

GOVERNMENT OF INDIA
DEPARTMENT OF ARCHAEOLOGY
CENTRAL ARCHAEOLOGICAL
LIBRARY

CLASS _____

CALL No. So. 2 V 51, Sub. / Age

D.G.A. 79.



1883

आनन्दाश्रमसंस्कृतग्रन्थावलिः ।

ग्रन्थाङ्कः ५३ ।

महादेवकृतवैजयन्तीव्याख्यासमेतम्

आद्यप्रश्नपदकात्मकं

सत्याषाढविरचितं श्रौतसूत्रम् ।

तत्राऽऽद्यप्रश्नत्रयात्मकः प्रथमो भागः (१) ।

एतत्पुस्तकं

वे० शा० सं० रा० “ काशीनाथशास्त्री आगाशे ”

इत्येतैः संशोधितम् ।

तच्च

हरि नारायण आपटे 1883

इत्यनेन

पुण्याख्यपत्रेण

श्रीमद्भिः ‘ महादेव चिमणाजी आपटे ’

एतैः प्रतिष्ठापिते

आनन्दाश्रममुद्रणालये

आयसाक्षरेमुद्रयित्वा

प्रकाशितम् ।

मालिवाहनशकाब्दाः १८२८ ।

ख्रिस्ताब्दाः १९०७ ।

(अस्व सर्वेभ्यः राजशासनानुसारेण स्थापनीयताः) ।

मूल्यं रूपकपदकम् (६) ।



CEN.

... ..

Acc. ... ~~1881~~ / 1883 ...

Date... 25. 8. 54. ...

Call No. 5a 2v.51/Sal/Aga...

ॐ तत्सद्ब्रह्मणे नमः ।

सत्याषाढविरचितं श्रौतसूत्रं

महादेवकृतवैजयन्तीव्याख्यासमेतम् ।

यदर्पितं कर्म फलाय कल्पते यदर्पितं बन्धविमुक्तयेऽपि च ।
सच्चित्सुखानन्तमनन्यभीश्वरं वन्दे नृसिंहं दुरितेभदारणम् ॥ १ ॥
वेदत्रयात्मजनलत्रयात्मन्नीशत्रयात्मन्प्रकृतेर्गुणात्मन् ।
अन्तोरवस्थात्रितयानुविम्ब विम्बत्रयात्मन्नव मामनर्थात् ॥ २ ॥
ॐकारप्रतिपादितं सुरुतं भक्तानुकम्पायुतं
दोःपद्मे दधते दतं हरसुतं श्वेत्यं भजन्तं तनौ ॥
ज्ञानाच्छादितमोपहं कविमहं सोहंधिया मां (गं)मनौ
ध्येयं देहभृतां भयच्छिदमजं भक्त्या भजामीश्वरम् ॥ ३ ॥
गङ्गाधरो दारशरीरभाग्यया
यया हरिः श्रीपतिसंज्ञितः कृतः ।
यया महालक्ष्म्यभिधानया जग-
त्पितामहोऽजश्च सरस्वतीपतिः ॥ ४ ॥
तस्यै नमस्तेऽम्ब पुनर्नमोऽस्तु ते
भूयो नमस्तेऽस्तु कृपाकटाक्षतः ।
मां पाहि जाड्यात्कृपणं कृष्णनिधे
मद्वंशमातर्जगतां च साक्षिणि ॥ ५ ॥
व्यासाङ्कुरोरधिगतार्थयजुःसमाख्य-
वेदप्रवर्तकमुनेरधिगत्य शाखाम् ।
देहेन तित्तिरिखगाकृतिना मुनीन्द्रा-
नध्यापयन्मुनिवरो व्यभजत्स्वशाखाम् ॥ ६ ॥
यत्राकरोत्सूत्रमतीव गौरवा-
द्बोधायनाचार्यवरोऽर्थगुप्तये ।
तथा भरद्वाजमुनीश्वरस्तथाऽऽ-
पस्तम्ब आचार्य इदं परं स्फुटम् ॥ ७ ॥
अतीवगूढार्थमनन्यदर्शितं
न्यायैश्च युक्तं रचयन्नसौ पुनः ।

हिरण्यकेशीति यथार्थनाममा-
 गभूद्वरात्तुष्टमुनीन्द्रसंमतात् ॥ ८ ॥
 बाधूल आचार्यवरोऽकरोत्परं
 सूत्रं तु यत्केरलदेशसंस्थितम् ।
 बैखानसाचार्यकृतं त्वथापरं
 पूर्तेन युक्तं त्विति सूत्रषड्विधाः ॥ ९ ॥
 व्यासादिकान्मुनिवरान्प्रणमामि भक्त्या
 यैर्वेदकल्पतरुरेष जगत्प्रसिद्धिम् ।
 संप्रापितो विविधशास्त्रपथैर्हिताय
 लोकस्य मन्दमनसः करुणार्द्रचित्तैः ॥ १० ॥
 विनेययुक्ताखिलसिद्धवर्थ-
 लसच्चिदानन्दसुखं मुनीन्द्रम् ।
 नमामि सूत्रार्थविदे मुदाऽहं
 हिरण्यकेश्यारूपगुरुं कृपाब्धिम् ॥ ११ ॥
 यो ब्रह्मदत्त इति विश्रुत आद्यकल्पे
 यद्ब्रह्मणाऽऽत्मजनिना जनकेन दत्तः ।
 मात्रे सुतो मुनिवरः पितृदत्तयोग-
 विद्यातपोभिरगमत्परमं स्वरूपम् ॥ १२ ॥
 पित्रा नियुक्त इह कर्मभुवि प्रकीर्ण-
 शाखाविभागकरणाय च वेदगुप्त्यै ।
 सोऽयं मदीयमनघं कुशिकस्य वंश-
 मात्मावतारजनुषाऽलमलंकरिष्णुः ॥ १३ ॥
 सत्यावलम्बनतया विदिताद्यसत्या-
 षाढाभिधामभजदात्मपितुः सकाशात् ।
 सूत्रप्रणीतिकृतविस्मयसूत्रकार-
 मुखैर्महार्थभिरवाप हिरण्यकेशान् ॥ १४ ॥
 गुरुं गणपतिं नौमि जन्मज्ञानप्रदौ तथा ।
 सह गौर्या महेशानं नौमि विष्णुं च पद्मया ॥ १५ ॥
 श्रीमद्गवतो विष्णोरवतारेण सूत्रितम् ।
 सत्याषाढेन तद्व्याख्या महादेवेन रच्यते ॥ १६ ॥

लुप्तप्रायमिदं सूत्रं देवादासीत्काचित्कचित् ।

दक्षिणस्यां तात्रपण्यांस्तीरेष्वेवेदमाहृतम् ॥ १७ ॥

प्रयोगरत्नैरिह सूत्रसंगतैः

मीमांसा कृतां यज्ञतनौ निवेशिताम् ।

विष्णौ निरीक्ष्याऽऽत्मनि भाति चाऽऽत्मना

त्रैविद्यवृद्धैश्च मतः समागतः ॥ १८ ॥

धर्मो ज्ञानं च वेदैश्च मीमांसाभ्यां प्रजायते ।

क्रियेशाभ्यां तयोस्तद्वत्संगताभ्यां फलागमः ॥ १९ ॥

याज्ञवल्क्यादयो यस्माच्चतुर्दशभिरेव ते ।

प्राप्ये विद्याभिरित्याहुर्धर्मज्ञाने च सेश्वराः ॥ २० ॥

सूत्रैः संसूचितं किञ्चिदन्यतोऽपि समाहृतम् ।

स्वस्य बुद्धिं परिच्छेत्तुं तन्यते जाड्यरोगनुत् ॥ २१ ॥

यथाऽध्ययनविधिवेदस्य सार्थस्य ग्रहणे प्रमाणमेवं कल्पसूत्रस्यापि । कुतः, सार्थस्य ग्रहणं सार्थैरङ्गैरेव भवेन्नान्यतः । तस्मात्कल्पसूत्रमारम्भणीयं सार्थमध्येतव्यम् । वक्ष्यति धर्मेष्वाचार्यः स्वयमेव वेदग्रहणे साङ्गवेदग्रहणम् । गोमधुपर्काह्नेषु वेदाध्यास्युपादिष्टः । सूत्रोक्तं षडङ्गो वेद इति । तथा तत्रैवाङ्गान्यपि वक्ष्यति—‘कल्पो व्याकरणं शिक्षा ज्योतिषं निरुक्तं छन्दोविचितिः’ इति । तेषामङ्गसंस्तवादङ्गत्वमुपकारकत्वात्तद्दीनवेदस्यासामर्थ्याच्च ॥

तदाहुः—मुखं व्याकरणं तस्य ज्योतिषं नेत्रमुच्यते ।

निरुक्तं श्रोत्रमुद्दिष्टं छन्दसां विचितिः पदे ॥

शिक्षा घ्राणं तु वेदस्य हस्तौ कल्पान्प्रचक्षते । इति ।

व्याकरणनिरुक्तयोः शब्दसाधुत्वार्थानुशासनात् । ज्योतिषस्य कर्माङ्गकालनिर्णयात् । आदिवृद्धभावदृष्टान्दसः । छन्दोविचितिर्गायत्र्यादिछन्दोविवेचनात् । शिक्षाया वर्णोच्चारणादिनियमनात् । कल्पान्कल्पसूत्राणि । वेदस्यार्थमभिहितं न्यायैश्च सूचितं शाखान्तरीयैर्ब्राह्मणमन्त्रन्यायैः फलकरणेति कर्तव्यतां शत्रयवद्भावनां प्रयोगरूपेण कल्पयति समर्थं प्रयोगयोग्यं प्रतिशास्त्रं करोति स कल्पः । छन्दःकल्प इत्यापस्तम्बः स्पष्टमाह, छन्दो वेदस्तं कल्पयतीत्यर्थः । सार्थाध्ययनं स्पष्टमाह श्रुत्यन्तरम्—‘ब्राह्मणेन निष्कारणं षडङ्गो वेदोऽध्येयो ज्ञेयश्च’ इति । निष्कारणं फलोद्देशं विनैव नित्यमिति यावत् । ननु कल्पसूत्रं वेद एवान्तर्भवेद्वैदिकप्रयोगदर्शनात् । न, पौरुषेयत्वस्मरणात् । सूत्रकृदपि वक्ष्यति पूर्वोत्तरपक्षावत्र । तत्र पूर्वः पक्षः शब्दार्थारम्भणा-

नां तु कर्मणां समाम्नायसमाप्तौ वेदशब्दस्तत्र संख्या विप्रतिषिद्धा । शब्दार्थतया यान्यन्वारम्यन्ते न प्रत्यक्षादिप्रमाणगोचरतया तानि शब्दार्थारम्भणानि कर्माणि वैदिकान्यग्निहोत्रादीनि तेषां समाम्नाय उपदेशस्तस्य समाप्तौ स यावता ग्रन्थजातेन समाप्तोऽनुष्ठानपर्यन्तो भवति तत्र वेदशब्दो वर्तते वेदयति धर्मं विदन्त्यनेन वा धर्ममिति । न च मन्त्रब्राह्मणमात्रेणानुष्ठानपर्यन्तमुपदेशो भवति किं तु कल्पसूत्रैरपि सह । ततश्च तेषामपि वेदस्वरूप एवानुप्रवेशात्पञ्चैवाङ्गानि । अत्र षट्संख्या विप्रतिषिद्धेति । परिहरति—अङ्गानां च प्रधानैरव्यपदेश इति न्यायवित्समयः । अङ्गान्येव कल्पसूत्राणि न वेदरूपाणि पौरुषेयत्वस्मरणात् । कतिपयान्येव हि तेषु ब्राह्मणवाक्यानि भूरीणि स्ववाक्यानि । अङ्गानां च तेषां प्रधानवाचिभिः शब्दैश्छन्दो वेदो ब्राह्मणमित्यादिभिर्व्यपदेशो न न्याय्य इति न्यायवित्सिद्धान्तः । ताविभौ पूर्वपक्षसिद्धान्तौ कल्पसूत्राधिकरणे स्पष्टतरं द्रष्टव्यौ । यत्तुक्तं न मन्त्रब्राह्मणमात्रेण पूर्ण उपदेश इति, नैष स्थाणोरपराधो घटेनमन्धो न पश्यति पुरुषापराधः स भवति न वेदापराधः । ऋषयो हि वेदं वेदान्तेरेण तत्सूचितन्यायैश्च स्वबुद्ध्या संकल्प्य समर्थमेव प्रतिशाखं पश्यन्ति न तु तत्र किञ्चिदपि लौकिकप्रमाणमात्रसिद्धं संक्रामयन्ति । भवानसमर्थोऽङ्गानि शास्त्रान्तराण्यधीत्य प्रयोगं कर्तुं समर्थो भवत्वितीदानीतनानां कल्पाद्येव शरणमिति तदध्ययनमावश्यकम् । तत्र कल्पसूत्रं प्रतिशाखं भिन्नमभिन्नमपि क्वचित् । शाखाभेदोऽध्ययनभेदाद्वा सूत्रभेदाद्वा । आश्वलायनीयं कात्यायनीयं च सूत्रं हि भिन्नाध्ययनयोर्द्वयोर्द्वयोः शाखयोरकैकमेव । तैत्तिरीयके समाम्नाये समानाध्ययने नानासूत्राणि । तद्भेदादपि शाखाभेदश्चरणव्यूहशास्त्रे दृश्यते । न च सूत्रभेदे शाखाभेदः शाखाभेदे च सूत्रभेद इति परस्परश्रय इति वाच्यम् । यथाऽध्ययनभेदाच्छाखाभेदोऽनादिरेवं सूत्रभेदादपि । न हि सूत्राणां कर्तृसंबन्धि संज्ञाऽद्यतनी किं तु नानाकल्पगतासु तत्तन्नामकार्थिव्यक्तिषु नित्या । तत्प्रणीतसूत्रेषु च नित्या जातिमवलम्ब्य तिष्ठति । यथा पुरुषनामाङ्कितशाखासु संज्ञा । न च तत्रानाद्यानुपूर्व्या समाधिरिति वाच्यम् । अत्राप्यर्थानुपूर्व्या अनादित्वात्समः समाधिः । शब्दानुपूर्व्या यद्यप्यन्यथाऽपि संभाव्यते तथाऽऽपि न व्यक्तिभेदेन जातिभिद्यते । अनुष्ठानक्रमस्त्वपौरुषेय एव । अध्ययनेऽपि नाऽऽनुपूर्वी नित्या प्रतिपूरुषं तस्या जन्यत्वेनानित्यत्वात् । आम्नाये पूर्वानुपूर्व्यनुसंधानेनाध्ययनं सूत्रे तु दैवात्कयाऽप्यानुपूर्व्या शब्दगतयाऽप्यानुपूर्व्यनादिरभिव्यज्यत इति सूत्रेषु स्मृतित्वं स्मृत्यधिकरणे स्थितं तत्सूत्रकारणैवोक्तं न्यायवित्समय इति मीमांसासिद्धान्तस्वाकारदर्शनेन । तथा स्मृतिप्रामाण्यमपि न्यायतन्त्रादेवेत्यपि दर्शितम् । श्रुतिरपि स्मृतीनां वेदमूलत्वमाह—‘यद्वै किञ्च मनुर्वदत्तज्ञेषजम्’ इति । भेषजं यथा हितमेवं मनुवचनमपि प्रमाणत्वेन हितमित्यर्थः ।

मनुरपि—‘श्रुतिं पश्यन्ति मुनयः स्मरन्ति च तथा स्मृतिम्’ इति ॥

अत एव मरीचिः—

दुर्बोधा वैदिकाः शब्दाः प्रकीर्णत्वाच्च येऽखिलाः ।

तज्ज्ञैस्त एव स्पष्टार्थाः स्मृतितन्त्रे व्यवस्थिताः ॥ इति ।

स्मृतितन्त्रे स्मृतिलक्षणे शास्त्रे व्यवस्थिता अर्थकथनेन । तथा चैकस्यां तैत्तिरीयक-
शाखायां समानपाठायां सूत्रभेदादवान्तरशाखामेदश्चरणव्यूहशास्त्रे दर्शितः । चरणाः
शाखाः सूत्राणि च व्यूहो विविच्य भेदः । न चात्राध्ययनभेदोऽस्ति । तस्मात्सूत्रभे-
दादेव शाखामेदः । ननु स्वाध्यायैकदेशो मन्त्रब्राह्मणात्मकः शास्त्रेत्युच्यते, तयो-
र्मन्त्रब्राह्मणयोरन्यतरभेदेन वेदेऽवान्तरशाखामेदः स्यादिति चेत् । सत्यम् । यथा साङ्गः
स्वाध्यायो वेदशब्दवाच्य एवं शाखाऽपि साङ्गैव वेदैकदेशत्वेन शाखान्तरत्वं लभते ।
तत्राङ्गस्य सूत्रस्य भेदाद्भिद्यत एव स्वाध्यायाध्ययनमिति । भवतु चरणभेद एव शाखा-
भेदव्यवहारे हेतुः । तथा च यथा शाखाध्ययनं नियतमेवं सूत्राध्ययनमपि न व्यत्ययेन
कर्तुं शक्यं कर्मानुष्ठानं च व्यत्यये प्रायश्चित्तश्रवणात् । स्वयमपि वक्ष्यति चरणहते
प्रायश्चित्तं त्रिवृदग्निष्टुतम् । चरणहतत्वं तु शाखासूत्रयोः प्रत्येकं व्यत्ययात् । ननु समाने
स्वाध्यायाध्ययने कथं कर्मभेदः कथं च सूत्रभेदस्तद्भेदे वा कथं फलैक्यमिति चेत् ।
उच्यते—नास्ति कर्मभेदः । यथा नानाशाखाप्रत्ययमेकं कर्मेति न्यायशास्त्रनिर्णयेऽपि
स्वशाखापेक्षितानेव विधीन्यायां श्रौपसंहृत्य तत्तच्छाखिनः कर्माभेदेऽपि प्रयोगभेदं रच-
यन्ति न हि शब्दान्तरादिभिः प्रमाणैः कर्मभेदोऽस्ति किं तु यथैकस्यामेव शाखा-
यां नित्यकाम्यभेदेन प्रयोगभेदमात्रं तद्वत्प्रयोगभेदमात्रमेव तत्क्रमगुणभेदेनेति वक्ष्यति—
‘तौ समानविधानौ’ इत्यादिना । तथा समानेऽध्ययनेऽपि कचिदनेकार्थस्य शब्दस्यै-
कार्थविवक्षयाऽनुष्ठानभेदः । कचित्स्वविध्यपेक्षितशाखान्तरीयमन्त्रब्राह्मणनानात्वेन
प्राप्ते वैकल्पिकप्रयोगे नियतैकैककोट्याश्रयणेनानुष्ठानभेदः । ततो न फलस्यापि प्रयोग-
भेदे तारतम्यमस्ति । यथैकस्यां शाखायां ब्रीहिभिरिष्टे यत्फलं तदेव यवैरपि । यच्चो-
दितहोमे तदेवानुदितहोमेऽपि । तच्च तच्छाखिनामेव नान्येषां, व्यत्यये चानिष्टमपि । तस्मा-
ज्जानार्थानेकशाखोपसंहारेणाग्निहोत्रादिकर्मणां वैकल्पिकानुष्ठानप्राप्तौ व्यवस्थापकानि
कल्पसूत्राणि भवन्तीति सिद्धम् । अवश्यं च शाखान्तरोपसंहारोऽपेक्षितः । नष्टेकस्यां
शाखायां श्रौतस्मार्तकर्मानुष्ठानं साकल्येन विहितं तन्मन्त्रा वा पठिताः । किं तु किञ्चि-
त्कचिदाध्वर्यवहोत्रादितापेक्षमेवेति वेदान्तरापेक्षं प्रसिद्धमेव । एवमाध्वर्यवादेः साकल्य-
सिद्धय आध्वर्यवादिशाखान्तरापेक्षा । न च स्वशाखाविहितमात्रेण शास्त्रसिद्धिः, उप-
नयनादिसंस्काराणामस्मच्छाखायामविहितानां लोपप्रसङ्गात् । दृश्यते च शाखान्तरी-

याणाभेन्द्राद्गादिविधीनामपेक्षाऽस्मच्छाखायां तन्मन्त्रनिगदास्नानात् । किञ्चिदस्मच्छाखाया
मप्राप्तमेवानूद्य निषेधति । कचिन्निदित्वाऽन्यद्विधत्ते । यथा नोत्तरवेदिमुपवपति, यद्वृ-
यादगजग्निरित्यादि । तेन ज्ञायते सर्वशाखोपसंहारादेव प्राप्तस्य निषेधनिन्देति सर्व-
शाखोपसंहारेण कर्मसिद्धिरिति । एवं वेदानां तनैरनधीतसर्वशाखैरधीतसर्वशाखैरपि
प्रतिशाखं व्यवस्थितधर्मस्वरूपं न शक्यत उपसंहर्तुमिति सूत्राध्ययनादेवावगन्तव्यो
व्यवस्थितो धर्मः । न चान्येऽप्यृषयो भिज्जनामानोऽमुं व्यवस्थितं धर्मं वक्तुमीशते तादृक्-
शक्त्यभिव्यञ्जकतत्तत्तन्नामामावात् । यत एकः सर्वज्ञः सर्वशक्तिरपीश्वरोऽपि न प्रभवत्ये-
केनावतारेण सकलं प्रयोजनं साधयितुमिति नानाऽवतरति । मुनयोऽप्यवतारा एवेति
दृश्यते पुराणेतिहासेषु । तथाऽप्यनादिशक्त्यतिक्रमणे न समर्था इति पूर्वपूर्वानुपूर्व्यनु-
संधानाभिव्यञ्जकनामदामवद्धाः प्रवर्तमाना योगज्ञानचक्षुषा परिदृष्ट्यान्यविषयमत्यक्त्वा
स्वविषयं सूत्राणि प्रणयन्ति प्रातिशारूपधर्मज्ञानायेति युक्तम् ।

ते हि—द्वापरे समनुप्राप्ते तृतीये युगपर्यये ।

जातः पराशराद्योगी वासव्यां कलया हरेः ॥

स कदाचित्सरस्वत्या उपस्पृश्य जलं शुचिः ।

विविक्त एक आसीन उदिते रविमण्डले ॥

परावरज्ञः स ऋषिः कालेनाव्यक्तरंहसा ।

युगधर्मव्यतिकरं प्राप्तं भुवि युगे युगे ॥

भौतिकानां च भावानां शक्तिहासं च तत्कृतम् ।

अश्रद्धानान्निःसत्त्वान्दुर्मेधान्द्वसितायुषः ॥

दुर्भगांश्च जनान्बोक्ष्य मुनिर्दिव्येन चक्षुषा ।

सर्ववर्णाश्रमाणां यद्ध्यौ हितममोघदृक् ॥

चातुर्होत्रं कर्म शुद्धं प्रजानां बोक्ष्य वैदिकम् ।

व्यदधाद्यज्ञसंतत्यै वेदमेकं चतुर्विधम् ॥

ऋग्यजुःसामाथर्वारूपा वेदाश्चत्वार उद्धृताः ।

इतिहासपुराणं च पञ्चमो वेद उच्यते ॥

तत्रर्वेदधरः पैलः सामगो जैमिनिः कविः ।

वैशंपायन एवैको निष्णातो यजुषां मतः ॥

अथर्वाङ्गिरसामासीत्सुमन्तुर्दारुणो मुनिः ।

इतिहासपुराणानां पिता मे रोमहर्षणः ॥

त एव ऋषयो वेदं स्वं स्वं व्यस्यन्नेकधा ।

शिष्यैः प्रशिष्यैस्तच्छिष्यैर्वेदास्ते शास्त्रिनोऽभवन् ॥

त एव वेदा दुर्मेधैर्धार्यन्ते पुरुषैर्यथा ।

एवं चकार भगवान्ध्यासः कृपणवत्सलः ॥ इति ।

व्यासो हरिरेव स्वशिष्यादिषु शक्तिं निवेशयन्तद्वारा सर्वं कृतवानित्यर्थः ।

तेन संप्रयोजनत्वे स्थिते भगवान्सत्याषाढः प्रणेष्यमाणस्य सूत्रस्यार्थं पिण्डीकृत्य शिष्यबुद्धिसमाधानाय प्रतिजानीते—

यज्ञं व्याख्यास्यामः ।

यज्ञो हि मन्त्रैर्देवतामुद्दिश्य द्रव्यस्य दानम् । तस्य रूपं देवताद्रव्याभ्यामेव निरूपणीयम् । तदाहुः—‘द्रव्यदेवते कर्मणो रूपम्’ इति मीमांसकाः । अतोऽस्य व्याख्यानं नामास्यै देवताया इदं द्रव्यमेतैर्मन्त्रैरेवंप्रकारेण दद्यादेतस्मै फलायेति ख्यापनम् । तथा चेयं प्रकृतिरियं विकृतिरिति च यज्ञव्याख्यानम् । ततोऽतिरिक्तं तदुपलक्षितं दर्विहोमादिकमुपनयनादिकं सामयाचारिकं चानेन प्रकारेण कार्यमेतस्मै फलायेति ख्यापनं तस्यापि प्रतिज्ञेयं यज्ञशब्दस्य प्रातिशाख्यकर्मोपलक्षकत्वात् । कर्माणि व्याख्यास्याम इति वक्तव्येऽपि यज्ञभूयस्त्वस्य ख्यापनाय यज्ञग्रहणम् । इदं हि सप्तविंशतिप्रश्नात्मकं सत्याषाढहिरण्यकेशिसूत्रम् । तत्राऽऽद्यप्रश्नद्वये परिभाषापूर्वकं दर्शपूर्णमासावनुनिर्वाप्येन्द्रवैष्टुधकाभ्यदर्शपूर्णमासप्रयोगविकारपिण्डपितृयज्ञब्रह्मत्वानि व्याख्यातानि । तृतीयप्रश्ने चाधिकारः सर्वकर्मसु प्रतिनिधिनिरूपणमाधानं तदङ्गेष्वयः पुनराधेयमग्निहोत्रं सगृहस्य प्रयाणं दर्विहोमधर्मा अतिदेशप्रकारो विकृतिषु विशेषविधिश्च सोमाग्रयणेष्टिपशुबन्धानामनुष्ठानेऽमावास्यापौर्णमासीकालावाग्रयणेष्टिश्च । चतुर्थे प्रश्ने निरूढपशुबन्धस्ताद्विकृतित्वविशेषविधिश्च । पञ्चमे प्रश्ने चातुर्मास्यानि । षष्ठे प्रश्ने याजमानसामान्यविधिपूर्वकं दर्शपूर्णमासयोर्याजमानं प्रवसतो याजमानं चाऽऽध्वर्यवविशेषइष्टिपशुबन्धेषु याजमानातिदेशश्चेन्द्रवैष्टुधसरस्वतीपूषादितिद्यावापृथिव्यर्यमविश्वदेवेन्द्रेन्द्रियावदिन्द्रत्रातृ(तृ)णां प्रत्यक्षानुमन्त्रणाश्चाऽऽधानयाजमानमाधानप्रभृत्याहिताग्निधर्माः पुनराधेये दक्षिणाविशेषोऽग्निहोत्रयाजमानं होमोपस्थानं प्रवासोपस्थानं पुनः प्रवासादागतस्योपस्थानविधिराग्रयणेष्टिनिरूढपशुचातुर्मास्येषु याजमानं च चातुर्मास्येष्वान्तरालिकानि व्रतानि च । ततः सप्तमाष्टमनवमेषु ज्योतिष्टोमस्तद्विकार उक्थ्यषोडश्यतिरात्रासौर्यामाश्च पञ्चै (श्च) कादशिनी तत्पशुषु तन्नावृत्त्याद्यनुष्ठेया धर्मविशेषाश्च । दशमेऽग्निष्टोमयाजमानहोतृविनियोगश्च ज्योतिष्टोमब्रह्मत्वं च । एकादशद्वादशाम्यामित्रचयनम् । अयोदशे वाजपेयराजसूयौ चरकसौत्रामणी च । चतुर्दशेऽश्वमेधपुरुषमेधौ सर्वमेधश्च । पञ्चदशे विध्यपराधे प्रायश्चित्तानि । षोडशे द्वादशाहोऽहीनसत्ररूपो महाव्रतं गवामयनं च । सप्तदश एकाहाहीनाः । अष्टादशे सत्राणि सहस्रसंवत्सरान्तानि । एकोनविंशतिशयोरुपनयनादीनि स्मार्तकर्माणि । एक-

विंशे याजुषहौत्रप्रवरनिर्णयो । द्वाविंशे काम्येष्टिपशुबन्धाः । त्रयोविंशे कौकिली-
सौत्रामणीसवाः काठकचयनानि च । चतुर्विंशे प्रवर्ग्यः । पञ्चविंशे शुल्बे विहारयोगा
व्याख्याताः । षड्विंशसप्तविंशयोर्धर्मा इति । पितृमेधस्तु भारद्वाजीयो मुनिना परिगृ-
हीतो द्वौ प्रश्नौ । एतत्सूत्रप्रतिपाद्यं यज्ञशब्दो लक्षयति नाभिधत्ते । यतो यज्ञमिति
यज्ञशब्दो यागमात्रे वषट्कारप्रदाने रूढस्तत्रैव प्रसिद्धेः । 'यो वै सप्तदशं प्रजापतिं
यज्ञमन्वायत्तं वेद' इति प्रजापतेर्यज्ञशरीरस्य परमात्मन आश्रावयेत्यादि शरीरं निरूपितं
दर्शपूर्णमासयागाङ्गत्वेन विधानार्थम् । तेनाऽऽश्रावणादिसंपाद्यौ दर्शपूर्णमासौ यागौ
तथा तदङ्गं प्रयाजादयोऽपि यजतिचोदनाविहिता दर्शपूर्णमासप्रकरणगता आश्राव-
णादिकाङ्गका एव यागास्तथा 'प्रजापतिर्देवासुरानसृजत' इति यज्ञशब्दवाच्ये
सोमेऽपि च्छन्दसां वीर्यरूपत्वेनाऽऽश्रावणादीन्यङ्गान्याह । तथा च ज्योतिष्टोमोऽपि
यागोऽन्ये च दर्शपूर्णमासविकृतिरूपा इष्टिपशुबन्धास्तथा ज्योतिष्टोमगुणविकारास्तद्वि-
कृतिरूपा एकाहाहीनसत्राणि च यागा नान्ये यजतिधात्वर्थातुशासने शिष्टा देवपूजा-
संगतिकरणरूपा अर्था यज्ञयागशब्दवाच्याः । यज्ञशब्दो वषट्कारप्रदान एव कर्मणि
रूढोऽन्यत्र प्रयुक्तो लक्षणया योगेन वा । अत एव कात्यायनः 'वषट्कारप्रदाना
यजतयः स्वाहाकारप्रदाना जुहोतयः' इति । जैमिनिरपि 'शब्दान्तरे कर्मभेदः कृता-
नुबन्धित्वात्' इत्याह ।

वार्तिककृदपि 'धात्वर्थभेदे सर्वत्र विज्ञेयं भावनान्तरम्' इति ।

तस्माद्यज्ञशब्दोऽत्रापि यज्ञरूपव्यंशभावनावाचकोऽपि पिण्डपितृयज्ञाग्निहोत्रादिना-
नाकर्माणि भूम्ना प्रतिपादयति धर्मप्रश्नपितृमेधप्रश्नोक्तान्तान्यभ्युदयनिःश्रेयसफलानि ।
पितृमेधोऽपि पुरुषसंस्कार इति वक्ष्यति फलं चाऽऽनन्त्यं सुखं स्वर्गं इति । तथाऽऽत्माऽपि
धर्मेषु व्याचिख्यासितो व्याख्येयत्वेन प्रतिज्ञातः । कथं व्यंशा भावना हि यज्ञशब्दा-
भिधेया व्याख्येयत्वेन प्रतिज्ञाता स विधीयत इत्युच्यतेऽनन्तरमेव विधिस्तु भावनावि-
षयो भावयेदिति भावनां गोचरयेत्किमित्याकाङ्क्षावर्ती च कुर्यात् । तत्र लिङ्गाभिहित-
मिष्टसाधनत्वमाक्षिप्तं वा भावनागतं प्रतीयेत, इष्टसाधनं च स्वभाव्यत्वेनेष्टं प्रथमतो
निरवधिकं सुखमेव गृह्णाति । ततो यदि स्वर्गादिपदेन सुखमवच्छिद्यते तदा तथैव गृह्यते
काम्येषु । अन्यदा निरतिशयमेव सुखं साध्यं फलत्वेन गृह्यते नियतेषु तदवच्छेदका-
प्रतीतिरात्मैव परमप्रेमास्पदत्वेन साक्षात्कारेण प्राप्यतया फलत्वेन गृह्यते । वक्ष्यत्या-
चार्यो धर्मेषु ज्ञानद्वारा कर्मफलमात्मलाभात्परं नास्तीति । लब्धस्य लभोऽज्ञाननिव-
र्तकतत्साक्षात्कारेण । तदप्याधानप्रश्ने वदिष्यति 'कर्मभिर्निःश्रेयसम्' इति । सा-
क्षात्कारः साक्षात्कृतं चाऽऽत्मस्वरूपं निःश्रेयसशब्दार्थः । तस्मादात्माऽपि फलत्वेन
प्रतिज्ञात एव । केन भावयेदिति फलसंबन्धोत्तरकालमपेक्षायां फलकरणत्वेन यागादि-

क्रियाः संबध्यन्ते । तदुत्तरकालं च कथमित्यपेक्षित इतिकर्तव्यत्वेनाङ्गानि संबध्यन्त इति ऽप्यंशा भावना प्रतिज्ञाता । सैव विधेयत्वादिरूपेण व्याख्यायते । ननु यजति- जुहोतिददातीनां समानं दानलक्षणमर्थमुपादाय यागहोमदानशब्दाः प्रवृत्तास्तेषां कथं भिन्नार्थत्वम् । सत्यं, त्रिषु दानं यद्यपि समानं तथाऽपि यजत्यादिचोदनाभेदाद्देदोऽर्थेऽप्यस्तीति हि प्रतिपादितमेवं शब्दान्तराधिकरणे । स्वरूपे क्रियान्विशेषः कथम् ।

उच्यते सूत्रकारादियाज्ञिकानां प्रसिद्धितः ।

तज्जैमिनिमतापेतमिति मे दूषणं न हि ॥

याज्ञिकाः सूत्रकाराणां मतं बुद्ध्वा स्वयं तथा ।

न्यायैस्तत्सूचितैरेव द्रढयन्त्यकुतोभयाः ॥

प्रसिद्धिमनुगृह्णन्तस्ते मान्याः श्रौतकर्मणि ।

तन्मतस्थापनायैव चापलं मे न गण्यताम् ॥

यजतिशब्दोऽप्रक्षेपदानमात्रे, तत्रैव सप्रक्षेपे जुहोतिशब्दः, पात्रस्वत्वापादनापवर्गे ददातिशब्दः । होमदानयोः प्रक्षेपपरस्वत्वापादनयोरपवर्गो यागस्य दानमात्र इति न संकरः । नन्वस्ति यागेऽपि प्रक्षेप इति चेत् । न, तस्य यजत्यर्थत्वाभावात्प्रक्षेपस्य चतुरवत्तं जुहोतीति जुहोत्यर्थभक्तित्वात् । 'तान्पर्यग्निकृतानुत्सृजति' इत्यादौ विना प्रक्षेपं यागसिद्धेः । तस्मात्तुभ्यं निवेदयामीति देवतायै वषट्कारेण दानमात्रं मानसवा- चिकक्रियामात्रं यज्ञः । अत एव वक्ष्यति तदङ्गमितरे होमा इति । प्रतिपत्तिलक्षणा इति सूत्रकृतां मतम् । ननु यजत्यादित्रिषु स्वत्वत्यागमात्रं प्रधानमर्थः । तदेव यागरूपं होमदानयोः क्रमेण तदेव प्रक्षेपान्तं पात्रस्वत्वापादनान्तं चार्थो गम्यते । तत्र देवताया उद्देश्यत्वमात्रं स्वत्वत्यागस्तु त्रितयानुगतो न वषट्कारस्वाहाकारप्रतिपाद्य इति स्वत्व- निवृत्त्या परस्वत्वापादने पात्रसात्करणापवर्गरूपलक्षणे दान इव त्यागहोमयोरपि यजमान एव कर्ता क्रियते चेदं न ममेति यस्य स्वं तेन यजमानेनैव । कात्यायनेना- प्युक्तम्—'यज्ञं व्याख्यास्यामो ब्रुवं देवता त्यागः' इति । तथा 'प्रधानं स्वामी फलभोगात्' इति च । न्यायविज्जैमिनिनाऽपि 'शास्त्रफलं प्रयोक्तारि तल्लक्षण- त्वात्' इति, 'उत्सर्गे वा प्रधानं स्यात्' इति च । निर्णीतं च भाष्यवार्तिककारा- दिभिः । न च + वाच्यं यजतेर्दानार्थस्य शासनाद्देवतायास्तद्धितोक्ताया हविर्भागित्वे- नैव चतुर्थ्युक्ताया अपि संप्रदानकारकत्वेनैव देवतात्वप्रतीतिः कथं मुख्यमर्थं धातुप्रत्य- ययोरुभयोरपि परित्यज्य त्यागमात्रमुद्देश्यत्वमात्रं वाऽमुख्यमुभयोरप्यङ्गी क्रियत

इति वाच्यम् । देवताया यागसंबन्धो यदि विग्रहेण स्यात्तदैव मुख्यार्थपरिग्रहो
 ष्येत । किंच नार्थत्यागोऽपि तु तस्मिन्सत्येवाधिकस्य प्रवेशाङ्गीकारात् । तथैव
 देवताधिकरणे प्रतिपादितं नवमे च देवता वा प्रयोजयेदतिथिवद्भोजनस्य तदर्थत्वा-
 दित्यादिभिर्देवताविग्रहत्वेन पूर्वपक्षस्यापि वा शब्दपूर्वत्वाद्यज्ञकर्मविधानं स्याद्भू-
 णत्वे देवताश्रुतिरिति विग्रहनिराकरणेन देवतासंस्कारो न याग इति स्थापितं, तत्कथं
 वषट्कारेण दानं यागः स च होतारं वषट्कर्तरीति चेत् । न । दानार्थेन धातुना तद्धित-
 चतुर्थीभ्यां च स्वार्थसिद्धये हविष्प्रतिग्रहीतृत्वभोक्तृत्वनिर्वाहार्थमवश्यं विग्रहवत्त्वेन
 विधानं पर्यवस्यति । न चैतावता देवतासंस्कारो यागः स्यात् । किं च, इन्द्राद्यर्था न
 लौकिका येनेन्द्रादिपदानां लोकतः शक्तिग्रहो भवेत्किंतु तेऽपिशस्त्रादेव ज्ञेयाः । शास्त्रं
 च विग्रहवत् एव ब्रूते तत्रैव शक्तिग्रहो न तु विग्रहविधुरे व्यवहारोऽस्ति । न च शब्द
 एव तावद्देवतास्वरूपं पदार्थत्वेन प्रमाणाभावात्, तादृगप्रतीतिश्च । तस्माद्यादृशेऽर्थे
 शक्तिग्रहस्तादृगेव तत्तद्देवताशब्देन वाच्यं तत्रैव देवतात्वेन विधिः । किं च 'तदु-
 पर्यपि वादरायणः संभवात्' इत्यनेन सूत्रेण भगवता वादरायणेन क्रममुक्तिनि-
 र्वाहाय देवतानां विग्रहवत्त्वस्थापनेन ब्रह्मविद्याधिकारस्तासामुक्तोऽन्यथापासनादिकर्म-
 भिस्तत्तद्देवतास्वरूपप्राप्त्या मुक्तिफलोपपादिकानां श्रुतिस्मृतीनामप्रमाणमेव प्रसज्ये-
 तेति शारीरकमीमांसायां देवताधिकरणे स्थापितम् । भगवता वादरायणेनैव 'विरोधः
 कर्मणीति चेन्नानेकप्रतिपत्तेर्दर्शनात्' इति च विग्रहवत्त्वमुक्तम् । तदुक्तमेव मनसि
 कृत्वा तत्र तत्र सूत्रकारैर्देवतासारूप्यादि कर्मफलमुपदिश्यत इति वक्तव्यम् । न च
 रात्र्यादिकानामचेतनानां देवतात्वाद्देवतास्वरूपप्राप्तिरप्यनुपपत्तेति वक्तव्यम् । तत्रापि
 चेतनस्य तत्तच्छरीर[स्थ]स्यैव देवतात्वस्वीकारात् । दृश्यते हि देवताः प्रति मध्यमपुरुष-
 युष्मत्प्रयोगोऽतो नाचेतना देवता । प्रतिपादितमेतन्निरुक्तादौ प्रपञ्चेन । न च शाखा-
 दि प्रति युष्मच्छब्दप्रयोगाद्व्यभिचार इति वाच्यं, तत्रापि चेतनस्याधिष्ठातुः स्वीकारा-
 दित्यपि तत्रैव प्रतिपादितम् । किं च सर्वेऽपि न्यायाः प्रयोगपर्यवसानफलाः । न
 च कर्मप्रयोगरचना विना सूत्रैरन्यतोऽवगम्यते । प्रयोगे च कर्तृविशेषनियमो
 शस्त्रादितिकर्तव्यतानियमश्च सूत्रकारैरेव कर्तव्यः । तत्र व्यवहारदर्शनेन शब्दशक्ति-
 ग्रहो न तु न्यायसिद्धशक्तिग्रहमपेक्ष्य व्यवहारो लोकव्यवहारे तथात्वाभावाद्नादि-
 व्यवहारशक्तिपर्यालोचने मानमिति च स्थितिः । सूत्रकारास्तु चोदनासु फलभोक्तृ-
 कर्तृश्च परिभाष्य व्यवस्थापयन्ति लाघवेन व्यवहारसिद्धये । ऋग्वेदयजुर्वेदसामवेद-
 विहितेषु कर्मस्वनादेशे होताऽध्वर्युरुद्धाता च क्रमेण कर्तारः । आदिष्टा एवान्ये
 भवन्ति । ततस्तु न यजमानस्यौत्सर्गिकं कर्तृत्वं वेदोपाधौ । तत आदिष्ट एव कर्म-

विशेषे कर्ता यजमानो भवति । ऋग्वेदं प्रकृत्य प्रवृत्ते होतृसूत्रे तदेव मनसि निधा-
याहाऽऽश्वलायनः प्रतीयादित्यनुवृत्तौ 'यजतीति कर्मचोदनायां होतारं, ददातीति
यजमानं, जुहोति जपतीति प्रायश्चित्ते ब्रह्माणम्' इति । ऋग्वेदेन होता करोतीति
संज्ञया विनियोगादित्यर्थः । ततस्तु यजतिचोदनास्वन्यास्वपि चोदनास्वनादिष्टकर्तृ-
कामु होतैव कर्ता योग्यत्वाच्च । कुतः, यतोऽध्वर्युस्तं प्रत्येवाऽऽह यजेति । तथा
मैत्रावरुणोऽपि । ये यजामह इत्यपि स एव पठति । ततो याज्यया वषट्कारान्तया स
एव यजति' ह्वयति वा अनुवाक्यया प्रयच्छति याज्ययेति श्रुतेः । प्रदानं च वषट्-
कारान्तया 'वषट्कारेण स्वाहाकारेण वा देवेभ्यो दीयते' इति श्रुतेः । तथा ददा-
तीति चोदिते यजमानं कर्तारं प्रतीयात् । तत्रायमभिप्रायः—दानं नाम ब्राह्मणाद्युद्दे-
शेन दत्तस्य द्रव्यस्य पात्रस्वत्त्वापादनं, तच्च स्वत्वत्यागान्तमेव ददात्यर्थस्तत्रैव रूढेः ।
स्वत्वत्यागो यस्य स्वं तेनैव कार्यो नान्येन । स्वं च यजमानस्येति सर्वतन्त्रसिद्धमतो
यजमानो दान एव कर्ता तुभ्यमहं संप्रदद इत्याचारात् । श्रौते तु ददामीत्यादिप्रयो-
गवन्तो मन्त्रा एवाध्वर्युसूत्रे याजमाने पठ्यन्ते नैवं यागार्थं मन्त्राम्नानं कचिदस्ति ।
हविरनुमन्त्रणं तु कर्मान्तरं प्रतिपत्तिरूपः संस्कारोऽप्यदृष्टार्थः । याजुषे होत्रेऽपि
हृदयदेशेऽज्जालं कृत्वाऽनुब्रूयाद्यजेचेति होतुरेव कर्तृत्वं, तथा समिधो अग्न आज्यस्य
व्यन्त्विति यजतीति, न कुत्रापि यजत्यर्थे यजमानकर्तृत्ववार्ताऽपि । तथाऽध्वर्युसूत्रेऽपि
वषट्कारे वषट्कृते वा जुहोति याज्यापुरोनुवाक्यावतीषु चतुरवत्तमिति जुहोतीति-
चोद्यमान इत्युपक्रम्याध्वर्युः स्वाहाकारेण जुहोतीति दर्विहोमेष्वध्वर्योरिव कर्तृत्वनियमात्स-
मस्तयाजुर्वैदिकक्रियास्वनादेशे च । तथा याजमानं व्याख्यास्याम इत्युपक्रम्य यान्य-
नुशिष्टानि कर्माणि यजमानकर्तृकाणि न तेषु यजतिजुहोत्योर्यजमानकर्तृकत्वमुपदि-
ष्टमतो दक्षिणादानमेकमेव यजमानकर्तृकम् । यागहोमावृत्तिवृत्तावेवेति यागहोमयोरिदं
न ममेति यजमानेन यागहोमांशौ क्रियेते इति यजमानकर्तृ[क]त्वमिति न्यायम-
तस्य न किञ्चिन्मूलं पश्यामोऽनुष्ठानविरोधश्च नापि प्रायश्चित्तविधिरिदं न ममेति
लोपेऽस्य च प्राधान्ये पुनर्वा करणम् । किञ्च, उत्सर्गमात्रं त्यागापरपर्यायं तत्प्रधानं
तदा यागहोमयोरभेदे शब्दान्तराधिकरणविरोधः । अथास्ति विशेष इति चेत् । न,
इदं न ममेत्येवोभयत्र संकल्पदर्शनाद्वाह्यानुष्ठानविशेषस्याभावाच्चात्र यजमानस्य ।
अथ होत्रध्वर्युभ्यां विशेषसिद्धिर्वषट्कारस्वाहाकाराभ्यामिति चेत् । न, वषट्कारस्वाहा-
कारकृतयोः किं प्रधानांशत्वमङ्गत्वं वा । नाऽऽद्यः । प्रधानकर्मणोऽशानुष्ठानमृत्विजा
परांशानुष्ठानं यजमानेनेति न प्रधानं यजमानकृतं स्यात् । क्रियासमुदायवाचिनौ
यजतिजुहोती । समुदायावेव प्रधाने तयोरंशानामप्राधान्यादनङ्गत्वाच्चत्विग्यजमा-

नाभ्यां नाङ्गं न प्रधानं चानुष्ठितं स्यात् । किंच, फलसंबन्धिकरणं याजमानं, तच्चेदं न ममेति द्रव्यस्वत्वत्यागरूपः संकल्पः । स च गार्हपत्याद्याधानेषु महारुद्रजपादौ द्रव्य-
त्यागासंभवादृष्टिगमिः कृतस्याऽऽधानस्य जपस्य फलं यजमानगामि न स्यात् ।
किंचाङ्गेषु प्रयाजादिषु त्यागोऽपि होत्रादिभिरेव कर्तव्यः स्यात्फलाय करणत्वाद्धा-
त्वर्थस्य त्यागपर्यवसायित्वं धात्वर्थपर्यवसानाय गृह्यतेऽतोऽङ्गं वाच्यं प्रधानं लक्षितं
त्याग इति भवतां मतपर्यवसानम् । तत्र । उभावशाबुभ्यां सहानुष्ठेयौ किंवा
क्रमेण । नाऽऽद्यः । वषट्कारान्तेन दानं देवतोद्देशेन भवति तदा दानसंस्कृतस्य त्यागः
कार्यः । न ह्यदत्तस्य त्यागः स्यात् । अथ दीयमानस्यैव त्यागस्तर्हि स्वयमग्निहोत्र-
होमो न स्यात् । स्वाहान्तेन होमे सति पश्चात्त्यागस्यावकाशो न मध्ये । सोमे च
गृहपते यजेत्युक्ते यजमान एव यजति तदाऽपि नावकाशः । अधानन्तरं त्यागस्तर्हि
वषट्कारेण सह यदा प्रक्षेपस्तदा प्रक्षेपस्य यागे प्रतिपत्तिरूपत्वात्प्रतिपादितस्य
पश्चाद्वागायोगान्न प्रधानयागसिद्धिः । अथाऽऽदेव त्यागस्तर्हि शिष्टाचारविरोधः ।
यागहोमयोर्वषट्कारस्वाहाकाराभ्यां कृतयोः प्रतिपत्तिकर्मताऽऽपद्येत । अस्माभिस्तु
त्यागस्य प्रतिपत्तिरूपत्वमङ्गी क्रियते । द्वितीया प्रतिपत्तिस्त्यागरूपा मस्मसात्करण-
मिवाऽऽक्षिप्तस्य हविषो याज्ञिका आदरेण तथा कुर्वन्तोऽत्याचारादनुमीयते न कचि-
त्साक्षादुपदेशोऽस्ति त्यागस्य वा भस्मीभावकरणस्य वा । तदकरेण सर्वप्रायश्चित्त-
मात्रमेव याज्ञिकैरुपदिश्यते । भवत्पक्षे प्रवसतो यजमानस्य त्याग एव न सिध्येत् ।
त्यागमात्रस्य प्रधानत्वे वषट्कारस्वाहाकारान्तमन्त्रसाध्यं देवतामुद्दिश्य हविर्दानं
त्यज्यमानस्य द्रव्यस्य संस्कार एव वाच्यो न दानं द्रव्यं प्रति प्रधानं दानत्यागयोरेकं
द्रव्यं प्रति प्राधान्यायोगात्प्राधान्ये बोधयोर्याजमानत्वापत्तेरवश्यं दानं भूतभाव्यु-
पयोगं हि द्रव्यं संस्कारमर्हतीति न्यायेन भाव्युपयोगस्य द्रव्यस्य संस्कारो भूतोपयो-
गस्य प्रतिपत्तिरित्यङ्गीकार्यं, तदा तस्य प्रवसतो यजमानस्य द्रव्यत्यागात्पूर्वभावपश्चा-
द्भावाज्ञानान्न कर्मसिद्धिः । पूर्वं यजमानेनात्यक्तस्य कथं यागे प्रक्षेपेण प्रतिपत्तिः
स्याद्दानं पूर्वं यर्हि तर्हि त्यक्तस्य कथं संस्कारः स्यादिति । मत्पक्षे यजमानसंस्कार-
व्यतिरिक्तस्य संस्कारस्य प्रवसतो नास्त्येवानुष्ठानमकर्मकरणानां मन्त्राणां जपमात्रं
यजमानस्य, कर्मकरणैर्मन्त्रैरध्वर्युणा याजमानं क्रियते, स्वत्वत्यागं पत्नी कुर्यात् ।
यजमानेन कृतेऽपि न दोषः प्रपिपत्त्या हि संनिपत्योपकारिण्या न निर्वृत्ते
यागे स्वरूपेण कश्चिदुपकारो जन्यत इति तस्याः संस्कारकर्मत्वनिर्वाहार्थं
यागस्वरूपमपूर्वरूपेण स्थितं प्रतिबध्यते नोत्पद्यते वा प्रतिपत्त्यभावेनेति कल्पनीयम् ।

तत्र वैगुण्ये प्रायश्चित्तेन परिहारः प्रतिबन्धकस्य दुरितापूर्वस्य भवेत् । त्वत्पक्षे प्रवृत्तानुत्पत्तौ चापूर्वस्यैवानुत्पत्तेः प्रायश्चित्तशतेनापि समाधानं न भवति । नहि मस्मत्सङ्घ-
 तस्य द्रव्यस्यानुत्पन्नस्य वा त्यागो यागो द्रव्यनिरपेक्षोऽपूर्व साधयेदसाधयंश्च द्रव्यो-
 स्तत्तेरदृष्टार्थत्वमापादयेद्यथावाः पाकस्येव पूर्वपक्षे । प्रवसति यजमाने निमित्तवशात्प्राप्ते-
 ष्टिदर्विहोमानामनुष्ठानेऽग्निनाशः प्रसज्येत । तथाऽऽधाने तु त्यागायोगादध्वर्युणा कृते
 तज्जनितसंस्कारोऽपि तत्रैव प्रसज्येतेत्यलमतिप्रसङ्गेन । न्यायमतमिव कात्यायनीयमपि मतं
 सूत्रान्तरोपदेशविरुद्धमिव तत्र तत्र दृश्यते । तथा ह्यवदानदोषे पुनरुत्पात्तिर्द्रव्यस्यो-
 च्यते जैमिनिकात्यायनाभ्यामन्यैस्त्वाशयादेवावदानं पुनरपीष्यते । व्याख्यातारोऽप्यत
 एव न्यायमतमुपदेशमतं च तत्र तत्र विविच्य दर्शयन्ति । न ह्युपदेशशब्दो न्याया-
 पेतेऽर्थे प्रयुज्यत इति वाच्यं, सामान्यन्यायप्रधानं शास्त्रं न्यायशब्देनोच्यते । प्राति-
 शाख्योपदेशविचारात्मकं चोपदेश इत्युक्तम् । तथोपदेशप्रधानं कल्पसूत्रमपि सोषदि-
 ष्टन्यायगर्भमेवोपदेश इति । वेदे ह्युपदेशो न लौकिकं वाक्यम् । तस्मात्परिकयलब्धैर्ऋ-
 त्विग्निरनुष्ठितस्य प्रधानस्यापि फलं यजमानगाम्येवेति यदि श्रुतिरावेदयेत्का नामानु-
 पपत्तिः । याजमाने फलोद्देशेन संकल्पो यक्ष्य इति सर्वकर्मसु श्रौत एव फलमात्मसात्करो-
 तीति वक्ष्यते । तथा च साङ्ख्ययागसंकल्पमात्रेण सर्वो यागो यजमानकर्तृक एव । तत्सि-
 द्धयर्थमेवार्तिवजः कुर्वन्तीति शास्त्रफलं प्रयोक्तरीति न न्यायविरोधः संकल्पेनैव प्रयो-
 कृत्वात् । तस्माद्यज्ञशब्दोऽपि यागापरपर्यायो यजतिचोदिते वषट्कारप्रदानरूप एव
 कर्मणि वर्तते नान्यत्र । अन्यत्राग्निहोत्रादौ प्रयोगो न मुख्योऽनेकार्थत्वस्यान्याय्यत्वात्सं-
 भवन्त्यां गतौ । सूत्रकारोऽपि वक्ष्यति पञ्चयज्ञान्प्रकृत्य 'महायज्ञा महासत्राणीति स्तुतिः'
 इति । तेनतेऽपि प्रयोगे व्याख्याता ये पिण्डपितृयज्ञः पाकयज्ञा हविर्धज्ञा अग्निहो-
 त्रस्य यज्ञकृतोरित्याद्या नामरूपास्तथाऽऽख्याता अपि पिण्डपितृयज्ञेन यजेताऽऽग्नेयेन
 स्थालीपाकेन याजयतीत्याद्याः । 'देवान्देवयजो यान्ति' इत्यादयोऽपि दानैकदेशेन
 लक्षणया यजेदार्थस्य व्युत्पत्त्या वा कचिद्धोमार्थस्य ज्ञेया उक्तप्रवृत्तिनिमित्तस्य च
 दर्विहोमेष्वभावात् । तस्मात्प्रकृतिविकृत्यात्मना बाहुल्याद्यज्ञस्य यज्ञशब्देन सर्वसूत्रप्रति-
 पाद्योऽर्थः संगृहीतः । अस्ति च श्रुतिस्मृतिषु यज्ञशब्देनोपादानं सर्वेषां वर्णाश्रमधर्मा-
 णाम् । तथाहि 'महायज्ञैश्च यज्ञैश्च ब्राह्मीयं क्रियते तनुः' इति 'त्रिभिर्ऋणवा
 जायते ब्रह्मचर्येणर्धिम्यो यज्ञेन देवेभ्यः' इति 'विविदिषन्ति यज्ञेन' इत्येवमादिषु
 यज्ञशब्देनाऽऽवश्यकानि गृह्यन्ते । अत एव भगवान्नादरायणः 'सर्वोपेक्षा यज्ञादि-
 श्रुतेरध्वत्' इति । श्रुतौ 'यज्ञेन देवेभ्यः' इति 'यज्ञेन विविदिषन्ति' इति चैकव-
 चनं य(नवद्य)ज्ञमिति [न] विवक्षितम् । किं बहुना सकलवेदार्थज्ञानस्यैव सकामनिष्काम-

साधारण्येन नित्यत्वाद्याजमानार्थत्वेनाऽऽवश्यकत्वाच्च । ततः परमविरक्तश्चेत्कर्माणि कुर्या-
त्करोतु नाम न तं निवारयति वेदो दर्शयति परं साध्यसाधनभावमात्रम् । तज्ज्ञान-
स्याऽऽवश्यकता । काम्यकर्माकरणे त्वप्रत्यवायेऽपि तद्याख्याने तज्जन्यज्ञानस्य नियत-
त्वात् । व्याख्यास्याम इति फलकरणेतिकर्तव्यतालक्षणांशत्रयविशिष्टां भावनां
विविच्य कथयिष्यामः । यज्ञस्यार्थरूपस्य न व्याख्यानं संभवति, वाक्यपदप्रकृतिप्रत्य-
यविभागेन शब्दार्थकथने व्याख्यानं न चार्थस्य तत्संभवति । तस्मादेवमवगम्यते वेदैरिति
वदिष्यति तदिदं वेदव्याख्यानमेव न्यायैः क्रियमाणं फलतः प्रयोगरूपेण व्यवस्थितं
भवति । वेदपाठक्रममपहाय यज्ञप्रयोगक्रमानुसरणं दर्शयितुमर्थप्राधान्येन निर्देशो
न्यायैर्मोमांसायां वाक्यप्राधान्येन सूत्रे तु प्रयोगप्राधान्येनेति भावः । अर्थनिर्देशेन चैत-
त्सूचितं द्रव्यदेवतादिकानेकार्थप्रयोगप्राधान्यतया यजुर्वेदविहितत्वादाध्वर्यवमिति
ज्ञापितं कानिचित्कर्माणि मन्त्रमात्रजन्यानीति हौत्रोद्गातृत्वयोर्मन्त्रप्राधान्यम् । अतः
एवाऽऽश्वलायनाचार्यः—‘अथैतस्य समाम्नायस्य विताने योगोपात्तिं वक्ष्यामः’ इति
शब्दप्राधान्येन प्रतिज्ञां कृतवान् । ब्रह्मत्वव्याख्यानं तु प्रतिवेदं सद्भावप्रदर्शनार्थम् ।
आग्नीध्रमंशतो व्याख्यातं यावद्यजुर्वेदविहितमवशिष्टं याजमानं च । सर्वेषामध्वर्युवेदान्त-
र्भावात्कथनम् । हौत्रस्य दर्शपूर्णमासिकस्य व्याख्यानं तदपि यद्वेदे विहितं हौत्रं
तत्रैव याजुर्वेदिकगुणोपसंहारमात्रप्रदर्शनेन विकल्पप्रदर्शनपरम् । तत्र प्रसङ्गादनारभ्य
विधिसामान्यन्यायव्याख्यानं सर्ववेदसाधारणं च कृतं तथाऽपि यजुर्वेदविहितेऽध्व-
र्युकर्मणि यज्ञरूपोत्पत्तिरूप एव प्राधान्यमत्र सूत्र इत्याशयः । द्रव्यदेवते हि कर्मणो
रूपम् । तथोक्तं कात्यायनेन—‘यज्ञं व्याख्यास्यामो द्रव्यं देवता त्यागः’ इति ।
देवता या यत्र विहिता सा तत्र न जात्या काचित् । द्रव्यं तु नियतम् ।

तत्र श्लोकाः—द्रव्यं पशुसमुद्धृतं नवधा चोदितं भवेत् ।

पयो दध्याज्यमामिक्षा वपा मांसं च वाजिनम् ॥

त्वग्लोहिते अश्वमेधे वपास्विष्टकृतोः कृते ।

पुरोडाशो यवागूश्च चरुर्धानाः करम्मकः ॥

परिवापः सुरा मन्थ इत्यष्टौषधिनान्यथ ।

सोमो लताभवश्चान्ये पूतीकाद्या अमावतः ॥

आपः संसृष्टहविषि कृष्णला मध्वमूनि तु ।

वषट्कारप्रधानानि हवींषि यजिकर्मणि ॥

स्वाहाकारप्रदानानि होमार्थानि पयो दधि ।

आज्यं मांसं वसैतानि पशुजान्यथ चौषधम् ॥

ओदनोऽथ यवागूश्च तण्डुला लाजसक्तवः ।

मसूस्या(स्य) पृथुकादीनि बहिरादीन्यनेकधा ॥

खर्जूराणि करीराणि समिधः शकलानि च ।

सोमो मध्वाप इत्येवंप्रकाराण्यथ लौकिके ॥

अपूपाः किंशुकतिलकङ्का अन्यानि कानिचित् ।

श्रौते द्रव्यप्रधानं तदध्वर्योः कर्म चोदितम् ॥

अतस्तेषां व्याख्यानं विशेषेण शाखान्तरप्रयोगव्यावृत्ततया प्रातिशाख्यधर्मस्य प्रयोग-
रूपेणोपदेशातिदेशाभ्यामङ्गाङ्गिभावेनानुष्ठानक्रमस्य व्याख्यानं प्रदर्शनम् । बहुवचनं
च सूत्रान्तरशाखान्तरवक्तृसमुच्चयार्थम् ।

यदाहुः—‘ किञ्चित्स्वयं नाम विचारयन्ति कात्यायनाद्याः खलु सूत्रकाराः ।

मीमांसयैवेति त आहुरेनमन्योन्यविद्धा हि भवन्ति विद्याः ’ ॥ इति ।

न्यायो मीमांसा नाना विद्यास्तु परस्परसोपेक्षाः परिगणिताः कर्मज्ञानयोः कार-
णत्वेन समवता योगीश्वरेण याज्ञवल्क्येन—

‘ पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥ ’ इति ।

पुराणग्रहणमितिहाससामायणादिकाव्यादीनामप्युपलक्षणम् । पुराणैरुपाख्यानैः सार्ध-
वादस्य समन्त्रस्य वेदस्यार्थविवोधो देवतास्वरूपज्ञानं स्वर्गापवर्गफलस्वरूपज्ञानादिकं
प्रयोजनं, न्यायो नैयायिकवैशेषिकशास्त्रं, तत्र प्रत्यक्षादिप्रमाणद्रव्यगुणकर्मजाति-
व्यक्त्यादिज्ञानम् । मीमांसाद्वयेन ज्ञानं तु स्पष्टमेव कर्मब्रह्मविषये । देवताकाण्डमपि ब्रह्म-
मीमांसैव । धर्मशास्त्रेणाऽऽचमनशौचाद्याचारस्य सकलश्रौतस्मार्तकर्मङ्गभूतस्य विधा-
नात् (नम्) । अङ्गोपयोग उक्त एव । वेदैः प्रयोगः साक्षादेव । एतानि चतुर्दश
वेदान्तानि कर्मब्रह्मविद्यानां स्थानान्यसाधारणकारणानि धर्मस्य चोत्पादकानि च ।
तत्र सूत्रैः प्रयोगे रचनीये मीमांसाऽन्तरङ्गमङ्गम् ।

तथाहि—धर्मो द्वादशलक्षण्या व्युत्पाद्यस्तत्र लक्षणैः ।

प्रमाणभेदशेषत्वप्रयुक्तिक्रमसंज्ञकाः ॥

अधिकारोऽतिदेशश्च सामान्येन विशेषतः ।

ऊहो बाधश्च तच्च च प्रसङ्गश्चोदिताः क्रमात् ॥

लक्षणानि अध्याया द्वादशानां लक्षणानां समाहारो द्वादशलक्षणी तादृशस्य द्वाद-
शाध्यायोपेतस्य शास्त्रस्य धर्मो विषयः । प्रमाणादयः प्रसङ्गान्ता द्वादश पदार्थाः क्रमा-
द्द्वादशानामध्यायानां विषया इति । मीमांसया तु साक्षात्सूत्रैरर्थज्ञाने ज्ञान्येऽवान्तरव्यापा-
ररूपया मीमांसया विना प्रयोगविज्ञानं न भवतीति व्याख्याङ्गत्वेन न्याया अपि प्रतिज्ञा-
तास्ते केचित्स्वेन व्याख्यास्यन्ते केचित्प्रयोगेणैव सूचिता अन्यतो ग्राह्याः । केचित्स्वा-
भिमतता एव निर्णेष्यन्त इति व्याख्यास्याम इति बहुवचनेन सूचितम् ।

तथा च यज्ञो व्याख्येयत्वेन विषयस्तज्ज्ञानं सूत्रस्य शास्त्रस्य प्रयोजनम् । तच्चानुष्ठानाङ्गम् । एवं च प्रतिज्ञाते व्याख्येयत्वेन कर्ममात्रे तस्य यावत्फलस्वरूप-
लक्षणप्रमाणानि न ज्ञायन्ते तावन्न प्रयोगानुष्ठाने प्रवर्तते किंफलकं किंस्वरूपं किं-
लक्षणकं किंप्रमाणकमित्याकाङ्क्षायाः प्राथम्यात्तत्राऽऽह—

स त्रिभिर्वेदैर्विधीयते ।

यज्ञो व्याख्येयः सफलत्वात् । सफलता च ज्ञायते । कुतः । यतो वेदैः श्रेयः-
साधनतया विधीयते । एतदपि सामर्थ्यं वेदानाम् । कुतः । अध्ययनविधिरूपाद्वेदादेव ।
नहि श्रेयःसाधनं विनाऽन्यद्विधेयमिति संभवति । तस्मादयं व्याख्येयो न
ह्यव्याख्यातोऽनुष्ठातुं शक्य इत्यभिप्रायः । स विधात्रयेण प्रसिद्धो यज्ञपदोपलक्षितो
धर्मस्त्रिविधैर्वेदैरपौरुषेयत्वेन निरस्तसमस्तदोषाशङ्कैर्वेदत्वेन च स्वतःप्रमाणैः कर्तव्यत-
योपदिश्यते । सर्वस्य मन्त्रावाहणात्मकस्य सार्धवादस्य विधेकवाक्यतापर्यवसानार्थं
विधीयत इत्युक्तम् । अन्यथा ज्ञाप्यत इत्येवावक्ष्यत् । यदि लौकिकप्रमाणवत्प्रमाकरण-
त्वमात्रेणैवाविवक्षिष्यत् । न ह्यश्रेयःसाधनं कर्तव्यत्वेन वेदेनोपदेष्टुं शक्यते । अतः
श्रेयःसाधनमिति भावः । स्वाध्यायोऽध्येतव्य इति दृष्टार्थेनाध्ययनविधिना यद्यदृष्टप्र-
योजनं येन यथा कर्तुं शक्यते तथा तेन तत्कर्तव्यमित्यनुज्ञायते । स्वाध्यायस्य शब्द-
रूपस्य ज्ञानोत्पादनमात्रे शक्तिः । एवं च सति तत्र विधेः प्रवर्तनावाचकस्यान्येषां
प्रवृत्तिरूपप्रयत्नापरपर्यायभावनादिप्रतिपादकपदानां विधिव्यापारविषयतदपेक्षितकार-
कार्थज्ञापनेनैकवाक्यतया प्रामाण्यम् । नामधेयस्यापि करणावच्छेदकत्वेनैकवाक्यत्वम् ।
अर्थवादानां विध्यपेक्षितेति कर्तव्यतालक्षणप्राशस्त्यलक्षणत्वेन प्रामाण्यं, तेषामनन्यप्रयो-
जनानां शब्दानां यज्ञे प्रामाण्यम् । यज्ञतत्साधनस्मृत्या वा साक्षात्स्वार्थस्तुत्याऽऽरादुप-
कारकया वा मन्त्राणां यज्ञोपयोगे सति स्वार्थप्रकाशनद्वारैव नोच्चारणमात्रेण यज्ञत-
त्साधनाङ्गत्वेत्येवमर्थस्य नियमविध्युन्नायकत्वेन पदार्थविधयाऽङ्गतां गतानामपि प्रामा-
ण्यम् । पदार्थानामपि स्तुवेणावद्यति हस्तेनावद्यति स्वधितिनाऽवद्यतीत्यत्र पदार्थसा-
मर्थ्येनैव नियमप्रमाकरणता तथा मन्त्राणामपि । एवं च स्वाध्यायपदपरपर्यायवेदप-
देन स्वाध्यायाध्ययनविधिर्नोक्तं प्रामाण्यं वेदे दर्शितम् । अन्यथा विधिलक्षणानि
कर्माणीत्यनेनैव सेत्स्यतीत्यनर्थकमेवैतत्सूत्रं स्यात् । स्वरूपलक्षणप्रमाणानां तत्रैव सिद्धेः ।
अतः सर्ववेदप्रामाण्यायैवेदं सूत्रम् । तथा च वेदैर्विध्यत इत्यपि स्वाध्यायाध्ययनविधि-
नैव वेदेन ज्ञापितमित्यप्यावेदितम् । अध्ययनविधेरकशाखामात्राध्ययनेन पर्यवसानम् ।
अन्यथाऽशक्यार्थविधायकत्वादप्रामाण्यमध्ययनविधेः । स्वशाखानध्ययन एव दौर्वा-
ह्यम् । एवं च सति वेदचतुष्टयस्य प्रामाण्यं स्थितम् ।

ननु त्रिभिर्नृपा वेदैर्ज्ञापितं कर्म तद्वेत् ।
 तदेकस्य भवेन्नूनमप्रामाण्येन दूषणम् ॥ १ ॥
 नह्यप्रमाणमपि यो वेदोऽध्येयो विधानतः ।
 चतुर्थस्यापि वेदस्याथर्वणोऽस्ति प्रमाणता ॥ २ ॥
 वैतानिके ब्रह्मकर्मव्यभिचारेऽप्यलौकिके ।
 लौकिकेऽपि च सूत्रेणाऽऽवेदयिष्यत्यसौ स्वयम् ॥ ३ ॥
 ततो न परिसंख्याऽस्य कर्तुं युक्ता प्रमाणतः ।
 न किञ्चिल्लौकिके मानं मन्त्रब्राह्मणरूपतः ॥ ४ ॥
 तत्र वेदत्वधर्मेण प्रामाण्यमपि दुर्धटम् ।
 अत्रोच्यते द्वंद्ववृत्तौ पदत्रयविवक्षणम् ॥ ५ ॥
 मुख्यत्वेन चतुर्णामप्येकवेदपदाद्ग्रहः ।
 लौकिकेष्वपि मानत्वसिद्धये चामुख्ययोर्द्वयोः ॥ ६ ॥
 यद्यप्यमुख्यवेदत्वेनैकेनैकोऽपि संभवेत् ।
 तथाऽप्यवान्तरोपाधिद्वयेनामुख्यता द्वयोः ॥ ७ ॥
 अध्येतुं शक्यते शाखा सैव स्वाध्याय उच्यते ।
 तामधीयान एवासौ वेदाध्यायम्यथाऽवकृत् ॥ ८ ॥
 वेदशब्दश्चतुर्के वा प्रत्येकं वा चतुष्टये ।
 एकत्वेन प्रयुक्तोऽपि नैकव्यक्त्यभिधानकृत् ॥ ९ ॥
 वेदानधीत्य वेदौ वा वेदं वेति स्मृतिस्तथा ।
 काठकेऽपि ह्यनन्ता वै वेदा इत्युच्यते यतः ॥ १० ॥
 वेदत्वजात्यैकशाखा व्यक्तिरित्येव निर्णयः ।
 तदेकदेशे शाखात्वं वेदत्वमपि चेप्यते ॥ ११ ॥
 यच्च शास्त्रिकदेशेन विहितं कर्म वैदिकम् ।
 प्रोच्यते गौणमेवैतद्वेदवाक्यविवक्षया ॥ १२ ॥
 ननु चैवं वैदिकं तु कर्म न स्यात्किमप्यथ ।
 स्याद्वा सर्वं वेदमूलैस्मृत्याचारोपवर्णितम् ॥ १३ ॥
 सत्यं तथाऽपि कश्चिद्धि विशेषोऽस्ति विभेदकृत् ।
 स्वशाखान्तर्गतैर्वाक्यैः शाखान्तरगतैरपि ॥ १४ ॥
 एकप्रकरणापत्रैर्ज्ञापितं ब्राह्मणैस्तु यत् ।
 तदेकं कर्म वा ब्राह्मज्ञानं वैदिकमुच्यते ॥ १५ ॥

यद्वा वेदेन मानेन ज्ञापिता कर्मसंततिः ।
 सा वैदिकी तद्वतैकं कर्म वैदिकमुच्यते ॥ १९ ॥
 यस्य नास्ति स्वशाखायां साकल्यं नान्यशास्त्रया ।
 एकप्रकरणत्वेन पूरितं यत्प्रकीर्णकैः ॥ १७ ॥
 नानाप्रकरणाधीतमन्त्रब्राह्मणभागैः ।
 वाक्यैरेकत्र पुरुषैरानीतैर्विहितं तु यत् ॥ १८ ॥
 कर्म प्रोक्तं लौकिकं तन्मन्वादिभ्योऽवगम्यते ।
 यत्प्रत्यक्षानुपूर्व्यां स्वपाठो नास्ति तु वेदगः ॥ १९ ॥
 प्रत्यक्षोऽपि ह्यृषीणां स वेदोऽप्रत्यक्ष इष्यते ।
 एकप्रघटकेनान्यैः प्रत्यक्षं नोपलभ्यते ॥ २० ॥
 तस्मात्तत्रापि वेदत्वमुपचारादिति स्थितिः ।
 न हि प्रकीर्णको वेदो गृह्यते विधिना तु सः ॥ २१ ॥
 तस्मात्तस्य त्ववेदत्वं तेन प्रोक्तोऽप्यवैदिकः ।
 लौकिकः स्मार्त इत्युक्तो मन्वादिस्मृतिशासनात् ॥ २२ ॥
 स एव कचिदन्यार्थमन्त्रैर्वाऽन्यार्थवादकैः ।
 प्रसङ्गेनानुद्यमानः प्राप्तो नासौ विधिं विना ॥ २३ ॥
 तस्यापि प्राप्तये तेभ्यो विधिरेव प्रकल्प्यते ।
 सोऽपि लौकिक इत्युक्तः स्मार्तो वा न तु वैदिकः ॥ २४ ॥
 ननु चैकाग्रिकाण्डं तु प्रत्यक्षो वेद ईर्यते ।
 पाठेन गृह्यते कैश्चिदतोऽप्रत्यक्षताऽस्य न ॥ २५ ॥
 तेन यद्विहितं कर्म स्मार्तं वा लौकिकं कथम् ॥
 सत्त्वं तत्प्रातिशाख्यत्वाच्छ्रौततुल्यं तथाऽपि तु ॥ २६ ॥
 तत्पूरणाय मन्त्रा हि श्रौतकाण्डेऽप्यवस्थिताः ।
 श्रौतेन कर्मणा नैव संबद्धा निर्गतास्ततः २७ ॥
 लिङ्गैरेकाग्रिकमैर्वा (वाऽऽ) लिङ्गभ्याङ्गत्वमुपागताः ।
 मन्त्रा एवात्र ये केचिद्विधिहीनास्तदर्थगाः ॥ २८ ॥
 विधयोऽप्यागता ये चावद्धाः प्रकरणेन हि ।
 मन्त्रार्थवादावयवैः कल्पिता अपि पूर्ववत् ॥ २९ ॥
 वैतानिकाग्नितोऽन्यत्वाद्ब्रह्मः स्मार्तोऽप्यलौकिकः ।
 अग्निः कर्माङ्गतां प्राप्त एकाग्निरिति चोदितः ॥ ३० ॥

तं प्रकृत्यैव काण्डं यदेकाग्नेः काण्डमुच्यते ।
 तत्रोपनयनं श्रौतं शास्त्रान्तरगतं यतः ॥ ३१ ॥
 धर्मप्रश्नेरिताः पञ्च यज्ञाः श्रौता इति स्थितिः ।
 अतः प्रकीर्णकाण्डेन तुल्यमेकाग्रिकाण्डकम् ॥ ३२ ॥
 श्रौतेन सहशं चैतदेकप्रकरणोदितम् ।
 अतस्तु लौकिकं स्मार्तकाण्डद्वयममुख्यकम् ॥ ३३ ॥
 गृह्यमग्निं प्रकृत्योक्तं गृह्यकर्म विशेषतः ।
 समयः स्मृतिशास्त्रं त्वाचारः शिष्टानुवर्तनम् ॥ ३४ ॥
 पुंसो लिप्सापेतमाभ्यां सामयाचारिकाः स्मृताः ।
 तदेव गृह्यकाण्डं स्याद्यच्चोपनयनादिकम् ॥ ३५ ॥
 स्मृतिशास्त्रं तथा धर्मप्रश्नौ काव्यमृषीरितम् ।
 इतिहासपुराणानि सामयाचारशासनम् ॥ ३६ ॥

स्मृतिरपि—‘वेदोऽखिलो धर्ममूलं स्मृतिशीले च तद्व्रतम् ।

आचारश्चैव साधूनामिष्टसंतुष्टिरेव च’ ॥ इति ।

शीलमात्मगुणा अहिंसादयः । संतुष्टिर्वैकल्पिके कर्मण्युत्साहोऽन्यतरस्मिन् । तदुक्तं
 भौधायननेन—‘सुसंस्कारा ब्रौह्म एवातो विकृतिषु त एवानादेशे’ इति । यत्र कर्तृ-
 व्यत्वेनाऽऽवेदनं नास्ति कापि वेदे परार्थार्थवादमन्त्रेषु स्तुत्या सिद्ध एवानूद्यते, न च
 दृष्टं प्रयोजनमस्ति स एवाऽऽचारः शिष्टैरनुष्ठीयते ‘तस्माच्छ्रेयाश्च पापीयान्पश्चादन्वेति’
 ‘यथाऽतिथिं ज्योतिष्कृत्वा परिवेवेष्टि’ ‘धन्वन्निव प्रपा असि’ ‘कुमारा विशिखा इव’
 इति, गुर्वनुगमनमतिथयेऽन्नदानमनूदके देशे प्रपाप्रवर्तनं गोदाने संस्कारे सशिखं मुण्डन-
 मिति । यत्र निन्दयाऽनुवादो यथाऽतिथये प्रद्रुतायेति तत्र निषधोऽपि ज्ञेयः । तथा
 पुराणदर्शितमेव ।

तथा मागवते—‘इतिहासपुराणानि पञ्चमो वेद इष्यते’ । इति ।

मानान्तरागृहीतार्थप्रमाणत्वाच्च योऽपि हि ।

समाना उक्तविधयो नानार्था एकशेषतः ॥

गृहीतानां त्रित्वसंख्या प्रकारावेदनान्मता ।

अन्यप्रकारतायास्तु परिसंख्यां करोति च ॥

अतोऽपि च प्रमाणानां त्रित्व आवेदिते सति ।

अथर्वणोऽपि वेदस्य परिसंख्या न वेदतः ॥

तन्मुख्यामुख्यवृत्त्याऽप्यत्रैकशेषोऽपि युज्यते ।

मन्त्रब्राह्मणरूपो यो मुख्य इत्यभिधीयते ॥

एकान्तिकाण्डमपरस्तृतीयस्तु प्रकीर्णकः ।

तैः प्रत्येकं मितो धर्मस्त्रिविधः परिकीर्तितः ॥ ४१ ॥

अनेनैवाभिप्रायेणाऽऽह बौधायनः—‘ उपदिष्टो धर्मः प्रतिवेदं तस्यानुव्याख्या-
स्यामः स्मार्तो द्वितीयः शिष्टाचारस्तृतीयः ’ इति । उपदेशो वेदस्तेन कर्तव्यतया
विहितो वैतानिक इति यावत् । प्रतिवेदं प्रतिशाखम् । न हि वेदे समुदायरूपेणैक एव
प्रयोगो विधीयते किं तु नाना प्रयोगाः । प्रतिपूरुषमेकैक एव । तत एकशाखया स्वेन
व्याख्यातः । तं प्रातिशार्षर्षधर्ममनु तच्छाखीयं स्मार्तं तच्छाखीयशिष्टाचारलक्षणं च
धर्मं व्याख्यास्यामः । तावपि नियतौ प्रतिशाखमित्यर्थः । उभयोः स्मार्तत्वेऽपि प्रथमे
त्वाचारानुमितस्याल्पत्वाद्वितीये भूयस्त्वात्स्मार्त इत्युक्तः प्रथमो द्वितीयः शिष्टाचार
इति । तस्मात्साधूक्तं स त्रैविध्येन प्रसिद्धो यज्ञोपलक्षितो धर्मस्त्रिभिर्वेदादिप्रमाणैर्विधान-
नत्रययुक्तैर्ज्ञाप्यते । कर्तव्यतयाऽवाधितं तद्विषयज्ञानं जन्यते । अतोऽसंदिग्धाविपर्य-
स्तस्पष्टेष्टसाधनताज्ञानजनकत्वात्प्रमाणैरित्यर्थः । एवमत्र विधीयते कर्तव्यत्वेनोपदि-
श्यते वेदेन कर्त्ता कर्तुरन्यस्यापौरुषेयेष्वसंभवात् । तेषामेव कर्तव्यार्थोपदेशरूपत्वेन
प्रमाकरणत्वात्प्रामाण्यं विधिलक्षणेन व्यापाराश्रयत्वात् कर्तृत्वं न विरुध्यते । अस्ति चाऽऽ-
रोपेऽपि प्रयोजनं यथा गाम्भानयेति वाक्येन प्रवृत्ते शिष्य उपाध्यायेन प्रेरित इति
प्रयोगदर्शनाल्लोढभिषेयो व्यापार उपाध्यायनिष्ठ इत्यवगम्यते । यतो वचनरचनाकर्ता
चोपाध्यायो वेदे कर्तुः प्रयोक्तुरभावेन तस्यैव प्रयोक्तृत्वेन व्यापारं प्रत्याश्रयत्वमिति
अपौरुषेयवेदानां निरस्तसमस्तदोषाशङ्कानां स्वतो बोधकानां निरङ्कुशं प्रामाण्यमिति
प्रयोजनम् । ननु कथं लिङ्गा(ङा)दिप्रत्ययविधुराणां प्रतिबद्धविधिशक्तिलिङ्गा(ङा)
दिमतां च मन्त्राणां विधायकत्वं कर्मविधानं ब्राह्मणमिति वक्ष्यमाणविरोधाच्च । उच्य-
ते—विधिर्हि कर्तव्यतयाऽर्थस्योपदेशस्तस्य ज्ञानमुपदेशो व्यतिरेकश्चेति मीमांसासूत्रे
प्रयोगात् । कर्तव्यत्पण्या शब्दे भावव्युत्पत्त्या शब्दव्यापारे च दृश्यते तदग्रन्थेषु ।
अतो यज्ञो विधीयते कर्तव्यत्वेनोपदिश्यते । तत्र विधिप्रत्ययवतो ब्राह्मणस्य स्पष्टं
तादृक्च मन्त्राणां तु प्रयोगाङ्गभूतानामपि पदार्थविधया प्रामाण्यं वक्ष्यते विधिसङ्का-
रित्वेन विधायकत्वं न हि मन्त्रैर्विना केवलो विधिः सद्धारकमन्त्रविशिष्टां भावनां
विधातुं समर्थः । एवं श्रौतस्मार्ताचारकर्मणां प्रत्येकं स्वरूपाद्युक्तम् ।

एवं प्रतिज्ञाते त्रिविधे कर्मणि सामान्यतः फलं स्वरूपप्रमाणावान्तरभेदं व्याख्याय
श्रौतत्वेन बाहुल्यात्प्रकृतिविकृत्यात्मना च बहुव्याख्येयत्वाच्च श्रौतेषु कर्तृविशेषधर्म-
विशेषान्वक्तुं मुख्यवेदपदोपात्तेन वेदचतुष्टयेन प्रमाणविशेषेणावान्तरभेदमाह —

ऋग्वेदेन यजुर्वेदेन सामवेदेन सर्वैर्ज्योतिष्टोमः ।

अत्र वेदपदं सोपपदमे(म)वान्तरजातिवा(वो)धकं तथाऽप्येकैकैव व्यक्तिगृह्यते पुरुषभेदेन प्रतिपुरुषं प्रयोगभेदात् । न ह्यृग्वेदेन शाखासमुदायेनैकं प्रति प्रयोगभेदो विधीयते किं तु प्रतिशाखं प्रतिपुरुषं तस्माद्योग्यतया तं तं शाखिनं प्रति स स प्रयोगभेदस्तथैव तथैव शाखया विधीयते । अन्यथा शाखान्तरवैयर्थ्यं स्यात् । ज्योतिष्टोम इत्यग्निष्टोमादिषट्संस्था गृह्यन्ते । विधीयत इत्यनुवर्तनीयम् । तत्रैकस्य कर्मणोऽनेकैर्वेदैर्विधानमयुक्तमन्यतराप्रामाण्यप्रसङ्गात्कर्तृसांकर्यधर्मसांकर्यापत्तेरनियमापादकविधानार्थक्याच्च । तत्परिहाराय *चकारैर्व्यवस्थितविकल्पो दर्शितः । ज्योतिष्टोमशब्देन साङ्गस्य कर्मण एकदेशभूतानि प्रधानाङ्गकर्माण्युच्यन्ते । अतस्त्रयोऽशास्त्रिभिर्वेदैः प्रत्येकं सैवश्चतुर्भिर्विकल्पेनैकोऽशो विधीयत इति चत्वारोऽशा हौत्रमाध्वर्यवमौद्गात्रं ब्रह्मत्वं चैकमेवैकोऽशश्चतुर्थश्चतुराननमुखेभ्यः प्रागादिमुखक्रमेणोत्पन्ना इति भागवतादौ प्रसिद्धमुक्तम् । यद्यप्यधिकारिविधयोऽनेकत्र चतुर्विधं वेदेषु श्रूयन्त इति सांकर्यं तथाऽपि उत्पत्तिविनियोगविधी तु प्रतिनियतावेव शास्त्रादिमन्त्राणामुत्पत्तिविनियोगादृग्वेद एव ग्रहग्रहणादिमन्त्राणां यजुर्वेद एव स्तोत्रादिमन्त्राणां सामवेद एव । यदपि व्यत्ययेन श्रूयते न तु तत्तद्वेदविहितेषु कर्मसु प्रतिनियतेषु तदनुवादेन गुणमात्रविधानेऽपि गुणिविधायकवेदविहितत्वमेवेति न सांकर्यम् । मन्त्रोत्पत्तौ वेदान्तरस्थायां येन वेदेन विनियोगस्तद्वेदविहितत्वेन प्राधान्यमिति च न्यायशास्त्रनिर्णयोऽतो न सांकर्यम् । ब्रह्मत्वं तु समानमेव चतुर्भिर्वेदैर्विहितमिति न ज्ञायते क गुणविधिः क प्रधानविधिरिति विकल्प एव व्यवस्थितः । एवं विकृतिष्वपि ज्ञेयम् ।

ऋग्वेदयजुर्वेदाभ्यां दर्शपूर्णमासौ ।

सर्वैर्वेदैरित्यप्यनुवर्तते । ऋग्वेदेन सामिधेन्यादि यजुर्वेदेनान्वाधानादि सर्वैर्ब्रह्मत्वम् । यथा चतुर्भिर्ब्रह्मत्वं ज्योतिष्टोमे विधीयत एवं चतुर्भिर्दर्शपूर्णमासयोरपि । ब्रह्मत्वप्रायश्चित्तविधानार्थमेवाऽऽथर्वणिकैः सूत्रं प्रणीयते । यथेतरेभिः सूत्रकारैः प्रत्येकं ब्रह्मत्वं दर्शपूर्णमासयोज्योतिष्टोमे चैवमाथर्वणिकैरपि प्रणीयत इत्युपलभ्यत एव । ज्योतिष्टोमे त्वृग्वेदादिभिः प्रत्येकं बहुतरं विविक्तं विधीयते हौत्रादिकं ततोऽसमस्तनिर्देशः । दर्शपूर्णमासयोस्तु निगदा याजुर्वेदिका एव तयोर्विकृतिष्वपीति यजुर्वेदस्य भूयस्त्वेनाभिधानात्स्वतन्त्रहौत्रविधानसापेक्षयोः समासेन ग्रहणमृग्वेदयजुर्वेदाभ्यामिति ।

* एतद्विकृतानुरोधेन सूत्रे चकाराः स्युरिति भाति ।

यजुर्वेदेनाग्निहोत्रम् ।

अन्यत्र गुणं विधातुमनुवादः प्रधानस्य । बहूनामङ्गानां यजुर्वेद एव विधानात्तदाधानपिण्डपितृयज्ञदर्विहोमहोतृविनियोगानामुपलक्षणम् । यद्यप्यत्र ब्रह्मत्वमाधानेऽस्ति तथाऽपि तस्य याजुर्वेदिकत्वमेव । यद्यप्यन्यैरुक्तं ब्रह्मत्वमाधाने तदपि यजुर्वेदविहिताधानब्रह्मत्वे गुणाधिमात्रं नेतरब्रह्मत्ववत्समविकल्पेन । अन्ये केचित्कर्मविशेषा इतरवेदविहितास्तत्र तत्र श्रूयमाणाः प्रतिनियता एव सन्तीति तदर्थमेवाऽऽचार्येण प्रयत्नो न कृतः । अग्निहोत्रं गुणविध्यर्थमन्यत्रापि श्रूयते तदेवैवैदगुणकं विशेषेण ऽर्वेदसूत्रेऽपि दर्शितं याजुषमेवैतदर्थं यजुर्वेदेनाग्निहोत्रमिति नियमितं दर्विहोमानामुपलक्षणम् । यज्ञं व्याख्यास्याम इति प्रतिज्ञायाग्निहोत्रं यजुर्वेदेनेत्ययज्ञरूपस्याग्निहोत्रस्य प्रदर्शनं यज्ञशब्दस्योपलक्षणार्थत्वप्रदर्शनार्थम् । वेदैर्विहितं श्रौतं प्रकीर्णकशब्दैर्विहितं लौकिकमिति मुख्यामुख्यवेदविभागस्तद्विहितकर्मविभागश्चार्थादुक्तः । न हि यज्ञशब्देन श्रौतं स्मार्तं कर्म प्रतिज्ञाय तत्र वेदैर्विधीयत इत्युक्त्वा ज्योतिष्टोमदर्शपूर्णमासाग्निहोत्राण्येव वेदैर्विधीयन्त इति वक्तुं शक्यम् ।

ननु चतुर्णामपि वेदानां ज्योतिष्टोमदर्शपूर्णमासाग्निहोत्रेष्वेव प्रमाणत्वेनोपक्षीणत्वात्त्कोऽशोऽवशिष्यते, यौ चामुख्यौ वेदौ प्रमाणं लौकिकेषु न हि तदन्यो वेदोऽस्ति, योऽन्ययोरमुख्ययोर्मूलं स्यादित्याशङ्क्य मुख्यवेदत्वेनाधिना ज्योतिष्टोमादिष्वेव प्रामाण्यं तदेकदेशेन प्रत्यक्षेण तदनुमितेन वा विधिवाक्येनाप्रवृत्तप्रवर्तनात्मकत्वेन विधित्वोपाधिना सर्वकर्मसाधारण्येन प्रामाण्यमिति वक्तुं स त्रिभिर्वेदैर्विधीयत इत्येतद्व्याचष्टे—

विधिलक्षणानि कर्माणि ।

विधिलक्षणमसाधारणं प्रमाणं येषां तानि यज्ञोपलक्षितानि कर्माणि तथा विधि-शब्दो यद्यपि प्रवर्तनासामान्यवाची तथाऽपि वेदैर्विधीयत इत्युक्त्वा विधिलक्षणानीति वदति । ततो ज्ञायते वेदैकदेश एव विधिरिति । स वैकदेशो यद्यपि विधितत्प्रत्यययोरभेदविवक्षया प्रत्ययमात्रमागच्छेत्तथाऽपि न तावता साध्यसाधनेतिकर्तव्यतारूपे कर्मणि प्रामाण्यम् । यद्यपि प्रत्ययेऽन्वितानेकार्थाभिधायकत्वेन संसृष्टभावनाबोधकत्वमस्ति तथाऽपि वैशेषिकपदैर्विना न पुरुषं प्रवर्तयितुमीष्टे । अतो वाक्यमेवात्र विधि-प्रत्ययान्तपदयुक्तं गृह्यते ।

उक्तं च वार्तिकाचार्यैः—‘किमाद्यपेक्षितैः पूर्णसमर्थः प्रत्ययो विधौ ।

तेन प्रवर्तकं वाक्यं शास्त्रेऽस्मिन्नोदनोच्यते ’ इति,

‘नोदना चोपदेशश्च विधिश्चैकार्थवाचकाः ’ इति,

‘भावनैव च वाक्यार्थः स्वकारकविशेषिता ’ इति च ।

तस्मात्प्रवर्तकं वाक्यमेव विधिरित्युक्तम् । ततस्तु विदधातीति कर्तृव्युत्पत्त्या वाक्य-
स्यैव प्रवर्तनाव्यापारवक्त्या तथा प्रवर्तकत्वेन प्रमाणतोक्ताऽपौरुषेयत्वेन । अनेन च निर-
स्तसमस्तपुरुषदेवाशङ्कस्यात एव स्वतो बोधकस्य प्रवर्तकतया यत इष्टसाधनताबोध-
कस्यापूर्वद्वारा स्वेष्टजनकतोक्ता । लक्षणशब्देन चासाधारणं प्रमाणमित्युक्तम् । तेन न
प्रत्यक्षादिप्रमाणग्राह्यत्वमित्युक्तम् । न हि कर्तृव्यत्वेनोपादिष्टस्य साध्यैकस्वभावस्य
कर्मणो रूपं प्रमाणान्तरगम्यं भवेत् । उपपादितमेतत्सत्संयोगे पुरुषस्येन्द्रियाणामित्या-
दिना तर्कपादे । अत एव यद्गृह्यते प्रत्यक्षादिना रूपं न तद्विधेयस्य धर्मस्यापि तु श्रेयः-
साधनत्वेन धर्मत्वमित्युक्तं भवति ।

उक्तं च- 'श्रेयःसाधनता ह्येषां नित्यं वेदात्प्रतीयते ।

तादृशे तत्र धर्मत्वं तस्मान्नेन्द्रियगोचरः' इति ।

तथा 'द्रव्याक्रियागुणादीनां धर्मत्वं स्थापयिष्यते' इति ।

अत्र पालनस्यापि विधिलक्षणत्वं वक्तुं धर्मशब्दो न प्रयुक्तः । मीमांसका हि प्रवृ-
त्तिर्लक्षणस्येव धर्मत्वमाहुः । स्वमते तु पालनस्य च धर्मत्वमेव पालनप्रचुरेषु कर्मसु
सामयाचारिकान्धर्मान्वारूपास्याम इति प्रयोगदर्शनात् । तथाचापूर्वस्यापि धर्मत्वं
प्रसिद्धम् । तस्य विधिलक्षणत्वं मा भूदिति यश्चायदर्थो न स चोदनार्थ इति न्यायात्त-
दर्थं कर्मग्रहणम् । एवं पालनस्यापि श्रेयःसाधनताऽस्त्येव विधिवत्त्वेन । अनिष्टप्रागभा-
वपरिपालकत्वं च निषिद्धक्रियाप्रतिबन्धादिति । तथा च विधिलक्षणान्येव कर्माणि न
प्रत्यक्षादिविषयाणि साध्यैकस्वभावतया श्रेयःसाधनत्वेन कर्मत्वापरपर्यायधर्मत्वात् ।
तथा चाऽऽयतौ श्रेयःसाधनता । कर्माण्येव विधिलक्षणानि न ब्रह्म सिद्धत्वेन प्राप्यतया
फलत्वात् । न च फलं विधेयं, तदुक्तम्—

'फलांशे भावनायास्तु प्रत्ययो न विधायकः' इति ।

विधेस्त्रिविधस्यापि कल्पिताकल्पितसाधारण्येनैकाकारत्वेन तद्गोचरस्य कर्मणोऽपि
श्रेयःसाधनत्वेनैकरूप्येऽपि कर्माणीति बहुवचनं श्रौतस्मार्तसामयाचारिकानामवान्तर-
भेदप्रदर्शनाय । तत्र श्रौते काण्डे 'अग्नीषोमीयमेकादशकपालं पूर्णमासे प्रायच्छत्' ^१
इत्यादिषु कल्पितविधीनां श्रौतकाण्ड एवान्तर्भावः । तत्रानुमितेनैव श्रेयःसाधनता विधे-
येति नियमोऽध्ययनविधिर्नैव ज्ञापितः । एतादृशेषु स्थलेषु नित्यानुमितविधिस्वीकारेऽपि
न दोषः । अथवा शास्त्रान्तरीयाणामेव विधायकानामनुमानम् । आलभेत निर्वपतीत्या-
दिषु प्रत्यक्षविधीनां शास्त्रान्तरीयाणां दुर्लभत्वादानुमितविधित्वमेव न वयं नित्यं मन्त्र-
ब्राह्मणात्मकं वेदमनुमीमहे । एवं च प्रकीर्णककाण्डद्वयेऽपि तत्तच्छब्दबलात्कल्पितस्य
विधेस्तत्रैवान्तर्भावो ज्ञेयः ।

वेदत्रयविभागार्थं मुख्यवेदत्वं व्याचष्टे—

मन्त्रब्राह्मणयोर्वेदनामधेयम् ।

यद्यपीदमुक्त्वा पश्चाद्विधिलक्षणानीति वक्तव्यं सामान्यपरं तथाऽपि ब्राह्मणस्य विधित्वेन वक्ष्यमाणत्वाद्विधिलक्षणानीत्येवाऽऽदिवृत्तम् । मन्त्रश्च ब्राह्मणं चेतीतिरेतरयोगद्वन्द्वेनेतरैरयुक्तत्वेन पठिते ते एवैको वेदो न तु यः कश्चन मन्त्रो यत्किञ्चिद्ब्राह्मणमेको वेदो भवति । अत्रोद्देश्यगतं द्वित्वमविवक्षितम् । नैह्येको मन्त्र एकं ब्राह्मणवाक्यमेको वेदो ज्योतिष्टोमादीनां हौत्राद्यैकांशविधायकं भवति किं त्वनेकानि, प्रत्येकमेकैकस्मिन्द्वयोर्द्वयोरध्ययने वेदोऽधीत इत्यप्रसिद्धेः । नापि यत्र ब्राह्मणग्रन्थत्वेन प्रसिद्धिस्तद्ब्राह्मणं तदन्यो विभागः संहिता मन्त्र इति द्विवचनोपपत्तिरिति वाच्यम् । कर्मविधानं ब्राह्मणानीति संहितागतानामपि विधायकवाक्यानां ब्राह्मणत्वेन लक्षितत्वात् । संहिताव्यतिरिक्ते ब्राह्मणग्रन्थे मन्त्राणां ब्राह्मणव्यतिरिक्तत्वेन मन्त्रत्वस्येष्टत्वात् । तस्माज्जात्यभिप्रायेण द्विवचनम् । ब्राह्मणग्रन्थे या प्रसिद्धिर्ब्राह्मणमिति [सा] बहुतरब्राह्मणभिप्रायेण ।

अत एवोक्तं 'मन्त्रब्राह्मणयोर्वेदस्त्रिगुणं यत्र पठ्यते । यजुर्वेदः स विज्ञेयः, इति ।

संहितागतानामपि त्रिगुणपठितानां ब्राह्मणत्वप्रसिद्धेः । तस्मान्मन्त्रब्राह्मणसमुदायकग्रन्थत्वेन पठितो वैदिकैः स एको वेद एकं पुरुषं प्रति । तथाऽन्यं प्रत्यपि सामान्येन लक्षितः सर्वोऽपि वेदराशिर्वेदलक्षणशाखासमुदाय एव । उपपादितमेतत्प्रथमसूत्रे कारिकाभिः । ततोऽन्यस्य तस्यैव शाखाभ्य उद्धृतस्य ब्राह्मणस्य मन्त्रस्य वा ज्योतिष्टोमादिषु हौत्राद्यविधायकस्य हौत्रादिभिरप्रयुज्यमानस्य न वेदत्वम् । यत्राध्ययनं तत्रासंबद्धानामपि मुख्यवेदान्तर्गतिः । अन्यत्रामुख्यवेदान्तर्गतिः । अत एव वक्ष्यति वैदिकानां शब्दानां स्मृतिग्रहणानि लौकिकानीति । पूर्वं वेदावयवत्वेन पठितानां शब्दानामुद्धृतानां न वेदावयवत्वं किंतु वैदिकशब्दत्वमेव । तेषाममुख्यवेदत्वेन लौकिककर्मणि विधायकत्वमिति स्मार्तकर्म वेदाविहितत्वेनाश्रौतं लौकिकं वोच्यते । उक्तमेव स्मारितम् । यावताथोपरमत इति प्रत्येकं वाक्ये मन्त्रत्वमुक्तं तेषां जात्येकवचनम् । ब्राह्मणत्वमपि वाक्य एव । अतोऽसौ विधायकत्वेन च वेद इति भावः । अत्र मन्त्रब्राह्मणयोर्लक्षणे अनुक्तवैव तन्निरूपितवेदशब्दार्थं वदति तत्प्रसिद्ध्यैव वैदिकानां लक्षणे ज्ञातव्ये प्रकारान्तरेण दुर्निरूपत्वादिति सूचितवान् । यान्यपि लक्षणानि वक्ष्यन्ते तान्यव्यापकान्यतिव्यापकानीत्यभिप्रायः ।

एवं च प्रथमसूत्रद्वयेन त्रिविधकर्मसाधारण्येन प्रतिज्ञाविधायके दर्शिते । ततो वैतानिकश्रौतकर्मविभागेन मुख्यवेदविहितत्वं दर्शितमर्थोक्तदितरत् । ततः सर्वकर्मप्रमाणमुदाहृतम् । इदानीं वैदिकदेशस्य लक्षणमाह—

कर्मविधानं ब्राह्मणानि ।

कर्म विधीयते येन तत्तथा, विधिर्वाक्यमित्यर्थः । विधिलक्षणानीत्यत्र कर्तृत्वं विवक्षितमकल्पितकल्पितप्रत्ययवद्वाक्यविवक्षयेह कल्पितस्य न ब्राह्मणत्वप्रसिद्धिः । तस्मात्कल्पिताकल्पितसाधारण्येन विधिप्रत्ययद्वारा यद्विधानं तद्ब्राह्मणं, तेन विधिप्रत्ययहीनस्यापि विधिकल्पकत्वेन विधायकत्वादस्ति ब्राह्मणत्वमिति भावः । तस्मात्कल्पिताकल्पितविधिमत्तया प्रवर्तकत्वमविशिष्टमेवेति दर्शयितुमेकवचनम् । ब्राह्मणानीति बहुवचनं विधिप्रत्ययवद्वाक्यानां कल्पितविधिप्रत्ययवाक्यानां तथाऽर्थवादकल्पितविधिप्रत्ययवत्तयाऽर्थवादानामपि ब्राह्मणत्वमेवेति दर्शयितुं, बहुवचनं नानाप्रकारस्वरूपापनार्थं । शब्दनिष्ठे व्यापारे शब्दप्रतिपाद्ये शब्दभावनापरपर्याये ज्ञानरूपे वा विधित्वं नान्यत्र । तच्चापौरुषेये वेद एव भवति । अनधिगतार्थत्वेन च प्रामाण्यमपि पैङ्ग्योपनिषदि ब्राह्मणेण ब्राह्मणत्वप्रसिद्धेर्यद्ब्राह्मणं तत्कर्मविधानमिति तत्राव्याप्तेः । अथ सामान्यलक्षणं प्रमाणं ब्राह्मणं तद्वेधा सिद्धार्थं कर्मविधानमिति । तथा श्रेयसाश्रयतरोपनिषन्मन्त्रे ब्राह्मणत्वं स्यात् । अतोऽन्ये मन्त्रा इत्यनेन मन्त्रत्वं न संगच्छते तस्य ब्राह्मणादन्यत्वाभावात् । तस्माद्यत्र ब्राह्मणत्वप्रसिद्धिस्तद्ब्राह्मणम् । तस्मान्नानर्थो ब्राह्मणशब्दः । तत्र कर्मकाण्डोपयुक्तस्येदं लक्षणम् । मन्त्रेष्वप्येवम् । तत्र कर्मकाण्डोपयोगिनि मन्त्रेऽतोऽन्ये मन्त्रा इति स्वरूपं, तेषां यज्ञकर्माणां मन्त्रा इति लक्षणम् । उपनिषत्सु मन्त्रत्वब्राह्मणत्वे तु प्रकारान्तरेण लक्ष्ये, तयोः सांकर्यमप्यङ्गोकार्यमिति । अथवा श्रोतव्य-इत्यादिविधानामेकवाक्यतां गतानि ब्राह्मणलक्षणलक्षितान्येवोपनिषद्वाक्यानि, ब्रह्म संस्कार्यं फलं च, संस्कार्यफलं हि विधाबुद्देश्यं व्यंशभावनाया विधेयत्वात् । न ब्रह्मणो विधेयत्वं, संस्कार्यफलांशे प्रत्ययस्याविधायकत्वात् ।

तदुक्तं-‘फलांशे भावनायास्तु प्रत्ययो न विधायकः’ इति ।

तथा संस्कार्यमप्युद्देश्यत्वेनानुपादेयत्वादविधेयम् ।

तथोक्तं-‘देशः कालो निमित्तं च फलं संस्कार्यमेव च ।

मीमांसाकुशलाः प्राहुरनुपादेयपञ्चकम्’ ॥ इति ।

ननु तर्हि कथंकारं वेदान्तानां विधित्वं निराकृतम् । विधेयज्ञानविषयत्वाभावेनेति ज्ञेयः । नाङ्गी क्रियते च ज्ञाने विधिः । तथा वक्ष्यत्याचार्यः ‘आत्मलाभत्परं नास्ति’ इति । लब्धस्य लाभो ज्ञानेन प्रमाणजन्येनैवेति न विधिरिति तत्रैव स्फुटयिष्यते । तस्मात्फलत्वेनोपात्तस्य स्वरूपकथनपरा वेदान्ता अपि विध्यपेक्षितसंस्कार्यफलसमर्पकत्वाद्व्याख्यानवाक्यमिति संक्षेपतो निरूपितं ज्ञेयम् । अत्र वेदान्तजन्यं ज्ञानमेवोद्दिश्यैवाभावनासंभावितभावनाविपरीतभावना निवर्तयति । श्रवणादीनि कर्माणि विधेयानि ।

१ छ. ‘य ब्राह्मणशः’ । २ क. ग. स्कार्य फ। ३ क. ग. च. छ. कारण वे। ४ क. ग. श्रेय भा। ५ ख. निवर्तयन्ति । छ. निवर्तयति ।

ननु श्रवणादिविशेषत्वे कथं वेदान्तानां सिद्धार्थत्वमिति चेत् । उच्यते—न वयं विविशेषत्वेनैकवाक्यत्वं ब्रूमः किं तु विध्यपेक्षितशेषित्वेन । तथा च शेषिणः फलस्य ब्रह्मणो बोधकं महावाक्यं सिद्धार्थपरमेव । ननु तर्हि स्वर्गादिफलसमर्पकमप्यवान्तर-
वाक्यं सिद्धार्थमेव भवेत् । भवतु का हानिः । नन्वेवं सत्यसाधारण्येन व्यपदेशः कथ-
मिति चेत् । उच्यते—यत्र सिद्धार्थप्रतिपादकवाक्यजनिता प्रमा न कर्माङ्गं तत्र तज्ज्ञानमेव सुखसाक्षात्काररूपत्वेन पुरुषार्थस्तद्वाक्यं सिद्धार्थं कर्माङ्गज्ञानाजनकत्वात् ।
सिद्धमर्थमेव प्रतिपादयदेव परमपुरुषार्थं पर्यवस्यतीति प्रधानभूतं सुतरां सिद्धार्थम् ।
श्रवणादिविधायकं तु स्वोद्देश्यप्रतिपादकेनैकवाक्यतां गतं, तस्य च कर्मविधानं ब्राह्म-
णमितिलक्षणलक्षितत्वेऽपि न दोषः । तेषु कुत्रचिन्मन्त्रत्वप्रसिद्धावपि तदितरमन्त्राणां
मन्त्रत्वं सिद्धं, तस्यापि मन्त्रत्वं प्रकारान्तरेणोपपादनीयमित्यलमिति विस्तरेण ।

‘ज्योतिष्टोमेन स्वर्गकामो यजेत’ इति वाक्ये यद्यप्युद्देश्यस्वर्गपदार्थप्राधान्ये सिद्धा-
र्थता तथाऽपि सिद्धार्थप्रतिपादनमात्रेणापुरुषार्थपरत्वाज्जायमानमपि ज्ञानं कर्मानुष्ठानस्यो-
त्तरमाविनोऽङ्गमेवातोऽनुष्ठेयज्ञानजननप्राधान्यात् तत्सिद्धार्थम् । अत एवार्थवादेषु
सिद्धार्थत्वमाशङ्क्य पुरुषार्थपर्यवसानेनाप्रामाण्यं स्यादिति पुरुषार्थपर्यवसायिविधि-
वाक्यैकवाक्यतया प्रामाण्यमाह—

तच्छेषोऽर्थवादः ।

तस्य विधायकस्य शेषो विधिनैकवाक्यत्वं गच्छंस्तद्वारा विधिविषयभावनाप्रवर्तकब्रा-
ह्मणवाक्यशेष इति भावः । तदुक्तं—विधिना त्वेकवाक्यत्वास्तुत्यर्थेन विधीनां स्युः ।
विधीनां विधेयभावनानां यद्वाऽध्ययनविधिर्विधायकवाक्यानि पुरुषं प्रवर्तयेयुरिति
प्रेरयेत्तदा विधायकवाक्यगतशब्दभावनापेक्षितविधेयार्थभावनागतप्राशस्त्यलक्षणकरणे-
तिकर्तव्यतासमर्पकत्वेन विधायकवाक्यैरर्थवादो एकवाक्यत्वं गच्छन्तीत्यर्थः । अर्थवाद
इत्येकवचनमेकाकारतयैकवाक्यत्वं सर्वेषामप्यर्थवादानामस्तीति ज्ञापनार्थम् । द्वारं तु
तेषां शब्दादेवावगम्यते । ये तु न स्वार्थविवक्षयाऽर्थं वदन्ति किंतु परप्रशंसार्थं तेऽर्थ-
वादा इति प्रसिद्धम् ।

ननु विधेयस्तुतिद्वारेण प्रशंसार्थानां भवत्वेकवाक्यता येऽन्यनिन्दां कुर्वन्ति ते कथमेकवा-
क्यतां विधिना गच्छन्ति ‘ब्रह्महत्यायै ह्येषा वर्णं प्रतिमुच्यताऽऽस्ते’ इत्येवमादयः । न च
तेषां निषेधेन सहैकवाक्यतेति वाच्यम् । ‘कर्मविधानं ब्राह्मणानि’ इति निषेधस्य पृथग-
स्वीकारात् । अत एवाऽऽचार्यः सर्वत्र कर्मशब्दं प्रयुङ्के । निषेधेष्वपि निवृत्तिभावना-
पर्यायस्य कर्मण एव विषयत्वेनाभिप्रेतत्वात् । अन्यथा विधिलक्षणो धर्मोऽर्थात्प्रतिषे-
धलक्षणो ह्यधर्मः स्यात् । तथा च धर्माधर्मयोः प्रमाणं ब्राह्मणमिति सूत्रयेत् । न च

तथा । तस्मात्सर्वत्र भावनाया एव विधायकमेव ब्राह्मणं न च ते नापेक्ष्यते । किं च नहि सर्वत्र निन्दार्थवादाविषयेष्वनिष्टत्वावेदकः प्रतिषेधोऽस्ति । न च निन्दया कल्प्यः । विहितेषु निषेधस्यानिष्टसाधनतावेदकस्यासंभवात् । नहि 'यदुदिते सूर्ये प्रातर्बुध्वात् । यथाऽतिथये प्रदुताय शून्यायाऽऽवसथायाऽऽहार्यं' हरन्ति । तादृगेव तत्' इत्यादीनां निन्दार्थवादानां कल्पिता अनिष्टसाधनत्वावेदकाः प्रतिषेधाः सन्ति, विहितेषु विद्यमाना वा कथमनिष्टसाधनतामावेदयन्ति, येन निन्दार्थवादानामेकवाक्यता स्यात् ।

तदुक्तं भट्टाचार्यैः—'यद्यपि स्याद्विधिस्पृष्टे निषेधो नैव तादृशः ।

विज्ञायते ह्यनर्थत्वं षोडशग्रहणादिवत्' ॥ इति ।

तादृशान्नैवानर्थत्वं विज्ञायत इत्यन्वयः । तस्मान्निन्दार्थवादा नान्तर्भवन्ति विधेय-
वाक्यत्वाभावादित्याशङ्क्याऽऽह—

निन्दा प्रशंसा ।

या निन्दा निन्दकं वाक्यं सा प्रशंसैव प्राशस्त्यसमर्पणपरैव । विधिषु प्रतिषेधेषु वा यत्किञ्चिन्निन्दया प्रवर्तते वाक्यं तत्सर्वं विधेये धर्मे प्रवृत्ते निवृत्ते वा प्राशस्त्यपरमेव । तथोक्तं शबरस्वामिभिः 'नहि निन्दा निन्द्यान्निन्दितुं प्रवर्ततेऽपि तर्हि विधेयं स्तोतुम्' इति । तस्मात् 'न पृथिव्यां नान्तरिक्षे' इत्याद्यर्थवादानां सिद्धं 'हिरण्यं निधाय चेतव्यः' इत्यादिब्राह्मणैकवाक्यत्वम् ।

इदानीं केषांचिद्वाक्यानामर्थवादत्वेन व्यवहृतानां स्वार्थैकनिष्ठतया विधेयकर्तृविशेष-
समर्पकत्वेन व्यापकं तच्छेषत्वमित्याशङ्क्याऽऽह—

परकृतिः पुराकल्पश्च ।

प्रशंसेत्यनुवर्तते । परकृतिपुराकल्पौ प्रशंसैव न विधायकौ कर्तृविशेषस्य । तद्यथा 'अत्रिरददादौर्वाय' 'जमदग्निः पुष्टिकामः' एवमादयः । एकेन परेणान्येन तद्गोत्रोद्भवेन कर्त्रा कृतं कर्म परकृतिस्तत्प्रतिपादकानां विशिष्टानां वाक्यानां परकृतीनां, तथा 'अङ्कि-
रसो वै सत्रमासत' इतिप्रभृतीनामनेककर्तृकाणां पुराकल्पानां न तत्तद्गोत्रजकर्तृत्ववि-
धायकत्वं किं तु एतौ प्रशंसैव प्रशंसापरावेव । अत्र केचित्सकर्तृकमात्रं परकृतिम्
'आपो वा इदमग्रे सलिलमासीत्' इति, पुराकल्पं च कथनमात्रमाहुः । तत्र ये पुराकल्पा
एव सन्ति न तत्र विधिः श्रूयते । तेषु ब्राह्मणैकवाक्यत्वं न संभवतीत्याशङ्क्य पुरा-
कल्पोऽपि प्रशंसा । तस्मात्तदेकवाक्यत्वाय विधिः कल्पनीयस्तेनैकवाक्यतेति परि-
हारः । चकारेण 'त्वष्टा हतपुत्रो बन्धुम्' इत्यादीनां यदग्नीषोमीयादिविधिकल्पकत्वं
तच्छेषत्वं प्रदर्शयति । अस्मिन्पक्षे परकृतेः प्रकारान्तरत्वेन पृथग्रहणं युक्तम् ।
पुराकल्पग्रहणमप्रयोजकं विधिकल्पकानां नानारूपाणामर्थवादानां चैतेनैव चकारेण
ग्रहणं स्यादिति । तथाऽपि नानानामभिर्व्यवहियमाणानां पृथक्त्वाशङ्कानिवृत्त्यर्थ-
त्वेन सप्रयोजनतेति व्याख्येयम् । केचित्तच्छेषोऽर्थवादो निन्दा प्रशंसा परकृतिः

पुराकल्पश्चेत्येव सूत्रं व्याचक्षते । शेषस्य विभागोऽर्थवादादिः । तत्त्वर्थवादादीनां परस्पराव्यावृत्तत्वेन विभागः कथं स्यान्निन्दाप्रशंसौ अर्थवादविशेषौ भवेयातां यथाकथं-चित्तयाऽपि परकृतिपुराकल्पौ न निन्दाप्रशंसयोर्व्याप्तिौ तौ विशेषाविति तद्व्याख्यानं पदार्थमात्रमाचष्टे न सप्रयोजनत्वमिति ।

क्रमश्रांसं मन्त्राणां प्रामाण्यं वक्तुं स्वरूपमाह—

अतोऽन्ये मन्त्राः ।

विधायकाद्ब्राह्मणात्सार्ववादान्ये वेदावयवाश्च मन्त्राः सन्तस्तच्छेष इति पूर्वतनमनुवर्तनीयं प्रामाण्याय । प्रमाणस्य शेषः प्रमाणमेव । ' वसन्ताय कपिञ्जलानालभते ' इत्यस्य मन्त्रवद्दशायां ब्राह्मणान्यत्वेऽपि विधिदशायां विधायकत्वेऽपि न दोषः । मीमांसकैः शक्तिद्वयाङ्गीकारात् । ते च वैतानिकावैतानिकसाधारण्येनैव लक्षिता विविधा एव । ' मन्त्रं मे गोपाय ' ' ऋचो यजूंषि सामानि ' इति श्रुतेः । निगदस्यान्तर्भावोऽप्युक्त एव जैमिनिना । एवं च मन्त्राणामपि विधिशेषत्वाद्देवैर्विधीयत इत्युक्तं तत्समर्थितमेव । तत्र कथं विधिशेषत्वमिति द्वाराकाङ्क्षायां यज्ञकर्मार्था इत्यनेन द्वारं वक्ष्यते ।

मन्त्रवत्प्रयोगकाले प्रयुज्यमानत्वेन मन्त्रत्वाशङ्कयामाह—

लौकिकाः प्रयुज्यमाना अमन्त्राः ।

स्वाध्यायाध्ययनविधिना नाध्यापिताः ।

यथा पुत्रस्य नामधेयं दुन्दुभिशब्दश्च ।

नामैव नामधेयं, दुन्दुभिशब्दो दृष्टान्तः । चकार इवार्थे । दुन्दुभिशब्देन स्तोत्रमुपाकरोतीति । यथाऽव्यक्तशब्दस्य कर्माङ्गत्वेन विहितस्यापि न मन्त्रत्वमेवमर्थवतोऽपि पूर्वोक्ताद्देतोर्न मन्त्रत्वमित्यर्थः ।

वेदैकदेशस्य ब्राह्मणस्य कर्मणि प्रामाण्यमभिधाय वेदैकदेशस्य मन्त्रभागस्य प्रामाण्यं वक्तुं मन्त्राणां ब्राह्मणविहितव्यंशभावनाङ्गत्वं व्याचष्टे—

यज्ञकर्मार्था मन्त्राः ।

यज्ञशब्देनोपलक्षितानि विधेयानि कर्माणि, तान्येव लक्षितानि विधिलक्षणानि कर्माणीत्यनेन, तथा च पौनरुक्त्यम् । तस्मादेवं व्याख्येयं यज्ञशब्देन सर्वाणि विधेयानि कर्माणि गृह्यन्ते । तेषां कर्म क्रियोत्पत्तिरिति यावत् । तत्कर्मार्थो येषां ते तथा । विधिना प्रमितमात्रं न हि श्रेयःसाधनं ब्रह्मवत्, किंत्वनुष्ठितं च । अतो यज्ञानुष्ठानं प्रयोजनमेषाम् । ननु वेदैर्विधीयत इत्यनेन विधिमन्त्रात्मकवेदस्य प्रामाण्यमुक्तम्, अतोऽनुष्ठानं प्रतिपाद्यं येषां ते तथा, अर्थप्रतिपादनेन प्रामाण्यं भविष्यतीति चेत्, न । विधिभिरवानुष्ठानमपि बोधितं कर्मणि कर्तव्यत्वावेदनेन प्रमाणत्वात् । तस्मा-

द्विहितैः कर्मभिरुत्पत्तिरेवापेक्षिता । सा मन्त्रैर्जन्यत्वेन प्रयोजनमित्येव युक्तम् । मन्त्राणां विहितानुवादिनामेवोत्पादकत्वात् । यज्ञस्योत्पादकत्वेन संनिपत्योपकारकत्वेनाङ्गतोक्ता भवति । तथोच्चारणमात्रेण नाङ्गता । दृष्टार्थाध्ययनविधिवलान्मन्त्राणामर्थावबोधपर्य-
वसायिताऽवगता । मन्त्रा हि दृष्टार्थाध्ययनविध्यध्यापिताः किमस्माभिः पुरुषसमीहितं दृष्टं जन्यमित्याकाङ्क्षमाणा अध्ययनविधिना यच्छक्यते दृष्टं येन जनयितुं तेन तज्जन्य-
मिति चानुज्ञाता मन्त्राः स्वार्थप्रकाशनमात्रमेवास्माकं जन्यत्वेन शक्यं तज्जन्यम-
स्माभिः । तच्च कथं दृष्टद्वारा पुरुषसमीहितसाधनं स्यादित्याकाङ्क्षमाणास्तिष्ठन्ति । तत्र जपस्तोत्रशस्त्रकर्माणि चाथ प्रतिपादनरूपाणि विहितानि । तत्र ये समर्था जपस्तोत्रश-
स्त्रमन्त्रास्तदुत्पादनमात्रेणाङ्गत्वं गताः सप्रयोजनाः सन्तो निराकाङ्क्षा जायन्ते । अन्ये
मन्त्रास्तु स्वार्थावबोधकत्वमात्रेण न निराकाङ्क्षाः । स्वार्थावबोधनस्य विधिना समीहित-
साधनत्वेनाविधानात् । एवं च कथमङ्गिनामुपकारो दृष्टोऽस्माभिः कर्तव्य इति साकाङ्क्षा-
स्तिष्ठन्ति । तत्राङ्गिनः स्वोत्पत्तये स्मृतिमपेक्षन्ते । न ह्यननुसंहिताः पुरुषेणानुष्ठानं शक्य-
न्ते । तदनुसंधानं यद्यपि विधिविनायैर्मवेत्तथाऽपि तेषां कर्तव्यताप्रमाजनेनोपक्षीणत्वा-
न्मन्त्राणामानर्थक्यौदृष्टार्थत्वापत्तेश्च मन्त्रेभ्यः स्वाङ्गत्वेन विहितेभ्य एव स्वस्मृतिं
लब्ध्वा निराकाङ्क्षा भवन्ति । मन्त्रा अपि स्मृतिद्वाराऽङ्गतां गता निराकाङ्क्षा जायन्ते ।
येषां त्वङ्गत्वावेदको विधिर्नास्ति तेऽपि लिङ्गेन विधिं कल्पयित्वा स्वार्थानुष्ठानाङ्गतां
प्रतिपद्यन्ते विधिविनिर्मुक्तमन्त्राभ्येनैकरूप्याय । तत एवाध्ययनविधेर्दृष्टार्थत्वेनैक-
रूप्यं स्यात् । कचिद्वृष्टार्थता लौकिकेषु मन्त्रेषु चादृष्टार्थतेति वैषम्यं स्यात् । ननु
जपतेरुच्चारणमात्रं वाच्यं, न तस्य स्वार्थप्रकाशकत्वेन तत्प्रत्यङ्गत्वं स्वार्थप्रकाशन-
स्याविधानात् । तदर्थं स्मृतेरपि कर्माङ्गताया अनपेक्षणाच्चेति चेत् । उच्यते—अध्ययन-
विधिदृष्टार्थतालाभाय जपतीत्यस्यैव विधेरर्थप्रकाशनमर्थाद्विधेयं यथा मन्त्रेणैवं कार्यमि-
त्यत्र मन्त्रोच्चारणमर्थाद्विधीयते । जपतेश्चार्थानुसंधानेनोच्चारणमप्यभिधेयं मन्त्रोच्चारण-
लक्षणजपेनादृष्टं भावयेन्मन्त्रार्थप्रकाशनद्वारेति विधौ पर्यवसन्नेऽर्थप्रकाशनभावनाऽपि
विधेयेति दृष्टद्वारेणैव यज्ञकर्मार्थता नोच्चारणमात्रेणापूर्वोत्पादकता किंतु स्वार्थप्रकाशन-
द्वारा तेषां दृष्टार्थप्रकाशनमात्रद्वारोच्चारणात्सर्वसाधारणाददृष्टं कल्प्यत इत्यदृष्टार्थ-
त्वामिलापो गौणो न तु दुन्दुभ्यादिशब्दस्य स्तोत्रोपाकरणत्ववन्मुख्यः । एवं स्तोत्र-
शस्त्रमन्त्राणामपि स्तौतिशंसतिभ्यां देवतागुणकीर्तनवाचिभ्यां विहितस्तोत्रशस्त्ररूपक-
र्मणोः संकीर्तनरूपयोजनकत्वादस्ति ह्येषामपि यज्ञकर्मार्थत्वम् । एवं प्रत्यगाशीर्मन्त्रकृतो-
पस्थानाभिमन्त्रणानुमन्त्रणाभिमर्शनमन्त्राणामपि ज्ञेयमिदं स्पष्टयिष्यते याजमाने जपतु-

ह्यता च । अप्रत्यगाशीर्मन्त्रकृतोपस्थानादिमन्त्राणां तु यत्र प्रतिपादनमात्रं प्रधानं कर्मजन्यं तत्रापि जपतुल्यता यत्र स्वप्रतिपाद्यं प्रविगुणकर्म तत्रोपस्थानादिनाऽर्थप्रकाशनरूपेणार्थं संस्कुर्वदिति दाढ्यार्थं संस्कार्यं त्वदृष्टः संस्कारो मन्त्रेणार्थप्रतिपादनेन जायते । याज्यादिमन्त्रैर्दृष्टकारेण स्वाहाकारेण वा देवताद्रव्ययोः स्मृतिर्दृष्टमेव प्रयोजनम् । द्रव्यदेवतादियज्ञार्थानां सिद्धानामपि श्रेयःसाधनतया धर्मत्वेन साध्यत्वादस्ति तेषामपि यज्ञकर्मत्वमिति सर्वे मन्त्रा यज्ञाङ्गं यज्ञकर्माधी इति सिद्धम् । न त्वङ्गत्वं प्रामाण्यद्वारेति किमुक्तम् । न हि ब्रौह्मीणामङ्गत्वेऽपि प्रामाण्यमस्ति । सत्यम् । न हि मन्त्राणां शब्दविधया प्रामाण्यं, तथाऽपि नियमविधिरयं मन्त्रा एव यज्ञकर्माधी इति । अत एव बौधायनाचार्यः—‘मन्त्रैरेव स्मृतमनुष्ठितं श्रेयःसाधनम्’ इति । येषां च मन्त्रा न सन्त्येव तेषां स्मृतिस्तु विधायकेभ्य एव । न हि वैदिककर्म प्रकारान्तरेणानुसंधातुं शक्यम् । ततो गत्यन्तरामावाद्बिधायकेष्वेव स्मारकत्वं कल्पनीयम् । यथा ‘वसन्ताय कपिञ्जलानाळभते’ इत्यादिमन्त्रेष्वगत्या विधायकताऽपि कल्प्यते मीमांसकैरेवं विधायकेषु मन्त्रशक्तिः कल्पिता । न च तेऽपि मन्त्रा इति वाच्यम् । तूष्णीं चतुर्थमित्यादौ मन्त्रवर्जितकर्मविधानाज्ज्ञायते विधिस्मारितेषु न मन्त्रस्मारितत्वमस्तीति । अन्यथा किमपि तूष्णीकं कर्म न स्यात् । एवं पाठनलक्षणकर्मसु विधिरेव स्मारकः । स्मार्तेष्वपि तूष्णीकेषु तथैव ।

अत्र संप्रहश्लोकाः—

कर्मप्रयत्नो धात्वर्थैरनुरक्तो विधीयते ।

धातुप्रकृतिकैर्वाच्या भ्रैत्ययैस्तु विधायकैः ॥ १ ॥

तदङ्गं देवता द्रव्यं यज्ञाविष्टं च कर्म यत् ।

सैव श्र्यशा मादन्नोत्ता क्रिया सैवोच्यते बुधैः ॥ २ ॥

प्रयत्नस्याभिधा नास्ति स्वरूपेणैव कुत्रचित् ।

अनुरङ्गकधात्वर्थभेदाद्भेदोऽवगम्यते ॥ ३ ॥

धात्वर्थैक्येऽपि भेदोऽस्ति ह्यम्यासाद्यैस्तु पञ्चभिः ।

तत्कर्म द्विविधं प्रोक्तमर्थज्ञानमथेतरत् ॥ ४ ॥

अर्थज्ञानं द्विधैकं तु गुणो यो देवतार्थयोः ।

संस्कारकं तु तन्मन्त्राः संस्कारार्था इतीरिताः ॥ ५ ॥

दृष्टसंस्कारका याज्यानुवाक्या अथ हौत्रके ।

उच्यमाना अदृष्टस्य संस्कारस्याङ्गतां गताः ॥ ६ ॥

अर्थज्ञानं द्वितीयं न जन्यते येन संस्कृतिः ।

प्रधानभूतं तत्तस्य मन्त्राश्चापूर्वसाधनम् ॥ ७ ॥

जपः स्तोत्रं तथा शस्त्रमपूर्वार्थं प्रचक्षते ।
 तद्वारैव च तन्मन्त्रा दृष्टार्था अप्यपूर्वगाः ॥ ८ ॥
 प्रधानगुणभूतस्य ज्ञानरूपस्य कर्मणः ।
 उत्पादकास्तु ये मन्त्रा अकर्मकरणाः स्मृताः ॥ ९ ॥
 ज्ञानं सर्वं हि मन्त्राणां व्यापारोऽर्थात्प्रजायते ।
 विहितज्ञानजनका व्यापारान्तरवर्जिताः ॥ १० ॥
 व्यापारवद्वि करणमकर्मकरणास्ततः ।
 अर्थज्ञानात्पृथग्यत्तु कर्म नानाविधं द्विधा ॥ ११ ॥
 गुणप्रधानभेदेन पूर्ववत्तस्य लक्षणम् ।
 तन्मन्त्राः कर्मकरणा ज्ञानव्यापारवत्तथा ॥ १२ ॥
 एवं सूत्रकृता संज्ञाः दृताः स्वव्यवहारगाः ।
 एताभिर्व्यवहर्तव्यं कर्मतन्मन्त्रयोरपि ॥ १३ ॥

ननु वेदैर्विधीयन्ते मन्त्रब्राह्मणात्मकैरिति मन्त्राणां विधायकैकवाक्यत्वेन प्रामाण्य-
 मुपक्षिप्तं तत्समर्थनीयम् । अत एवाऽऽपस्तम्बाचार्यः—‘मन्त्रब्राह्मणे यज्ञस्य प्रमाणे’
 इति । न चाङ्गत्वे दृष्टद्वारा सिद्धेऽपि ग्रीहीणांमिव प्रामाण्यं सिध्यति ।

उक्तं च—‘प्रयोगवचनो मन्त्रैः सह प्रामाण्यमृच्छति’ इति ।

प्रयोगवचनः प्रयोगविधिर्मन्त्रैः सह प्रामाण्यं लभत इत्यर्थः । एवं चाङ्गत्वे सिद्धे
 प्रामाण्ये किमायातमिति चेदुच्यते—

दृष्टद्वारा स्थितेऽङ्गत्वे मन्त्राणां वाक्यमावनः ।
 स्मृत्युत्पादेन वाक्यार्थो मन्त्रैर्नैव प्रमाव्यते ॥
 तथाऽपि विहिता मन्त्राः स्मृत्यैवाङ्गत्वमागताः ।
 नतूच्चारणमात्रेणेत्येवमर्थनियामकाः ॥
 पदार्थविधया तस्मात्प्रामाण्यमपि लेभिरे ।
 अङ्गत्वं विधिना ह्येषां प्रयोगविधिरूपिणो ॥
 विहितानां पदार्थत्वात्स्वसामर्थ्यान्नियन्तृता ।
 तथा च नियमज्ञानमन्यतो लभ्यमाप्यते ॥

मन्त्रा हि वाक्यरूपा अपि विहितार्थानुसंधानजननसमर्था न स्वार्थे शब्दविधया
 प्रमाणम् । तथाऽपि स्तुवेणावद्यति हस्तेनावद्यति स्वधितिनाऽवद्यतीत्यादौ विहिता अवि-
 शेषेणापि नियमप्रामाण्यमुत्पादयन्त एव स्तुवेणैव द्रवद्रव्यं हस्तेन कठिनं पुरोडाशादि
 स्वधितिना च मांसमवदेयमिति स्वसामर्थ्येनैव स्तुवादयोऽपि प्रयोगविधेः सहकारिणोऽ-

रूपत्वेनावाक्यरूपा अपि प्रमाणमित्युच्यन्ते । एवं विनियोगविहितपदार्थतयाऽर्थ-
सामर्थ्येन स्मृतिजनकत्वेनैवोक्तं नोच्चारणमात्रेणेति नियमप्रामाण्यमुत्पादयन्तो हि प्रयोग-
विधिविहितपदार्थविधयैव प्रयोगविधिसहकारिणो भवन्त्येव प्रमाणम् । ननु पदार्था-
अपि प्रमाणं भवन्तु कुत्र प्रमाणेऽन्तर्भविष्यन्तीति चेत् । वाक्य एवेति ब्रूमः । उक्तं
‘वाक्ययुक्तैः—नन्वङ्गत्वेऽपि प्रयोजनमात्रं लभ्यते न प्रामाण्यम् । नैष दोषः । पदा-
र्थानां वाक्यार्थे प्रामाण्याभ्युपगमादित्युक्त्वा वार्तिकाचार्यवचनेनापि दृढी कुर्वन्ति
पार्थसारथिमिश्राः । उक्तं हि ‘पदार्थास्तन्मतिर्वा स्यात्’ इति । एवं वार्तिकसंमति-
मुक्तवोपसंहरन्ति । तेन मन्त्रा विशिष्टमर्थं बोधयन्तः प्रधानवाक्यार्थे प्रमाणम् । तेन
मन्त्राणामपि प्रयोजनत्वात्प्रामाण्यमस्तीत्येतावत्सिद्धमिति । वार्तिके तु पदसमुदायस्य
स्वार्थे प्रामाण्यमुक्तम्—

‘पदार्थास्तन्मतिर्वा स्याद्वाक्यार्थावगमोऽपि वा’ इत्युक्तम् ।

वाक्यं पदान्यर्था वा विशिष्टसंसर्गं बोधयन्तः प्रमाणम् । तन्मतिः पदार्थज्ञानं वा
वाक्यार्थज्ञानं जनयन्तीति प्रामाण्यम् । वाक्यार्थज्ञानं वा प्रवर्तकत्वान्निवर्तकत्वाद्वा
प्रमाणमिति वार्तिकार्थः । शब्दमूलं द्वेषां प्रामाण्यमिति शब्द एवान्तर्भाव इति भावः ।

मन्त्राः कर्माङ्गं सन्तोऽपूर्वार्थसंसर्गनियामकतया प्रमाणमित्युक्तम् । तत्र ये
विहितं कर्म स्वस्थानस्थिता न जनयन्ति विधेरभावात्, नापि लिङ्गेन विहितं प्राप्नुवन्ति
तेषामङ्गत्वाभावेऽप्रामाण्यं च स्यादित्यत आह—

रूपविप्रतिषेधालौकिकेषु ।

रूपं यत्र पठितास्तदङ्गत्वं तद्द्वारा च प्रामाण्यं मन्त्राणां रूपं, तस्य रूपस्य
विरोधो हानिर्निष्प्रयोजनत्वाद्प्रमाणत्वाच्च वेदान्तर्गतितरवेदत्वापत्तिरिति यावत् ।
तस्मान्मुख्यवेदाजिगता अगत्या लौकिकेषु स्मार्तकर्मविशेषेषु कर्मार्था इत्युत्कृष्य पद-
मनुवर्तनीयम् । तत्रामुख्यवेदान्तर्गत्या सप्रयोजनतां प्रामाण्यं च लभन्ते विहितकर्मार्थ-
त्वादित्यर्थः ।

उदाहरति—

* यथा गृह्णामि ते सुप्रजास्त्वाय हस्तमिमां खनाम्योषधीं वह

वपां जातवेदः पितृभ्य इति ।

त्रयो मन्त्राः प्रतीकेन गृहीताः । एतेषु प्रथमतृतीययोर्वधूहस्तग्रहणे त्ववैतानिके
सामर्थ्यात्तद्विवाहे प्रथमस्य गोवपाहोमे चाष्टकासु तृतीयस्य विनियोगः स्वेनैव करि-

* केवलसूत्रपुस्तकेषु यथेतिपदं विद्यते ।

१ ख. ‘गविधिवि’ । २ छ. ‘वाङ्मेनो’ । ३ ख. छ. भवन्तः । ४ क. ख. ग. च. ‘मिति,
अह’ । ५ ख. ‘भावादप्रा’ । छ. ‘भावोऽप्रा’ । ६ क. ग. च. ‘प्रधि-व’ ।

प्यते । मध्यमस्य त्वापस्तम्बेन ' इमां खनाभ्योषधिं वीरुवं बलवत्तमाम् । येया सपत्नीं बाधते यथा संविन्दते पतिम् ' । इति पत्न्योर्मध्ये पत्युरेकस्यामनुरागेऽन्यतरस्यामसति पौठारूपवीरुवं हस्ते बद्ध्वाऽनुरागो भवतीति तस्याः पूर्वद्युः खनने मन्त्रो विनियुक्तः ।

ननु स्वस्थान एव किमपि विहितं कर्म लक्षयन्तु लक्षणा सर्वत्र सुलभेति भविष्यत्यङ्गत्वम् । सन्ति च तूष्णीकानि कानिचित्कर्माणि सापेक्षाणि । न वाऽभिधासंभवे लौकिककर्मसु सति लक्षणा न युक्ता । लक्षणयाऽपि स्वस्थाने निवेशो दृश्यते । यथा गार्हपत्यमुपतिष्ठन्त इत्युपक्रम्यैकयोपतिष्ठन्त इति निवेशनः संगमनो वसूनामिति मन्त्रमिन्द्रप्रकाशकं गार्हपत्योपस्थाने विनियुक्ते । न चायं प्रत्यगाशीर्मन्त्रो येन गार्हपत्यात्प्रत्यगाशिषमेवार्थयत इति स्यात् । किं त्विन्द्रप्रकाशक एव । गार्हपत्यस्यासंस्कार्यत्वेऽपि गार्हपत्योपस्थानेन गार्हपत्यप्रकाशनरूपेणापूर्वं भावयेदित्यर्थाविगमे सति गार्हपत्यप्रकाशनं योगेन लक्षणया च क्रियत एवं किमपि तूष्णीकं कर्म कयाऽपि वृत्त्या प्रकाशयन्तु नोत्कर्षो युक्त इत्यत आह—

यथोपदिष्टं ब्राह्मणवन्तो यथारूपमितरे ।

ब्राह्मणमुपदेशलक्षणविनियोजकश्रुतिसहितो मन्त्रविनियोजकविधिः । तद्येषां मन्त्राणामस्ति ते ब्राह्मणवन्तः । तेऽभिधामलभमाना यथोपदिष्टाः श्रुत्या यदर्थत्वेनोपदिष्टास्तमर्थमनुलुब्धैव कयाऽपि वृत्त्या यज्ञकर्माधीः । न हि गौणी वृत्तिरभिधया समानबला यत एव गौणी । तस्माद्यत्राभिधा प्रमाणान्तरेण बाधिता तत्र दृष्टार्थत्वलाभाय गौण्याश्रियते नान्यथा । उक्तं च पार्थसारथिमिश्रेः—

‘ गौणे सदपि सामर्थ्यं न प्रमाणान्तराद्विना ।

आविर्भवति मुख्ये तु शब्दादेवाऽऽविरस्ति तत् ॥

तादर्थ्यं च स्वतो मुख्ये गौणेऽर्थपरता पुनः ।

प्रमाणान्तरविज्ञेया तदभावाच्च सिध्यति ’ ॥ इति ।

अथासति बाधे तु मुख्ययैव कर्माधी इत्याह—यथारूपमितरे । इतरे विधिनाऽबाधिताभिधानशक्तयः । ते यथाभिधाशक्ति यज्ञकर्माधी नतु गौण्या योगेन वा सर्वयज्ञकर्माधीः । अभिधया न समानं व्यापारान्तरमस्तीति न सर्वकर्माधी इत्यर्थः । कुतः सर्वकर्माधीत्वेन प्राप्तिरिति चेत् । उच्यते—यज्ञकर्माधी मन्त्रा इत्युक्तं, तत्र च वाक्यप्रकरणस्थानैः साङ्गकर्माधीताऽवगम्यते । तत्र रूपमभिधारुयं

नियामकं न भवेत् । तदा कयाऽपि वृत्त्या वाक्याद्यवगतसर्वकर्मार्थताऽपि स्यात् । तस्माद्वाक्यादिभिर्यदर्थत्वमवगम्यते तन्मध्ये प्रधानमङ्गं वाऽभिधयैव प्रतिपादयन्तीति वाक्यादिप्रमाणानां दुर्बलानां संकोचो भवतीति सप्रयोजनं सूत्रम् । तथा चेतरे बाधके-
तरप्रमाणविनियुक्ता इति पर्यवसानम् ।

ननु यत्र वाक्यादिप्रमाणं सामान्येन विधायकं नास्ति तेषां लिङ्गेनापि नानाकर्म-
ार्थता स्यात्तत्राऽऽह—

शेषस्य विनिधानम् ।

शेषोलिङ्गव्यतिरिक्तप्रमाणान्तरेण न कर्मविशेषार्थत्वेन नियमिताः । लिङ्गं च तदाऽनेककर्मानुष्ठानगामि कर्माणि मन्त्रान्त एव रुद्धानि । तत्र न समुच्चयः प्रमाणा-
न्तरसहकृतलिङ्गविनियुक्तैः केवललिङ्गविनियुक्तानां समानवत्त्वाभावात् । अत एव न विकल्पोऽपि । तेषां कर्मविशेषे मन्त्रसाक्षात्क्षे विशेषेण निधानं विनियोगः ।
उच्यत इति शेषः । योग्यताप्रदर्शनार्थं प्रतिज्ञामात्रसिद्धम् ।

ऋक्सामानां शेषाणां समवेतार्थप्रकाशकत्वाभावाद्धिङ्गेन विनियोगाभावमाश-
ङ्क्याऽऽह—

पारिप्लवार्था दाशतय्यः ।

दश मण्डलानि यस्या ऋग्वेदसंहितायाः सा दशतयी तत्रत्या ऋचो दाशतय्यः ।
तभिर्देवतागुणशंसनरूपे पारिप्लवे शस्त्रे शंसितव्ये तत्पूरणार्था देवतागुणशंसनलिङ्गेन
हौत्रसमाख्यया पारिप्लवसमाख्यया च तदार्थाः परितः प्लवमाना अन्यत्र विनियोगा-
भावात् । क्रमरहितर्चा शंसनं हि पारिप्लवे क्रियतेऽतस्तदपि मन्त्रान्तरसापेक्षमेव ।
अत उभयाकाङ्क्षया यज्ञार्था इत्यर्थः ।

इदानीं साम्नां विकृतिगामित्वं पूर्वेणाविनियुक्तानामाह—

उत्तरयोः पवमानयोः स्तोमाभ्यासे सामानि ।

स्तोमानां सामाधारभूतर्क्समुदायानामभ्यासे विवृद्धौ सत्यां न विनियुक्तानां साम्नाम-
भ्यासः कार्यः, किंतु यान्यन्यत्र न विनियुक्तानि तानि साक्षात्क्षणि तैरेव विवृद्धिः
कार्या । यथा विवृद्धस्तोमकेषु क्रतुषु श्रूयते—‘एकविंशेनातिरात्रेण प्रजाकामं याजये-
त्’ इति । तत्र त्रिवृत्स्तोमानि पञ्चदशस्तोमानि सप्तदशस्तोमान्येकविंशस्तोमानि
चैकविंशस्तोमान्येव ? कार्याणि । तत्र सर्वस्तोत्रेष्वविनियुक्तसाम्नां पूरणायर्गागमे प्राप्ते
पवमानयोरित्युक्तम् । अयमभिप्रायः—पवमानव्यतिरिक्तेषु स्तोत्रेषु नापूर्वसामागमः ।

तत्रगर्गम एव न्याय्यः । कुतः, त्रीणि वै यज्ञस्योदराणि गायत्री बृहत्त्यनुष्टुप्चेति, तथाऽत एतेष्वेवाऽऽवपन्त्येतेष्वेवैष्ट्वन्तीति च्छन्दसामाधारभूता ऋच एवावगम्यन्ते । पवमानेषु च्छन्दस्त्रित्वाभावात्तर्गगमः किं तु साम्नामेव । उत्तरयोरिति किमर्थम् । उच्यते—बहिष्पवमाने सामागमप्रतिषेधात् । एवं हि श्रूयते—एकं हि तत्र सामेति श्रूयात्स्वरसामैव गायत्रीभिस्तेनात्रापि चर्गगम एव न तत्र सामागम इत्यत उक्तमुत्तरयोरिति । अत्रापि देवतागुणसंकीर्तनलिङ्गेनौद्गात्रसमाख्यया च साकाङ्क्षत्वेन च विनियोग इत्यर्थः ।

एवमुक्तसामानां विनियोगमुक्त्वाऽवशिष्टानां विनियोगमाह—

तूष्णीकेषु प्राकृतेषु यजुः ।

ऋक्सामवेदयोः शेषस्य विनियोगमुक्त्वा यजुर्वेदाथर्वणवेदयोः शेषस्य विनियोगो वाच्योऽतो यजुर्ग्रहणं यजुर्वेदाथर्वणवेदयोरुपलक्षणम् । तेन तयोर्यानि शेषभूतानि यजुंष्यचो वा तानि सर्वाणि विनियुज्यन्ते । कुत्र, तूष्णीकेषु प्रकृतिभूतदर्शपूर्णमासज्योतिष्टोमाग्निहोत्रेषु । 'मासमाग्निहोत्रं जुहोति' इत्यस्याग्निहोत्रमपि प्रकृतिः । प्रकृतिसम्बन्धीनि प्राकृतानि कर्माणि । तूष्णीकेषु विहितेष्वप्यविहिता मन्त्रा येषु तानि तूष्णीकानि मन्त्रसाकाङ्क्षाणि । विकृतिस्तु तूष्णीकाऽपि न मन्त्रसाकाङ्क्षा तस्या विनोपदेशं मन्त्रान्तरानाकाङ्क्षणात् । तेषु प्राकृतेषु यजुर्गच्छति । यथारूपमेव सर्वे मन्त्रा न सर्वत्र किंतु प्राकृतेष्वपि तत्तत्कर्म व्यवस्थिता एव भवन्ति । ननु यथारूपमितर इत्यनेन गतार्थमिति चेत् । सत्यम्, एवमेषां शेषत्वं श्रुत्या विनियोगाभावेन वाक्यादिसहकाराभावाच्चोपप्लवमानानाम् । तेन पारिप्लवे शंसनीयम् । यद्यपि सर्वा ऋचः सर्वाणि यजुंषि सर्वाणि सामानि पारिप्लवं (वे) शंसतीति श्रुतौ सर्वमन्त्राणां विनियोगाच्च कोऽपि शेषोऽस्ति तथाऽपि लिङ्गनैरपेक्ष्येणैव तत्र विनियोगाद्यथारूपमितर इति बाधितं स्यात्तत्परिहारार्थं यथक्स्मभयोर्देवताद्रव्यगुणलिङ्गेन विशेषविनियोगः प्रदर्शित एवं प्रकृतिगतार्थप्रकाशनलक्षणसामर्थ्येन विशेषविनियोगार्थमिदं सूत्रम् । तत्रादृष्टार्थत्वमात्रेण सर्वसाधारणेषु विनियोगे सत्यपि कर्मसमवेतार्थप्रकाशकत्वाल्लिङ्गेन दृष्टार्थत्वसम्भवात् । ऋक्सामानामसमवेतार्थप्रकाशकत्वान्नात्र प्राप्तिरिति स्तोत्रशस्त्रयोरदृष्टार्थत्व-

१ ख. 'इति त्रिष्टुप्चेत्यत्र एवेवाऽऽवपन्त्यत एवो' । २ ग. च. 'बोद्धव्यन्ती' । ३ क. 'बोद्धव्यन्ती' । ४ क. ग. छ. 'च्छन्ति' । यं । ५ क. ग. च. 'आः स' । ६ क. ग. च. 'पि च त' । ७ क. ग. च. छ. 'म्' । यद्यपि मन्त्राणां न कोऽपि विशेषोऽस्ति तथाऽपि लिङ्गनैरपेक्ष्येणैव तत्र विनियोगाद्यथारूपमितर इति बाधितं स्यात्तत्परिहारार्थं यथक्स्मभयोर्देव' । ८ क. ग. च. छ. 'तौ द्र' । ९ क. ग. च. छ. एव ।

मात्रेण कृतार्थत्वात् । तथोत्कृष्टानां शेषभूतमन्त्राणां लिङ्गेन विकृतिगामित्वं च मा भूद्विरुक्तिदोषापत्तेरप्राप्तप्रकृतिगामित्वमेवेत्यपि प्रयोजनम् । प्रत्यक्षाणां हविरनुमन्त्र-
णमन्त्राणां च प्रकृतौ विप्रतिषेधाद्विकृतौ स्पष्टेन लिङ्गेन विनियोगः । एतेषां प्रकृतौ
विरोधाभावात्प्रकृतावेवौत्सर्गिको विनियोगः सिद्धः । ते च मन्त्रा अच्छिद्रप्रपाठकादि-
पठिता अथर्वणि च विषाणे विधेयं ग्रन्थमित्यादयो यथायोग्यं प्रकृतिगामिनो ज्ञेयाः ।

एतदपवादमाह—

वेदः कर्मनामधेयेन श्रूयमाणस्तर्द्धः ।

अत्र प्रकरणेनासंबद्धानामपि शेषत्वेऽपि न प्रकृतिगामित्वमित्युक्तम् । सामान्यलि-
ङ्गस्य विशेषसंज्ञया नियमात् । वेदो मन्त्रब्राह्मणात्मकः । मन्त्रा इति चानुवर्तते । वेदो
मन्त्राश्च ये कर्मनाम्ना श्रूयमाणास्ते तत्कर्माः ।

उदाहरति—

यथा वाजपेयो याज्यापुरोनुवाक्याश्च ।

वाजमज्ञं सुरा पेयं यस्मिन्कर्मणि तद्वाजपेयारूपं कर्म । तस्य नामधेयेन यस्मिन्वा-
जपेयो विधीयते स प्रश्नः काण्डो वा श्रूयमाणो वेदो वाजपेय इति याज्ञिकेषु प्रसिद्धः । स
वेदो वाजपेयः । न हि वेदो वाजपेयः किं तु वाजपेयार्थो वेदो वाजपेयः । प्रतिपाद्यप्रतिपाद-
कयोरभेदविवक्षया प्रतिपाद्यकर्मनामधेयं प्रतिपादके वेदेऽपि प्रयुज्यते । अयं यजुर्वे-
दोऽपि न प्रकृत्यर्थः किंतु विकृत्यर्थः । संज्ञयोत्सर्गस्य बाधात्, लिङ्गेन प्रकृतिवि-
रोधाच्च । तथेज्यतेऽनया सा याज्या ततः पूर्वं हविर्ग्रहणायानूच्यत आहूयते देवश्चा यया
साऽनुवाक्या । 'ह्वयति वै पुरोनुवाक्यया प्रयच्छातं याज्यया' इति श्रुतेः । तथाच
सकलयागलक्षणकर्मसंबन्धेन श्रूयमाणा योगेन सकलयागार्था नतु प्रकृतिमात्रार्थाः
सर्वयाज्यानां प्रकृतिषु विप्रतिषेधात् । एवं यत्र प्रकरणे श्रूयते मन्त्रोऽसंबद्धस्तत
उद्धृतः शेषात्तद्विनियोगे यज्ञकर्माः मन्त्रा इति सकलवेदप्रामाण्यं सिद्धम् ।

एवं च मन्त्रब्राह्मणयोरित्यादिना प्रमाणस्वरूपं सप्रपञ्चं निरूप्य प्रमाणविशेष-
संबन्धोपाधिभिः प्रमेयगतान्सकलकर्मसाधारणधर्मान्व्याचष्टे—

उपांशु यजुर्वेदेन क्रियते ।

यजुर्वेदेन यद्विधीयते ज्योतिष्टोमादि कर्माऽऽध्वर्यवमिति यावत् । तद्यजुर्वेदविहित-
मुपांशु क्रियते कर्तव्यम् । करणवदशब्दममनःप्रयोगमुपांश्विति प्रातिशाख्यम् ।
मन्त्रोत्पत्तिर्यद्यपि वेदान्तरस्था तथाऽपि विनियोगविधेः प्रावर्त्यं प्रयोगकाले तस्याऽऽदौ

बुद्धिस्थित्वात्पश्चान्मन्त्रपाठस्य यथा नैमित्तिकेऽग्निहोत्रहोमे सामवेदगतो मन्त्रोऽग्ने-
होत्रमिति तथाऽऽधाने रथंतरमभिगायते गार्हपत्य आधीयमान इति मन्त्राणां सामवेद
उत्पन्नानामपि यजुर्वेदेन विनियोगादुपांशुत्वम् । उपांशुत्वं शब्दधर्म इति यजुर्वेदविहिते
कर्मण्यसंभवादङ्गावतारन्यायेन यजुर्वेदविहितकर्मार्थेषु मन्त्रेषूपानुत्वं पर्यवस्यति ।
यथा सप्तदशारत्तिर्नैर्वाजपेय इति सप्तदशारत्तित्वं वाजपेयाङ्गे यूपे तद्वत् ।

न्यायेनापवादमाह—

अन्यत्र प्रवरसंवादाश्रावणसंप्रैषेभ्यः ।

एभ्योऽन्यत्रान्यकर्मस्वेव । न्यायमूलमिदं सूत्रं परसंप्रत्यायनार्थानामामन्त्रणानुज्ञादि-
वचनानामप्युपलक्षणम् । अग्निर्देवो होतेत्यादिः प्रवरः । संवदस्वेत्यादिः संवादः । आश्राव-
येत्याश्रावणम् । प्रत्याश्रावणस्यास्तु श्रौषडित्यस्यापि ग्रहणम् । प्रैषो यजेत्यादिः । अत्रा-
न्यत्र परप्रत्यायनार्थेभ्य इति लाघवेन वक्तव्येऽपि विविच्य प्रदर्शनं प्रवसति यजमाने प्रवर-
स्याग्ने हविर्निर्वपस्याभीत्यस्यौमुत्प्रेष्यामीत्येवमादीनामुच्चस्वरो यथा स्यात् । तथोपांशुया-
जेऽपि चाऽऽश्रावणस्य गां दोहपवित्रे रज्जुमित्यादिकस्यापरप्रत्ययनार्थस्याप्युच्चैर्यथा
स्यादिति प्रयोजनम् ।

उच्चैरितराभ्याम् ।

ऋग्वेदसामवेदाभ्यां यद्विधीयते तदुच्चैः कियते । एतदर्थवादस्तत्तत्सूत्र एव ज्ञेयः ।
अत्र निगदानां याजुर्वेदिकानामपि विनियोगविधेरऋग्वेदस्थत्वादुच्चैश्चमेव । ननु याजुर्वेदिके
होत्रे याजुर्वेदिक एव विनियोग इति चेत् । न । गुणविधिमात्रार्थमृग्वेदविधेरानुवादो
यजुर्वेदे । अत एवर्ग्वेदविहितत्वेन होतृकर्तृकत्वाद्धौत्रमितिसमाख्या । गुणविधेरुत्पत्तिविधि-
प्रयोगादिविधीनां चर्ग्वेदस्थत्वादुच्चैरेव स्वरः । एवं चाऽऽध्वर्यवमपि श्रूयते तत्रर्ग्वेदे, तदपि
गुणविधिरेव याजुर्वेदिक उत्पत्तिविधौ सतीति ज्ञेयम् । ब्रह्मत्वेऽपि स्वस्ववेदानुसारेण
स्वरो ज्ञेयो विशेषस्तु तत्तत्सूत्रेणैव ज्ञेयः । अथर्ववेदे वेदत्वेनोपाधिना ब्रह्मत्वं विना न
किञ्चिदपि विहितमस्ति, तस्मात्तत्र विवाद एव नास्ति । ब्रह्मत्वे तूपांशुत्वमेव ।
आथर्वणा वै काम्या इष्टयस्ता उपांशु क्रियन्त इति वक्ष्यति । ततो ज्ञायत आथर्वण-
कर्मोपांश्वेति । दूरस्थस्य श्रवणयोग्यमुच्चैः ।

सर्वैरुपांशु ॥१॥ ज्योतिष्टोमे प्रागग्नीषोमीयात् ।

सर्वैर्वेदैर्विहितं तदुपांश्वेव प्रयोक्तव्यम् । तत्रावधिरग्नीषोमीयपशोः पूर्वभावीनि कर्माणि ।
तत ऊर्ध्वं यथोक्तमित्यर्थः । अत्रोच्चैः प्रयोग ऋग्वेदसामवेदाभ्यामेव प्रार्तोऽपोदि (हि)-

१ ख. 'मेर्वेहोत्र' । ट. 'मेर्वेह होत्र' । २ छ. ट. 'तिर्यपो वाज' । ३ ट. 'पेये पठ्यते त' ।
४ छ. 'पे पठ्यते त' । ५ छ. ट. 'मीत्योमु' । ६ क. च. 'स्योमे' । ७ क. ग. च. 'दय पवा' ।
८ छ. ट. 'सो यो वेदि' ।

तव्यस्तत्रानुवृत्त्यैव लभ्यते सर्वैरिति न वक्तव्यम् । एवं तर्हि वेदान्तरविहितस्य ब्रह्मत्व-
स्यापि नियमार्थमारम्भः सर्वैरिति । ननु तदपि सिध्यति तस्यापि ताम्यामेवोच्चैः
प्राप्तेः । एवं तर्हि ज्ञापयत्याचार्योऽग्नीषोमीयादूर्ध्वं यथोच्चैः प्रयोगो द्वाभ्यामेवमनुपां-
शुप्रयोगः कचिद्यजुर्वेदविहितस्याप्यस्तीति । ‘यान्प्राचीनमाग्रयणाङ्गहान्गृहीयात्ता-
नुपांशु’ इत्यनूद्य ‘यान्ध्वान्स्तानुपबिन्दतः’ इति स्वेनानुक्तोऽपि ग्राह्य इति ।
एवं सामान्यप्रकरणाद्विशेषविधिविहितानां मन्त्राणां प्रसङ्ग इति तत्सदेवमन्तराऽनु-
च्यमित्याद्यपि तत्र तत्र ज्ञेयमिति । यत्र विशेषं न वदति तत्र स्वशास्त्रेयमेव ।
यत्रान्यथा तत्र विकल्प इति ।

एवं मन्त्रधर्मान्नियम्येदानीं यदुक्तं यज्ञकर्मार्था मन्त्रा इति, तत्रवर्त्तमानमन्त्रयोरेक-
मन्त्रत्वं स्पष्टमेव पादैरेकत्वज्ञानात्परिशेषाद्यनुषामपादवद्धानां क्रियापदहीनानां
वाऽध्याहारं विनाऽपि मन्त्रत्वमस्तीति स्वमतेन विशेषं दर्शयितुं सामान्येन मन्त्रविभाग-
निमित्तमाह—

यार्थदर्थोऽपवृज्यते स एकमन्त्रः ।

यावदित्यवयवं तृतीयार्थं । यावता यावत्प्रमाणकपदसमुदायेनार्थः पदार्थ एकत्वमु-
द्देश्यगतं न विवक्ष्यते, जात्यभिप्रायेण वा, यावता पदसमुदायेन पदसमुदायार्थोऽपवृज्यते
निराकाङ्क्षो भवति, अपवर्गः परिसमाप्तिर्निराकाङ्क्षता स पदसमुदाय एकमन्त्रः ।
अत्राऽऽकाङ्क्षा पुरुषनिष्ठैव यद्यपि तथाऽपि साऽऽरोप्यते पदेषु वा पदार्थेषु वा ।
तत्राऽऽचार्येणार्थोऽपवृज्यते इति वदताऽऽकाङ्क्षाऽर्थं आरोपिता । तेनेषे त्वेति द्विपदे
मन्त्रे क्रियापदस्याभावाच्चनिराकाङ्क्षाणि पदानि न भवन्ति तथाऽपि योग्यपदस्याऽऽम्ना-
नादर्थोऽध्याह्रियत इति निराकाङ्क्षताऽर्थस्यैवोक्ता भवति । तस्मान्न च्छिन्नेऽतीत्याध्या-
हारः । न्यायविदस्तु पदाध्याहारं मन्यन्ते । अत एवोक्तं जैमिनिना ‘अर्थेकत्वादेकं
वाक्यं साकाङ्क्षं चेद्विभागे स्यात्’ इति । यद्यपि शाब्दी ह्याकाङ्क्षा शब्देनैवाऽऽ-
पूर्यत इति न्यायस्तथाऽपि तादृगर्थ एवाऽऽदावसमासाद्वाक्यादनुद्धिस्थो भवतीति
सिद्धार्थस्मृत्या क्रियोत्पत्तिरिति न पदस्य प्रयोग इत्याचार्याभिप्रायः । अर्थो निरा-
काङ्क्षो भवति स एको मन्त्र इत्युक्ते स्योनं ते सदनमित्यमुमर्थमपेक्ष्य तस्मिन्सीदिति
निराकाङ्क्षो भवतीति मिलित्वैको मन्त्रः स्यात्तन्निवृत्त्यर्थं विवक्षितमेकत्वम् ।

ननु सर्वमन्त्रान्त इतिकरणं लिङ्गं वा यत्र विनियोजकं तत्रैव विनियोगः स्यान्ना-
न्यत्र समग्रमन्त्रप्रतिपादकनामधेयस्य प्रातिपदिकस्याभावादितिकरणेन च यावदुच्चरित-

* निराकाङ्क्षे पदे न भवत इति पठितुं युक्तम् ।

स्यैव स्वरूपपरत्वेन तावानेव मन्त्रः स्यात् । न च निरपेक्षैकार्थप्रतिपादकत्वलक्षणसा-
मर्थ्येन स्वस्वरूपप्रतिपादकं शब्दरूपं स्वप्रतिपाद्याविनाभूतं मन्त्रशेषं लक्षयेदिति
वाच्यम् । असमाप्तस्यैवेपे त्वेत्याहेतिवद्यावदुच्चरितप्रतिपादितस्यैव योग्यपदार्थस्मारक-
त्वेनैकमन्त्रत्वेऽपि न किञ्चिदनुपपन्नमित्यत आह—

आदिप्रदिष्टा मन्त्रा भवन्ति ।

आदिर्मन्त्रस्याऽऽद्यैकदेशस्तेन प्रदिष्टाः प्रतिपादिता एकवाक्यरूपा मन्त्रा एव भवन्ति
प्रयुक्ता दृश्यन्ते न स्वरूपमात्रम् । कुतः । शब्दोच्चारणमात्रेणावयवत्वेन ज्ञानात्मम-
ग्नोपस्थितिः शीघ्रमेव भवति यावदर्थद्वारा योग्यपदान्तरार्थोपस्थितिर्भवति । तस्मात्पूर्व-
मेव समग्रमन्त्रविनियोगो भवति । नेयं सांप्रतिकी लक्षणाऽतोऽपि शीघ्रबोधिका । इषे
स्वेत्यत्र न मन्त्रपाठावसरे योग्यं पदान्तरं पठितं यदाकाङ्क्षानिवर्तकं तस्मात्पूर्वस्य च
न मन्त्रावयवत्वमवगतं, येन ब्राह्मणेऽवयव्युपस्थितिः स्यादिति यथोपदिष्टमिति न्यायेन
तावानेव गृहीतो मन्त्रस्तावानेवानुष्ठानयोग्यमर्थान्तरं लक्षयित्वा स्मारयतीति भावः ।
तदिदं भवन्तीत्यनेनोक्तमन्यत्राप्येकदेशेन नाम्ना सामानाधिकरण्येन समग्रमन्त्रप्रतिपा-
दकानां विशेषणानां प्रदर्शनादित्युक्तं भवति । तथा हि—इदं विष्णुर्विचक्रम इति
वैष्णव्यर्चा जुहोतीत्यादावेकदेशस्य वैष्णव्येति तथर्चेति सामानाधिकरण्यं दृश्यते यदि
यावदुच्चरितपरत्वं स्यान्न स्यादेव सामानाधिकरण्यमिति । स्वस्वरूपपदार्थत्वमपि प्रसि-
द्धमित्यपि भवतीत्यनेनैवोक्तम् । आद्यैकदेशस्य स्वप्रतिपाद्यार्थप्रतिपादकत्ववत्स्वरूप-
प्रतिपादनपरत्वमपि प्रसिद्धमेवेति । तथा हि पाणिनिनियममाह—‘स्वं रूपं शब्द-
स्याशब्दसंज्ञा’ इति । तथा ‘न वेति विभाषा’ इति सूत्रे महाभाष्यकारैरप्युक्तं स्वरू-
पपदार्थत्वम् । तच्चेतिकरणेन वा प्रकारान्तरेणाभिव्यज्यते यत्रेतिकरणस्तत्र यथा ।
तथैव याज्याकाण्डे ‘त्वं नो अग्ने’ ‘स त्वं नो अग्ने’ इत्यत्रापि असमग्रमन्त्रपाठे-
वयवत्वेनावयविप्रत्यभिज्ञा । एवं पूर्वोक्त एव त्वमग्ने अयासीत्यन्ते तथैवेति ।

उत्तरास्याऽऽदिना पूर्वस्यान्तं विद्यात् ।

उत्तरमन्त्रस्योऽऽदिप्रतीकेनोपलक्षितः (तं) पूर्वस्य मन्त्रस्याऽऽदिप्रदिष्टस्यान्तं समाप्तिं
जानीयात् । मध्येऽनेकमन्त्रत्वेन यत्र प्रतीतिर्जायते तत्र नानेकमन्त्रता, किं तु स एक
एवाध्ययनविधिवलादेकवाक्यतयैवैक एव ज्ञेयः । यथोपदिष्टं ब्राह्मणवन्त इत्युक्तत्वात् ।
अत्राऽऽद्यावयवेनैक एवावयवी बुद्धिस्थो भवति मन्त्रः । उत्तरप्रतीकेनोत्तरो विनियुक्तः ।
तयोर्विनियुक्तयोर्मध्येऽन्ये ये क्वचिन्मन्त्राः सन्ति तेषामानर्थक्यं स्यात् । यथा सुरूपव-
र्षवर्ण एहीतीढामाह्नियमाणां प्रतीक्षते । अत्रेमान्मद्रान्दुर्यानिनि मन्त्रलक्षणेन मन्त्रः समा-

प्यते। अनन्तरं यावदस्मास्विन्द्र इन्द्रियं दधात्विति विनियुक्तः। ततः पूर्वतनानामभ्येहि
मामनुव्रतेत्याद्यन्ते केषामविनियोगादानर्थक्यमेव स्यात्। नचाऽऽदिप्रतीकेनति करणश्रुत्या
विनियुक्तस्याभ्येहीत्यादीनां लिङ्गेन कथमपि विनियुक्तानां विकल्पो भवति। श्रुतेः प्रबल-
त्वालिङ्गस्य कुर्वलस्य बाध एवेति श्रुतिलिङ्गेत्यनेन जैमिनिसूत्रेणोक्तमेव। अतो मध्य-
स्थानामानर्थक्ये प्राप्त आदिप्रतीकेन समुदाय एव गृह्यत आनर्थक्यभयादित्युक्तमनेन
सूत्रेण। दृश्यते च सहकारिवशादादिप्रतीकमनेकेषामपि मन्त्राणाम्। यथा चतुर्भिरभ्रिमा-
दत्ते चत्वारि छन्दाः१सि छन्दोभिरेव देवस्य त्वा सवितुः प्रसव इत्यादिच्छन्दसाऽऽवदे-
ऽङ्गरस्वदित्यन्तानां चतुर्णां ग्रहणम्। अतोऽत्रोत्तरप्रतीकात्पूर्वतनः समुदायो गृहीत
इति गम्यते। एवं च कचिन्मन्त्रसमुदायोऽपि विनियुज्यत इति करणश्रुत्या यथोप-
दिष्टं ब्राह्मणवन्त इत्युक्तत्वाच्छ्रुतिबलादेकवाक्यतथैकमन्त्रत्वेन विनियोगो ज्ञेयः।

मन्त्रान्तेन कर्म संनिपातयेत्।

मन्त्रस्यान्तः समाप्तिस्तथा कर्म संनिपातयेत्। मन्त्रो हि पदार्थप्रतिपाद-
कपदसमुदायस्तस्यान्तोऽन्तिमपदनाशरूपः। नाशारम्भेण सहान्तिमपदार्थज्ञानं तेन
वाक्यार्थस्मृतौ जन्यमानायामेव तथा सहैव कर्मारम्भे सति कर्मन्तेन संनिपातो
भवेत्। तथाऽऽरम्भणीयं कर्मैत्यर्थः। मन्त्रोच्चारणकर्मणो मन्त्रेण सहभावनि-
यमात्। वाक्यार्थस्मृतिलक्षणकर्मणोऽप्यनन्तरमेवोत्पत्तेरवश्यंभावान्नात्तत्र नियमविधानं
नाकर्मकरणेषु किं तु कर्मकरणेषु। ते हि वाक्यार्थस्मृतिं जनयन्तस्तद्द्वारा तद-
तिरिक्तं कर्म जनयन्ति। तत्रानियमप्राप्तौ नियमो विधीयते कर्मकरणत्वनिर्वाहाय।
कथं, करणं हि यदा स्वव्यापारेण सहैव क्रियामुत्पादयेत्तदा साधकतमत्वेन प्रकृष्टो-
पकारजनकत्वेन करणं स्यान्नान्यथा। अन्यथा व्यापारात्पूर्वं विलम्बेन वा क्रियो-
त्पद्यते सा कथमनुत्पत्ते नष्टे वा व्यापारे तज्जन्या स्यात्। अतोऽत्र करणमन्त्राणां
दृष्टद्वाराऽङ्गत्वनिर्वाहायायं नियमोऽवगम्यते। अन्यथा वाक्यार्थस्मृतिव्यतिरिक्तक्रियां
प्रति दृष्टद्वाराऽङ्गता न स्यात्। ननु पदानि वाक्यं तस्मिन्पक्षे वाक्यार्थस्मृतिलक्षण-
कर्मोत्पत्तौ पदानि स्वव्यापारेण पदार्थप्रतिपादनेन वाक्यार्थस्मृतिं जनयन्तीति कथं
न वाक्यार्थस्मृतिलक्षणा क्रिया वाक्यकरण(णि)का भवेत्, कथं च ते मन्त्रा
अकर्मकरणाः।

उक्तं च—‘साक्षाद्यद्यपि कुर्वन्ति पदार्थप्रतिपादनम्।

वर्णास्तथाऽपि नैतस्मिन्पर्यवर्त्यन्ति निष्फले ॥

१ च. 'न्ते तेषां'। २ ग. च. ठ. 'त्'। तच्चाऽऽदि'। ३ क. ग. च. ठ. श्रुतिः प्रबला
लिङ्ग'। ४ क. ग. च. ठ. 'शोमंश्रे'। ५ क. ख. ग. च. ठ. हि पदार्थव्या'। ६ क. ग. च. ठ.
'रकज'। ख. छ. 'रकजनकज'। ७ क. ग. च. ठ. 'ज्ञानं स्या'। ८ ख. छ. 'स्यति नि'।

वाक्यार्थमितये तेषां प्रवृत्तौ नान्तरीयकम् ।

पाके ज्वालेव काष्ठानां पदार्थप्रतिपादनम् ॥

इति, तत्कथं न वाक्यार्थस्मृतिर्मन्त्रकरणिकेति चेत् । उच्यते—न पदानां वाक्यत्वेन मन्त्रतोच्यते सूत्रकारेण । पदानां प्रत्येकं व्यापारो यत्पदार्थप्रतिपादनं, तेन च पदार्थज्ञानम् । पूर्वपूर्वपदार्थज्ञानजनितसंस्कारसंघीचीनमन्तिमपदार्थज्ञानं वाक्यार्थज्ञानं जनयति । तद्वस्तु तादृशं पदार्थज्ञानमेव व्यापार इति चेत् । न । ज्ञानानां सहोत्पत्तेरनङ्गीकारात् । अन्तिमपदार्थज्ञाने नष्टे वाक्यार्थज्ञानं जायते । अतो न तु व्यापारस्तेन सह वाक्यार्थज्ञानानुत्पत्तेः । यस्य व्यापारेण सह यदुत्पद्यते तत्तस्य करणमिति सूत्रकृतामिष्टम् । यतोऽन्तिमपदार्थज्ञानादनन्तरं सर्वत्र वाक्यार्थज्ञाने सति मन्त्राणां कर्मकरणत्वाकर्मकरणत्वाभ्यां विभागेन व्यवहरन्ति ततो ज्ञायते वाक्यार्थज्ञानं प्रति न मन्त्रस्य करणतेति । अत एवोच्यते—मन्त्रान्तरे(न्ते)न । सह जातवाक्यार्थस्मृत्या स्थितिदशापन्नयैव व्यापारेण क्रियारम्भे कृते करणता नान्यथेत्यवगम्यतेऽभिप्रायः ।

नवमश्लये प्रणीयमानायानुब्रूहीत्यादौ होतुरनुवचनलक्षणमन्त्रैः कथं न प्रणयनक्रियायाः संनिपात इत्याशङ्क्याऽऽह—

क्रियमाणे हौत्राण्युच्यन्ते ।

मन्त्रान्तरेणाध्वर्युप्रयुक्तेन क्रियमाणे प्रारब्धे कर्मणि अथवा संस्क्रियमाणे द्रव्ये हौत्राण्यनुवचनानि । अनुवचनविवक्षया नृपुंसकता । तेन शस्त्रमन्त्राणां तथा जपमन्त्राणामिवानुवचनविधिविहितानां हौत्रत्वेऽपि न क्रियमाणेऽनुवचनमित्युक्तम् । मन्त्रोच्चारणानि क्रियन्ते । उच्यन्त इत्यस्य प्रत्ययार्थो विवक्षितः प्रकृतिः साधुत्वाय प्रयुक्तेति कृतिमात्रं विवक्षितम् । अतो मन्त्रान्तरेणाऽऽरब्धा क्रिया कथमेन क्रियेत । अतो विधिवलात्क्रियमाणानुवादिमन्त्राल्लिङ्गाच्च नैते करणमन्त्रा अतोऽन्तेन न कर्मसंनिपात इत्यभिप्रायः । अत एव प्रणीयमानायेत्यारब्धवापरिसमाप्तक्रियया संस्क्रियमाणाय सिद्धाय द्रव्यायानुब्रूहि प्रतिपादनं कुर्विति प्रेषितोऽनुब्रूयादिति हौत्रे विधिः । प्रदेवं देव्येति मन्त्रा अपि सिद्धाग्निप्रकाशका एव । अतो नैते करणमन्त्रा अपि तु प्रतिपादनेनोपशोध्यमाणस्य द्रव्यस्य संस्कारका एवेति मत्वोक्तं क्रियमाण इति । अत्रापि मन्त्रैः प्रतिपादनमेव विधेयं न क्रियान्तरमित्यकर्मकरणा एव ।

एवं यज्ञकर्मायां मन्त्रा इत्युक्ते यत्रोत्तरस्याऽऽदिना पूर्वेऽनेके मन्त्रा गृह्यन्ते तत्र

समुच्चयोऽपि दृश्यते । तथाच नानाश्रुतिप्राप्तेषु लिङ्गेन वाऽनुज्ञातेषु किं सर्वत्र समुच्चयो विकल्पो वेति संदेह आह—

एकमन्त्राणि कर्माणि ।

एक एव मन्त्रोऽङ्गत्वेन करणं येषां तानि । अत्र हि प्रकाशनव्यतिरिक्ता क्रिया विवक्षिता न कर्ममात्रं, प्रकाशनार्थानां चाग्निमसूत्रे समुच्चयस्यापि वक्ष्यमाणत्वात् । अतोऽत्र क्रियार्थप्रकाशनव्यतिरिक्तैव विवक्षिता । मन्त्रा अपि करणमन्त्रा एव संभवात् । तत्रैकेन मन्त्रेण क्रियोत्पत्तौ सत्यामितरेषामानर्थक्यं स्यादिति सर्वत्र विकल्प एव । नानाश्रुतीनां परस्परनैरपेक्ष्येणैव विनियोगात् । लिङ्गमपि प्रतिमन्त्रं निरपेक्षमेवाङ्गत्वमावेदयति । तस्मात्प्रत्येकमेव करणताऽतो वैयर्थ्यभयादष्टदोषदूषितो विकल्पोऽपि गृह्यते । यत्र तु द्वाभ्यामादत्ते पञ्चभिराहवनीयमित्यादिकरणमन्त्रेषु संख्याश्रुत्या समुच्चयोऽवगतः सामर्थ्यं बाधते, श्रुतेः सामर्थ्याद्द्वितीयस्त्वात्, तत्र यथोपदिष्टन्यायेन कयाऽपि वृत्त्यैकमन्त्रता संनिपातकरणता च संपादनीया । अत एवाऽऽपस्तम्बाचार्यः—‘अपि च संख्यायुक्तानि’ इत्याह । संख्या प्रदर्शिता । तान्यपि कर्माण्येकमन्त्राण्येवेत्यर्थः । अकर्मकरणेषु तु समुच्चयोऽप्यनुज्ञातोऽपि(तः) संख्याविधुरा यत्रानेके कर्मकरणा नाम्ना पाठान्तरमे(ए)वैकेनेतिकरणेन वा विनियुज्यन्ते तत्र प्रत्येकमेकमन्त्रलक्षणगुणभेदाद्भेद एव कर्मणां प्राप्नोति । तत्र गुणकर्मसु द्वयैकत्वेन प्रयोजनैकत्वात्प्रयोगभेदेन विकल्पः । प्रधानकर्मकरणमन्त्रेषु तु प्रयोजनस्यापूर्वस्य प्रमाणान्तरेणैकत्वानवगमात्कर्मभेद एव । तत्रानेकानि कर्माण्येवैकप्रयोगे क्रियन्त इति न मन्त्राणां समुच्चयो नापि विकल्पः । यथा भगो वामिति सर्वमन्त्रान्त इतिकरणेन गुणकर्मकरणा मन्त्राः । प्रधानकर्मकरणास्तु कूश्माण्डैर्जुहुयादिति नाम्ना । इष्टेभ्यः स्वाहेत्यष्ट(ष्टा)त्रिंशन्मन्त्रान्त इति सर्वप्रायश्चित्तानि जुहोतीति मन्त्रगुणेन कर्म चोच्यते तत्र प्रतिमन्त्रं जुहुयादिति च वक्ष्यति । इदं न्यायमूलम् । श्रुतिरपि ‘यदेकया जुहुयाद्दर्विहोमं कुर्यात्’ इति । दर्विहोमस्यैकमन्त्रसाध्यत्वेन निन्दयाऽनुवादावगमाद्दर्विहोमा एकवर्साध्या इति गम्यते । एवमन्यत्रापि द्रष्टव्यम् ।

अकर्मकरणेषु संस्कारकमन्त्रेषु नानामन्त्रप्राप्तौ समुच्चयोऽस्तीत्याह—

समभ्युचीयेरन्हौत्राणि ।

नपुंसककर्तृ व्याख्यातम् । समुच्चयेनैकस्मिन्नेव प्रयोगे संस्कार्यैकत्वेन क्रियेरन् । अन्वचनशब्दबलात्प्रतिपाद्यार्थप्राधान्यात्संस्कारमन्त्रा एव गृह्यन्ते । होतुः कर्तव्यानि

मन्त्रैरर्थप्रतिपादनरूपाण्यनुवचनान्येव गृह्यन्ते, न पुंसंकलिङ्गेन निर्देशात् । तेन जपश-
स्त्रमन्त्राणामपूर्वोत्पादकार्थप्रकाशनसाधनभूतानामनेकेषां प्राप्तावपि प्रतिमन्त्रमपूर्वभेदेन
कर्मावान्तरभेदान्न समुच्चयः । हौत्राणीत्यनेनान्यत्र शस्त्रजपेष्वप्यपूर्वभेदाद्भेद एव
कर्मणाम् । शस्त्रकर्म यत्रैकवचनेनोच्यते तत्रावान्तरजातिभेदेऽपि समुदायापूर्वस्यै-
कस्याङ्गीकारादेकवचनमुपपन्नम् । तथा च परिशेषद्रव्यसंस्कारार्थप्रकाशनसाधन-
मन्त्राणामेवानेकप्राप्तौ समुच्चयोऽनेनोक्तः । अत्रापि प्रतिमन्त्रमदृष्टार्थस्मृतिजनकत्वेऽपि
द्रव्यस्यैकत्वात्समुच्चयः ।

यत्रानुवचनैर्द्रव्ये दृष्टः संस्कारो जन्यते तत्रान्यस्य वैयर्थ्यं मा भूदिति विकल्प
एवेत्याह—

अन्यत्र याज्यानुवाक्याभ्यः ।

हौत्राणि समभ्युच्चोयेरन्याभ्यानुवाक्यानुवचनानि न समभ्युच्चोयेरन्नित्यर्थः ।
दृष्टसंस्कारार्थस्मृतिजनकत्वमुपपादितं कात्यायनेन । सर्वत्र होत्रकाणां समुच्चये प्राप्त
आह—न याज्यानुवाक्यासु विरोधात् । देवतास्मरणार्था ह्यनुवाक्या हविःस्मरणार्था
च याज्या । अतो दृष्टार्थत्वाद्विकल्पः । तथा च ‘ ह्वयति चानुवाक्यया प्रयच्छति
याज्यया ’ इति दर्शनाच्च । दृश्यते वायमर्थो यथा याज्यानुवाक्यासु न समुच्चयः ।
प्राजापत्याम्प्रकृत्याऽऽमनन्ति—‘ एकधाऽनुवाक्या भवत्येका याज्यैकदेवत्या हि प्रजा-
पतयः ’ इति । देवतैकत्वमेकत्वाद्याज्यानुवाक्ययोर्हेतुं ब्रुवन्नेकत्वं दर्शयति । तथा
पितृयज्ञे पुरोनुवाक्यां प्रकृत्याऽऽमनन्ति ‘ एकया वै देवान्प्रच्यावयति द्वाभ्यां पितॄन् ’
इति । अनुवाक्याद्वित्वविधिपरे वाक्य एकत्वं दर्शयतीत्येवं कात्यायनीये ।

क्रियार्था मन्त्रा इति स्थिते यत्र क्रियाया आवृत्तिस्तत्र प्रतिप्रधानं मन्त्रावृत्ति-
माशङ्क्याऽऽह—

यत्रैकस्मिन्द्रव्ये विचेष्टापृथक्त्वेनार्थो निष्पद्यते सकृदेव तत्र मन्त्रं ब्रूयात् ।

यत्र यस्मिन्नेकस्मिन्नेकव्यक्तिरूपे समुदाये वैकया विभक्त्यैकवचनद्विवचनबहुवचन-
रूपयोर्द्विष्टे विषयभूते द्रव्ये विचेष्टाया एकविधिविहिताक्रियायाः पृथक्त्वेन नानात्वेना-
भ्यासेनेति यावत् । अर्थो विधेयभावनायाः प्रयोजनं निष्पद्यते समाप्यते प्रयोजनं
भवतीति यावत् । तत्र तस्मिन्द्रव्ये विषयभूत उद्देश्ये क्रियासंबन्धेन प्रकाश्यप्रकाश-
कत्वेन प्राप्तो यो मन्त्रस्तं सकृदेवोच्चारयेत् । अयमभिसंधिः—एकविधिविहिता क्रिया
क्षेपेत्सुच्यते यावत्प्रयोजनलाभं तस्याः संस्कार्यद्रव्यस्य चैकत्वात्तत्प्रकाशको मन्त्रोऽपि

सकृदेवोच्चारितः क्रियाभ्यासावयवेन संबद्धो हि करणं सैदङ्गं न तु मध्ये क्रियावयवैः संबध्यमानोऽपि । नहि ते क्रियाभ्यासा अप्यन्याः क्रिया भवन्ति । भेदो हि शब्दान्तराभ्याससंख्यासंज्ञागुणप्रकरणैर्वक्तव्यः । स न प्रकृते क्रियाभ्यासोऽङ्गं, मन्त्रोऽप्यङ्गं क्रियायाः । न च तयोर्विनियोजकप्रमाणमस्ति । तस्मादेकस्या अङ्गं सकृदुच्चारित एवेति त्रिः प्रोक्षतीति संख्यया भावनाभ्यासो विहितस्तत्र मन्त्रावृत्तिर्मा भूदित्येव-कारेणोक्तम् । न चात्र संख्यया कर्मभेदस्तथा भेदोऽप्यनुसंख्यक्रियापदांतिस्त्र आहुती-र्जुहोतीति । अत्र क्रियाभ्यासवृत्तौ कृत्वसुजर्थे त्रिरिति संख्याऽभ्यासपरा । यत्र प्रधानकर्मात्पत्तिविधिस्तत्रैव प्रायेण क्रियासमानाधिकरणा संख्या त्रिनिदधातीत्यत्र प्रधानकर्मण्यप्यभ्यास एव विधीयते । संस्कारकर्मसंख्याऽभ्यासप्रतिपादितैव । ततश्चाभ्यस्तया समानकालैकभावनयैव संख्या च मन्त्रश्च संबध्येते, तस्या वाक्यार्थत्वाच्च तु तेषां परस्परसंबन्धो भवति । तदुक्तम्—‘गुणानां तु परार्थत्वादसंबन्धः समत्वा-त्स्यात्’ इति । अतः सर्वत्रावघातपेषणादिसंस्कारकर्मसु बर्हिरादिच्छेदनादिषु प्रोक्ष-णादिषु दृष्टार्थेष्वपि संस्कारकर्मसु संख्यायुक्तेष्वपि सकृन्मन्त्रः प्रयोक्तव्यः ।

उदाहरति—

यथा प्रोक्षे यूपच्छेदने च ।

प्रथमोदाहरणं समुदायद्रव्यैकत्वप्रदर्शनार्थमदृष्टार्थसंस्कारेऽपि साम्यप्रदर्शनार्थं च । तत्र त्रिः प्रोक्षतीति वाचनिकाऽऽवृत्तिः क्रियायास्तथाऽप्युद्देश्यप्रयोजनैकत्वात्सकृ-देव मन्त्रः । द्वितीयोदाहरणं सामर्थ्येनाभ्यासप्रदर्शनार्थं व्यक्त्यैकत्वप्रदर्शनार्थं च । पात्राणीति ज्ञात्वा पात्रत्वेन समुदायस्य क्रोडीकारेणैकशब्दत्वादेकत्वं नत्वेकवचना-न्तत्वेनैव व्यक्त्यैकत्वेनैव बोद्देश्यैकवचनस्याविवक्षितत्वात् । यथा बर्हिरासाद्य प्रोक्षतीति बर्हिःशब्देनैकधर्मक्रोडीकृतं द्रव्यमेकमिति । निर्वापादौ चेष्टापृथक्त्वेन मन्त्रा-वृत्तिश्चतुरश्वतुरो मुष्टीन्निर्वपतीति द्विरुक्त्या प्रतिदैवतं निर्वापे त्रिर्जुषा तृष्णी चतुर्थं पञ्चकृत्वो यंजुषा मिमीते पञ्चकृत्वस्तृष्णीमित्यत्रापि पूर्वन्यायः श्रुत्यैव बाधित इति स्वेनैवोत्तरसूत्रोदाहरणैः सूचितं ज्ञेयम् ।

पूर्वन्यायापवादमाह—

द्रव्यपृथक्त्वेऽभ्यावर्तते ।

यत्रैकस्मिन्द्रव्ये विचेष्टापृथक्त्वेनार्थो निष्पद्यत इत्यनुवर्तते । तत्रायमन्वयः—यत्रैकस्मिन्द्रव्ये द्रव्यपृथक्त्वे द्रव्यावयवभेदे सत्येव विचेष्टापृथक्त्वेनार्थो निष्पद्यते

तत्राभ्यावर्तते मन्त्र इति । द्वितीयाया विपरिणामेन योजना । आवर्तते एव, नाऽऽवृत्तिपरिसंख्येयम् ।

उदाहरति—

यथाऽऽज्यग्रहणे लवने स्तरणे च ।

अयमाशयः—षोडशान्याज्यानि भवन्तीति यद्यप्याज्यशब्देनैकं द्रव्यं तथाऽपि षोडशानीत्यवान्तरद्रव्यभेदात् । चतुर्जुह्वामष्टावुपभृति चतुर्ध्रुवायामिति च क्रियाभ्यासः श्रूयते, स तु संसृष्ट एकस्मिन्नेवाऽऽज्ये द्रव्ये, तथाऽपि संख्यया स्तुवेण ग्रहणं नियम्यते । आज्यत्वेनैकद्रव्यत्वेऽपि स्तुवपरिमाणेन परिच्छिन्नस्योद्देश्यस्य षोडशानां नानाद्रव्यत्वादस्त्येव मन्त्रावृत्तिः । संस्कारस्य दृष्टार्थत्वे स्तुवेण ग्रहणं नियतमाज्यस्था-
स्यास्तद्रूहीतमेव मन्त्रसंस्कृतमगृहीतं तु मन्त्रान्तरेणैव संस्कृतं युक्तं, तथा मन्त्रावृत्तिः । क्रियावृत्तिस्तु न संभवति । यथा प्रोक्षितं पुनरपि प्रोक्ष्यते नैवं गृहीतमेव पुनर्गृहीतं शक्यत इति पुनर्गृह्यमाणं द्रव्यं संस्कृताद्रव्यान्तरमेवेति मन्त्रावृत्तिः । बर्हिर्विषये लव-
नस्तरणोदाहरणप्रदर्शनं बर्हिर्लुनातीत्यादौ द्रव्यैकत्वेऽपि मुष्टिमात्रस्यावयवत्वं सैनखं मुष्टिं दातीति विधानात्तत्रापि पूर्ववत् । बर्हिषा वेदिः स्तृणातीत्येकद्रव्यत्वेऽपि त्रिधातु पञ्चधातु वेति विभागेन स्तरणविधानात्तत्रापि पूर्ववत् । एतेन यत्र बहुवचनेन पात्राणि संसृशतीत्यादि विधीयते तत्रापि संमर्शनं सकृत्कर्तुं न शक्यत इति भवेदेवाऽऽवृत्तिः । तत्र ग्रहणसंमार्गवन्न प्रतिपात्रं किंतु यावान्ति सकृत्संमर्शनयोग्यानि तत्र सकृदन्यत्र पुनरावृत्तिरिति केचिदाहुस्तन्निरस्तम् । तत्रापि केनापि प्रकारेण नानाद्रव्यताया अदर्श-
नात्सकृन्मन्त्र इत्येव न्याय्यम् । नाप्यत्र प्रकारान्तरेण वक्ष्यमाणमपि द्रव्यपृथक्त्वाभावेऽपि मन्त्राभ्यासकारणमास्ति । यदाह भरद्वाजः ‘मन्त्रव्यवाये मन्त्राभ्यासो द्रव्यपृथक्त्वेऽर्थ-
पृथक्त्वे देशपृथक्त्वे च’ इति । शुल्बावेष्टने प्रतिधातु मन्त्रावृत्तिर्मध्य आवेष्टन-
क्रियायाः संधानमन्त्रेण व्यवधानात् । द्रव्यपृथक्त्वे दर्शित एव । अर्थः प्रयोजनं, तस्य पृथक्त्वे कृष्णाजिनादानमवहनार्थं पेषणार्थं च । देशपृथक्त्वे दक्षिणकपालयोग उत्तरकपालयोगे च मन्त्राभ्यासः । एवं कालपृथक्त्वेऽप्युपवेष्टादाने सायं सांन्यायार्थं प्रातः कपालार्थमङ्गारकार्यं आवृत्तिः । तत्र तत्र स्वयं मन्त्रावृत्तिर्मेव दर्शयिष्यति ।

अर्थपृथक्त्वात्कण्डूयनमन्त्रोऽभ्यावर्तते ।

अर्थः प्रयोजनमुद्देश्यं निमित्तं च तस्य नानात्वाद्द्रव्यैक्येऽपि मन्त्र आवर्तते । यथा सुविप्पलाम्भ्य इति शिरः कण्डूयते विषाणे विष्येतीतराङ्गानी(णी)ति शिरसि यावन्ति कण्डूयनान्युद्दिश्य प्रवृत्तस्तावतां सकृन्मन्त्रः । तथा चाम्यासे निमित्तं कालव्यवायः, स

त्वर्यपृथक्त्वेनैव व्याख्येयोऽन्यथा कालक्रमेण जातानां निद्राणां प्रत्येकं निमित्तत्वे नैकस्यामपि रात्रावावृत्तिर्मन्त्रस्य प्रसज्येत । तस्मादेतावता कालेन जातानां कण्डूय-
नानां बुद्धावारूढानां तथा जनिष्यमाणानां स्वापानां नदीतरणानां जातानामम्बुवर्षाणा-
ममेध्यदर्शनानामपि निमित्तत्वेन प्राप्तानि प्रतिमन्त्रोच्चारणानि तानि सकृदेवेति । स्वापे
मन्त्रः—अग्ने त्वं सुजागृहीति । मन्त्र एकस्यां स्वप्स्यतः सकृदेव । सर्वस्वापान्ते
बुद्ध्वाऽपि विश्वे देवा इति सकृदेव । रात्र्यन्तरं आवर्तते । नदीतरे नानास्रोतस्कायामपि
तरणे देवीरापो अपां नपादिति सकृन्नद्यन्तरं आवृत्तिः । अम्बुवर्षे—उन्दतीर्बलमिति
बुद्ध्वा यावत्कालवर्षेषु क्रोडीकृतेषु सकृत्ततोऽन्यत्राऽऽवृत्तिः । अमेध्यदर्शने—अबद्धं
मन इति पूर्ववत् । भद्रादभि श्रेय इति दीक्षितं प्रयान्तमनुमन्त्रयते । अत्र दीक्षितो
यहे दीक्षित्वा यष्टुं पुण्यमरण्यं प्रयाति । तत्रैतावद्भूत्वा स्थास्यामीति संकल्पिते तावत्पर्य-
न्तं सकृन्मन्त्रः । देवादधिकप्रयाणे पुनर्मन्त्रः ।

आवृत्तिप्रसङ्गेन साधनावृत्तौ विशेषमाह—

परार्थान्येकेन क्रियेरन् ।

पुरोडाशश्रवणार्थं प्रयुक्तेन कपालेन परार्थानि तुषोपवापादीनि तान्येकेनैव कपालेन
क्रियेरन्कर्तव्यानि । कुतः, तत्र न कपालसंस्कारार्थस्तुषोपवापः । येन तुषैः पुरोडाश-
कपालं पूरयित्वेति कपाले द्वितीयया विभक्त्या ग्रहं समाष्टीतिवत्संस्कार्यत्वं प्रतीयेत ।
अपि तु भूतोपयोगिनां तुषाणामेव प्रतिपत्तिर्लक्षणः संस्कारः । कुतः, शास्त्रान्तरे पुरो-
डाशकपालेन तुषानुपवपतीति तुषा एव द्वितीयया प्रतिपाद्यत्वेनोद्देश्या उपवापः प्रति-
पत्तिस्तेषां कपालेनेति तृतीयया तस्य साधनत्वावगतोर्विधेयगतं विशेषणं विवक्षितम् ।
एवं च तुषप्रतिपत्त्यर्थं कपालं साधनमेव न ह्युभयोः संस्कार्यत्वं युक्तम् । ततस्तु कपालमिति
द्वितीयाऽऽर्थिके कर्मणि तथा युक्तं चानीप्सितमिति विधीयते । तथा कपालस्य विधे-
यत्वेन विवक्षितैकत्वादिकेनैव सर्वतुषोपवापः सकृन्मन्त्रेण ततस्तूष्णीम् । पुरोडाशका-
लेन तुषोपवापोऽभ्यसनीयः । न हि तुषोपवापार्थं कपालानि प्रयुक्तानि । येनान्येषां
वैयर्थ्यभयेन तुषोपवापे विनियोगः सर्वेषां स्यात् । किं तु परार्थानि तानि, यतः पुरो-
डाशकपालेनेति पुरोडाशसंबन्धित्वेन ग्रहणादतः पुरोडाशश्रवणेन तानि सर्वाणि सप्र-
योजनानीति वक्तुमुक्तं परार्थानीति । अर्थात्परार्थेनैकेनेति गम्यते ।

उदाहरति—

यया कपालेनोपवपति यजमानेन संमितौदुम्बरी भवतीति ।

कपालेनेति व्याख्यातम् । तथा नानायजमानेषु कर्मसु द्वादशाहदिषु कर्मफलभोगार्थं

प्रवृत्तानां यजमानानां मध्य एकेन यजमानेनौदुम्बरीमाने सति शास्त्रार्थो निष्पन्नस्ततोऽन्ययजमानेन मानं नापेक्ष्यते । न हि मानं यजमानसंस्कारो येन सर्वेषां प्राप्नुयादेकत्वाविवक्षया विधेयो यजमानः साधनत्वेनातो विवक्षितमेकत्वम् । परार्थानीति किम् । एकेन बर्हिषा वेद्विस्तरणे सिद्धेऽपि बर्हिषामपरार्थत्वादन्येषामयुजां युजां वा वैयर्थ्यं मा भूदिति संस्कारोऽभ्यवस्यते । तदेव वक्ष्यति—‘त्रिधातु पञ्चधातु वा धातौ धातौ मन्त्रमावर्तयति’ इति । तैः सर्वैरनैकैः क्रियेत इति प्रत्युदाहरणम् ।

कर्मविशेषे कर्तृनियममाह—

यजुर्वेदेनाध्वर्युः करोति ।

यजुर्वेदेन यद्विधीयते तदुत्सर्गेणाऽऽध्वर्यवमिति याज्ञिकैर्व्यपदिश्यते । अध्वर्योः कर्माऽऽध्वर्यवमिति वृत्तोऽध्वर्युर्जानाति मया यजुर्वेदविहितं कर्तव्यमिति । अन्यथा येन केनचिद्वात्विजा वृत्तेन किमपि कर्तव्यमित्यनियमः स्यात् । तत्रावान्तरसंज्ञया ब्रह्मत्वं हौत्रं चैतादृशं नियम्यते । कात्यायनेन तु अध्वर्युः कर्मसु वेदयोगादित्युक्तम् । तत्राध्वर्युरित्यृत्विजः संज्ञाऽध्वर्युवेद इति वेदं संज्ञाय । तेनाध्वर्युर्वृत्तो जानाति मत्संज्ञकेन विहितं मया कर्तव्यमिति सूत्रयोजना । यजुर्वेदेन विधीयते तदध्वर्युरेव करोति संज्ञासाम्यादिति शेषः ।

ऋग्वेदेन होता ।

ऋग्वेदेन यद्विधीयते तद्धोता करोति । ऋग्वेदविहितस्य कर्मण उत्सर्गेण हौत्रमिति पूर्ववद्व्यवहारात् । अत्रापि कात्यायनोक्तप्रकारेणापि योजना । ब्रह्मत्वस्यावान्तरसंज्ञया वेदैकदेशे ब्राह्मं कर्म ।

सामवेदेनोद्गाता ।

पूर्ववद्व्याख्याब्रह्मत्वे च ।

सर्वैर्ब्रह्मा ।

यजुर्वेदऋग्वेदसामवेदेषु च स्वातन्त्र्येणैकदेशे संज्ञा ब्रह्मत्वमिति । त्रिभिः संज्ञाविशेषैर्ब्रह्मत्वं नियम्यते । अथर्ववेदे चोत्सर्गेण विहितस्य ब्रह्मत्वमिति संज्ञाप्रसिद्धा विशेष-षोभिस्तत्राध्वर्युर्हौत्रौद्गात्राणां शेषो ज्ञेयः । अन्यसंज्ञाभिश्च शान्त्यादि ज्ञेयम् । अतो विशेषसंज्ञाभिर्विहितं वेदत्रये ब्रह्मत्वं नाथर्वणस्य शेष इति पूर्वमेव दर्शितम् । अतस्तानि वेदभेदेन ब्रह्मत्वानि विकल्पन्ते । अथर्ववेदोक्तं तु स्वत एव । अतः सर्वैर्वेदैर्विहितं समप्राधान्येन तद्ब्रह्मा करोति । कात्यायनीयानुसारेणाऽऽध्वर्यवाः स्वं वेदं ब्रह्मवेद-

मिति व्यवहरन्त्यत उत्सर्गेण संज्ञासामान्येनाथर्ववेदविहितं ब्रह्मा करोति । वेदत्रये तु विशेषसंज्ञया विहितं करोत्येव ।

एवमुत्सर्गेण तत्तद्वेदविहितस्य कर्मण ऋत्विक्कर्तृ[क]त्वनियमे सत्यपवादमाह—

वचनलक्षणा इतरे ।

वचनं संज्ञाविशेषो विधावर्क वाक्यं च । तदेवान्येषामृत्विजामनृत्विजां च लक्षणं येषां ते तथा । इतरे चतुर्भ्योऽन्ये कुर्वन्तीत्यनुषङ्गो विपरिणामश्च । तेषामुत्सर्गेण वेदप्रयुक्तं कर्म नास्तीति विशेषवचनैः प्रमाणैः कुर्वन्तीत्यर्थः । तथा चतुर्णां स्वस्ववेदेषु नियमेऽपि संज्ञाविशेषैस्तेषामपि परस्परमन्यवेदविहितमपि किमपि कर्तव्यं दृश्यत इत्यनेनैव नियम्यते । अत्रोदाहरणानि, संज्ञया हौत्रं यजुर्वेदस्थमपि होता करोति । वचनं पत्नी पिनाष्टि दासी वा । स्वयमग्निहोत्रं जुहोति उन्नेता जुहोति नेष्टा पत्नियामुद्गात्रा संख्यापयति ।

असंभवाद्वा ।

इतर इत्यनुषङ्गः । यस्य यत्कर्म विहितं तेन तस्य कर्तुमसंभवोऽसंभावना तस्मात् ।

उदाहरति—

यथाऽश्वमेधे पशुकर्मसु ।

अत्र पशुपाकरणं नानादेशस्थनानापशूनामेकेनाध्वर्युणा कर्तुमशक्यमिति न हि वेदेनाशक्यं विधीयते, विधीयते च, तस्मादन्यं कर्तारमपि विदधाति न तु पश्वन्तरोपाकरणायभावमनुजानाति वेदः कर्मवैगुण्यापत्तेः । तस्मादन्यैर्ऋत्विगादिभिः कार्यं, नात्र प्रायश्चित्तं प्रतिनिधिग्रहण इव । बहुवचनग्रहणात्प्राक्षणादिकमपि प्रकृतौ यद्यस्य विहितं तत्तेन कर्तुमशक्यमन्येन कर्तव्यमिति ।

साधननियमं व्याचष्टे—

आहवनीय आहुतयो जुहा हूयन्ते ।

आहवनीयस्याधिकरणता श्रुतिसमाख्याभ्यां, यदाहवनीये जुह्वतीति श्रुतिः, समाख्या च हूयतेऽस्मिन्नित्याहवनीय इति । हूयतेऽनयेति जुह्वरिति समाख्याया साधनता जुहाः । आहुतयोऽत्र कर्माणि जुहोतिना विहितानि यस्य कस्याप्यृत्विजः । एवं चेदमुक्तं— यत्राऽऽहुतयो हूयन्ते तत्राधिकरणमाहवनीयं, साधनं जुहूः । तथा च वेदचतुष्टयविहितकर्मणामृत्विजां ये होमा विहिता येन केनचिद्ब्रह्मण तेषामेतावानेव नियमः, ते सर्वेऽपि तैर्जुह्वाऽऽहवनीय एव कार्या इति नियम्यते । सामान्यश्रुतेर्बाधोऽपि गार्हपत्यादिश्रुत्या द्रष्टव्यः । एवं जुह्वा साधनेनैति नियमः । सोऽपि समाख्यैव । विशेष-

विधिनाऽस्य बाधोऽपि द्रष्टव्यः । याजुर्वेदिकेषु दर्विहोमेषु दर्शपूर्णमासतन्त्रे चानङ्ग-
मूतेष्वेव दर्विहोमान्व्याख्यास्याम इत्यत्रोक्तं ज्ञेयम् । कुतः । अत्राऽऽहुतिमात्रस्यानु-
क्तद्रव्ये विशेषस्यैव नियमात् । तथा कर्तुर्विशेषेणानभिधानात् । दर्शपूर्णमासयोर्द्र-
व्यनियमस्य सोमेऽपि च द्रव्यविशेषस्य वक्ष्यमाणत्वात् । दर्विहोमेषु तु यत्र द्रव्यं न
श्रूयते तत्रैव तूष्णीकेनाऽऽज्येनेति तथाऽध्वर्युरिति नियमसंभवात् । सोमे होमस्य नाना-
कर्तृकत्वात् । दर्शपूर्णमाससोमतन्त्रान्तर्गतोऽङ्गद्रव्यकर्तृविरोधात् । तत्रानन्तर्गता अङ्ग-
भूताः स्वतन्त्रा वा दर्विहोमशब्देन व्याख्यायेया इति गम्यते । तेन दर्शपूर्णमासयोरना-
देशे चोत्तरैतउपचारो विहार इत्युत्तरत एव स्थित्वा जुहुयात्तथेतरधर्माणां परिसंख्या
तत्रैव व्याख्यास्यते । तथा सोमेऽपि सोमाहुतीनामपीति ज्ञेयम् । तस्मात्परिशेषाद्दर्श-
पौर्णमासतन्त्रान्तर्गतहोमसोमाहुतित्वविधिहोमेभ्योऽन्ये हि तद्रव्यका जुहोतिचोदना-
चोदिता दर्विहोमाः पारिभाषिकधर्मयुक्ता दर्विहोमान्व्याख्यास्याम इत्यत्र व्याख्यास्यन्ते
नान्य इति ज्ञेयम् ।

कर्मनियुक्तानां विहारे स्वेच्छया संचारं निवारयति—

उत्तरतउपचारो विहारः ॥ २ ॥

श्रुतिरेवोत्तरतउपचारो वै यज्ञ इति । तस्मिन्तृतीयार्थे सप्तम्यर्थे वा । विहारस्य य उत्तर-
भागस्तेन तत्र वोपसमीपे चारो गमनागमने कार्ये न दक्षिणभागेनेत्यर्थः । तत्रापि
सामान्यश्रुतेर्विशेषलिङ्गादिना बाध आज्यसंस्कारवसतीवरीपरिहारादौ वक्ष्यते ।

अनियतदेशस्य कर्मणो देशनियमं व्याचष्टे—

प्राङ्न्यायान्युदङ्न्यायानि वा प्रदक्षिणं यज्ञे कर्माणि करोति ।

प्राङ्मयुदञ्चि च कर्माणि संतिष्ठेरञ्जितिश्रुतेः प्रागपवर्गाणि कर्माण्युदगपवर्गाणि वा करो-
तीति नियमः । न्यायः समाप्तिः । तथा प्रदक्षिणं नियम्यन्ते । कात्यायनेन चाऽऽवृत्तौ
सामन्ते च प्राङ्मयुदञ्चि प्रदक्षिणमिति श्रुत्यनुसारेणोक्तम् । प्राङ्मयुदञ्चिवावृत्तौ सामन्ते
च प्रदक्षिणमिति कर्मावृत्तौ प्राङ्न्यायानीत्यादि । सामन्ते समन्ताद्विहिते कर्मणि प्रद-
क्षिणमिति नियमः । तेन न सर्वत्र प्राङ्न्यायानीति, नापि प्रदक्षिणमिति किं तु
पूर्वोक्तव्यवस्थया । यज्ञग्रहणं वैतानिककर्ममात्रग्रहणार्थम् । या स्मृतिः पित्र्येषु दक्षि-
णापवर्गाण्यप्रदक्षिणं कर्माणीति सा स्मार्तेष्वेव । अत्र यज्ञग्रहणेन प्रत्यक्षदर्शितश्रुत्यनु-
सारेणाविशेषेण दैवपित्र्येषु प्राङ्न्यायान्युदङ्न्यायानि वा प्रदक्षिणमिति च निय-

१ क. ग. ख. छ. ठ. 'जुर्वेदि' । २ ट. 'शेषणा' । ३ क. ग. ख. ट. 'ससाम' । ४ छ. ट. 'मंतद्र' । ५ क. ग. ख. ट. 'ताहं द्र' । ६ ख. ट. 'र ड' । ७ ख. ट. 'शैपूर्ण' । ८ ट. 'मासास्त' ।
९ क. ख. ग. ख. छ. ठ. वक्ष्येते ।

भ्यते । प्रदक्षिणमनु परिष्ठावयतीति सामन्तत्वस्यापनार्थम् । शुल्बकरणेऽपि प्रदक्षिण-
मिति विधास्यते, प्रथमत एव प्रदक्षिणमेकगुणमित्यर्थः । तत्तु द्विगुणरज्जुकरणनिवार-
णार्थम् । द्विगुणा हि रज्जुगुणानामप्रादक्षिण्ये प्रदक्षिणं यज्ञकर्माणीत्यनेनैव भवेत् ।
तथा मा भूदेकगुणेत्येवं वक्तुं प्रथमं प्रदक्षिणमेवाऽऽवेष्टयेत्तथाचैकगुणं चेत्यर्थः । तेन
न पुनरुक्तं प्रदर्शितन्यायेनैव सर्वत्राऽऽवेष्टनकरणसंभवाच्च पृथक्सूत्रकरणम् । तथा
हि—यदा रज्जुरेकगुणा तदा मूलमधः कृत्वाऽग्रमुपरि कृत्वा वेष्टयति, तदेवं प्रदक्षिणं
भवति । द्विगुणायां तु गुणकरणं द्वौ गुणौ कृत्वा वेष्टयति । अथ वा सहैव गुणौ
संपादयन्वेष्टयतीति । तत्र प्रधानानुरोधेनाप्रदक्षिणं गुणौ कृत्वा प्रदक्षिणमावेष्टयति ।
द्वितीये पक्षे तु गुणार्थं द्वयं द्वयोर्हस्तयोर्द्वेधा कृत्वा वामहस्ते दक्षिणं पुरतश्चालयन्घ-
र्षणेन गुणौ कुर्वन्नावेष्टयेद्रज्जुमिति । त्रिगुणायां तु तृतीयगुणोऽप्यप्रादक्षिण्येनैव
भवति । स्पष्टमेतदापस्तम्बेनोक्तम्—‘यानि शुल्बानि समासं गच्छन्ति प्रसव्यं
तान्यावेष्ट्य प्रदक्षिणं समस्येदथ यानि समस्यन्ते प्रदक्षिणं तानि’ इति । शुल्बान्यावे-
ष्टितानि सन्ति द्विगुणानीत्यर्थः ।

न यज्ञाङ्गेनाऽऽत्मानमन्यं वाऽभिपरिहरति ।

आत्मानमन्यं वाऽभिलक्षीकृत्य परिहारमर्थप्राप्तमनिष्टत्वेन तद्यज्ञाङ्गेन न परिहरेति ।
ततस्तु यज्ञाङ्गेन स्फुषादिनाऽऽत्मानमन्यं वाऽत्रानुलक्षीकृत्याऽऽगच्छल्लोष्टादि न परि-
हार्यम् । तथा शूर्पादिना घृमादिवाधाऽपि न परिहर्तव्या । नापि मक्षिकादिनिवारणम् ।
आत्मानं सह चरितो जीव एवान्यो गृह्यते । तेन यज्ञपात्रैर्यज्ञपात्राणां मक्षिकादि-
वारणे न दोषः । विस्मरणेन परिहारे कृते सर्वप्रायश्चित्तं कुर्यात् ।

कर्तृणां नियमान्तरमाह—

न विहारादुपपर्यावर्तते ।

न विहारादपच्छिद्य वर्तते इत्येकं वाक्यं, नापच्छिद्यन्ते (ते) । तदुक्तमाश्वलायनेन-
विहारादव्धावृत्तिः । द्वितीयं वाक्यं, ल्यब्लोपे पञ्चमी । विहारं प्राप्य न पर्यावर्तते,
आत्मानं परीत्य नाऽऽवर्तते । स्पष्टमुक्तं बौधायनेन—‘यदि प्राङ्दक्षिणेनांसेन—
पर्यावर्तते यदि प्रत्यङ्मुख्येन’ इति । तथा चाऽऽत्मानं मध्ये कृत्वा न पर्यावर्तनीय-
मित्यर्थः ।

१ ट. ‘गुणिना’ । २ ख. छ. ट. ‘वैत्र वे’ । ३ ख. ‘हारार्थं प्रा’ । छ. ट. ‘हारार्थं’ ।
४ क. ख. ग. च. छ. ट. ‘रन्ति । तं’ । ५ ख. ट. ‘स्मत्’ । ६ क. ख. ग. च. छ. ट. छ. ‘तन्ते’ ।
७ क. ख. ग. च. छ. ट. वर्तन्ते । ८ क. ख. ग. च. छ. ‘तन्ते, आ’ । ९ ख. ग. च. छ. ‘तन्ते’ । १० प ।

संचारे विशेषान्तरमाह—

अन्तराणि यज्ञाङ्गानि बाह्याः कर्तारः ।

अन्तराणि यज्ञाङ्गानि केषामित्याकाङ्क्षायामग्नीनां प्राधान्यादुपस्थितिस्तेषामन्तराणि । अन्तरशब्दः परिधानवाची । ततस्तु परिधानमिव संलग्नानि समीपस्थानीत्यर्थः । बाह्या बहिर्भावा बाह्याः । केभ्य इत्यपेक्षायां यज्ञाङ्गेभ्य इत्युक्तमर्थाद्यतस्तान्यन्तराणि समीपस्थानि । तेषामग्नीनां च मध्ये कर्तृभिर्न संचरणीयमित्यर्थः । कर्तृणां मध्ये यज्ञ-मान आन्तरः । ततः पत्न्येव बाह्या । ताम्भ्यामध्वर्युरेव, तेभ्यो ब्रह्मैव, ततो होतैव, तत उद्गाता । एवमन्येऽपि ज्ञेयाः ।

प्राचीनावीती पित्र्याणि करोति ।

अत्र स्मृत्योपवीतं दैवे पित्र्ये प्राचीनावीतं प्राप्तमेव । तदुक्तं कात्यायनेन— ‘उपवीतिनः कुर्वन्ति स्मृतेः’ इति, ‘विपर्यस्य पित्र्येषु’ इति च । पुरुषसंस्कारत्वेन प्राप्तस्यायमनुवादः । किमर्थम्, उत्तरार्थमित्युच्यते ।

एवमुत्सर्गे स्मार्ते च प्राप्तेऽपवादमाह—

यज्ञोपवीती दर्शपूर्णमासयोरग्निहोत्रे च ।

पित्र्याणि कर्माणीत्यप्यनुवर्तते । दर्शपूर्णमासयोरग्निहोत्रे च यानि पित्र्याणि कर्माणि तानि यज्ञोपवीत्येव कुर्यात् । अयमभिप्रायः—उपवीतीति वक्तव्ये यज्ञोपवीतीति स्वाध्यायब्राह्मणप्रत्यभिज्ञानार्थम् । तत्र हि ‘यज्ञोपवीत्येवाधीयीत याजयेद्यजेत वा’ इति विहिते पुनरुपव्ययत इति विधिः प्राप्ते पुनरारम्भो नियमायेति दर्शपूर्णमासयोः पित्र्येऽपि कर्माणि यज्ञोपवीत्येव कुर्यात् । कुतः । यत एतदुपव्ययत इति नियम्यते । न च प्राचीनावीतं पितृणामिति किधिकल्पकमिति वाच्यम् । स्मृत्या प्राप्तस्य कर्मान्तरेऽत्र स्तुत्यर्थत्वेनानुवादसंभवात् । निवीताधिकरणे व्युत्पादितमाचार्यैरेतत् । तथाऽग्निहोत्रस्याप्रत्यभिज्ञानात्कर्ममात्रे प्राप्तस्मार्तयज्ञोपवीतित्वानुवादोऽयमिति तत्राऽऽचार्यस्याभिमतं, किंतु मृताग्निहोत्रसजातीयं वैष्ण्वग्निहोत्रं यज्ञोपवीती दोहयतीति दोहधर्मेण बुद्धिस्थं तत्र यज्ञोपवीतित्वविधिरित्युपरिसमिद्धारणवदित्युपदेशः । तेन स्मृत्याऽग्निहोत्र उपवीतित्वप्राप्तावपि यज्ञोपवीतित्वविधानं पित्र्येऽपि नियमार्थमिति । तदपि यज्ञोपवीतीति यज्ञग्रहणेनाधिकेन मृताग्निहोत्रे यज्ञोपवीति-शब्दप्रत्यभिज्ञानार्थम् ।

अनियमोऽन्यत्र ।

दर्शपूर्णमासाग्निहोत्रेभ्योऽन्येषु कर्मसु पित्र्येषु यज्ञोपवीतीत्यनियमो नियमो नास्ति ।

यथा स्मृत्या प्राप्तं तथैव । श्रुत्योर्नियामिकयोः कल्पितधोरत्र प्राप्त्या दर्शपूर्णमास-
देवाग्निहोत्रेभ्योऽन्यत्र प्राप्त्यभावादित्यर्थः ।

प्रत्येकं दर्शपूर्णमासलक्षणकालस्योत्पत्तिवाक्ये संबन्धावगमादेकैकमेवाऽऽग्नेयादिक-
मैकैकस्मिन्कालेऽनुष्ठेयमित्याशङ्क्याऽऽह—

चोदनासंयोगात्प्रधानान्येककालानि ।

अनेकप्रधानोपकारकाङ्गविधिचिन्तेयम् । सामान्यत एकस्मिन्फले निमित्ते बोद्धेइये
चोदनयाऽधिकारविधिना दर्शपूर्णमासाभ्यां यजेतेत्यनेन, तथाऽभावास्यायामभावास्यया
यजेत पौर्णमास्यां पौर्णमास्येति च कालद्वये समुदायकरणात्प्रधानानि सन्ति
एकः कालोऽनुष्ठाने येषां तानि तथा भवितुमर्हन्ति । संज्ञया वा प्रकृतपरामर्शेनैत-
येष्टा यजत इति वा यानि क्रोडीकृत्य विधीयन्ते तानि प्रधानानि सहचोदितत्वा-
देककालानीतरेतरव्यपेक्षाण्येव सहभावं गच्छन्ति । न हि तान्यसमुदितान्येकप्रयोज-
नानि भवन्ति । समुदायश्चैककालनिबन्धन इति नैकैकत्र दर्शे पूर्णमासे वैकैकमित्यु-
त्सर्गः ।

युगपत्कर्तव्येषु कर्मसु सत्सु—

तेषां विभवन्ति तन्ममङ्गान्यविभवन्त्यावर्तन्ते ।

तेषामेककालानां तन्त्रं सकृदङ्गानि सकृदनुष्ठितान्येवाङ्गानि । किमविशेषेण नेत्याह—
विभवन्ति समर्थानि, यानि युगपदनुष्ठितानि सर्वोपकारे समर्थानि तान्येव तन्त्रं
नान्यानि । पूर्वसूत्रेऽपि कालोऽङ्गं तन्त्रेण न प्रत्येकं चेति चिन्ता । तस्याऽपि तस्या-
विधेयत्वेन सकृदनुष्ठानायोगात्प्रवृत्तिरिति । कर्मणामङ्गैरुपकारो द्वेधाऽदृष्टो दृष्टश्चेति ।
तन्नादृष्टार्थानां प्रयाजादीनां दृष्टार्थानामपि वेद्यादीनामस्त्येव सामर्थ्यं, याज्यापुरोनुवा-
क्यादीनामसामर्थ्यादावृत्तिः । कुतः । चोदनासंयोगादित्यनुवर्तते । चोदनयोत्पत्ति-
वाक्ये कथंभावाकाङ्क्षादिभिः सहैव योगाद्युगपदेवाङ्गैः सह संबन्धात्सर्वेऽपि यागा
यद्यपि पृथक्पृथक्कथंभावाकाङ्क्षिणस्तथाऽपि युगपदेव चाङ्गैः संबध्यन्ते सकृच्छ्रुतैरङ्गैर्न
पौर्वापर्येण सकृच्छ्रुतान्यङ्गान्यपि किं भाव्यमिति सहैव साकाङ्क्षाणि युगपदेव प्रधानैः
संबध्यन्ते युगपदेवान्वयं गच्छन्तीति नाऽऽवृत्त्या संबध्यन्ते । अत्र चोदनासंयोगादित्य-
स्यान्या व्याख्या-चोदना श्रुतिस्तथा संयोगात्संहृत्य योगेन तद्गणनात्संख्यानाद्दर्शपूर्णमास-
प्रधानानामङ्गानां च तथा परिगणितत्वात्तन्त्रमेव युक्तम् । तथाहि, श्रूयते(श्रुतौ) हि-ता
एकविंशतिराहुतयो द्वावाधारौ पञ्च प्रयाजा द्वावाज्यभागावाग्नेयः पुरोडाशस्तद्वशाग्नीषो-

मीय उपांशुयाजोऽग्नीषोमीयः पुरोडाशोऽग्निः स्विष्टकृदिडा त्रयोऽनूयाजाः सूक्तवाकः शंयोर्वाकश्चाथ यदेवादः पत्नीसंयाजेषु संप्रगृह्णाति समिष्टयजुश्चेत्याहुतीनामेकविंशतिसंख्या दृश्यते, सा तन्त्रानुष्ठाने भवति नान्यथेति ।

एकया चोदनया सह भावेऽपि कचिदपवादमाह—

नानाकालेषु पृथक् ।

नानाकाला विहिता येषां कर्मणां तानि तथा तेषु प्रत्येककालप्रधानं पृथक्पुनः पुनरङ्गानि कर्तव्यानि । पौर्णमास्यां कृतानामङ्गानामनुद्विस्थत्वादसहभावात्पौर्वापर्यविपर्ययाच्च दर्शोऽपि सहैव पौर्वापर्येण पृथगनुष्ठेयान्यङ्गानीति भावः । यद्यपि यौगपद्यमधिकारविधिना प्रधानानां सहभावविधिस्तथाऽपि विशेषश्रुत्या भिन्नकालानामेव साधनत्वमित्यर्थः । यथा दर्शपूर्णमासाम्नां स्वर्गकामो यजेतेति सहभावेऽपि पौर्णमास्यां पौर्णमास्या यजतेऽमावास्यायाममावास्यथेति नानाकालतां (ता) । नहुवचनेन च तथैव चातुर्मास्यैर्यजत इति राजसूयेन यजेतेति विधिषु कालभेदो ज्ञेयः । तत्राङ्गानामावृत्तिरपि भवतीति पौर्णमासीमात्राहुतीनामेवैकविंशतिसंख्याविधानादित्यर्थः ।

ननु दर्शपूर्णमासादिप्रधानानामेव कालदेशकर्तृविधिरमावास्यायाममावास्ययेत्यादिना समे दर्शपूर्णमासाम्नां यजेतेत्येका श्रुतिः, प्राचीनप्रवणे दर्शपूर्णमासाम्नामित्यन्या, तथा दर्शपूर्णमासयोर्यज्ञकतोश्चत्वार ऋत्विज इति, अर्थायार्थायाग्निप्रणयनं तथा 'उत्तरस्यां वेद्यामन्यानि हवींषि सादयति । दक्षिणायां मारुतीम्' इति प्रधानमात्रस्य दक्षिणोत्तराग्नयोः प्रचारो विहितः । एवं चाङ्गानामन्यैः कालादिभिर्भवेत्तद्व्यमित्याशङ्क्याऽऽह—

यः प्रधानस्य कालः सोऽङ्गानां स देशः स कर्ता सोऽग्निः ।

अत्र दर्शपूर्णमासादिशब्दैर्विहिताः कालादयो नाङ्गैः संबध्यन्ते, नाङ्गानां दर्शादिशब्दवाच्यता, तस्मादङ्गानां कालादिभेद इति प्राप्त इदं सूत्रम् । चोदनादिभिः प्रयोगविधिभिः साङ्गं प्रधानं युगपत्कुर्यादित्येतैः साङ्गस्य प्रयोगस्य संबन्धित्वेन कालादिसंबन्धविधानात्प्रयोगश्च साङ्गस्येति कालादि समानम् । एवं चार्थायार्थायाग्निप्रणयनम् । तथाऽपि प्रधानाङ्गं देवतापरिग्रहे सति तदर्थमग्न्यन्वाधाने कृते सति । तदग्निप्रणयनं सकृत्तन्त्रेण साङ्गप्रधानोपकारकं भवति । विकृतिष्वग्न्यन्वाधानात्पूर्वतनेषु होमेषु पृथक्पृथगेव प्रणयनम् । पश्चादौ चान्वारम्मणीयादिभिर्यज्ञारम्भार्थत्वेन विधानात् पुनः प्रणयनम् । दर्शपूर्णमासचातुर्मास्यान्वारम्मणीयाया अर्धवादेनादृष्टार्थ-

त्वावगमात्तथा सारस्वतहोमयोः पृथक्प्रणयनम् । एवं च सति यौगपद्ये तन्त्रमङ्गानां सिद्धम् । कालदेशकर्त्रभिपेदे प्रधानानां विद्यमाने पृथगङ्गानुष्ठानमपि सिद्धम् ।

दर्शपूर्णमासाङ्गतया पात्राण्युत्पादितानि तानि नान्यस्य प्रयोगस्याङ्गं भवितुमर्हन्ति । ततः प्रयोगान्तरार्थमन्यान्येवमन्येष्वपि प्रयोगेष्विति प्राप्त आह—

आधानप्रभृति यावज्जीवं पात्राणि धार्यन्ते ।

स्फयादिपात्राणि आधानप्रभृति यावज्जीवं धार्यन्ते । तैरेव यावज्जीवं प्रयोगः कार्यः । न हि दर्शपूर्णमासप्रकरणे तेषामुत्पत्तिर्विधीयतेऽपि तु सर्वार्थमनारम्याधी-
तविधिभिः प्रकरणाद्वाहिरेव लौकिकेन कर्मणाऽऽधानेनाग्नीनामिव । तस्माद्धारणं नियम्यते प्रयोगान्तरार्थमुत्सर्गे वा विरामे वा धार्याण्येव । कुतः । तत्र हेतुर्जीव-
शब्देनोक्तो मृत एव प्रतिपत्तिविधानात्, गृहीतस्याविधिना त्यागायोगात् । देशक-
र्त्रोस्तु परिगृहीतत्यागः शिष्टैर्नाऽऽदृत इति तस्यागेऽपि न गर्हेत्याहुर्मीमांसकाः ।
न तु प्रतिपत्तिर्धारणं न प्रयोजयेदिति वाच्यम् । यजमानशरीरसंस्कारार्थान्यपि श्रूयन्ते । तद्यथा—पात्रे तु यजमानेन सह पात्राणि दहंतीत्युक्त्वा यजमानस्य दक्षिणे हस्ते जुहुमुपदधातीत्यादिनाऽऽधारत्वेन शरीरस्यापि संस्कार्यत्वावगमात्पात्राणां द्विती-
यया प्रतिपाद्यत्वावगमादेवैगुण्याय धार्यन्ते । आधानप्रभृतीत्यनेन यानि दर्शपूर्णमास-
पशुचातुर्मास्यसोमानां पात्राण्युत्पादितानि तानि सर्वाणीत्यर्थः । यावज्जीवमिति यावत्प्रतिपत्तिं धार्याणि । यः पूर्वं म्रियते तेनैव पात्राणां प्रतिपत्तिः । प्रव्रजति वन-
मनश्चिर्वा प्रतिष्ठति तदा भार्यया धार्यन्ते पात्राणि ।

ननु सकृदेव संस्कृतानामग्नीनामिव पात्राणामङ्गत्वमास्त्वित्याशङ्क्याऽऽह—

तेषां प्रतिपन्नं संस्कारोऽभ्यावर्तते ।

आधानेनानारम्याधीतेनोत्पादितानामग्नीनां न प्रयोगमध्य उत्पत्तिः । पात्रसंस्कारो हि प्रयोगमध्ये कृतः । स एकस्मिन्प्रयोगे कृतो न प्रयोगान्तरस्याङ्गं प्रयाजादिवदिति प्रतिपन्नं प्रतिप्रयोगं कर्तव्यः । आधानेष्टिषु कृतोऽपि पात्रसंस्कारोऽतिदेशेनैव प्राप्त-
इति नाऽऽधानवत्सकृत् । पात्राणां प्रयोगमध्ये भेदनादौ प्रायश्चित्तं कृत्वा प्रतिनिधि-
ग्राह्यो योग्योऽनुपयुक्तस्य यथाशास्त्रं प्रतिपत्तिः । प्रयोगात्पूर्वमसामर्थ्ये त्वसमर्थमेव प्रयोगकालपर्यन्तं स्थापयित्वा प्रतिनिधाय तस्य शुचौ देश आहवनीये वा प्रतिपत्तिः
कार्या । बोधायनीये ह्यसमर्थारण्योराहवनीये प्रतिपत्तिर्दर्शनात् । एतावता सूत्रसंदर्भेण सर्ववेदसर्वकर्तृसर्वकर्मसर्वाङ्गानां(णां) सामान्येन साध्यसाधनभावावेदनेन प्रयोगसामा-
न्यस्वरूपं दाशितं, विशेषस्तु जैमिनीयन्यायैरवगन्तव्य इति सूचितम् ।

१ ट. 'नमिति' । २ ख. ट. तान्येकस्य । ३ ग. ठ. 'धिप्र' । ४ ख. छ. ट. ननु प्र' ।

५ ख. हन्तीत्यु' । ६ ट. 'वर्ति' । ७ ख. च. ट. 'देशत एव ।

अथ प्रयोगः । प्रयोगक्रममाधिकारास्तु न सामान्यतो व्याख्येया इति तेषां प्रयोगविशेषा-
 देव स्पष्टा विशेषा भविष्यन्तीति फलप्रदर्शनपूर्वकं दर्शपूर्णमासप्रयोगं व्याचष्टे—सर्वकामा-
 वित्यादिना ननु तृतीयप्रश्ने सर्वनियतकर्मणां निश्चयसं फलं व्याख्यास्यमानमत्र व्याख्याय
 पश्चात्सर्वकामावित्यादिना व्याख्येयमिति चेत् । सत्यम् । यज्ञं व्याख्यास्याम इत्यारभ्य
 व्याख्या या कृता सा तु कर्मकाण्डमात्रविषयजैमिनीयन्यायोपबृंहणेन कृता, न चात्र
 जैमिनिना कर्मणां मोक्षोपायतोक्ता, येन तदुपबृंहणं क्रमप्राप्तमत्रैव स्वेन कर्तव्यं
 स्यात्किं तर्हि किंचिदविवेचितं नियतकर्मसाध्यं फलमस्तीत्येतावदेव जैमिनीयेऽर्थात्सिद्धं
 तत्तथैव दर्शपूर्णमासयोरेव ताभ्यां यावज्जीवं यजेतेति कर्मकाण्डमात्राधिकारिणं प्रत्येव
 व्याख्यास्यते । दर्शपूर्णमासानुपोद्घातत्वेनैव व्याख्येयावाधानाद्ये वाऽनुष्ठानक्रमस्य
 मुख्यत्वात् । तस्मादत्रोपोद्घातमात्रेण दर्शपूर्णमासयोरवसर इति दर्शयितुं जैमिनीय-
 न्यायसिद्धमेव फलमनूद्यते । ततः परमाधानादिप्रयोगे व्याख्येये वादरायणमतसिद्धं
 फलं मुमुक्षुं प्रकृत्य स्वतन्त्रशास्त्रसिद्धत्वेन पृथगधिकारिप्रकरणतया प्राधान्येन प्रतिज्ञा-
 तानां नियतकर्मणां प्राधान्येनैव फलं व्याख्येयमिति दर्शयितुं तत्रैव व्याख्यास्यते ।
 यच्च काम्यप्रयोगे फलं तत्तु प्रयोगभेदेन जैमिनीयन्यायेनैव दर्शपूर्णमासयोर्दर्शयिष्यते ।
 प्रासङ्गिकमुत्तरत्र सर्वं ज्ञेयमिति तदुत्तरत्र न व्याख्यायते । कर्मणाऽभ्युदय इत्येतत्तु
 निश्चयसफलसाधनोपयोगितयैव व्याख्यास्यत इति न काप्यनवसरेण व्याख्या ।

आधानेष्टीनां विकृतिरूपत्वेन दर्शपूर्णमासविध्यन्तापेक्षायामाधानात्पूर्वं तावेवाऽऽदौ
 निरूपयन्तद्विषयन्यायप्रदर्शनार्थं तयोरादौ फलसंबन्धं व्याचष्टे—

सर्वकामौ दर्शपूर्णमासौ ।

कस्यांचिच्छाखायां ध्रूयते । काम्य एव फलवत्ता जैमिनीये साधिता । न चास्मच्छा-
 खायां दर्शपूर्णमासयोः फलं ध्रूयते । न च तस्मिन्नसति कथमित्याकाङ्क्षात्मकं प्रकरण-
 मुदेति । तथा च तौ समानविधानावित्यादि न व्याख्यातुं युक्तमिति फलमेव बुद्ध्वा
 पुरुषः प्रवर्तत इति तदादौ वक्तुं युक्तम् ।

शास्त्रान्तरे हि श्रूयते—‘एकस्मै वै कामायान्ये यज्ञकृतत्र आरभ्यन्ते, सर्वेभ्यो वै
 कामेभ्यो दर्शपूर्णमासौ’ इति । तदिदं व्याख्यानतो निर्दिष्टम् । काम्यन्ते ते कामा
 इष्टानीति यावत् । सर्वे कामा याम्यां साधनाभ्यां साध्यास्तौ सर्वकामौ । परस्परापे-
 क्षाणामेव कारणता । दर्शपूर्णमासाभ्यां स्वर्गकामो यजेतेति प्रसिद्धं वाक्यमुपेक्षितम् ।

१ क. ग. च. ठ. ‘यकर्मधि’ । २ ठ. ‘चिदुचितं’ । ३ क. ग. च. छ. ठ. यजत इति ।

४ च. ‘धेनानु’ ।

तत्र प्रयोगभेदोदाहरणत्वाभावः । स्वशाखायां च परमावेव काष्ठां गच्छतीत्यर्थवादेन फलरूपनाऽपि न युक्ता श्रौते फले सति । तस्मादिदमेव फलमुदाहृत्य विचार्यते किं शाखान्तरीयमत्रोपसंहर्तव्यं फले न वा । तत्र नोपसंहारः कर्तुं युक्तः । कुतः । दर्शपूर्णमाससंज्ञया प्रत्यभिज्ञानेऽपि फलस्थैविधेयत्वाद्विहितयोरेव फलानुवादेन विधानमयुक्तमतोऽभ्यासात्कर्मभेद एवेति प्राप्तेऽभिधीयते—

तौ समानविधानौ ।

अत्रत्यदर्शपूर्णमासाभ्यां समानविधानौ तत्रत्ययोरत्रत्ययोश्चाभिन्नयोः समानमेकमेव फलविधानं ब्राह्मणं ययोस्तौ तथा । अयं भावः—यथा सर्वेभ्यः कामेभ्यो दर्शपूर्णमासावित्यधिकारविधिना दर्शपूर्णमासत्वेन तत्रत्यौ विहितौ तथा तत्त्वाविशेषात्तेनैव शब्देनैतावपि विहितौ । न च संनिधिर्विशेषकः । प्रत्यभिज्ञया संनिधेरपि साम्यात् । तत्राप्येतौ यदि प्रत्यभिज्ञातौ तदा कयोरसंनिधिर्मवेत् । तथा च यथोत्पत्त्यादिविधिविहितयोस्तत्रत्ययोः फलार्थं विधानमेवमनयोरपीति संतोष्यम् । अन्यथा तत्रापि विहितस्य न विधिरिति तयोरपि कर्मभेदे प्राप्ते न कस्यापि कर्मणः फलवत्ता भवेत् । ययोश्च फलवत्ता न तयोरुत्पत्त्यादिविधय इत्यतिविशीर्णं कर्म नानुष्ठेयं स्यात् । न हि निष्फलमनुष्ठेयम् । न च फलवदपि द्रव्यदेवतादिसंबन्धविधुरं दर्शपूर्णमासशब्दप्रतिपाद्यं स्यादरूपत्वेन कालसंबन्धानवगमात् । ययोश्चावगतस्तयोरफलत्वादप्राप्ते शास्त्रमर्थवदिति फलोद्देशेन पुनर्विधानं युक्तमिति । तदुक्तं जैमिनिना—‘संनिधौ त्वविभागेन फलार्थेन पुनः श्रुतिः’ इति । प्रत्यभिज्ञया संनिधापिते कर्मणि भेदाभावेन तदेव फलार्थं पुनः श्रुत्या विधीयत इत्यर्थः । एतेन दर्शपूर्णमासप्रकरणं सर्ववेदसर्वशाखास्वेकमेवेत्युक्तम् । तदिदमाहुः—‘सर्वशाखाप्रत्ययमेकं कर्म’ इति । यदि यादृशं विहितं तादृशमेव चेत्पुनर्विधीयत तदा भवेदभ्यासात्कर्मभेदोऽप्राप्तोऽशेषे विधानात् सा विधिपुनःश्रुतिरिति ।

ननु प्रतिशाखं विविधगुणभेदेन शाखान्तरीयानुष्ठाने प्रायश्चित्तश्रवणाच्च कर्मभेदे प्रत्यभिज्ञा भ्रान्तेति शङ्कानिरासार्थमाह—

निर्देशाव्यवतिष्ठेते ।

समानविधानावपि गुणादिभेदेन यस्यां शाखायां निर्दिष्टौ तेषां शाखिनां तावेव व्यवस्थितौ च व्यवस्थितविकल्पप्राप्तौ विहिताविति यावत् । तेन तं प्रति तथैव निर्दिष्टविशेषणैव व्यवस्थितौ ज्ञेयौ । तथा प्रयोगभेदमात्रं स्यान्न तु कर्मभेदः । यथा नीले घटे संकेतप्राही पीतेऽपि घटोऽयमिति प्रत्येत्येवं स्वशाखीयार्कचिद्गुणविशिष्टयोर्दर्शपूर्णमासत्वेनावगतौ शाखान्तरेऽपि गुणान्तरविशिष्टावपि दर्शपूर्णमासावेकत्वेनैव गृह्यतीति

सर्वसाक्षिकम् । न केवलशाखाभेद एव प्रयोगभेदः किंत्वेकस्यामपि नानागोत्राणां तनून-
पाञ्चाराशंभेदेनोदितानुदितभेदेन चाग्निहोत्रेऽपि प्रयोगभेददर्शनात् । तस्मात्स्वशाखा-
गुणाबाधेनैव समानविधानौ, ततो न सर्वशाखाप्रत्यभिज्ञाबाध इति भावः ।

आवृत्त्या पुनरेते सूत्रे व्याख्येये अग्रिमप्रयोगनिर्वाहाय पूर्वोक्ताङ्गतन्त्रनिर्वाहाय च ।
सर्वकामतया फलवत्तयाऽवगतौ स्वशाखायामुत्पत्तिविधिभिः प्रत्येकं विहितौ तदा
प्रत्येकं करणत्वेनावगतौ प्रत्येकं कथंभावाकाङ्क्षिणौ तौ समानविधानौ समानानि सर्वेषां
समुदाययोः प्रत्येकं विधानानि ब्राह्मणानि ययोस्तौ तथा । तथा चाङ्गविधानानि समा-
नानि न स्वरूपविधानानि संभवन्ति भिन्नकर्मत्वात् । तथा च संनिधिसमाख्ये अनादृत्य
विहिता असंनिहिताश्च पदार्था अङ्गत्वेन गृह्यन्ते इत्यर्थः । किमविशेषाच्चेत्याह—
निर्देशो विशेषावेदकं प्रमाणं वचनमिति यावत्तस्मादेव व्यवस्थितावित्यर्थः । तत्र
स्पष्टादिद्रव्याणां संस्कारकर्मणां च योग्यतालक्षणेन सामर्थ्येन तेषां व्यवस्था, तथा
मन्त्राणामपि, केषांचित्प्रमाणान्तरेणापि । आरादुपकारिणां तु सर्वत्र समानैवाङ्गता ।
वैमृष्टप्रभृतीनां तु वचनाद्व्यवस्थेति बोद्धव्यम् । प्रयोगे नैव स्पष्टयिष्यते । अङ्गिनोर्व्यव-
स्थाभिधानेनाङ्गानामेव व्यवस्थोक्ता । तेन कानिचिदङ्गानि प्रधानेषु साक्षादुपकुर्वन्ति
कानिचिदङ्गद्वारेत्यपि व्यवस्था संगृहीतेति । तेन मन्त्राणां लिङ्गेन विनियुक्तानां साक्षा-
त्प्रधानाङ्गत्वाभावेऽपि अन्वाधानाद्यङ्गत्वेनापि व्यवस्थितानां समानविधानावित्यनेन न
त्यागः । यानि साक्षादङ्गानि यानि च परम्परया तानि सर्वाण्यपि विधानशब्देन
संगृहीतानि ।

ताभ्यां यावज्जीवं यजते त्रिंशतं वा वर्षाणि ।

जीवनं निमित्तं प्राणधारणं तत्र कर्माङ्गं भवतीति यावज्जीववाक्येन न काम्ययोः काल-
विधिः किंतु निमित्तान्तरे तौ विधीयेते । त्रिंशदादिकालसंबन्धेनापि नान्यौ भिन्नौ तत्त्वेन
प्रत्यभिज्ञानादित्याह—ताभ्यामिति । यौ सर्वकामार्थौ ताभ्यामिति प्रत्यभिज्ञा जातिनिमित्ता
न व्यक्तिनिमित्ता । एकस्यां व्यक्तौ निमित्तार्थत्वं कामार्थत्वं च न सिध्यति । उद्देश्यद्वये
प्रयोगद्वयावश्यं भावयेत् । तथा च निमित्तेनोपलक्षिते काले प्रयोगो नित्यस्तस्यैव शाखान्तरे
कालान्तरविधानं त्रिंशतमिति तत्रैवाऽऽपस्तम्बेन जीर्णो वा विरमेदिति कालान्तरं
विहितं, काम्ये त्वैहिकफलाय यावत्फलप्राप्त्यनुष्ठानं, पारलौकिकं तु सकृदभ्यासाश्रवणात्
तथा च नैतौ प्रकृतिविकृतिभावं भजेते द्विविधावपि यौ पुनर्द्वितीयप्रश्ने काम्यौ व्याख्या-
स्येते गुणवैकृतौ च ।

एकस्मिन्प्रयोगे सर्वान्कामान्कामयेत प्रयोगपृथक्त्वे वैकैकम् ।

यथा पशुकामोऽनेकान्पशूनेकस्मिन्प्रयोगे कामयत एवं सर्वान्कामान्कामयेतेति पूर्व-

पक्षयित्वोच्यते प्रयोगपृथक्त्वे वैकैकम् । वेति पूर्वपक्षो व्यावर्तते । कामानां प्राधान्येन प्रतिप्रधानमङ्गावृत्तिर्न्याय्या । न च पशुदृष्टान्त एकजात्या क्रोडीकृतानामेकफलत्वम् । न चात्र तथा । उद्दिश्यमानानां फलानां न स्वरूपेण फलत्वं किं तु काम्यमानत्वेन । न सर्वस्य सर्वं काम्यं तथा वेदमिदमिति बुद्ध्या ग्राह्यं तत्रैकया क्रोडीकर्तुं शक्यत इति प्रतिप्रधानमङ्गावृत्तिः । तस्माद्वाक्यभेदोऽङ्गीकार्यः । प्रजाकामो दर्शपूर्णमासाभ्यां यजेत पशुकाम इत्यादि ।

पूर्वा पौर्णमास्युत्तराऽमावास्या ।

अत्र दर्शपूर्णमासौ निर्दिष्टौ दर्शपूर्वौ सर्वत्र तथा पाठक्रमेणैवोभयोरनुष्ठाने प्राप्त इदं सूत्रम् । तत्रायमर्थः—अल्पाचूतरमिति दर्शस्य पूर्वनिपातेऽपि पूर्वा पौर्णमास्येवाऽऽ-
रम्भणीयाप्रकरणे सारस्वतहोमार्थवादे 'य एनयोरनुलोमं च प्रतिलोमं च विद्यादित्यमावा-
स्याया ऊर्ध्वं तदनुलोमं पौर्णमास्यै प्रतीचीनं तत्प्रतिलोमम्' इत्युक्त्वा 'यत्पौर्णमासी पूर्वा-
मालमेत प्रतिलोममेनावालमेत' इत्यादिना पूर्णमासस्य पूर्वानुष्ठाने दोषोऽभिधीयते ।
तद्दोषपरिहाराय सारस्वतहोमयोर्विधिरिति कृत्वा पूर्वा पौर्णमासी तैथैवोत्तराऽमावास्यै-
वात्र बहूनि लिङ्गान्यनुमन्त्रणसूक्तवाकदेवतायान्यादीनीति भावः ।

ननु दर्शपूर्णमासशब्दौ कालपरौ कथं सर्वकामौ दर्शपूर्णमासावित्यादिनिर्देश इत्यत आह—

पौर्णमास्यां पौर्णमास्या यजतेऽमावास्यायाममावास्यया ।

अत्र सप्तमीनिर्दिष्टोऽधिकरणं कालस्तृतीयानिर्दिष्टौ न कालौ, तयोरधिकरणत्वेनैव साधनत्वेऽसति करणत्वायोगात् । तस्माद्यागनामधेये ।

तथोक्तं—'विधाने वाऽनुवादे वा यागः करणमिष्यते ।

तत्समीपे तृतीयान्तं तद्वाचित्वं न मुञ्चति' ॥ इति ।

तस्मात्पौर्णमास्यमावास्याकालयोः क्रियमाणत्वात्कर्मसमुदायावपि तन्नामकौ । अनेन च फलकरणस्यैकत्वेऽपि तस्य कालभेदात्प्रयोगभेदेन कालनिमित्तकरणावयवकर्मसमुदा-
यवाचकत्वेन द्विवचनमुपपद्यतेऽशीषोमयोरिव दर्शपूर्णमासयोरिते वाक्ये समुदायद्व-
यानुवादेनाऽऽग्नेयाद्युत्पत्तिवाक्यविहितकालानन्यत्वेऽप्येकैकस्मिन्समुदाय एकैक एव

१ क. 'मिति' । २ ख. ट. 'दोषमभिधीय तं' । ३ ख. ट. 'तथोक्तं' । ४ ट. 'छौ यागौ न' ।
५ क. ग. च. छ. ठ. 'धने स' । ६ ख. छ. ठ. 'यान्तस्तद्वा' । ७ क. ख. ग. च. ठ. 'कालानान्य' ।
८. 'कालजन्य' ।

कालोऽङ्गं प्रयोगयोरिति विधत्तः । अत एवोक्तम्—चोदनासंयोगादित्यादि । समुदाये च विद्वद्वाक्यावगतौ य एवं विद्वानमावास्यां यजेते य एवं विद्वान्पौर्णमासीं यजत इति सूत्रवाक्ये पाठानुसारेण न त्वनुष्ठानानुसारेण पठित एकैकस्मिन्समुदायो न । एकवचनेन न समुदितानामेव संज्ञाकरणं, किंतूत्पत्तिवाक्यावगतपरस्परसंबन्धानिरपेक्षाग्रेयत्वाष्टाकपालत्वादिवदेकैकस्यैव प्रत्येकं संज्ञा पर्यवस्यति । तेनाग्नीषोमीयाकरणपक्षेऽपि क्रियमाणयागयोरैवाऽऽग्नेयोपांशुयाजयोरेव संज्ञेति सिध्यति । ततस्तु काम्यदर्शपूर्णमासयोरप्यग्रे प्रदर्श्यमानयोरुपांशुयाजाभावेऽपि कचिद्घ्नो भावेऽपि कचिद्गुणान्तरसंयोगे संज्ञा न ह्रीयते । तत्राप्युत्पत्तिवाक्ये कालविधानात् । तद्यथा दाक्षायणयज्ञे पूर्णमासे संनयेन्मैत्रावरुण्याऽऽमिक्षयाऽमावास्यायां यजेतेति शास्त्रान्तरे यत्र कौण्डपायिनामयने कर्मणि मासं दर्शपूर्णमासाम्यां यजेतेति तत्र गौणी संज्ञा । अविधिस्तेषां मखः क्रतुसमूह इति संज्ञा मुख्यास्तदभावे शब्दमात्रम् । यत्र पश्चात्संज्ञासंबन्धादन्यधर्मलामस्तत्र गौणी । यथाऽग्निहोत्रसंज्ञा मुख्या यदग्नये च प्रजापतये च सायं जुहोतीत्युत्पत्तिवाक्येऽग्रेदर्शनान्मुख्या । कौण्डपायिनामयने कर्मणि मासमाग्निहोत्रं जुहोतीति कालविधौ नाग्निदेवता विधानमिति गौणी । काम्यदर्शपूर्णमासयोर्नित्यदर्शपूर्णमासयोरपि मुख्यैव संज्ञा, दर्शपूर्णमासाम्यां स्वर्गकामो यजेतेति कस्यांचिच्छाखायां विधानं साङ्गयोरस्ति । यत्रापि यावज्जीवं दर्शपूर्णमासाम्यां यजेतेत्यत्रापि तथा कालविशिष्टाश्चोत्पत्तिविधय उभयत्रापि सर्वकामावित्यत्र तु फलवाक्यमनारम्भाधीतम् ।

पौर्णमास्यां पौर्णमास्येत्यादि यदुक्तं तत्र कोऽयं पौर्णमासी नाम यागोऽमावास्या नामेत्यपेक्षायां नामद्वयोपात्तान्विविच्य प्रधानयागान्दर्शयति—

आग्नेयोऽष्टाकपाल उपांशुयाजश्चाग्नीषोमीयो वैष्णवः प्राजापत्यो वाऽग्नीषोमीयश्चैकादशकपालैः पौर्णमास्यां प्रधानानि ।

प्रधानानीति बहुवचनेन कर्मणां प्रधानभूतानां भेद उक्तः । प्रधानानीत्यनुवर्ततेऽग्निमेऽपि सूत्रे । तत्रापि कर्मभेद एव । अग्नीषोमीयो यद्यपि पञ्चमप्रपाठके समान्नातोऽयषष्ठप्रपाठक आग्नेयस्तथाऽपि तं(?) याज्यादिहोत्रानुष्ठानकाले तु स्मारकत्वात्प्राबल्यं तत्कमेण क्रम इति जैमिनीयैः साधितं ज्ञेयम् ।

नासोमयाजिनो ब्राह्मणस्याग्नीषोमीयः पुरोडाशो विद्यत इत्येकेषामाग्नेयोऽष्टाकपाल ऐन्द्राग्र एका-

दशकपालो द्वादशकपालो वाऽमावास्याया-

मसंनयत आग्नेयः सांनार्यं च संनयतः ।

अत्र 'आग्नेयोऽष्टाकपालोऽमावास्यायां च पौर्णमास्यां चाच्युतो भवति' इति वाक्य-
विहितस्योभयत्रोपादानम् । अत्रोत्पत्तिवाक्ये यजतिर्न श्रूयते तथाऽपि साऽस्य देव-
तेत्यधिकारेऽग्नेर्देवप्रत्ययो विधीयते । अष्टाकपाल इति त्वष्टसु कपालेषु संस्कृतः । संस्कृतं
मक्षा इति सूत्रेणाणप्रत्यये सति तस्य लुकि सति निष्पन्नस्तयोः सामानाधिकरण्येन
द्रव्यमष्टाकपालमग्निदेवतासंबन्धीति गम्यते । यद्यप्यत्र द्वयोर्विशेष्यं नोक्तं तथाऽपि
पुरोडाशः स इति वाक्यशेषादवगम्यते 'तेऽपश्यन्पुरोडाशं कूर्मं भूतम्' इति । पुरो-
डाशशब्दश्च जातिनिमित्तको लोके पिण्डाकारे द्रव्ये सुप्रसिद्ध इति न्याय इति दर्श-
यितुं न प्रयुक्त आचार्येण । प्रकृतिद्रव्यमपि शास्त्रान्तरोक्तं ग्रीहिभिर्यजेत यवैर्यजे-
तेति निर्वापेनै(णै)व ज्ञास्यत इति । अन्यत्राग्नीषोमीयादिषु सर्वत्र न पुरोडाशशब्दो
वाक्यशेषे तथाऽपि ज्ञास्यते । पिण्डकरणादिना पुरो डा(दा)इत्यत इति व्युत्पत्तिः
साधुत्वाय न यौगिकत्वाय । तेन त्रैयम्बकपुरोडाशेषु न संस्कारा इति दर्शितम् । न
च देवताद्रव्ययोरन्यः संबन्धोऽस्ति यस्तस्मैव द्रव्यस्य दीयमानत्वं विना । तावतैव
संबन्धनिर्वाहे सति प्रक्षेपान्ततापर्यन्ततया होमकल्पने प्रमाणाभावात् । त्यागश्च
दानरूपो यागः । प्रधानभूत एव होमे कैल्प्यमाने तस्योपसर्गत्वं प्रक्षेपस्य
प्राधान्यं स्यात् । न हि द्रव्यदेवतासंबन्धः प्रक्षेपेण विना न भवतीत्यस्ति । तान्पर्य-
भिकृतानुत्सृजतीत्यत्र तथा यागस्य दर्शनात् । तस्माद्यागमात्रेण संबन्धचरितार्थत्वाद्या-
गमात्रं कल्पनीयम् । एतेन दानकल्पनाऽपि निरस्ता । यस्तु प्रक्षेपस्तस्य चतुरवत्तं
जुहोतीति साक्षाद्विधिरेवास्ति । एवमन्यत्रापि यागकल्पना । उपाशुयाजमन्तरा
यजतीति साक्षाद्याग एव श्रूयते । यजयाजेति सूत्रेण संज्ञायां कुत्वाभावः । चकारो
विलक्षणत्वमुपाशुयाजस्याऽऽह । त्रयाणामग्नीषोमीयादीनां विकल्प इति । अग्नीषो-
मीय इति वृद्धाच्छ इति देवताधिकारे । तथा वैष्णव इत्यौत्सर्गिकोऽण् । प्राजापत्य
इति दित्यदित्यादित्यपत्युत्तरपदाण्य इत्येता देवता मान्त्रवर्णिक्यो याज्याकाण्डात् ।
शास्त्रान्तरेऽग्नीषोमावुपांशु यष्टव्यौ, अजामित्वायेत्यादिवाक्यौ । यागद्रव्यं तु ध्रौवमा-
ज्यम् । 'सर्वस्मै वा एतद्यज्ञाय गृह्यते । यद्धुवायामाज्यम्' इति ।

तदुक्तं—'ध्रौवं साधारणं द्रव्यं देवता मान्त्रवर्णिकी' इति ।

उपाशुयाज इत्यन्वर्थसंज्ञा । आग्नेययागादस्याभ्यासेन भेदोऽभ्यासो विधिपुनश्चुतिर्गु-
णेन देवतार्थलक्षणेन द्रव्यलक्षणेनैवोत्तरस्मादपि तथैवं सर्वेष्वप्युत्तरेषु ज्ञेयम् । आग्नेयस्य

१ ट. 'स्यै द्र' । २ ख. छ. ट. कल्पमा' । ३ क. ग. च. छ. ट. 'वयाथाज्यद्र' । ट.
'वयाथाजिद्र' । ४ क. ग. च. छ. ट. ट. 'ताद्र' । ५ क. 'न चोत्' ।

परस्परभेदः कालभेदात् । 'अग्नीषोमीयमेकादशकपालं पूर्णमासे प्रायच्छत्' इति द्रव्य-
देवतासंबन्धानुवादाद्यागः पूर्ववदेव कल्पितः । 'आग्नेयो वै ब्राह्मणोऽग्नीषोमीयेनेष्टा
सौम्यो भवति' इति शाखान्तरीयो विशिष्टाधिकरणो विधिवैकल्पिकोऽस्माकं क्षत्रि-
यवैश्ययोस्तु नित्य एवाग्नीषोमीयः । संनयदसंनयतोर्व्यवस्थया सांनार्यैन्द्राग्रयोर्विकल्प
इत्यर्थः । ऐन्द्राग्रपक्षे यागद्वयममावास्यायाम् । सांनार्यं चैन्द्रं दध्यमावास्यायामैन्द्रं
पयोऽमावास्यायामिति यागद्वयं, तद्रूढ्या समुदितं सानार्यम् । निर्वचनमपि
'यत्समनयन्तत्सांनार्यस्य सांनार्यत्वम्' इति । तत्तु सोमयाज्यसोमयाजिनोरपि ।
'नासोमयाजी संनयेत्' इति, कापेयाः संनयेरन्निति च वक्ष्यमाणत्वात्तत्र यागत्रयम् ।

तदङ्गमितरे होमाः ।

पूर्वं सर्वकामौ दर्शपूर्णमासाविति शाखान्तरीयमधिकारविधिं प्रदर्श्य तस्य दर्श-
पूर्णमासाभ्यां सर्वान्कामान्मावयेदिति वाक्यार्थं मत्वा कथमिति भावनायामङ्गाकाङ्क्षिण्यां
प्रत्येकोत्पन्नत्वेन सर्वाकाङ्क्षानिवृत्त्यर्थं तौ समानविधानावित्यनेन श्रुत्यादिप्रमाणै-
रसंनिधिमनादृत्य कथंभादाकाङ्क्षितत्वेन गृहीतैः पदार्थैः प्राकरणिकैरुपकृत्येत्युक्त्वा
दृष्टार्थाङ्गानामसाधारण्येन प्राप्तेऽदृष्टोपकाराभावेऽदृष्टकल्पनाप्रसङ्गेन प्रश्ने तृतीये
विचारयिष्यति । निर्देशादित्यनेन च प्रकरणे व्यवस्थाभावं परिहृत्य प्रयोगभेदेऽपि न
तयोः शब्दान्तरादिभिर्भेदोऽस्तीत्येवं ताभ्यामित्यनेन पूर्वं दर्शप्रयोगभेदमुक्त्वा समु-
दायद्वित्वोपात्तसमुदायनामभ्यामनुष्ठानक्रममुक्त्वोत्पत्तिकालोपाधिकृतनामभ्यां समुदा-
यानुवादेन द्वित्वसंख्याममावास्यायाममावास्यया यजत इत्यादिनोपपाद्योत्पत्त्यधी-
नस्वरूपौ ताविति द्रव्यदेवतात्मभ्यां निरूपितरूपयागानां(णां) कालद्वयसंबन्धेन
न्यायापेक्षवाक्यप्रतिपाद्यानि स्वरूपाण्युक्त्वा परिशेषसिद्धस्वरूपेण कथंभावापेक्षितोप-
कारकाणि साकाङ्क्षत्वेनान्वययोग्यानि दर्शयत्यनेन सूत्रेण । तेषां कालसंबन्धेन प्राप्त-
नोक्ता समुदायद्वयेन फलाय विधीयमानानामत एव कथंभावसाकाङ्क्षिणामर्थात्तेभ्यः
कालफलसंबन्धिभ्योऽन्येऽतो निष्फलाः पदार्था विधिविषयीकृताः परम्परयाऽपि
भाव्यमिष्टमपेक्षमाणाः प्रधानानामङ्गं भवन्तीत्यर्थः । शेषोऽङ्गमित्यनर्थान्तरम् । इदमपे-
क्ष्योक्तं तौ समानविधानौ निर्देशाद्व्यवतिष्ठेते इति । तेषां यागानां फलवतामितरे भिन्नाः
संनिहिताः पदार्था अफला जातिद्रव्यगुणक्रियात्मका अङ्गम् ।

'दृष्टादृष्टोभयार्थत्वाज्जिवाऽङ्गानि प्रचक्षते ।

दृष्टार्थं तु चतुर्धा स्याज्जातिद्रव्यगुणक्रियाः' ॥ इति ।

१ ख. ट. 'धिकारिणो' । २ ट. 'मान्कामये' । ३ क. ग. च. ठ. 'नावृत्य' । ४ क. प्राप्ते-
नासं । ग. प्राप्तं न सं । च. ठ. प्राप्तानां सं । ५ ख. 'नात्री सं' । ६ क. ग. च. छ. ट. ठ.
'त्यर्था' । ७ च. छ. ट. 'हितार्थाः प' ।

फलवत्संनिधावफलं तदङ्गमिति च न्यायात् । जातिर्ब्रह्मादिः । द्रव्यं स्फयादि । गुणो वैकङ्कतत्वादिः । क्रिया धात्वर्थरूपाः । तेषां मध्ये जात्यादीनां संस्कारकर्मणां च स्पष्टदृष्टोपकारकत्वेन श्रुत्यादिप्रमाणैश्च स्पष्टमङ्गत्वम् । प्रयाजादियागानामपि परस्परमभ्यासाद्भेदः प्रधानयागेभ्यश्च ते भिन्ना एवाफलाः सन्तो हि फलवतामङ्गम् । दर्विहोमाश्च शब्दान्तरादेव भिन्नास्तेऽपीतर इत्यनेनैवाङ्गतां गताः पुनर्ग्रहणं होमा इति यत्तेन चतुरवत्तं जुहोतीत्यादिना प्राप्तास्तेषां यागादविवेकमाशङ्क्य निरस्यति षष्ट्कारसाध्यत्वाच्च तैषिन्नं दानमस्तीति यागान्तर्गत्याशङ्का शब्दान्तरात्सा निरस्ता । यागेभ्यो यजतिचोदितेभ्यो होमा जुहोतिचोदिता भिन्नाः प्रक्षेपमात्ररूपा इति तेषां भेदस्तूपादित एव न विस्मरणीयो यागद्रव्यप्रतिपात्तिरूपत्वेन । एवं च दर्शपूर्णमासयोः फलप्रकरणयागस्वरूपभेदाङ्गानि निर्णीतानि ।

अथ प्रयोगो वक्तव्यः । तत्र प्रयोगाङ्गभूतदर्शपूर्णमासाख्यकालस्य दिनद्वयात्मकस्य विभागेन व्यवस्थिताङ्गतानिर्णयाय पौर्णमास्यमावास्याशब्दौ व्याख्येयौ । तत्रेदमिदानीं विचार्यते—पौर्णमास्यां पौर्णमास्या यजतेऽमावास्यायाममावस्यया यजत इति कर्मणामेकैकतिथ्यात्मकः कालोऽङ्गत्वेन विहितः पुर्वेद्युरार्क्षिं गृह्णात्युत्तरेद्युर्यजतीति, 'पुर्वेद्युरिध्मावार्हेः करोति । यज्ञमेवाऽऽरभ्य गृहीत्वोपवसति' इति, 'यो वै देवताः पूर्वः पारिगृह्णाति स एनाः श्वोभूते यजते' इति श्रुतिभिर्बहूकालताऽवगम्यते । तत्र विरोधात्संशयः । तत्रोभयदिनात्मकत्वमेकैकस्याङ्गभूतस्य कालस्य न संभवतीति निश्चितमन्यतरङ्गहर्गौणं पूर्वमपरं वा ग्राह्यमिति संदेहे स्थिते सूत्रेण पौर्णमासीविषये तावत्पूर्वपक्षमाह—

पूर्वा पौर्णमासीमुपवसेत् ।

अन्वाधानादेरङ्गत्वात्तदेव पौर्णमासीशब्देन सामीप्येन लक्षितायां चतुर्दश्यामेव कार्यं न तु प्रधानं तथालक्षितायां प्रतिपदि कार्यमङ्गप्रधानविरोधे प्रधानं बलीय इति न्यायादिति पूर्वपक्षसूत्रार्थः । कालाध्वनोरत्यन्तसंयोग इति द्वितीयाविभक्तिरिति नाऽऽशङ्कनीयम् । उपान्वध्याङ्गत्वं इत्युपपदविभक्तिरेव । नात्राशनाभाव उपवासः, प्रातराशे दंपती अश्रीत इति विरोधात् । तस्मादयं 'देवता उपवसन्तु मे, अहं ग्राम्यानुपवसामि' इति संकल्पो दृश्यते । तथोपवासशब्देन जायापत्योरेकवारं भोजनमेवेति धर्मे वक्ष्यमाणत्वात्प्रातराशे जायार्पती सर्षिर्मिश्रमश्रीत इति, तदैवाद्यैकवारं भोक्ष्यामीति संकल्पः कार्य इति । अथवा व्रतेन नियमग्रहणात्तदपेक्षया

‘उपावृत्तस्तु पापेभ्यो यस्तु वासो गुणैः सह ।

उपवासः स विज्ञेयः’

इति स्मरणात्संकल्पादीनामुपवासशब्देन ग्रहणम् ।

सिद्धान्तमाह—

संपूर्णा वा ।

वेति पूर्वपक्षव्यावृत्तिरन्यतरद्वाणे काले कर्तव्यमिति यदुक्तं तत्रेति । कुतः । संपूर्णा पौर्णमासीमेवोपवसेत्, पञ्चदशीमित्यर्थः, पौर्णमास्यामेव । यागस्य मुख्ये काले प्रतिपदि विधानात् । 'पक्षान्ता उपवस्तव्याः पक्षादयो यष्टव्याः' इति स्मृतेः । तथा संधिमभितो यजतीति श्रुतेः पूर्वप्रतिपदोः संधिर्यागमध्य उक्तो विरुध्येत । तर्हि किमर्थमुक्तं पौर्णमास्यां यजेतेति परदिने यागो गौण एवाऽऽपद्येतेति । न । उभयदिनात्मको मुख्यः कालो यतः संधिमभितो यजतीति चन्द्रपूरणनिमित्तोपलक्षिता पौर्णमासी दिनद्वयात्मिका यागायोक्ता । संपूर्णा पूर्वदिनात्मिकां पौर्णमासीशब्दवाच्यां पूर्वमुपवसेदित्याकृत्यते पूर्वसूत्रं सर्वमपि । तथा च चन्द्रपूरणवती द्वितीयाऽपि पौर्णमासी तिथिस्तत्र यष्टव्यमित्यर्थादुक्तं भवति । गोमिलः—'यः परमो विप्रकर्षः सूर्याचन्द्रमसोः सा पौर्णमासी यः परमः संनिकर्षः साऽमावास्या' । क्षणमात्रमेव परमविप्रकर्षसंनिकर्षशब्दवाच्यमुभयत्रापि पूर्वप्रतिपदोः स एव संधानं तदुभयोरपि तिथयोः सममेवेति तिथिद्वयात्मकः कालः स एव क्षणश्चन्द्रस्य पूरणसंबन्धेनोपलक्षितः । तथा च श्रुतिः 'पूर्णा मासो येन क्षणेन भवति सः' इति । तथा पूर्णो मासश्चन्द्रमा यस्मिन्क्षणे स इत्यपि पूर्णमासस्य निर्वचनदर्शनात् । तथा च श्रुतिः (तौ) 'ऊर्ध्वं मध्यरात्रात्पौर्णमास्यां चन्द्रमाः पूर्यते' इत्यादिना क्षणस्यैव परमपूर्णत्वेनोपलक्षणत्वं परमविप्रकृष्टत्वेन च तिथ्योर्द्वयोरेवोक्तम् । परदिनात्मकत्वात्पूर्वमित्युक्तम् । तथाचायमर्थः—संपूर्णा दिनद्वयसाध्ययागाय संपूर्णा मुख्यामेव पौर्णमासी पूर्वा पूर्वदिनात्मिकामेवोपवासाय विहितामुपवसेत्परदिनात्मिका पौर्णमासी मुख्यैव पूरणगुणयोगिनी यागकालत्वेन साक्षाद्विहिता पौर्णमास्यां यजेतेति सामर्थ्यादुक्ता । अनेन च पौर्णमासीशब्दार्थे प्रदर्शिते पूर्णमासशब्दोऽपि समानार्थत्वेन व्याख्यातो ज्ञेयः । तत्र पूर्णो मासश्चन्द्रमा यस्मिन्क्षणे तद्युक्तं तिथिद्वयं पौर्णमासी तेनोपलक्षितं तिथिद्वयं पूर्णमास इति न तद्वितोत्पत्तिः । संज्ञया रूढस्य पुंलिङ्गता । यथा यागत्रये पुंलिङ्गे पौर्णमास्यमावास्याशब्दौ रूढ्या स्त्रीलिङ्गौ, दर्शपूर्णमासशब्दौ च तत्रैव पुंलिङ्गौ, तत्पर्यायत्वं न विरुध्यते, उभयोरेकप्रवृत्तिनिमित्तत्वात्पर्यायित्वम् । तथा च श्रौते कर्मणि सर्वत्रेष्टिपशुसोमात्मके पूरणगुणयोगादेव पौर्णमासीशब्दोदितः कालो दिनद्वयात्मकः प्रवर्तते, तथाऽमावास्याशब्दोऽपि गुणान्तरादेव पिण्डपितृयज्ञादौ स्मार्तेषु च लोकप्रसिद्ध एव । कुतः । तस्मात्पितृभ्यः पूर्वेषुः क्रियत इति यागात्पूर्वं एव दिवस इति दिङ्मात्रम् ।

दर्शे तु पूर्वपक्षो यद्यप्यनेन पूर्वसूत्रेणैव स्यात्तथाऽप्यन्यथा सिद्धान्तयितुं पुनः पूर्वपक्षमाह—

पूर्वाममावास्याम् ।

उपवसेदित्यनुवृत्तिः । पूर्ववद्वारव्या ।

सिद्धान्तमाह—

यदहर्वा न दृश्यते ॥ ३ ॥

इति हिरण्यकेशिसूत्रे प्रथमप्रश्ने प्रथमः पटलः ॥ १ ॥

चन्द्र इति शेषः । आपस्तम्बे तथा दृष्टत्वात् । न दृश्यते इत्यनेनामावास्या-
शब्दोऽपि दर्शशब्दोऽप्येतदर्थत्वेन व्याख्यातौ । यतो न दृश्यते सूर्यसहभावादतोऽ-
मावस्यदन्यतरस्यामिति पाणिनिस्मृत्याऽपि च सह वसतश्चन्द्रार्कावस्मिन्निति त्वमावा-
स्याशब्दस्तथा च सूर्येणैव दृश्यते नान्येनेति दर्शशब्दो व्याख्यातः । तथा च श्रुतिः—
' अमावास्याया औपवसथ्येऽहन्यूर्ध्वं मध्यंदिनाच्च चन्द्रमसमादित्यो रभते ' इति ।
रभते लभते पश्यति नान्यदा विप्रकृष्टत्वात्काष्ठाभिरित्यर्थः । तथा च निर्वचनमदर्शन-
निमित्तं पुराणादौ दृश्यते तदपि सुतरां युक्तमिति सूत्रतात्पर्यम् । पर्वनिर्णयस्तु विशे-
षानभिधानात्सामान्यकृतो ग्राह्यः । तथा हि शिष्टोदाहृताः स्मृतयः—

‘ आवर्तने यदा संधिः पर्वप्रतिपदोर्भवेत् ।

तदहर्वाग इष्येत परतश्चेत्परेऽहनि ॥

आवर्तनात्परत इत्यर्थः ।

तथा—पर्वप्रतिपदोः संधिरर्वागावर्तनाद्यदि ।

तस्मिन्नहनि यष्टव्यं पूर्वद्युः स्यादुपक्रमः ॥

उपक्रमोऽन्वाधानादि तत्समाप्य ।

पूर्वाह्णे मध्यमे वाऽपि यदि पर्व समाप्यते ।

तदोपवासः पूर्वद्युस्तदहर्वाग इष्यते ॥

आवर्तनात्परे संधिर्यदि तस्मिन्नुपक्रमः ।

परेद्युरिष्टिरित्येवं पर्वद्वयविनिर्णयः' ॥ इति ।

तथा—‘संधिश्चेत्संगवादूर्ध्वं प्राक्पर्यावर्तनाद्भवेः ।

सा पौर्णमासी विज्ञेया सद्यस्कालविधौ तिथिः' ॥ इति ।

अयं पर्वनिर्णयो येषां शाखायां सूत्रे वा विशेषो नोक्तस्तेषाम् । नोक्तश्चास्म-
च्छारवासूत्रयोरित्ययमेव ग्राह्यः । सूत्रमप्यावृत्त्याऽत्र निर्णये योजयितुं शक्यम् ।

पूर्वा चतुर्दशीयुक्तामुपवसेत् । यदि परेष्टुरसंपूर्णेत्यग्निमसूत्रपर्यालोचनयाऽर्थास्ति-
ध्येत् । संपूर्णा वेति, तस्याः साम्येन विहितायाः परम्परया प्रतिपदा संयुक्तमित्यर्था-
स्स्यात् । संपूर्णा द्विधाविभक्तस्य दिवसस्य प्रथमार्धव्यापित्वेन स्थितामित्यर्थः । तथा
चासंपूर्णा चेत्परा तर्हि पूर्वा पौर्णमासीमित्यर्थादिवगतम् । अत्रैवावान्तरभेदेन सद्य-
स्कालो ज्ञेयः । तथा पूर्वामावास्यामत्रापि समानं यदहर्न दृश्यत इति । तत्रापि पूर्व-
युक्ता यस्मिन्दिने न दृश्यतेऽमावास्या तत्र संपूर्णममावास्यामित्याकृष्य योज्यं पूर्ववत् ।

अत्र संग्रहः—श्रौते कर्मणि मध्याह्नापराह्णाभ्यां विभज्यते ।

दिनं स्मार्तेषु नवधा विभक्तेऽह्नयुजोऽशकाः ॥

प्रातः पर्वाप्रवेशेऽपि स्यात्तदैव लुपक्रमः ।

संकल्पादिरिमामूर्जमिति मन्त्रो न लुप्यते ॥

कालात्ययेऽपि कस्यांचित्तिथौ सद्योऽपि न क्षतिः ।

सद्यः परिस्तृतौ लोप उभावग्नी मनोर्भवेत् ॥

अग्निं गृह्णामि सुरथमत्र श्व इति लुप्यते !

विकृतिष्वपि सर्वासु सद्यस्कालासु चोहनम् ॥

पौर्णमासीविकारे तु नोहः प्रकृतिलोपतः ।

इमामूर्जमिति प्राप्तं सर्वं स्यात्तु यथातिथि ॥

प्रतिपद्यवशिष्टायां यागः स्यान्न विलम्बनम् ।

विकृतिष्वपि सर्वासु यदि पूर्वं यजिर्भवेत् ॥

नित्येन हविषेष्टा तु ततः स्यान्न विलम्बनम् ।

योग औपवसथ्येऽह्नं पूर्वं पश्चात्तु नित्यतः ॥

न विशेषोऽस्ति कश्चित्तु सत्याषाढानुशासनात् ।

विकृतिष्वपि सामर्थ्याद्द्व्यहता वा पशावपि ॥

पूर्वत्रोपक्रमं कृत्वा यागं कुर्यात्तु पर्वणि ।

ततोऽपराह्णे रात्रौ वा नित्ययाग उपक्रमः ॥

पशोर्नित्यस्य सद्योऽपि पूर्वं पश्चाद्यजिर्भवेत् ।

काम्येष्टिपशुबन्धानां नित्ययागादनन्तरम् ॥

काम्यकाण्डस्थितप्रायश्चित्तेष्टिपशुबन्धयोः ।

काम्येष्टौ यदि सांनार्यं तदा नित्येष्ट्युपक्रमात् ॥

पूर्वं पर्वणि यष्टव्यं सायं दोहस्ततः पुरा ।

काम्येष्टिपश्वोर्नैवास्ति व्यहता कापि चेच्छया ॥

अन्यत्र स्थितयोः पूर्वं पश्चाद्वेति विकल्पनम् ।
 चातुर्मास्येषु सर्वेषु पूर्वद्युर्याग इष्यते ॥
 केचिदाग्रयणेष्टौ तु व्यवस्थां ब्रुवते पुरा ।
 पौर्णमास्यां परा दर्शे कार्येयं तु व्यवस्थिता ॥
 पूर्वपक्षे याजयेदित्येतद्ब्राह्मणवाक्यतः ।
 तेषां स्मार्तानि कर्माणि संभवन्त्यविशेषतः ॥
 आपूर्यमाणे कृष्णे वा पक्षे पुण्यर्क्ष एव च ।
 ये दाक्षिणात्याः स्मार्तेषु पूर्वपक्ष इति श्रुतिम् ॥
 गृह्णन्ति तेषां नाऽऽग्रयणेष्टौ कश्चिन्नियमः स्थितः ।
 अन्ये प्रकृतये पूर्वपक्षमेवं वदन्ति हि ॥
 छन्दोगानुसृतास्तेषां मतं नेष्टं विरोधतः ।
 अविशेषेण सूत्रे हि काम्ययागप्रचोदनात् ॥
 हविषेष्टैव नित्येन येन केनाविशेषतः ।

संक्षिप्य नानाविधयाऽल्पशब्दगैः सूत्रैः समर्थैरतिगूहिताशयैः ।
 न्यायाननेकांस्तु वितन्वता जडोऽप्यहं स्वसूत्रार्थविवेचकः कृतः ॥
 तस्मै नमस्तेऽस्तु हिरण्यकोशिने दुर्गाह्यवेदाम्बुधिपारदधने ।
 स मे स्वसूत्रार्थगतिं कृपाम्बुधिर्दिशत्वजस्रं जडतां प्रणोदयन् ॥

प्रयोगवैजयन्त्यास्तु मालायाः सूत्रसंस्थितेः ।
 न्यायसूत्रस्येह कृतो निर्णयः कौस्तुभो मणिः ॥
 मध्यगो यज्ञवपुषस्तुष्टयेऽस्तु मयाऽर्पितः ।
 गृह्णाति हि किमप्येष भक्तैर्यद्यत्ततः कृतम् ॥

इति सत्याषाढहिरण्यकोशिसूत्रव्याख्यायां प्रयोगवैजयन्त्यां महादे
 वकृतायां प्रथमप्रश्ने प्रथमः पटलः* ॥ १ ॥

अथ द्वितीयः पटलः ।

प्रथमे पटले यज्ञं व्याख्यास्याम इतिरिते ।
 यज्ञे मानं कर्तृशेषधर्माद्या अधिकारिणः ॥ १ ॥

* एतदनन्तरं च. पुस्तके ' इति परिभाषाप्रकरणं समाप्तम् ' इति विद्यते ।

उक्ताः सामान्यतो दर्शे पूर्णमासे च पर्वणी ।
 निर्णीते देवतोस्तत्र प्रधानहविषामपि ॥ २ ॥
 व्याख्यायाथ यजुर्वेदविहिताध्वर्यवं क्रमात् ।
 निर्देशादपरेषां तच्छ्रुत्या लिङ्गेन वाक्यतः ॥ ३ ॥
 अवान्तरसमाख्यतो ब्रह्महोतृपतिष्वपि ।
 गृह्यकर्म भवेत्पत्युर्ऋत्विजोऽनभिधानतः ॥ ४ ॥
 इष्टीनां पशुबन्धस्य प्रकृती तावदादितः ।
 निरूप्येते दर्शपूर्णमासाध्वर्युर्कर्तृकौ ॥ ५ ॥
 प्रथमस्य द्वितीयादिसप्तभिः पटलैस्तथा ।
 द्वितीयस्याऽऽदिभैः षड्भिः पिण्डयज्ञश्च सप्तमे ॥ ६ ॥
 ब्रह्मत्वं तु तयोरेव चाष्टमे तु विधीयते ।
 याजमानं हविर्यज्ञे षष्ठे प्रश्ने निरूप्यते ॥ ७ ॥
 हविर्यज्ञगतं हौत्रमेकविंशे वदिष्यति ।
 हौत्राध्वर्यवशेषं तु तत्रैव प्रवरं तथा ॥ ८ ॥
 सूत्रान्तरोपात्तमपि स्मृत्युक्तमपि चैर्यते ।
 अविरुद्धं प्रयोगस्य साकल्यप्रतिपत्तये ॥ ९ ॥
 व्याख्यास्याम इति ह्यादावाचार्येणैव दर्शितम् ।
 व्याख्याने बहुकर्तृत्वं तत्र विस्मर्यतामिह ॥ १० ॥
 उदयात्पूर्वमेवाऽऽदावग्निहोत्रे हुते सति ।
 दंपती तु भवेयातां वस्त्रयज्ञोपवीतिनौ ॥ ११ ॥
 आचान्तावपरेणैव गार्हपत्यं कुशेष्वपि ॥
 स्थितौ कुशधरौ स्वान्तौ(न्त)त्रिर्यतासू यथाविधि ॥ १२ ॥
 विनायकादि संपूज्य कालं चापि विशेषतः ।
 कुर्वते दंपती आगूष्करणं तत्सहैव तौ ॥ १३ ॥
 प्रयोगे प्रथमे वक्ष्यत्यन्वारम्भणपूर्वकम् ।
 विधिं तत्रापि संकल्पो वक्ष्यते काम्यनित्ययोः ॥ १४ ॥
 कामेन संप्रवृत्तेऽपि यदा कामो निवर्तते ।
 तदा ताभ्यां च यष्टव्यं न त्याज्यौ सति जीविने ॥ १५ ॥

१ ठ, ड, पर्वणि । २ क, ग, च, ठ, ड, 'तासूत्र' । ३ क, ग, च, ठ, ड, 'ख्याते ब्र' ।
 ४ ट, सेस्तुल्य । ५ क, ग, च, छ, ट, ठ, ड, वाऽपि । ६ क, ग, च, छ, ट, ड, 'त्यन्तर' । ७ क,
 ग, ठ, ड, याचने ।

निरूपितं प्रपञ्चेन परिभाषार्थनिर्णयैः ।

न विस्मर्तव्यमेवैतदित्यन्यत्रापि बोध्यते ॥ १६ ॥

तैवां वृण इत्यादिना वृतास्ते प्रतिब्रूयुस्तथा भविष्यामीति, वस्त्रयज्ञोपवीता(तिनं) आचान्ता दर्भपाणयस्तीर्थेन प्रविश्याऽऽयतप्राणा अव्यावृत्ता विहाराच्च परिभाषितधर्मैः स्वं स्वं कर्म यथान्यायं कुर्युस्तौ दंपती च ॥

प्रातरग्निहोत्रं हुत्वाऽनुगमयित्वाऽऽग्निहोत्रिकमपोद्धृत्य
बोदित आदित्यं गार्हपत्यादाहवनीयमुद्धृत्य ममाग्रे वर्चं
इत्यन्वादधात्युत्तरया गार्हपत्यमुत्तरया दक्षिणाग्निम् ।

प्रातरग्निहोत्रमिति विशिष्टं कर्मनामधेयं रूढयैवोपःप्रभृतिसंगवात्पूर्वं विहित-
स्याग्निहोत्रस्य कर्मणः । तद्धत्वा कृत्वा । प्रासानुवादोऽयं क्त्वाप्रत्ययेन दर्शपूर्ण-
मासार्थोद्धरणार्थपूर्वकालत्वरूपापनाय । हुत्वोद्धृत्येति संबन्धः । प्रातरग्निहोत्रमपि प्रातः
प्राप्तम् । इष्टग्रथमुद्धरणमपि प्रातःकाले प्राप्तम् । ईष्टेः प्रातरुपक्रमनियमात् । तत्र
प्रातरग्निहोत्रकालः सूर्योदयात्पूर्वमप्यस्ति । तत्र सावकाशमग्निहोत्रं निरवकाशश्चेष्टि-
प्रातरुपक्रमः । अतः सूर्योदये सत्येव यः प्रातःकालस्तत्रैवेष्टग्रथमुद्धरणम् । तदि-
दमाह—उदित आदित्ये गार्हपत्यादाहवनीयमुद्धृत्येति । यदि सायमेवोद्धरणमग्निहो-
त्रार्थं तदा प्रातर्होमस्याप्युपक्रान्तस्य समापनं कार्यम् । प्रातरपि पुनरुद्धरणपक्षे चाप्यु-
पक्रान्तस्य समापनमेव । संभवति पौर्वापर्येण समापने न च कर्मणि प्रारब्धेऽसमाप्ते
कर्मान्तरारम्भो युक्त इत्यर्थः । आग्निहोत्रिकमग्निहोत्रार्थमुद्धृतः सायमेव वा प्रात-
रपि वा स आग्निहोत्रिकः, तं शान्तिं प्रापयित्वा, यदि शान्तिं सूर्योदयात्पूर्वं न गच्छे-
त्तदाऽऽयतनादपोद्धृत्य बहिः कृत्वा ततोऽन्यस्योद्धरणमित्यर्थः । आग्निहोत्रिकशब्देन
नित्यधार्थस्य न त्याग इत्युक्तम् । न हि सोऽग्निहोत्रार्थमुद्धृतो धार्यते किंतु स सर्वा-
र्थधृतो नाऽऽग्निहोत्रिकत्वव्यपदेशं लभतेऽसाधारण्येन व्यपदेशा भवन्तीति न्यायात् ।
इष्टग्रथमुद्धरणे प्राप्ते पूर्वस्यापवृत्तकर्मकस्य त्यागे प्राप्तेऽपि पुनर्वचनं मतान्तरनिवृ-
त्त्यर्थम् । भारद्वाजेनोच्यते 'य एषोऽग्निहोत्रार्थोऽग्निस्तं गृह्णीयात्' इति । गृह्णीया-
दन्वादध्यात् । तस्यापवृत्तकर्मकस्य लौकिकत्वादाहवनीयत्वाभावात्तस्याग एवेत्यर्थः ।
उदित आदित्य इत्येतदप्राप्तं विधीयते । तस्मादुद्धृत्येत्यत्रोद्धरेदिति विधिरनुमितो ज्ञेयः ।
अर्थायार्थाय गार्हपत्यादाहवनीयमुद्धरतीति वक्ष्यमाणस्यानुवादो गार्हपत्यादित्यादि ।
नित्यधार्थेऽप्यदृष्टार्थं पुनरुद्धरणं मा भूदिति । आहवनीयमिति गार्हपत्ये यदाऽऽहवनीयः

प्रविष्टः स्यात्तदाऽऽहवनीयमुद्धृत्येत्युपपद्यते । नित्यधार्थे त्वाहवनीयशक्तेर्गार्हपत्ये प्रवे-
शाभावात् । अन्वादधातीत्यनेनाऽऽहवनीयमित्यपि संबध्यते साकाङ्क्षत्वात् । उद्धृत्ये-
त्यनेन गार्हपत्यात्पृथक्कृत्वाऽन्वादधातीत्यर्थो न किंतु हरतेर्द्विकर्मकत्वादुक्तकृष्याऽऽहवनी-
यायतनं प्रापय्य स्थापितमाहवनीयमाहवनीयत्वापन्नं मत्वाऽऽदधाति कर्मार्थत्वेन स्थाप-
यति संकल्पमात्रेण बाह्यक्रियाया अभावात् । अन्वादधातीत्यस्य स्थाने गृह्णातिप्रयोगो भर-
द्वाजादिसूत्रेषु दृश्यते, श्रुतौ च पूर्वैद्युरग्निं गृह्णात्यपरमर्ह्यजतीत्यादौ । ततोऽन्वादधाति
स्थापयत्युत्तरकर्मार्थत्वेन गृह्णाति संकल्पमात्रेण । ममाग्ने वर्च इत्यृचा तथैवोत्तरावपि ।
सम्भावसंशययोर्नान्वाधानं विहव्याभिः । अत्र विहव्याभिरन्वादधातीति शाखान्तरीयो
विधिः । तत्र जात्याख्यायामेकस्मिन्बहुवचनमिति पाणिनिस्मृतेरेकवचनविवक्षायामेकैव
प्राप्ता । तत्र शौखान्तरे वाऽऽहवनीयादीनामन्वाधाने प्रत्येकं त्रयाणां श्रवणात्पृथग्द्रव्यत्वेन
मन्त्रावृत्तौ प्राप्तायां तिसृणां विनियोगः । न हि व्याहृतिभिरन्वाधाने मन्त्रान्तरमस्ति । न
चान्तिमस्याऽऽवृत्तिः । तयोरुत्तरकर्मकृत्वाभावाच्च संस्कार्यत्वं, ततो न मन्त्रावृत्तिः ।
नचाच्छिद्रैरपि नान्वाधानं प्राप्नुयाद्वक्ष्यति च । सत्यम् । मन्त्रलिङ्गेन विधिरनुमीयते
संस्कार्यत्वाभावेऽपि तयोरपूर्वार्थमारादुपकारकमन्वाधानम् । न चान्वादधातीत्यत्र विधे-
र्वैरूप्यं स्यात् । तयोरनुमितस्य विधेः प्रत्यक्षान्यस्य स्वीकाराच्च वैरूप्यम् । नचान्यन्वा-
धानमित्येकवचनप्रयोगादन्वाधानस्य संस्कारकर्मण एकत्वात्तयोरन्वाधानयोर्ग्रहणं न
स्यादिति । तयोरारादुपकारकयोरापि संस्कारकान्वाधानाङ्गत्वात्साङ्गेऽन्वाधान उपपन्न-
मेकत्वम् । ननु संनिपत्योपकारकस्य कथमारादुपकारकमङ्गम् । संनिपत्योपकारकेना-
(णा)पि नियमापूर्वं जन्यते, तत्राऽऽरादुपकारकमुपकारकमित्यदोषः । यद्यप्यर्थायार्थाय
गार्हपत्यादाहवनीयोद्धरणं विहितं तथाऽपि न कर्ममात्रमत्रार्थो विवक्षितो येन कृतेऽ-
न्वाधाने तत्त्यागेऽन्यस्योद्धरणं, यथा होतृहोमार्थमुद्धृतस्य त्यागे पुनरुद्धरणं, किं त्वपू-
र्वमत्रार्थशब्देन विवक्षितं प्रयोजनम् । अर्थायार्थकर्मणे न तु गुणकर्मणे संस्कारकाये-
त्यर्थः । न चान्वाधानेन संनिपत्योपकारिणा होतृहोमवदपूर्वं जन्यते । तस्मादपूर्वजन-
कस्य प्रधानस्यैव प्रयोजनत्वात्तदर्थमुद्धृतस्य संस्कारो द्वितीयाश्रुत्याऽवगम्यतेऽग्नीन्वाद-
धातीति । अत एवाऽऽहवनीयमन्वादधातीति प्रयोगोऽग्नीन्वाधायेत्यादिकश्च सूत्रकृ-
तोऽपि । यश्च प्रधानस्याग्निः सोऽङ्गानामिति वक्ष्यतीति नाङ्गार्थं पृथगुद्धरणम् । नच
होतृहोमार्थमुद्धृतः प्रधानार्थो भवति, अङ्गार्थमुद्धृतस्य प्रधानार्थत्वे प्रमाणाभावात्,
प्रधानस्य तदानीमवुद्धिस्थत्वात् । नचान्वाधानेऽपि तथा । अन्वाधानं संस्कारकर्म

१ ट. 'यमन्वाद' । २ क. च. छ. 'त्वायतमन्वाद' । ग. ठ. ड. 'त्वायतनमन्वाद' । ३ ट.
'गो भार' । ४ ख. ग. च. छ. ठ. ड. 'त्र हि वि' । ५ ड. शाखान्त' । ६ ख. 'णां प्रहणा' ।
७ ट. 'विधिनि' । ८ ट. 'क्षादन्य' । ९ क. ख. ग. च. छ. ठ. ड. 'धानेत्युप' । १० ख. 'कर्म' ।

‘भूतभान्युपयोगं हि द्रव्यं संस्कारमर्हति’ इति न्यायाद्वाव्युपयोगिने एव संस्कारो नोत्तर-
कर्माथोऽग्निसंस्कारस्तस्मिन्नकृते तस्यागे पूर्वकर्मवैयर्थ्यमुत्तरकर्मवैगुण्यं च । होतृहोमा-
दीनां तु न तथा ।

तत्र श्लोकाः—अन्वाधानात्पूर्वभाविन्यापि पश्चिष्टिकर्मणि ।

आरादुपकृतौ वाऽपि वहेस्त्यागो न हीष्यते ॥ १ ॥

तत्रान्वारम्भणीयेति संज्ञयेष्टाग्निसंस्कृतिः ।

अन्वारभ्यते ह्यनया कर्मेत्यर्थावधारणात् ॥ २ ॥

अग्निसंस्कारतो ह्यत्र कर्मारम्भो विनिश्चितः ।

यतो वक्ष्यति पश्चिष्ट्या वहेर्धारणमत्र तु ॥ ३ ॥

दीक्षणीया यथा ह्यारादुपकारिण्यपीष्यते ।

देवतानां वाऽपि परिग्रहार्था ह्यर्थवादतः ॥ ४ ॥

अन्वाधानं च पश्चात्तत्संस्कारान्तरमिष्यते ।

शब्दान्तरौत्कार्यभेदादतो नैतन्निवर्तते ॥ ५ ॥

दर्शपूर्णमासयोर्वाऽऽरम्भणीया न सा तथा ।

तदर्थवादतोऽस्यास्तु न दृष्टफलता मता ॥ ६ ॥

किं च सा नोत्तरस्यैव प्रयोगस्याङ्गमिष्यते ।

किंतु प्रथम आरम्भे निमित्ते च विधीयते ॥ ७ ॥

अतः पश्चिष्टिवत्सा तु नाऽऽवर्तत इति स्थितिः ।

आरम्भे तु निमित्ते सत्यसौ कार्येति संज्ञया ॥ ८ ॥

प्रयोगाङ्गं ततो नेष्टमतो नाऽऽवर्तते सदा ।

एवं सर्वं च विज्ञेया व्यवस्थोद्धरणाय हि ॥ ९ ॥

विहव्याभिरिति बहुवचनविवक्षया पक्षान्तरमाह—

सर्वाभिर्वाऽऽहवनीयम् ।

विनियुक्ताभिस्तिसृभिरित्यर्थः । अत्र पूर्ववज्जानाद्रव्यत्वेन प्रत्यग्नि तिसृणां प्राप्ति-
स्तथैव पक्षान्तरस्याऽऽपस्तम्बेनाभिधानात्तथाऽप्याहवनीय एव शास्त्रान्तरेण विहव्य-
विनियोगनियमादाहवनीय एवेत्युक्तम् । अत एव भरद्वाजो ममाग्न इति पूर्वमग्निं गृह्णी-
यात्तूष्णीमितराविति ह्याह । न चात्रापि तूष्णीमितरयोः प्राप्तिर्बाह्यक्रियाया अभावात्किं
मन्त्रेण विना कर्तव्यं स्यात् । यदपि समिदाधानं दृश्यते सूत्रान्तरे तदपि नाम्न्यन्वाधान-
शब्दवाच्यं किं तु तदङ्गमदृष्टार्थमेव । न च तस्य मन्त्रः साधनं किंतु मन्त्रान्ते प्रक्षेपो
हविषः प्रक्षेप इव वषट्कारान्ते । तदभिप्रायेण तूष्णीमुक्तं भरद्वाजेन ।

ननु वक्ष्यत्याहवनीयं गार्हपत्यं दक्षिणाग्निमिति तत्तर्हि वक्ष्यमाणाच्छिद्रिकैः प्राति-
स्विकान्वाधानाभिप्रायम् । तत्र विहव्याभिरन्वादधातीत्यत्र बहुत्वस्य विधेयगतस्य विव-
क्षितत्वेऽपि कपिञ्जलाधिकरणन्यायेन त्रित्वे पर्यवसानान्न दशभिराहवनीयान्वाधानम् ।
दृष्टार्थानां मन्त्राणां बहुवचनेन त्रित्वमात्रं संगृह्यते न त्वन्येषामपि समुच्चयः । तदि-
दमाह—

अवशिष्टा विकल्पार्थाः ।

अतुर्थीप्रभृत्युचां त्रिषु वाऽऽहवनीय एव वा विकल्पः । दशम्या विनियोगायाष्टमी नवमी
वाऽनुवर्तनीये ।

व्याहृतीभिरन्वादधातीत्येकेषाम् ।

विहव्यावध्याख्या विशेषानभिधामात् ।

अग्निं गृह्णामि सुरथं यो मयोभूर्य उद्यन्तमारोहति सूर्यमहे ।
आदित्यं ज्योतिषां ज्योतिरुत्तमं श्वो यज्ञाय रमतां देवता-
भ्यः । वसुधुद्रानादित्यानिन्द्रेण सह देवताः । ताः पूर्वः परि-
गृह्णामि स्व आयतने मनीषया । इमामूर्जं पञ्चदशीं ये प्रविष्टा-
स्तान्देवान्परिगृह्णामि पूर्वः । अग्निर्हव्यवाडिह तानावहतु पौर्ण-
मासं हविरिदमेषां मयीति पौर्णमास्यामामावास्यां हविरिद-
मेषां मयीत्यमावास्यायामिति तिसृभिराहवनीयमन्तराऽग्नी पञ्च-
षो देवसः सदमागमन् । तान्पूर्वः परिगृह्णामि स्व आयतने मनी-
षयेत्यन्तराऽग्नी तिष्ठञ्जपतीह प्रजा विश्वरूपा रमन्तामग्निं गृह्ण-
तिमभिसंवसानाः । ताः पूर्वः परिगृह्णामि स्व आयतने मनी-
षया । इह पञ्चषो विश्वरूपा रमन्तामग्निं गृह्णतिमभिसंवसानाः ।
तान्पूर्वः परिगृह्णामि स्व आयतने मनीषयेति द्वाभ्यां गार्हपत्य-
मयं पितृणामग्निरवाहद्व्या पितृभ्य आ । तं पूर्वः परिगृह्णाम्यविषं
नः पितुं करदिति दक्षिणाग्निमजस्रं त्वां सभापाला विजय-
भागं समिन्धताम् । अग्ने दीदाय मे सभ्यविजित्यै शरदः
शतमिति सभ्यमन्नमावसथीयमभिहराणि शरदः शतम् । आव-
सथे भियं मन्त्रमहिर्बुध्नियो नियच्छत्वित्यावसथ्यम् ।

पाठेन प्रदर्शनेनापि त्रिभिर्द्वाभ्यामिति संख्या विकल्पनिरासार्था । भिन्नद्वारत्वात्स-
मुच्चय इत्यर्थः । अन्वादधातीत्यनुवर्तते ।

इति वैताभिः ।

इत्येतदाच्छिद्रिकमन्वाधानमेताभिर्विहव्याभिः सह वा कर्तव्यम् । सर्वाभिरिति पक्षे भवत्येव सह । एकैकयाऽन्वाधानपक्षेऽपि वैकयाऽऽहवनीयेऽन्वाधानं कृत्वाऽत्रैव तिसृभिराच्छिद्रिकैर्भवेवमपरयोरित्येकः पक्षः । द्वितीयस्तु प्रथममेवोक्तप्रकारेण त्रयाणां विहव्याभिः कृत्वा पश्चात्पुनः पृथगेवोक्तमाच्छिद्रिकैर्मन्त्रैस्तत्तथैव कार्यमित्यर्थः । सम्भाव्यसध्ययोः केवलमाच्छिद्रिकाभ्यामन्वाधानं तद्व्याख्यातमेव । नन्वग्न्यन्वाधानमेकमेव देवतापरिग्रहद्वारा दृष्टार्थमिति सर्वसूत्रकारसंमतम् । तदिदं वाजसनेयिन आहुः—‘कस्य देवा गृहानागच्छन्ति कस्य न यः पूर्वद्युर्ममाश्र इत्यग्नीगृह्णाति’ इति । वाक्येनार्थवादरूपेण विहव्यान्वाधानमेव वक्ष्यमाणदेवतापरिग्रहद्वारा दृष्टार्थमित्याहुः । तत्रापि ज्ञापकमप्याहुः—दीक्षणीयाया अनन्तरास्विष्टिषु यदन्वाधानं निर्वर्तयति कात्यायनस्तद्देवतापरिग्रहार्थेऽन्वाधाने सत्युपपद्यते । तत्र दीक्षणीयाया देवतापरिग्रहस्य जातत्वादित्यभिप्रायं वर्णयन्ति । यतः ‘आग्नाविष्णवमेकादशकपालं निर्वपेद्दीक्षिष्यमाणोऽग्निवराध्वो विष्णुः परार्ध्यस्तावन्तरेण सर्वाश्चेता देवताश्च सर्वं च यज्ञमारभ्य दीक्षते’ इति । प्रधानार्थाया अपि दीक्षणीयाया अर्थवादवलेनाङ्गप्रधानदेवतापरिग्रहोऽपि प्रयोजनान्तरमङ्गी क्रियते । अतो दीक्षणीययाऽर्थवादेन सर्वाश्चेति श्रुत्याऽङ्गप्रधानदेवतापरिग्रहः साध्यते । अतो दीक्षणीयानन्तरेष्टिषु चाग्न्यन्वाधानं प्रतिषिध्यत इति वर्णयन्ति । आपस्तम्बादिभिरप्येवमेवाङ्गीकृतम् । तेषां त्वग्न्यन्वाधानस्य देवतापरिग्रहार्थत्वे लिङ्गमातिथ्येष्ट्यादिष्वग्न्यन्वाधानप्रतिषेध एव । तेषामप्यर्थवादेन कस्य वा ह देवा यज्ञमागच्छन्तीत्याद्युपक्रम्याग्निं गृह्णाति स्व एवाऽऽयतने देवताः परिगृह्णातीत्युपसंहारादग्निग्रहणरूपेणाग्न्यन्वाधानेन देवतापरिग्रहलक्षणं कार्यं साध्यते । दीक्षणीयया वाऽग्निः सर्वा देवता विष्णुर्थज्ञो देवताश्चैव यज्ञं चाऽऽरभत इति । तत्राग्न्यन्वारम्भेणाग्न्यन्वाधानसिद्धिः । तथा देवता एवोभयतः परिगृह्य यजमानोऽवसुन्ध इति । तथाऽग्नेरङ्गप्रधानार्थस्याऽऽरम्भेण तत्कार्यमङ्गप्रधानदेवतापरिग्रहो देवता एवोभयतः परिगृह्येत्यर्थवादेनैव सिध्यतीति नाऽऽतिथ्यादिष्वग्न्यन्वाधानमिति । एवं च दृष्टार्थत्वे विहव्यान्वाधानस्य सिद्ध आच्छिद्रिकैरन्वाधानं व्यर्थमेव । नापि तत्र विधिरस्ति । मन्त्रलिङ्गं तु याजमानजपेनाप्युपपन्नमिति चेत् ।

अत्रोच्यते—विहव्यान्वाधानमिदं न दृष्टार्थं हि दृश्यते ।

अर्थवादेन चेदेवं तेषामेवास्तु शाखिनाम् ॥

येषां तु विधिरेवास्ति देवतानां परिग्रहे ।

न तैः कल्प्योऽर्थवादेन देवतानां परिग्रहः ॥

शाखान्तरे विहव्याभिरेवान्वाधानमिष्यते ।

यथा वा अनुवाकेन मन्त्रहीनं विधीयते ॥

अन्वाधानं द्वितीयं चेदग्नीनां देवरूपिणाम् ।

तेषां ग्रहणतः सर्वदेवतानां परिग्रहः ॥

उपपादित एवात्र सापेक्षो मन्त्रसार्धने ।

मन्त्रा आच्छिद्रिकाः स्पष्टलिङ्गा आलिङ्ग्य तं विधिम् ॥

सप्रयोजनतां यातास्तैर्द्वितीयमिदं भवेत् ।

दृष्टार्थमेवान्वाधानं तस्याङ्गं प्रथमं भवेत् ॥

ततस्तदपि दृष्टार्थमिति सूत्रकृतो मतम् ॥

अत्र सूत्रकारेण विहव्यान्वाधानमभिधाय तत आच्छिद्रिकैरन्वाधानं विहितम् । न च तदेकं भवेत् । श्रुतिप्राप्तविहव्यावरुद्धेऽन्वाधाने लिङ्गप्राप्तानामाच्छिद्रिकाणां न समुच्चयो नापि विकल्पोऽतुल्यबलत्वात् । अत इदं कर्मान्तरमेवाभिमतं सूत्रकारस्य । अत एवान्वाधानयोः क्रमसहभावपक्षावुक्ताविति वैताभिरिति । तदिदं भिन्नं कर्म विहितं द्वितीयमन्वाधानम् । यथा वै समृतसोमा इत्यनुवाकस्य सार्धवादस्य विधित्वसंभवे शाखान्तरीयविहव्यावरुद्धकर्मणोऽग्न्यन्वाधानस्यार्थवादोऽनुवाकः कथं भवेत् । एकवाक्यताया अश्रवणात् । देवतापरिग्रहलिङ्गेन शाखान्तरार्थवादसादृश्येन च व्यवहितैकवाक्यताकरूपनातो वरमन्त्रत्येनैवापूर्वेण विधिना सप्रयोजनबलसपादनेनैकवाक्यता । एवं चाऽऽच्छिद्रिकाणामाध्वर्यवसंज्ञाया अवाधेनैव विनियोगसिद्धिः । यथा वै समृतसोमा इत्यस्य याजमानत्वेऽपि नाप्यत्यन्तं याजमानसंज्ञावाधेनाऽऽच्छिद्रिकमन्त्रप्रापणम् । अध्वर्युणा कृते यजमानेन कृतं भवति । यजमानेन चाऽऽच्छिद्रिकाणां जपमात्रं कृतेऽपि तेषामाध्वर्यवसंज्ञाबाध एव । तस्माद्यो वै श्रद्धाभित्यनुवाकस्य याजमानत्वेऽपि मन्त्रविध्यन्तरवशादध्वर्योरेव कर्मेव द्वितीयमप्यग्न्यन्वाधानम् । ननु विहव्याभिरेव तस्य जातत्वादाच्छिद्रिकैर्देवतापरिग्रहमात्रं कार्यं न पुनराहवनीयादीनामन्वाधानं पूर्वेण समानत्वाद्देवतापरिग्रहस्य लाभाच्च । न । उद्धृताहवनीयो हि प्रत्यक्षाग्निशरीरस्तैस्समि-
व्याहृतौ तदग्न्यावपि प्रत्यक्षाग्निशरीरावेवान्वाहिताः पुनश्च तैः शब्दैर्देवताशरीरा अग्नयो विवक्षिता इति गम्यते पौनरुक्त्यपरिहाराय । मन्त्रलिङ्गादपि देवताशरीरा एवान्वाधीयन्ते । देवतारूपाग्निग्रहणादेव देवतापरिग्रहोऽपि ब्राह्मणेन दर्शितः । तथा हि—
'यौ वै देवताः पूर्वः परिगृह्णाति स एनाः श्रोभूते यजते' इत्युपक्रम्य कथमिव देवतापरिग्रहः कार्य इत्यपेक्षिते देवतारूपाग्निग्रहणेनैवेति वक्तुं देवतारूपाग्नेः सर्वदेवता-

मयत्वं श्रुतिसिद्धं वक्तुं तद्देवतारूपाग्नेराहवनीयादिदेवताशरीरत्रयभेदेन देवता-
 शरीरत्रयमयत्वं दर्शयति—एतद्वै देवानामायतनमित्यादिना । मयि तनूः संनिधुध्व-
 मिति देवतारूपेणाग्निना देवतानां संनिधानं कारितमतोऽग्निः सर्वा देवता इति तत्र तत्र
 श्रूयते । अग्निः सर्वदेवतामयस्तामां सर्वदाऽशेन तत्राऽऽश्रितत्वात् । तदिदमत्र विवि-
 च्योच्यते—एतद्वै देवानामायतनमित्यादिना । अधिकरणत्रयगता देवता हि साजात्येन
 धर्मेण शरीरत्रयेण त्रेधा तिष्ठन्ति देवा मनुष्याः पितर इति । ते ह्यत्र श्वभूते पूज्यन्ते ।
 ततस्तेषां पूर्वद्युः परिग्रहः कर्तव्यः । कथं हि त्रैराशयेन दर्शपूर्णमासयोः पूजेति चेत् ।
 उच्यते—होता हि वदति—‘ईडामहै देवा ईडेन्यान्नमस्याम नमस्यान्यजाम यज्ञियान् ’
 इति । तस्य ब्राह्मणं ‘मनुष्या वा ईडेन्याः’ इत्यादि । ये देवा भागधेयेनाग्नित्रयेऽपी-
 ष्यास्ते तु बहुभिर्हविर्भागिराहवनीय इज्यैः सहैवाऽऽहवनीय एव तिष्ठन्ति हविर्ग्रहणायैव
 तत्र तत्र गच्छन्ति । गार्हपत्ये तु मनुष्या ईडेन्या ब्रह्मणः प्रथमसृष्टिः प्रजापशुरूपा
 मनुष्यशब्दवाच्यास्तिष्ठन्ति । अग्निर्गृहपतिस्तेषामुत्पादयितेति श्रूयते—‘एतस्माद्वै मिथु-
 नात्प्रजापतिर्मिथुनेन प्राजायत’ इति । दक्षिणाग्निस्तु पिण्डपितृयज्ञपित्र्येष्ट्यादौ कव्यवा-
 हन इति तस्मिन्नपि पितरस्तिष्ठन्ति । आजानसिद्धा ब्रह्मसृष्टिः । एवं स्थिताः स्वस्वपूजां
 गृह्णन्तीति तेषामवस्थानार्थं तन्मयानामग्नीनामेव ग्रहणमित्याह—‘अग्निं गृह्णाति
 स्व एवाऽऽयतने देवताः परिगृह्णाति ताः श्वभूते यजते’ इति । तत्तद्वाशिमयस्याग्ने-
 स्त्रेधा विभक्तस्यैव ग्रहणेन देवतापरिग्रहं कुर्यादिति वाक्यार्थः । तस्मादत्र विहव्यामि-
 र्व्याहृतिभिर्वा प्रत्यक्षाग्नीनामन्वाधानं द्वारसाकाङ्क्षसदृष्टप्रयोजनार्थमाच्छिद्रिकैः कृतदे-
 वतामयाग्निग्रहणस्याङ्गं स्यात् । तेन च प्रत्यक्षाग्निग्रहणे सति तत्र देवतामयानां देवतारू-
 पाणामाहवयादीनां ग्रहणं युक्तम् । ‘श्वो यक्ष्यमाणे देवता वसन्ति’ इति श्रुतेः प्रत्यक्षाग्नीनां
 देवतारूपाग्निनिवासाधिकरणता दृश्यते । तस्मादङ्गत्वेनाऽऽश्रयभूतानां प्रत्यक्षाणामपि
 ग्रहणम् । न ह्यगृहीत आश्रये तत्राग्निदेवतानां ग्रहणं युक्तम् । तस्मादङ्गं प्रत्यक्षाग्नि-
 ग्रहणं प्रथमं, तेषु देवतारूपाग्निग्रहणं द्वितीयम् । एवमिष्टं सूत्रकारस्य देवतारूपाग्नेः
 परिग्रहणेन देवतापरिग्रहो भवति न तु प्रत्यक्षाग्निधारणार्थेन विहव्यान्वाधानेनेति । अत्र
 लिङ्गम्—यदयं दीक्षणीयया प्रधानार्थमारादुपकारिण्या यजमानसंस्कारिण्याऽप्यर्थवा-
 दबलेन याज्यालिङ्गेन च सोमदेवतापरिग्रहोऽपि कार्य इति सूचयति । कथं, यतो वक्ष्यति
 सवनीये पशौ सवनीयेषु पुरोडाशेषु च नाग्न्यन्वाधानं विद्यत इति । तत्तु दीक्षणी-
 यया सोमदेवतापरिग्रहे सति तत्कालपातिनीनां सवनीयपशुसवनयिपुरोडाशदेवतानां
 प्रसङ्गेन परिग्रहे सत्येवोपपद्यते । तथा हि—‘आग्नावैष्णवमेकादशकपालं निर्वपेत्’
 इत्युपक्रम्याऽऽह ‘अशिरवमो देवतानां विष्णुः परमो यदाग्नावैष्णवमेकादशकपालं
 निर्वपति देवता एवोभयतः परिगृह्य यजमानोऽवरुन्धे’ इति । देवताया अग्नेर्विष्णोश्च
 परिग्रहेण प्रधानदेवतापरिग्रह एवोक्तो दीक्षणीयायाः प्रधानार्थत्वात्प्रधानदेवतापरिग्रह

एव सिद्धः । तथा याज्यानुवाक्ये प्रधानदेवतापरिग्रहमेव वदतः, अग्निश्च विष्णो तप इति विश्वेदेवैर्युक्तौ यजमानाय दीक्षां धत्तमिति । दीक्षा च प्रधानार्थातो देवाः प्रधानार्था एव दीक्षासंपादकाः । तथाऽग्निर्मुखं प्रथमो देवतानामत्रापि प्रधानार्थया दीक्षणी-ययाऽग्निविष्णुयागद्वारेण प्रधानदेवतापरिग्रह एव युक्तो न तु साङ्गप्रधानार्थानां परिग्रहः । यतो वदिष्यति । आतिथ्यादिषु पुनर्देवतापरिग्रहार्थमन्वाधाने चोदकप्राप्तेऽपि चाऽऽतिथ्यादिष्वग्न्यन्वाधानमिति परैः प्रतिषिद्धं पुनर्विहितम् । ननु चात्राप्यग्निः सर्वा देवतेति देवतारूपाग्नेरारम्भेण साङ्गप्रधानार्थेन साङ्गप्रधानदेवतापरिग्रहसिद्धौ कथमग्न्यन्वाधानं विहितमिति चेत् । सत्यम् । देवतारूपाग्नेरारम्भेण देवतारम्भमात्रं सिध्यति न त्वन्वाधानं, तस्य शब्दान्तरेण कर्मान्तरत्वात् । अत एवाङ्गभूतेषु पशुषु चान्वारम्भणीयां प्रतिषेधेति । सवनीयमात्रे चान्वाधानप्रतिषेधादातिथ्यादिष्वग्नीषो-मीयानुबन्धयोश्चानुजानाति । अत एव निरुद्धेऽपि धारयत्याहवनीयमित्यन्वारम्भणी-यानन्तरमुक्त्वाऽग्नीनन्वादधातीत्याह । ततो ज्ञायत आरम्भे सिद्धेऽपि नान्वाधानं सिध्यतीति । द्वयोरप्यन्वाधानयोरङ्गाङ्गिभावे च छिन्नं यदयं पृथगन्वाधानद्वयमभि-धायाऽऽह—इति वैताभिरिति । अत्र देवतापरिग्रहरूपान्वाधानस्य प्रत्यग्न्य-म्यासात्तदङ्गं विहव्यान्वाधानं संयुक्तान्येकापवर्गीणीति न्यायात्तत्तदङ्गभूतं विहव्या-न्वाधानं प्रधानेनैकैकेन सह कार्यमित्यर्थोऽवगम्यते । अङ्गत्वेऽपि यस्या(चाऽऽ)न्तरं य(त)देकं समाप्यान्यत्कार्यमिति । तत्रायमभिप्रायः—विहव्यान्वाधानमङ्गमपि सर्व-मेकः पदार्थोऽग्नीनन्वादधातीति संसृष्टद्रव्यत्वेनैकत्वात् । आहवनीयादिषु क्रियमाणं न प्रत्येकं पदार्थोऽपि तु पदार्थावयवः सः । तस्मात्कृत्स्नमेकैकमपवर्जयतीत्यभिधाना-त्सर्वमेकं कृत्वा परं कार्यमेतावता नाङ्गाङ्गिभावविरोध इति सर्वं समञ्जसम् ।

अथ शाखाहरणम् ।

पलाशशाखा* शमीशाखां वाऽऽहरति ।

प्रथमाऽस्मच्छाखोक्ताऽन्या शाखान्तरीया । पलाशवृक्षस्य शमीवृक्षस्य या(वा) शाखासामान्यमात्रमाग्निविशेषविधिप्रपञ्चार्थं प्रतिज्ञातं शाखाद्वयेऽपि समान एवाऽऽह-रणान्तो विधिरिति दर्शयितुम् । यद्यप्यत्राऽऽहरणेन शाखां संस्कुर्वीदिति संस्कार-विधिः, शाखामित्येकवचनमविवक्षितं, तथाऽपि तया वत्सानपाकरोतीति साधनत्वमे-कस्या एव दृष्टमिति सैकैव । ईह त्वाहरणं वत्सापाकरणेन शाखापवित्रकरणेन च प्रयुक्तं, जाते वत्सापाकरणे यदि शाखा नष्टाऽन्याऽऽनेतव्यैव पवित्रार्थम् । एवं

१ ख. 'ना यतो' । २ क. ग. च. छ. ट. ठ. ड. 'पि वाऽऽति' । ३ क. ग. च. छ. ट. ठ. ड. 'तामार' । ४ क. ग. च. छ. ट. ठ. ड. 'द्रव्येनै' । ५ ख. छ. ट. 'इदमाह' ।

शाखापवित्रे नष्टे पुनस्तदर्थं शाखाहरणमिति न्यायवित्तमयः । उपवेधे नष्टे न पुन-
रानयनं येन केनचिद्याज्ञिकेन काष्ठेनोपवेधं कुर्यादिति ।

आदौ शाखागुणान्नित्यान्वयाच्चे—

प्राचीमुदीचीं प्रागुदीचीं वाऽहीनां बहुपर्णामशुष्काग्राम् ।

वृक्षात्प्राग्भाग उत्पन्नां प्राचीं प्राग्दिग्भागवृद्धाग्रां तथोदीचीमत्रापि । अत्र प्राचीं
वोदीचीं वा प्राचीमुदीचीं वेति तयोर्विकल्पः । कुतः । मन्त्रे हीमां प्राचीमुदीचीमिति
विशिष्टा दृश्यते । तदुक्तं कात्यायनेन—प्रागुदीचीमन्यतरां वेति । अहीनामत्यक्तां
केनचित्पूर्वमाहरणार्थं परिगृह्य त्यक्ता हीना तादृशी न भवति । ओहाकत्याग इत्यस्य
घातो रूपं निष्ठान्तम् । अथवा न विद्यते हीनं त्यागो यस्याः सा, पूर्वं एवार्थः ।
महूनि पर्णानि पत्राणि यस्यां सा तथा । न शुष्कमग्रं यस्याः सा । सूत्रान्तरे ब्राह्मणे
च बहुशाखामित्यपि विद्यते तत्काम्यमित्यत्र नोक्तं मन्त्रेणानभिधानात् ।

गुणद्वयस्तुत्यर्थमगुणाया निन्दार्थवादमुदाहरति—

यं कामयेतापशुः स्यादित्यपर्णां तस्मै शुष्काग्राम् ।

यं यजमानमपशुर्भूयादिति कामयेत तस्मै यजमानाय निर्गुणामाहरेदध्वर्युरिति
वाक्यार्थस्तत्र परिकयलब्धेनार्तिजा कथं यजमानायानिष्टं कामयितव्यं, प्रतिषेधाच्च ।
तस्मादर्थवादोऽयमपशुकरत्वान्न तादृशीमानयेदित्यर्थः । एतद्याजमाने प्रपञ्च्यते ।

काम्यं कल्पं व्याचष्टे—

यं कामयेत पशुमान्स्यादिति बहुपर्णां तस्मै बहुशाखामशुष्काग्राम् ।

अयमपि कामो यजमानस्येत्यपि वक्ष्यते । बहुशाखत्वं काम्यमन्यद्वयं नित्यानु-
वादो विरोधाभावात्समुच्चयार्था बह्वयः शाखा यस्यां साऽवान्तरभेदयुक्तेत्यर्थः ।

विशेषविधिं व्याचष्टे—

इषे त्वेति शाखामाच्छिनत्यूर्जे त्वेति संनमयत्यनुमार्ष्टि वा ।

तावन्तौ मन्त्रौ । छिनद्भीति नाध्याहारः शब्दस्यापि त्वर्थ एव लक्षणीय इति
परिभाषायामुपपादितं न विस्मरणीयम् । शस्त्रेण हस्तेन वृक्षात्पृथक्करोतीत्यर्थः ।
उदकस्पर्शनं स्मार्तम् । संनमनमवान्तरशाखासमीकरणम् । अनुमार्जनमनुलोमं संम-
र्शनं विकल्पेन ।

इमां प्राचीमुदीचीमिषमूर्जमभिसंस्कृताम् । बहुप-

र्णामशुष्काग्रां हरामि पशुपामहमित्याहरति ।

गृहीत्वा विहारामिमुखो गच्छतीत्यर्थः । प्राच्यादिगुणत्रयवैशिष्ट्यमेकस्यां न
संभवतीति जातिपदार्थपक्षे जातेः स्तुतिरित्यविकृतो मन्त्रः । व्यक्तिपदार्थपक्षे

प्राग्मुदीच्यामविकृतोऽन्योस्तु प्राचीमुदीचीमित्यसंबद्धपदस्यान्यतरस्य त्यागः ।
सर्वमन्त्रत्यागस्त्वनुचितः । विकृतिष्वपि तथा । यदि न लभ्यते दिक्त्रये तदाऽन्य-
दिक्स्याऽपि ग्राह्या । तस्यां व्यक्तिपक्षे न मन्त्रलोपो विकृतिष्वपि नोह इति वक्ष्यते ।
अत्रामावास्यायां यजमानयोर्भोजनं तथा व्रतोपायनमपि । परेद्युरपि पर्वद्वयेऽपि
व्रतोपायनकालं विधास्यति प्रणीतासु प्रणीयमानास्वासन्नेषु हविष्षु चैतौ साधारणौ
कालाविति ।

वायवः स्येति तथा षड्वत्सानपाकरोति ॥ ४ ॥

मातृभ्यः पृथक्करोति गृहेऽवस्थापनार्थं, पाने सति दोषे प्रायश्चित्ताभिधानात् ।
तथा च 'आसंगवं मात्रा सह चरति' इति श्रुतेः । अत एव वैखानसः—अध्वर्युः संगव
इषे त्वेति शाखां छिनत्तीति । संगवात्पूर्वं न वत्सापाकरणं, तावत्सहचार इत्यर्था-
दुक्तम् । वत्सानिति पुंलिङ्गमविवक्षितमुद्देश्यगतत्वात् । 'आम्यपशुसंघेष्वतरुणेषु
स्त्री' इति सूत्रेण स्त्रीपुं वत्सानामेकशेषेऽपि तरुणेषु पुमाञ्छिष्यते । वायवः स्थोपा-
यवः स्येति मन्त्र उत्तरस्याऽऽदिना पूर्वस्यान्तमिति परिभाषितत्वात् । वत्सानिति
संसृष्टद्रव्यत्वे षडिति द्रव्यावान्तरभेदात् । प्रतिवत्सं मन्त्रावृत्तिर्द्रव्यपृथक्त्वेऽभ्यावर्तत
इति परिभाषितत्वाद्वत्सशब्देन बहुवचनान्तेन सर्वोपादानेऽपि संस्कार्यद्रव्यप्राधान्या-
द्युपपत्कर्तुमशक्यत्वाच्च । बहुवचनं षड्वत्सापेक्षमुपरवेषु रसोहणवत् । योक्ष्यमाणानां
प्रत्यवार्थमपाकृतानामेव संस्कारो द्वितीयानिर्देशात् । शाखासाधनं तस्याः शाखाया
अपाकरणद्वारा दोहसंस्कारकत्वात् । प्रस्तरेण सह प्रतिपात्तिः । षड्वराध्यानित्याप-
स्तम्बः । तदपि षट्संख्यया न विरुध्यते न्यूननिवृत्तिमात्रपरत्वात्संख्यायास्तत्रापि
तिष्ठो दोहयित्वा विसृष्टवागुत्तरा यावत्यः सन्ति तावतीर्दोहयति । सर्वासां वत्सापाक-
रणम् । अत्रोक्तानामभावे बौधायनेनोक्तं 'ताश्चेत्तिष्ठ एव स्युः प्रथमां चोत्तमां
चतुर्गृहीयादथ चेद्वे एव स्यातामुभे एव त्रिखिर्विगृहीयादथ चेदेकैव स्यात्तामेव
षट्कृत्वोविगृहीयात्' इति । विगृहीयाद्विगृह्य विगृह्य दोहयेदित्यर्थः । एवं
बौधायने नोक्तम् । तत्रैकस्मिन्नपि वत्से बहुवचनेनापाकरणं नोहः प्रकृतौ प्रतिषेधात् ।
षट्कृत्वो मन्त्रावृत्तिरुपावसर्जनप्रभृतिदोहद्रव्यस्य द्रव्यपृथक्त्वेऽभ्यावर्तत इति
भवत्येव मन्त्रावृत्तिः । वत्से तु प्रधानानुरोधेन मन्त्रावृत्तिः । द्वयोस्तिमृणामपि दोहे
मातृविग्रहणानुसारेण ज्ञेयाऽऽवृत्तिः संस्काराणां वत्से । उपलक्षणमेतद्वैधायनीयं
वचनं षतमृणां पञ्चानां वा । किं च विगृह्य दोहसमर्थैव दोह्या प्रथमोत्तमा मध्यमा

वेत्यपि ज्ञेयम् । तिसृणां तूष्णीं दोहे तु साङ्गस्य दोहशब्दत्वाद्वत्सापाकरणव्यतिरिक्तमपि तूष्णीमेव ।

दर्भैर्वा सदर्भयेत्येकेषाम् ।

दर्भैस्तदाह्नैः परिभोजनीयैर्वा । न तस्यां शाखाहरणविधिरविधानान्मन्त्रलिङ्गविरोधाच्च । न चान्यस्मिन्द्रव्ये तेनार्थेन संयुज्यमाने धर्मावेश इति वक्ष्यमाणन्यायप्राप्तिः । तस्य विकृतिविषयत्वेनातिदेशार्थत्वाच्च च प्रकृतावूहोऽस्ति । अपाकरणं तु मन्त्रेणैव वत्ससंस्कारत्वात् । अत्र पक्षे शाखाहरणं पवित्रार्थमस्येव । तत्र पशुपामहमिति लिङ्गं यजमानस्य पशुन्पाहीत्यदृष्टार्थेनोपपन्नम् । पुंस्त्वं वत्सगतमविवक्षितमुद्देश्यगतत्वात् । वत्सामु मिश्रेष्वपि विधिः समान एव । तथैव सदर्भया शाखया वेत्यर्थः ।

अपाकृतानामेकं शाखयोपस्पृशति ।

एकं वत्समपाकृतानां मध्ये । दर्भैरपाकरणे तैरेव सदर्भया तथैव सांनिध्यात्, आपस्तम्बे तथा दर्शनाच्चेति केचित् । तन्न । तथेति लाघवेन वक्तव्ये गुरुमिर्देशेनाप्रस्तुतत्वमुक्तं, तेन येन केनापि वत्सापाकरणे स्पर्शनं वत्सस्य शाखयैवेति नियमः । पञ्चसंबन्धे पशुपामिति लिङ्गविरोधः स्यात् ।

देवो व इति गोचरमाभि मातृः प्रस्थापयति ।

शाखयैवानुवृत्तेः । स्पष्टमाहाऽऽपस्तम्बः शाखयेति । गावश्चरन्त्यस्मिन्देसे स गोचरस्तृणयुक्तो देशस्तमभिमुखाः प्रेरयति । रुद्रस्य हेतिः परि वो वृणक्तिस्त्विति मन्त्रान्तः । सकृन्मन्त्र इत्युक्तमेव ।

इन्द्रं निगमेपुलक्षयेदिन्द्रयाजिनो महेन्द्रं महेन्द्रयाजिनः ।

इन्द्रमहेन्द्रयोर्देवतयोर्भेदो न्यायशास्त्रे इन्द्रमहेन्द्राधिकरणे स्थितः । अस्मच्छाखायां सांनार्ये कर्मणि महेन्द्रदेवताप्रकाशका मन्त्रा न दृश्यन्ते । दृश्यन्ते(ते) च—‘महान्वा अयमभूद्यो वृत्रमवधीदिति तन्महेन्द्रस्य महेन्द्रत्वम्’ इत्यर्थवादे देवतैक्यम् । अतो महेन्द्रपदवन्तो मन्त्रा न सन्तीतीन्द्रपदेनोपलक्षणं मन्त्रेषु कार्यमित्याशङ्कानिवृत्त्यर्थं लाघवेन लक्षणेनैव शाखान्तरिणान्मन्त्रान्महेन्द्रपदवतो दर्शयत्यनेन च सूत्रेण । सर्वशाखाप्रत्ययभेकं कर्मेत्युक्तमेव । न चेन्द्रपदवन्तो मन्त्रा महेन्द्रयागे ब्राह्मणेन विहिता येन लक्षणयाऽपि प्रवर्तेरन् । तदिदमाह—इन्द्रं देवता(तां) निगमेषु निगदरूपेषु मन्त्रेषु देवताया हविःसंबन्धो येषु मन्त्रेषु निगम्यते स्पष्टो ज्ञायते ते निगमा नामान्तरेण मन्त्रविशेषा उच्यन्ते न सर्वेऽपि मन्त्रा इति निर्वचनकृद्भिर्नैवण्टुकैरुक्तं तेषु मन्त्रेषूपलक्षयेत्तत्तदेव

प्रतिपादयेत्पठेदिति यावत् । इन्द्रो देवता यस्यासाविन्द्रयाजी यजमानस्तस्यैव देवता प्रकृत्य । तथा महेन्द्रं देवतां महेन्द्रयाजिन उपलक्षयेद्व्यत्ययेन भिन्नयोर्देवतयोः प्रतिपादने सामर्थ्याभावात् । एतदुक्तं भवति—यथेन्द्रपदवन्तो मन्त्रा अस्मच्छाखायां पठन्त एव महेन्द्रपदवन्तोऽप्यन्येषां शाखायां, ततस्त्वस्मच्छाखिभिर्देवा महेन्द्र इज्यते तदा महेन्द्रपदवन्त एव मन्त्रा ग्राह्या न तु स्वशाखीया इन्द्रयाजिनोऽर्थे पठितास्तेऽपीति भावः । निगमेष्टित्यधिकरणबलान्मन्त्रेष्टिन्द्रमिन्द्रपदमुपलक्षयेदिति सामर्थ्यादिन्द्रयाजिनोऽर्थे पठेदित्यर्थो वा । इन्द्रस्य देवताया उपलक्षणं कुर्वत्युपलक्षयेदित्यर्थात् । न चार्थस्यार्थ एवोपलक्षणं न पदमिति वाच्यम् । पदमपि यन्नाममात्रं तत्स्वरूपेणैव व्यावर्तकम् ।

तथोक्तं—‘ शब्देन देवतायागे समवैति न रूपतः ।

तस्मान्महेन्द्रशब्दोक्त्वा महेन्द्रो देवतेष्यते ’ ॥ इति ।

यद्यपि स्यादस्मन्मते रूपेण समवायस्तथाऽपि देवतात्वं तत्तच्छब्दविशिष्टाया एव । शाब्दिका अपि—‘ न सोऽस्ति प्रत्ययो लोके यः शब्दानुगमाद्वेत् ।

अनुविद्धमिव ज्ञानं सर्वं शब्देन गृह्यते ’ ॥

इति निर्विकल्पकं निराकुर्वन्त आहुः ॥

प्रस्थितानामेकांशं शाखयोपस्पृशति ।

तूष्णीमेव । प्रस्थितानां प्रस्थानामिमुखीभूतानाम् । शाखाग्रहणं नियमार्थमित्युक्तमेवात्राऽऽपस्तम्बेनापि नियमार्थं कृतमेव शाखाग्रहणमस्मत्सूत्रकारेण पूर्वत्रापीति विशेषः । एकामिति नियमाददृष्टार्थमेवाऽऽरादृपकारकम् । अन्यथा सर्वात्तामापद्येत । अथ वा संसृष्टद्रव्यत्वेनैकत्वाददृष्टद्रव्यसंस्कारार्थमेकस्या एवोपस्पृशनेन सर्वासां संस्कारो भवतीति ।

शुद्धा अपः सुप्रपाणे पिबन्तीः शतमिन्द्राय शरदो बुहानाः ।

रुद्रस्य हेतिः परि वो वृणक्तिवति प्रस्थिता अनुमन्त्रयते ।

ता अनुलक्षीकृत्य मन्त्रयते मन्त्रेण प्रतिपादयेददृष्टार्थः संस्कारः प्रत्यगाशीद्वाभावाज्जपो यजमानस्य । शतं महेन्द्रायेति महेन्द्रयाजिनो द्रष्टव्यम् । अत्र महेन्द्रेऽसमवेतार्थप्रकाशमिन्द्रपदमाहुस्तत्र पूर्वसूत्रविरोधात् । भारद्वाजः साक्षादमुमेव प्रकृत्याऽऽह—महेन्द्रायेति चेति । पाठद्वययुक्तमन्त्रसंग्रहः—

शुद्धा अप उपवेषोऽस्येता अग्र च कामधुक् ।

बहु दुग्धि च सोमेनेन्द्रस्य भागं द्विषणमताः ॥

ध्रुवा अस्मिन्निति यजमानस्य गृहानभि पर्यावर्तते ।

बह्वीरित्यन्तः । पर्यावर्तते प्रदक्षिणमावर्तते यजमानालयमभिर्दक्षीकृत्य गृहान्गन्तु-
मित्यर्थः ।

यजमानस्य पशून्याहीत्यग्निष्ठेऽनस्यगन्धारे वा पुरस्ता-
त्प्रतीचीं शाखामुपगूहति पश्चात्प्रतीचीमित्येकेषाम् ।

अग्निसमीपस्थमग्निष्ठम् । अनः शकटं, तत्राग्निशालायां वा पुरस्ताद्भगेऽन्यतरस्य
प्रत्यगग्रां शाखां पश्चाद्भगे वा पूर्वग्रामुपगूढां न पतति तथा संवृतां कुर्यात् । एवमिधे
त्वेति मन्त्राणां तृतीयस्यामिति ब्राह्मणस्य पाठेनाऽऽच्छिद्रिकैः शाखान्तरमन्त्रैर्ब्राह्मणे-
श्चोपबृंह्य शाखाहरणविधिर्व्याख्यातो गूहतीत्यन्तः । अत्रामावास्यायां वेदिकरणं वक्तव्य-
मपि शाखान्तरीयत्वेन विकल्प एवेति दर्शयितुं नोक्तम् । तथा वेदकरणानन्तरमपि
प्राप्तं न दर्शयति किंत्वाप्यलेपनिनयनान्त एव व्याख्यास्यते विकल्पोऽपि तत्रैवेति ।

इति वत्सापाकरणविधिः ॥

अथ पाठानुक्रमेण पूर्वद्वयसाधारणं मन्त्रब्राह्मणानुपारेण बह्वीराहरणविधिं व्याचष्टे-

देवस्य त्वेत्यश्वपर्शुमसिदं वाऽऽदत्ते ।

उत्तरेण गार्हपत्यं निहितयोरन्यतरादानमापस्तम्बमतात् । आदद इत्यन्तः । अश्वस्य
पार्श्वे स्थितमस्थि वङ्किनामकमश्वपर्शुः स्त्रीलिङ्गोऽश्वपार्श्वं बह्वीरञ्छेतीति दृश्यते । साऽयं
सोपस्कृता छेदनयोग्या कार्या । तस्यामस्मच्छाखीयो विधिर्मन्त्रस्य । असिदो वक्रायुध-
विशेषः । तत्र शाखान्तरीयोऽयमेव मन्त्रः । छेत्तुं गच्छतः शस्त्रादानं दृष्टः संस्कारः ।

यज्ञस्य घोषदसीति गार्हपत्यमुपतिष्ठते ।

उप समीपं गत्वा गार्हपत्यस्थोपस्थानं मन्त्रकरणमुपश्लोकनेन प्रकाशनं कुर्यादिति
गार्हपत्यस्यासमवेतत्वेनैव प्रकाश्यत्वादारादुपकारकं कर्मेदम् । प्रकृते समवेतत्वेऽपि वा
सूर्याद्यसमवेतार्थप्रकाशकत्वेनोपस्थानस्य विधेर्वैरूप्यमिषा सर्वत्रोपस्थानं विशिष्टो जप
एव । अथवा यथासंभवं वैरूप्येण प्रधानगुणकर्मणोरेका संज्ञाऽऽधारादिवद्भात्वर्थोऽ-
प्येको जुहोतिवद्भविष्यति । सर्वथा दृष्टार्थं न भवति । याजमानेऽयमर्थः स्पष्टो
भविष्यति ।

प्रत्युष्टमित्याहवनीये गार्हपत्ये वा निष्ठपति ।

अरातय इत्यन्तः । निरतिशयेन तपति तापयतीत्यर्थः । आपस्तम्बो नाश्वपर्शुमि-
त्याह दाहप्रसङ्गात् ।

प्रेयमगादुर्वन्तरिक्षं प्रेहीत्यन्तरेण प्राचीनमुदीचीनं
वाऽभिप्रव्रज्य यतः कुतश्चिदर्भमयं बहिराहरति ।

सद इत्यन्तः प्रथमस्य । द्वितीयः शाखान्तरीयः । अथ निष्ठपति ततोऽग्रेः सकाशात्प्राचीनं क्रियाविशेषणं किञ्चिद्वत्वा तथोदीचीनमिति शाखान्तरीयम् । द्वौ श्रीश्चतुरः प्रक्रमानिति बौधायनः । अभिप्रव्रज्याभिमुखं गत्वा यस्यां दिशि बहिरस्ति तां दिशं गत्वाऽऽहरतीत्यर्थः । प्रथमे पुरस्तादिति मन्त्रलिङ्गात्तद्वाङ्मनाच्च प्राचीनगमने प्रथमः । प्रेयमितिलिङ्गादश्वपथ्या सह गमन एव । विषणोपेक्षया स्त्रीत्वमित्यसिदेन सह गमनेऽपि प्राचीनो मन्त्र इति केचित् । तत्र । एवं कल्पनायां प्रमाणाभावात् । तदिदं दर्शयितुमन्यतरेणेत्यधिकः प्रयत्नः । अन्यतरेण विधिना स्वशास्त्रीयेनैव वा परशास्त्रीयेनैव वा । परशास्त्रीयाः पदार्था उर्वन्तरिक्षमिति मन्त्रोऽसिद् उदीचीनं गमनं न ते व्यत्ययं गच्छन्ति संनियोगशिष्टत्वादिति भावः । नोचेद्वेति ब्रूयाल्लाघवेनातो व्यवस्थितं त्रितयं त्रितयमिति ज्ञापयति । दिङ्नियमस्तु ब्राह्मणानुसारेणादृष्टार्थः । प्रव्रज्येत्यस्योपसर्जनत्वेनाऽऽहरतीत्यनेन मन्त्रसंबन्धविधानमिति न वाच्यम् । आहरणं वक्ष्यमाणमनूयते न विधीयते, गमनं तु ल्यप निदिष्टमप्यपूर्वत्वाद्विवेकं, तदेवोभयमन्त्रप्रकाशयमिति तत्रैव मन्त्रविधिः कल्पनीयः । आहरतीति प्रतिज्ञा क्रियत आहरणस्यातः परं वक्ष्यमाणमङ्गमिति दर्शयितुम् । सूत्रान्तरे समुच्चयोऽनयोर्भन्त्रयोर्दृष्टस्तन्निवारणमप्यन्यतरग्रहणेनेत्यपि प्रयोजनम् । यतः कुतश्चिदिति ब्राह्मणभेवानुक्तं ' अथो यदेतदुक्त्वा यतः कुतश्चाऽऽहरति । तत्प्राच्या एव दिशो भवति ' इति । दर्भमयम् । दर्भा दशप्रकाराः सप्तप्रकारा वा । कुशादिमध्ये पूर्वः पूर्वा ग्राह्यः । दर्भरूपं दर्भमयं तदेव बहिः । तत्रैव बहिःशब्दो मुख्यस्तृणजातिवाची चामुरुष इति ज्ञापयितुं पूर्वं दर्भमयमित्युक्तं, दर्भमयमेव बहिर्नान्यदित्यर्थः । बहिरेव सत्पश्चाद्विधिना नयति । जातिवाचित्वं बहिराज्याधिकरणे स्थितम् । बहिरित्येकवचनमविवक्षितमुद्देश्यगतत्वात् । तथाऽप्येकजातीयमेवेत्यस्ति विवक्षा ।

विष्णोस्तूपोऽसीत्यभिप्रेतानामेकं स्तम्बमुत्सृजती-

न्द्रस्य परिषूतमसीत्यन्यं परिषीति देवानामिति वा ।

वर्षवृद्धमसीत्यन्तोऽन्त्यस्य । अभिप्रेता ग्रहणयोग्यत्वेन, स्थलविशेषनिष्ठस्तम्बा दर्भास्तेषां मध्य एकं स्तम्बं छेदयेन्म्यो बहिर्लसयित्वाऽन्यमवशिष्टं स्तम्बजानं परिगृह्णाति । छेदनीयत्वेन बुद्ध्या परिग्रहः । स्तम्बत्यागेन सर्वेषामपादानभूतानां दर्भाणां संस्कार इति त्याज्यं स्तम्बमुपादेयं तद्वनं विशेषणं च विवक्ष्यते । तथाऽप्येकमिति संख्योपादानं न प्रतिमुष्टि स्तम्बत्याग इति प्रदर्शनार्थम् । अन्यमित्येकवचनमविवक्षितमुद्देश्यगतत्वात् । स्तम्बशब्दः पुंलिङ्गोऽग्निवान्नै दर्भस्तम्ब इति दर्शनात् ।

तत् सर्वं दाति ।

तं परिषृतं, सर्वग्रहणमसर्वेण पर्येतिवपि परिपूतावशिष्टस्योपघातो मा भूदेवमर्थम् ।
स्तम्बजातं सर्वं दाति वक्ष्यमाणविधिना तन्मध्ये किमपि न त्यजति ।

विधिना त्यागपक्षमाह—

अपि वा प्रशूनां त्वा भागमुत्सृजामीति
परिषृतस्यैकां द्वे वा दर्भनाड्यावुत्सृजति ।

नाड्यौ शाल्यके । अत्रापि संख्योपदानं पूर्ववद्धारयेयम् । अयमपि परिषृतानां
संस्कारस्तस्मादेकत्वमविवक्षितम् । परिषृतस्येति ज्ञात्वा वाऽन्यं परिषौतीति च ।

इतः परं सर्वच्छेदननाड्युत्सर्गपक्षयोः साधारणं विधिमाह—

इदं देवानामिति परिषृतमभिमृशतीदं पशू-
नामित्युत्सृष्टमवसृष्टो गवां भाग इति वा ।

अनुत्सृष्टोत्सृष्टनाडिकं परिषृतमविशेषेण । मन्त्र इदमिति नपुंसकं बहिर्मात्रविव-
क्षया । तत एव परिषृतमुत्सृष्टमिति च नपुंसकम् । अथोत्सृष्टायां नाड्यामसंगतं स्यान्ना-
ड्योरपि । अभिमृशतीत्युभयत्र संबन्धः । एते संस्काराः अदृष्टार्था एते मन्त्राः
संस्कारार्थाः ।

दृष्टानाह—

देवस्य त्वा सवितुः प्रसवेऽश्विनोर्बाहुभ्यां पूष्णो
हस्ताभ्यां बर्हिर्देवसदनमारभ इति विशाखेष्वभिमपद्यते ।

विगताः शाखा येभ्यः पर्वसंधिभ्यस्तानि विशाखानि परुण्युच्यन्ते 'यत्पुरुषि दिनम् ।
तद्देवानाम्' इति श्रुतेस्तेषु च्छेत्तुमभिमपद्यते मुष्टिनाऽऽरभते गृह्णातीति यावत् । बहु-
वचनं सर्वेषु मुष्टिमात्रतृणेष्वित्येवं वक्तुम् ।

देवेभ्यस्त्वोर्ध्वबर्हिर्भ्य इत्यूर्ध्वमुन्माष्टि ।

गृहीतस्थानादूर्ध्वं दक्षिणहस्तेनोन्माष्टि दक्षिणेनैव वाऽऽरभते तेनैवोन्माष्ट्यग्रपर्यन्तं,
बहिरिति शेषः ।

देवबर्हिर्मा त्वाऽन्वज्ज्ञा तिर्यगित्यसिदं निदधाति
माधो मोपरि परुस्त ऋध्यासमिति वा ॥ ५ ॥

पूर्वस्य राध्यासमित्यन्तः । पूर्वं गृहीतमसिदं निदधाति पर्वसंधौ नाधस्तादुपमूलस्य
पिङ्गपत्वात्रोपरि लूनस्य मानुषत्वात् । गुरुनिर्देशेनैतद्देव दर्शितं पूर्वं व्यवस्थितौ प्रेथ-
मगादित्यादिकौ मन्त्रावुक्तौ । तथाऽत्र शाखान्तरीयो मन्त्रः शाखान्तरीयऽसिद एवेति
मा भूदित्यसिदमित्युक्तं शाखान्तरेऽसिदेऽप्ययं मन्त्रोऽध्वपश्चां शाखान्तरे परुस्त इति,

तस्मादुभयमुभयत्रेति ज्ञापितम् । असिदमपीति न तु पशुमेवेत्यर्थः । केचिदसिदमेवेति नियमार्थत्वं वदन्त आहुर्षन्त्रे पुंस्त्वेन निर्देशादिति हेतुं तदभिप्रायं न विद्मः । कथं मन्त्रे पुंस्त्वेनाऽऽयुधनिर्देशः । किंचाश्वपशुरेवास्मच्छाखायां देवबर्हिरिति मन्त्रोऽपि तत्कथमुभयोरसंबन्धो द्वयोरेवास्मच्छाखीयत्वात् ।

या जाता ओषधयो देवेभ्यस्त्रियुगं पुरा । तासां पर्व राध्यासं परिस्तरमाहरन्नित्यभिमन्त्र्य ।

बर्हिरिति शेषः । अभिमुखः प्रकाशयेदित्यर्थः संस्कारोऽदृष्टार्थो बर्हिषः ।

आच्छेत्ता ते मा रिषमित्याच्छिनत्ति ।

शस्त्रमाकर्षन्बर्हिश्छिनत्ति शस्त्रयोरुभयोरपि वक्रत्वादवान्तरधारत्वाच्च ।

संसर्गिद्व्याणामेकद्रव्यत्वं बर्हिषामेव तथाऽपि मुष्टेस्तदवयवत्वं वक्तुं परिमाणमाह—
सनखं मुष्टिं दाति ।

मुष्टिर्नखप्रधानः पुंलिङ्गो मुष्टिशब्दो बर्हिषः इति शेषः । बर्हिर्मुष्टिं सनखमङ्गुष्ठाङ्गुलिसंबन्धेन मण्डलीकरणेऽवान्तरावकाशो मुष्टिस्तत्तिर्यङ्मानं बर्हिर्मुष्टिस्तावत्पर्याप्तं छेदनीयमाच्छेत्तेति सकृदुच्चारितेन मन्त्रेणैकमेव तत्संस्पृष्टं द्रव्यस्यावयवस्ततोऽधिके मुष्टिना ग्रहीतुमशक्ये पुनर्मन्त्रोऽवयवद्रव्यत्वेन पृथग्द्रव्ये विचेष्टा पृथक्त्वेनार्थनिष्पत्तेर्बर्हिमहस्तेन गृहीतं न तन्मुष्टिनैव मितम् ।

प्रथमबर्हिर्मुष्टेर्विशेषसंज्ञामाह—

स प्रस्तरः ।

स बर्हिर्मुष्टिः प्रस्तरसंज्ञकः । संस्कारनिमित्तः शब्दः ।

मुष्टिपरिमाणे सर्वेषां बर्हिषामविशेषेण प्राप्ते प्रस्तरे वैकल्पिकैः परिमाणैर्बाधमाह—

सुगदण्डमात्रमुर्वस्थिकुलिममात्रं वा ।

तिर्यक्प्रमाणानीत्यापस्तम्बः । सुगदण्डो नवाङ्गुलपरिणाह उक्त एव । उरुणोऽस्थि प्रसिद्धं, कुलिमर्गोपुच्छं, मात्रशब्दस्य प्रत्येकं संबन्धः ।

एवं प्रस्तरे परिमाणविशेषानभिधायेतरबर्हिषामुक्तमेव प्रमाणं न प्रस्तरगतेन परिमाणेन बाध्यत इत्याह—

एतेनैव कल्पेनेतरान्दाति ।

एतेनेति परामृष्टो विशेषः प्रस्तरपरिमाणादन्यो बर्हिर्मुष्टिमात्रविषयस्तस्य द्रव्यपृथक्त्वेन प्रतिमुष्टिं प्राप्तावपि प्रस्तरविधानेन व्यवधानादनुसंहितः स एव पुनरेवमितरा—

नित्येतावता सिद्धे गुरुनिर्देशेन सर्वेषु मुष्टिपूतसर्गतः पदार्थानुसमयः प्राप्नुयात्स मा भूत्काण्डानुसमयो यथा स्यादित्युक्तम् । एतेनैकस्मिन्मुष्टौ कृतेन कल्पेन समर्थेन काण्डानुसमययुक्तो हि समर्थः संयुक्तान्येकापवर्गाणीति वक्ष्यमाणत्वात् । अतस्तेन विधिविशेषेण दातीतरान्द्विर्मुष्टीन्प्रत्येकं छिनत्तीत्यर्थः ।

तत्र प्रतिमुष्टिं त्वावर्तनीयं परिच्छिनत्ति—

यदन्यत्परिषवणादुत्सर्जनाच्च ।

द्वयस्य सर्वार्थत्वं स्पष्टमिति न तस्याऽऽवृत्तिप्राप्तिरिति मत्वा यदन्यत्परिषवणा-
दिति परिवर्जनीयमुक्तं, सर्वेषां परिग्रहो जातः परिषवणारूपो विभुत्वात्संकल्परूपस्य
परिषवणस्य नाद्व्युत्सर्गो वैकल्पिकः । सोऽपि सर्वस्य परिपूतस्येत्युक्तमेव । अतो द्वयं
विहायान्यद्देवस्य त्वेत्यादि समानमित्यर्थः । परिषवणोत्सर्गशब्दाभ्यां परिपूताभिमर्श-
नोत्सृष्टाभिमर्शने च परिसंख्याते । उभयोः संस्कारप्रतिपत्तिरूपयोः सर्वार्थत्वेन जातत्वात् ।

सर्वं यथार्थं लुत्वा ।

उत्तरविधानार्थमनुवादमात्रं, दिव्येति वक्तव्येऽप्याच्छिनत्ति दाति लुनाति लुनोति ।
एते प्रयोगाः समानार्थाः क्वचिच्छाखायां कश्चिदिति दर्शयितुमाच्छिनत्तीति प्रयुज्य
गुणविध्यर्थं दातीत्युक्त्वा लुत्वेति प्रत्ययेनानुवदति यथार्थं वेदेर्देव्यानुसारेण मुष्टीनां
संख्या बर्हिर्देव्यानुसारेण च । देवस्य त्वेत्यादिना मन्त्रजातेनाभिप्रतिपद्यत इत्यादि
कर्मजातं प्रतिमुष्ट्यावर्तत इति न्यायः स्मारितः ।

देवबर्हिः शतवल्गं विरोहेत्यालवानभिमृशति ।

उल्लाः स्तम्भशेषा आत्रश्चनानि भूमौ येऽवशिष्टाश्छेदकालेऽपादानभूता इति यावत्त-
त्प्रतिपत्तिरियं सकृदेव प्रभत्नावृत्तावपि न मन्त्रावृत्तिर्यत्रैकस्मिन्द्रव्य इति न्यायात् ।

राहस्रवल्गं वि वयं रुहेमेत्यात्मानं प्रत्यभिमृशति ।

आत्मानं हृदयदेशं तत्रैव पुमान्हस्तं दत्त्वाऽहमस्मीत्यात्मानं दर्शयति हस्तेन
स्पृशति आत्मानं प्रतिसंघायाभीति न मनोमात्रेण पश्यन्नपि तु चक्षुषाऽपीत्यर्थः ।
अपामुपस्पर्शनं स्मार्तम् ।

अयुजो युजो वा मुष्टीन्निधनानि वा लुनोति ।

नेदं मुष्टीनां निधनानां च विकल्पार्थं मुष्टीनामेव नित्यं छेदनीयत्वेन विधानात् ।
निधनानि मुष्टिराशयो धान्यादिलवने प्रसिद्धास्तेषामेव संभरणं नित्यं विधास्यते । अतो
द्वयं नित्यमयुक्तत्वं युक्तत्वं च विकल्पमानमन्यतरन्मुष्टिषु वा स्यान्निधनेषु वेति विकल्पार्थः ।

मुष्टीनामयुक्त्वयुक्त्वे त्वविवक्षिते । तैः कृतानि निधनानि समानि विषमाणि वाऽथवा मुष्टय एव समा विषमा वैति । न चात्र कोट्यन्तरासंभवादवाच्यमिति वाच्यम् । युग्मविधानेऽपि द्वयोस्त्रयाणां च निषेधः फलति बहुवचनेन विधानात् । एवमयुग्म-विधाने बहुवचनेनैकस्य द्वयोश्च प्रतिषेधः । तथा च ब्राह्मणद्वयानुरोधेनैवमुक्तम् । फलं तु चतुःप्रभृति समत्वं विधेयं त्रिप्रभृति विषमत्वं वेति । अत्र परिमोजनीनामका-न्दर्भांशुष्कानशुष्कांश्च परिस्तरणार्थे लुनन्ति याज्ञिकाः । तथैव वैखानसेनोक्तम् ॥

अदित्यै रास्नाऽसीति प्रदक्षिणं शुल्बमावेष्टयति ।

आवेष्टयतीत्यनेन सामन्ते सिद्धे प्रदक्षिणमित्यवाच्यं वाच्यं द्विगुणत्वनिरासार्थ-मन्यथा सर्वं गुणं वेष्टयित्वा प्रदक्षिणं स्यात् । शुल्बं बन्धनार्था रज्जुस्तथा सा भूदिति किं तु प्रथमत एव प्रदक्षिणमेकसरामेवाऽऽवेष्टयतीत्यर्थः ।

अयुषिता योनिरिति प्रतिनिदधाति त्रिधातु

पञ्चधातु वा धातौ धातौ मन्त्रमावर्तयति ।

मन्त्रेण प्रतिनिधानं प्रतिसंधानं मुख्यन्तरस्य पूर्वमेकमुष्टिमात्रमावेष्टितं तस्य संधानेन द्वितीयमुष्टिं प्रतिसंघातीत्यर्थः । कथं, त्रिधातु त्रयो धातवोऽवयवाः संधानार्था यस्मिञ्छुल्बे, तथा धातवो यावन्तः प्रक्षिप्यन्ते प्रतिप्रक्षेपं मन्त्रावृत्तिः । कुतः, धातूनां संख्या पृथग्द्रवत्वात् । यावान्संहितस्तावानेव संस्कृतोऽन्यस्य संधीयमानस्य संस्कारार्थं भवितव्यं मन्त्रेण । तत्र पूर्वसूत्रे शुल्बमावेष्टयतीत्यावेष्टनम-भिहितं, तत्तु दर्भमुष्टिनैवेत्यर्थात्सिद्धम् । ततस्तु संधानार्थे मन्त्र उक्तस्तत्र संख्योक्ता धातूनां सा संख्या प्रथमधातुना सहेति गम्यते । तदुक्तं कात्यायनेन—‘अयुग्धातूनि पूनानि’ इति । पूनानि बन्धनानि, तेन रज्ज्वा एव तथात्वमुक्तम् । प्रतिसंधानकि-याविशेषणत्वे तु धातूनां भवत्येव पूर्वेण सह ग्रहणं, न हि प्रतिसंधानमेकस्य भवति । तथा च त्रिधातुशुल्बे द्विःसंधाने चतुरावृत्तिरिति ज्ञेयम् । नन्वत्र मन्त्रावृत्तिर्न वाच्या द्रव्यपृथक्त्वेऽभ्यावर्तत इति प्राप्त्वात् । सत्यं, नेयमावृत्तिर्नैव तस्य संधानार्थोच्यतेऽपि तर्ह्यवेष्टनार्था । तत्र शुल्बस्यैकत्वे च सकृत्प्राप्ताविदमुक्तं यद्रव्यैकत्वेऽपि मध्ये मध्य आवेष्टनक्रियायाः संधानार्थं मन्त्रेण व्यवधानात् । यथा कालदेशकृते भेदे द्रव्यभेदोऽभि-धास्यत एवं मन्त्रकृते व्यवहारेऽपि द्रव्यभेदान्मन्त्रावृत्तिरिति । तदेव भरद्वाजवचनेन द्रव्यपृथक्त्वेऽभ्यावर्तत इत्यत्र सूत्रे व्याख्यातं न विस्मरणीयम् ।

पृथिव्याः संपृचः पाहीति प्रागग्रमुदग्रं वा शुल्बं निदधाति ।

विततं पृथिव्यां स्थापयति । स्पष्टमन्यत् ।

अपरिमितानां परिमिताः संनह्ये सुकृतायकम् । एनो मा-
निगां कतमच्चनाहं पुनस्तथाय बहुला भवन्तिवत्यभिम-
अथ सुसंभृता त्वासंभारमीति शुल्बे निधनानि संभरति ।

अभिमन्त्र्य निधनानि मन्त्रलिङ्गात्तेषामेव प्रतीतेः । संभरति निदधाति । संभरामी-
त्यन्तः । अभिमन्त्रणं तन्त्रं विभुत्वात्संभरणे तु प्रतिनिधानं मन्त्रो न हि तानि सकृत्संभर्तुं
शक्यन्ते, न च मेलनीयानीति विधिरस्ति । तथाचाऽऽह वैखानसः—‘यथा लूनं संभरति’
इति । लवनक्रमेणैव संभरणविधानात् । तथाच प्रस्तरस्योत्तमे निधाने संभरणमुपपद्यते
सुसंभृता त्वेति प्रकृतनिधनैकत्ववचनाच्च न संभरणं सकृत् ।

अलुभितो योनिरित्युत्तमे निधने प्रस्तरमादधाति ।

स्पष्टम् ।

इन्द्राण्यै संनह्यमिति संनह्यति पूषा

त इति प्रदक्षिणं ग्रन्थिमावेष्टय ।

अग्रात्त्विति मन्त्रान्तः । संनह्यति शुल्बेन संगृह्णाति शुल्बान्तावुपर्यानीय विपर्यस्य
वितनोतीति यावत् । ग्रन्थिमावेष्टयतीत्येतावता प्रादक्षिण्यं सिध्यति परिभाषयैवेति
प्रदक्षिणमित्यवाच्यं वाच्यं प्रकारान्तरग्रन्थिनिरासार्यमुपसिगुणावेष्टनमात्रेण ग्रन्थिर्यथा
स्याल्लोकसिद्धप्रकारान्तरग्रन्थिर्मा भूदिति ।

स त इति पुरस्तात्प्रत्यञ्चमुपकर्षति पश्चाद्वा प्राञ्चम् ।

मा स्थादित्यन्तः । ग्रन्थिमित्यावर्तते । बर्हिषि दिशोरभावाद्बर्हिषो वेष्टनस्य
पूर्वभागेन (ण) ग्रन्थिमधस्ताद्वेष्टनस्यैव प्रत्यञ्चं प्रतीचीनं कर्षति निर्गमयति, ग्रन्थिमात्रं
न तु शुल्बप्रान्तावपि, ग्रन्थिरेव मध्ये द्विगुणीकृतोऽपकर्षणीय इत्यर्थः । विपरीतं
वाऽपकर्षति ।

आपस्त्वामभिनौ त्वामृषयः सप्त मामृजुः । बर्हिः

सूर्यस्य रश्मिभिरुषसां केतुमारभ इत्यारभते ।

बर्हिरिति शेषः प्रकृतत्वात् । आरभत आहरणार्थमारभं हस्ताभ्यां गृहीत्वा
करोतीत्यर्थः ।

इन्द्रस्य त्वा बाहुभ्यामुद्यच्छ इत्युद्यच्छते ।

ऊर्ध्वमुद्यौति बर्हिरेव । उद्यच्छत इत्यात्मनेपदं छान्दसम् ।

वृहस्पतेरिति शीर्षजनिधाय हति ।
हरामीत्यन्तः । शीर्षजिति सुषां सुलुगिति सप्तम्या लुक्स्यासिद्धत्वाच्च नलोपः ।
शिरसि निधाय यजमानस्य विहारं प्रति नयति मन्त्रेण शिरसि निधानं विधीयते न तु
हरणं तस्य प्राधान्याद्विधिप्रत्ययश्रवणाच्च । मन्त्रसंबन्धप्राप्तावपि तत्र मन्त्रान्तरस्यानन्तर-
मिव विज्ञास्यमानत्वाज्जायमपि तत्रैव मन्त्रानर्थक्यप्रतिहतत्वादुपसर्जनेनापि संबन्धनीयः ।
तथा चाप्राप्तविधिः शीर्षजनि निदधातीति । हरतीत्येतदग्रिमप्रतिज्ञाऽधिनिधानहरणयो-
रविनाभावार्थः, तेन यत्र देशान्तराद्धर्षिष आहरणमस्ति तत्रैवाधिनिधानम् । यत्र
सिद्धो एव दर्मा यथोपपन्नसंस्कारैर्वर्हिर्गृह्यते तत्र न । न ह्येतद्धर्ममात्रं किंतु दृष्टार्थं
नियम्यते ।

यौ गमनौ तौ प्रत्यायनौ ।

गम्यते-याम्भ्यां मन्त्राभ्यां तौ गमनौ, पूर्वं गमनार्थत्वेन प्रेयमगमदुर्वन्तरिक्षं प्रेहीति
मन्त्रावुक्तौ तावेवात्र प्रत्यायनौ प्रत्ययते-प्रत्यागम्यते-याम्भ्यां तौ प्रत्यायनौ । अस्मच्छा-
खायां गमनप्रक्रमे प्रेयमगादिति पठितस्तत्स्थान एव शाखान्तर उर्वन्तरिक्षं प्रेहीति
पठितः । शाखान्तरे पुनः प्रत्यायनस्थाने द्वावपि पठितौ स्वशाखायां यत्रोर्वन्तरिक्ष-
मन्विहीत्ययमध्यायान्ते पठितस्तस्मादयमपि तौ च गमनार्थत्वेन ज्ञेयौ । अन्यथा स्वशा-
खामन्त्रस्यान्विहीत्यस्य त्यागः स्यात् ।

अदित्याः सदे आसीदेति परिधिदेशेऽन्तर्वेद्यनधः सादयति ।

मध्यमपरिधिदेशे वेदेर्मध्ये तृणादिना प्रदेशं व्यवधाय तत्र बर्हिरासादयति ।

देवंगममसीत्सप्तमभिमन्त्रयते ।

तत्रैवाऽऽसादितं बर्हिरभिमन्त्रयते ।

अदित्यास्त्वा पृष्ठे सादयामीति गार्हपत्यदेश उपरि निदधाति ॥ ६ ॥

गार्हपत्यस्थोपरिष्ठात्कटादौ यथा न निपतति, तथा स्थापयति परिभोजनीयानपि
बर्हिषा सहाऽऽनीय स्थापयति । अत्रानुग्रहं बर्हिराहण आह बौधायनः—‘आहुतं
यजुषा करोति’ इति । कात्यायनस्तु निष्ठातलूनच्छिन्नावहतपिष्टदुग्धेषु यजुष्क्रिया-
संभवादिति ।

इति बर्हिराहरणविधिः ।

पालाशं खादिरं वैकविंशतिदारुमिध्मं संनहति ।

संज्ञासंख्याप्रदर्शनार्थमेतत् । पलाशस्य विकारस्तं पालाशं, खादिरस्य विकारस्तं वा,
एकविंशतिदारुणि काष्ठानि यस्मिन्नावेकविंशतिदारुस्तम् । इध्ममिति व्युत्पन्नोऽयं

शब्द इध्यतेऽग्निरनेनेति ननु (तु) संस्कृतवाचित्युक्तं दारुण्यतष्टकाष्ठानि संनह्यति वक्ष्यमाणप्रकारेण ।

काष्ठानां विनियोगमाह—

षष्ठदश सामिधेन्यर्थानि ।

सामिधेन्यनुवचनकाले समिध्वदार्धत्वेन प्रक्षेप्यमाणानि सामिधेन्यः प्रयोजनं येषां तानि सामिधेनीभ्य इति वा सामिधेन्यर्थानि सामिधेनीप्रयुक्तानीति यावत् । सामिधेनीभिः प्रकाश्यमानोऽर्थः समिद्धिः समिध्यमानोऽग्निरस्तेस्य विशिष्टस्य विशेषणान्यपि सामिधेनीभिरभ्यर्च्यन्तेऽभिधीयन्तेऽतस्तान्युपकारकत्वात्तदर्थानीत्युक्तम् । न ह्यसत्यर्थे शब्दः प्रवर्तते ।

त्रयः परिधयोऽनियतवृक्षाः सत्वकाः ।

अग्नेः परितो धीयन्ते तानि दारुणि परिधयः, अनियतवृक्षा नानाजातीयो वृक्ष उपादानं येषां ते । अत एवाऽऽहोऽऽपस्तम्बः—‘त्रयः परिधयः पलाशकार्प्य-खदिरोदुम्बरविल्वरौहीतकविकङ्कतानां ये वा याज्ञिका वृक्षाः’ इति । समिधां सत्वकत्वं स्मृतिसिद्धम् । परिधीनां तु शम्पाकारत्वं स्वेन विधास्यते स्मार्ते, आकारस्तु तक्षणेन विना न भवति तच्छङ्कानिवृत्त्यर्थं सत्वका इत्युक्तम् ।

तत्रैव वैशेषिकं सार्धवादं विधेद्वयमाह—

आर्द्रा भवन्ति ते हि सरसा इति विज्ञायते

शुष्का भवन्ति मेध्यत्वायेति विज्ञायते ।

विज्ञायत इति शाखान्तरीयसाक्षाच्छ्रुतित इत्यर्थः । ते हि सरसा इति मेध्यत्वायेति चार्थद्वयप्रदर्शनं कर्माङ्गज्ञानार्थम् । उक्तं च बौधायनेनार्थवादैरभ्युदयायेति । अर्थवादाज्ञाने यजुर्भेषप्रायश्चित्तं भुवः स्वाहेति दक्षिणाशौ । एवं यत्र यत्रार्थवानुदाहरति तत्र दृष्टं प्रयोजनं येषु लभ्यते तत्र तथा । यत्र न लभ्यते तत्र कर्माङ्गज्ञानार्थमेव ग्रहणम् । त्रय आर्द्रा एव वा कर्तव्याः शुष्का एव वा ।

स्थविष्ठो मध्यमोऽणीयान्द्राधीयान्द्र-

क्षिणाध्योऽणिष्ठो हसिष्ठ उत्तरार्ध्यः ।

अत्र हि स्मृतिकारैः कनिष्ठिकास्थूलाः समिधोऽनामिकास्थूला इधमसमिध इतराङ्गुलिस्थूलाः परिधयः समिधामपि प्रादेशमात्रत्वं स्मृत्य(त)म् । द्विप्रादेश इधमस्त्रिप्रादेशाः परिधयो बाहुमात्रा इति भारद्वाजः । द्विचत्वारिंशदङ्गुला इत्यर्थः । एतानि प्रमाणानि मध्यम एव । इधमसमिधामपि प्रादेशमात्रत्वं स्मृत्यन्तरे । कात्यायनीयैस्त्वायतनमानते-

धमसमिधामुक्ता । स्थविष्ठत्वं स्थूलत्वमुत्तरापेक्षया च मध्यमे किञ्चिदणुत्वं पूर्वापेक्षया दक्षिणार्ध्य एव तथैव द्राघीयस्त्वं दीर्घत्वं दक्षिणार्ध्य एव । अणिष्ठो हसिष्ठ उत्तरार्ध्यः । मध्यमापेक्षया ह्रस्वत्वं तदपेक्षयैवाणुत्वं च । अर्धशब्दो मागवाची । दक्षिणभागे भवो दक्षिणार्ध्यः । एव मुत्तरार्ध्योऽपि ।

द्वे आधारसमिधौ ।

आधारप्रदेशे आधीयमानत्वात्तथा ।

अनूयाजसमिदेकविंशीति ।

अनूयाजार्थं समिदनूयाजसमित् । सर्वासां समिधां भूम्नाऽग्नीन्धनत्वेन तदपेक्षयेध्म इति संज्ञा ।

समूलानाममूलानां वा दर्भाणामयुग्मात्
शुल्बं कृत्वा प्रागग्रमुदग्रं वा निदधाति ।

शुल्बशब्दो जातिनिमित्तो न संस्कारनिमित्त इति^१ ज्ञापयति यदाहायुग्मात्त्विति । संस्कारवत्त्वे(त्वं) तु प्राप्तमेव शुल्बत्वेन । तथा पूर्वोक्तमन्त्रनिवृत्तिः । समूलानाममूलानामिति विधानमन्यत्र ज्ञापयति नियमं पूर्वस्मिन्शुल्बेऽमूला एव कर्तव्याश्छेदनस्य प्रकृतत्वात् । पिध्ये समूला एव । 'यत्समूलम् । तत्पितृणाम् ।' इति श्रुतेः । अत्रानियमः । अत्रैव वा नियमः समूलानामेवामूलानामेव वा ।

यत्कृष्णो रूपं कृत्वा प्राविशस्त्वं वनस्पतीन् । ततस्त्वा-
मेकविंशतिधा संभरामि सुसंभृता । त्रीन्परिधी-
स्तिस्रः समिधो यज्ञायुरनुसंचरान् । उपवेपं मेक्षणं
धृष्टिं संभरामि सुसंभृतेति शुल्ब इध्मं संभरति ।

प्रागग्रमुदग्रं वा निदधाति शुल्बानुसारेण व्यवस्थया । अत्र यज्ञायुरनुसंचरानिति पुंलिङ्गः शब्दः समिधां परिधीनां च वाचकस्तथाऽपि पुमान्निब्रियेति सूत्रेणैकशेषे पुंलिङ्गताविधानात् । तथा च यत्र न परिधयस्तत्र स्त्रीलिङ्गेनोहः । ननूपवेपं मेक्षणं धृष्टिमिति पुनरपि पुंलिङ्गताप्राप्तिरिति चेत् । न । तिस्रः समिध इति स्त्रीत्वेनापि प्रतिपादनात् । अत्र भाष्यकृन्मतं पूर्वं द्वे आधारसमिधावनूयाजसमिदेकविंशीत्युक्तं तस्मादातिथ्यायामनूयाजसमिदभावादधृष्टिशब्दस्योपसत्सु चाऽऽधारानुयाजसमिधामभावादधृष्टिमेक्षणशब्दयोर्निवृत्तिरिति । केचिदुपवेषादिशब्दा न कर्मसमवेतार्थप्रकाशका अपि तु संभ्रियमाणस्येध्मस्य स्तुतिस्तत्पक्षे तु न त्यागः । प्रकृतौ काम्यत्वेन काष्ठवृद्धा-

* तथाऽपीत्यधिकम् ।

वपि नोहो मन्त्रलोप एव तूष्णीं संभरणं न काम्यो गुणो मन्त्रं गृह्णात्यप्रकरणत्वात् । अत एव वक्ष्यति तूष्णीकं संनहनमिति । विकृतौ यथार्थमूहः—ततस्त्वां त्रयोविंशति-
धेति । आतिथ्यायां द्वे समिधाविति । उपसत्सु त्वेकां समिधमिति । अस्मिन्पक्ष
उपवेषादिशब्दानामनिवृत्तिरसमवेतार्थत्वात् । अयं पक्षः साधीयान् । उपवेषादिश-
ब्दानामाधारानूयानसमित्सु प्रवृत्तिनिमित्ताभावात् ।

कृष्णोऽस्याखरेष्ठो देव पुरश्चर सध्यासं त्वेति संनहति ।

पूर्ववत् ।

पूषा त इति प्रदक्षिणं ग्रन्थिमावेष्ट्य तेनैव कल्पेन यथा बर्हिषि ।
प्रज्ञात्वित्यन्तः । तेनैव कल्पेन सत इत्यादि अपकर्षणान्तं, नायमतिदेशः शास्त्रा-
न्तरीयस्योपदेशस्य लक्षणेन कथनम् ।

विप्रतिपाद्य वा ।

अथवा विप्रतिपत्त्या विलक्षणग्रन्थिप्रतिपादनेन यथाकथंचिदेव ग्रन्थ्यपकर्षणं कार्यं
न तत्पुरस्तात्प्रत्यञ्चमित्यादिविशेषेण ।

तेनैव मन्त्रेण ।

सत इत्यनेन मन्त्रेण यथाकथंचिद्ग्रन्थ्यपकर्षणपक्षेऽपीत्यर्थः ।

बर्हिषा सह निदधाति ।

सर्वं तूष्णीमेव ।

वेदोऽसि येन त्वं देव वेददेवेभ्यो वेदोऽभवस्तेन

ममं वेदो भूया इति दर्भाणां वेदं करोति ।

मध्य इध्मेन व्यवधानात्पुनर्दर्भाणामित्युक्तं, वेदशब्दोऽयं संस्कारवाची, य एवं
क्रियते स वेदशब्दवाच्य इत्यर्थः ।

कर्तव्यताप्रकारमाह—

वत्ससं मृतकार्यं पङ्क्तिकार्यं त्रिवृतं वा ।

वत्सस्य जान्विव वत्सजुः । जानुशब्दस्य जुरादेशः । दर्भमुष्टिं गृहीत्वा ह्यप्रदक्षि-
णमावेष्ट्य किञ्चित्प्रदक्षिणमावेष्टेनेन द्विगुणं कृत्वा द्विगुणप्रदेशानन्तरमेव शुल्बेन
बध्नाति । यथा मूलाग्रे विविच्य तिष्ठतः । वत्सो ह्युपविष्टस्तस्य जानुनि संनमनेनो-
बद्धयोजोर्जानुसमीपे च संनिकर्षः परतोऽसंनिकर्षस्तथा कार्य इति भावः । मृतकार्यं
यत्र राशीभूते तृणपुञ्जविशेषेऽवस्तादुपरिष्ठाच्च बद्धे मध्ये धान्यं निधीयते तद्वन्मृत-
सदृशमित्यर्थः । पङ्क्तिकार्यं विस्तीर्णं गुम्फितमुपवेशनाद्यर्थं तत्पङ्क्तिस्तद्वत्कार्यं, तद्वन्नि-
वृतं त्रिरावर्तनेन संपादितस्त्रिवृतो वेणीसदृश इत्यर्थः ।

काम्यान्कल्पानाह—

वत्ससुं पशुकामस्य मृतकार्यमन्नाद्यकामस्य पक्विकार्यं प्रजा-
कामस्य त्रिवृतं ब्रह्मवर्चसकामस्य त्रिवृच्छिरसं ब्रुवते ।

यजमानगताः कामास्त्रिवृच्छिरसं ब्रुवत इत्येतद्विना पूर्वं चतुष्टयं नित्यं काम्यं चेदं
काम्यमेव । त्रिवृच्छिरसं त्रिवृच्छिरो यस्यासौ त्रिवृच्छिरास्तं त्रिगुणशिरसमिति
यावत्, ब्रुवते यजमानाय काम्यप्रायपाठाद्व्यक्तवाक्यत्वकामाय ।

तृष्णात्प्रादेशे परिवासयति ।

शुल्केन बद्ध्वा तत ऊर्ध्वं प्रादेशमात्रे समाप्ते छिनत्ति । स वेद इत्यर्थः ।

इधमवध्वनानि वेदपरिवासनानि च सह निदधाति ॥ ७ ॥

इति हिरण्यकेशिसूत्रे प्रथमप्रश्ने द्वितीयः पटलः ॥ २ ॥

इधमस्य प्रवध्वनानि च्छेदनकाले पृथग्जातानि मूलाप्रादीनि वेदस्य च्छेदनकाले
पृथक्कृतानि तृणानि तानि प्रज्ञातानि सहैव निदधाति शेषकार्याय ।

इति सत्याषाढहिरण्यकेशिसूत्रव्याख्यायां प्रयोगवैजयन्त्यां
महादेवकृतायां प्रथमप्रश्ने द्वितीयः पटलः ॥ २ ॥

अथ तृतीयः पटलः ।

इधमाबर्हिर्ग्राहरणानन्तरं संहिताब्राह्मणपाठक्रमप्राप्तं शाखापवित्रकरणपूर्वकं सायंदोहं
व्याचष्टे—

अन्तर्वेदि शाखायाः पलाशानि

प्रक्षाल्य सर्वाणि मूलतः परिवास्य ।

अन्तर्वेदि वेद्या अन्तरन्तर्वेदि, तत्र करिष्यमाणवेदिदेशे कृतायां तु मध्ये वेद्या-
मुपगूढां शाखामानीय तस्या विद्यमानानि पलाशानि पर्णानि प्रक्षाल्य च्छित्त्वा, पला-
शान्यसर्वाणीत्ययमकारः प्रतिषेधार्थः, न सर्वाणीत्यर्थः । सर्वस्या अपि कियन्ति
च्छित्त्वा छेदनेन शाखासंस्कारो वेदिदेशे पातनेन पर्णप्रतिपत्तिः । मूलतः परिवास्येति
मूलतो मूलभागमेव परिवास्य च्छेदनेन पृथक्कृत्वा । अयमपि शाखासंस्कारः ।

उपवेधोऽसि यज्ञाय त्वां परिवेषमधारयन् । इन्द्राय हविः

कृण्वन्तः शिवः शम्भो भवासि न इति तमुपवेधं करोति ।

तं छिन्नं शाखाया मूलभागं मन्त्रेणोपवेधं करोति कल्पयति न तु मन्त्रेण च्छित्त्वा
यत्र न शाखाहरणं तत्रोपवेधकार्यं याज्ञिकेन केनापि काष्ठेन कार्यं, मन्त्रं च केचिदि-

च्छन्ति । न चेन्द्रपदविरोधस्तस्यै पदस्यासमवेतार्थप्रकाशकत्वात् । तस्माच्च महेन्द्रपद-
वान्मन्त्रोऽपि मृग्योऽत्र । तत्र । मन्त्रत्वसांनार्यमन्त्रपाठसंदंशमध्यपठितत्वेन सांनार्य-
प्रयुक्तशाखानुनिष्पादिन्येव मूलभागे न तु काष्ठान्तरकृते सूत्रकृताऽपि तमुपवेषं करो-
तीति पदेन प्रासङ्गिकत्वमुक्तम् । ग्रहणेन संकल्पेन वा मन्त्रजेन संस्करोति भाव्युप-
योगाय न शाखाहरणप्रयुक्तमन्त्रः । तदभावे च नास्ति । तथाऽपि काष्ठमात्रं तु
युज्यत एवाङ्गारानिर्हरणार्थम् । तदाह भारद्वाजः—चोद्यमाने कर्मणि द्रव्यमुत्पादयेद्य-
था पौर्णमास्यामुपवेष इति । भाष्यकृत्पूर्वं परिवासितस्य पुनः परिवासनायोगान्मन्त्रेण
करणमुपादानमात्रमित्याह ।

तस्यां त्रिवृद्धर्ममयं पवित्रमविदलं करोति ।

सामान्यप्रतिज्ञेयम् । तस्यामग्रभागेन(ण) विद्यमानायां शाखायां त्रिवृत्त्रिभिर्दर्मैः
कृतं दर्भमयं पवित्रं पयःपवनयोग्यमविदलमविलग्नान्यसंश्लिष्टानि दलानि यस्य तत्तथा ।
अत्र त्रिवृदादिगुणयुक्तं पवित्रमादौ पृथगेव तूष्णीं करोतीति वाक्यार्थः । तस्यां मूले
मूलमुपसृजतीत्यन्वयः । अत एवाऽऽपस्तम्बः—‘त्रिवृद्धर्ममयं पवित्रं कृत्वा वसूनां पवि-
त्रमसीति शाखायां शिथिलमवसृजति’ इति । अथ वा तस्यामविदलं करोतीति
संबन्धः । अविदलमविलग्नदलं शिथिलमिति यावत् ।

त्रिवृत्पलाशे दर्भ इयान्प्रादेशसंमितः । यज्ञे पवित्रं पोतृतमं पयो हव्यं
करोतु म इति मूले मूलमुपसृजत्यग्रेऽग्रं न ग्रन्थिं करोति ।

उपसृजति श्लेषयतीत्यर्थः । कथं, शाखाया मूले पवित्रस्य मूलं तथैवाग्रेऽग्रं न ग्रन्थिं
करोतीति । पवित्रावयवेन ग्रन्थिं करोति संश्लिष्टं मूलाग्रयोर्यथा तिष्ठति तथा प्रकारा-
न्तरेण कर्तव्यमेवेति प्राप्ते दर्भान्तरेण बन्धनमप्यनुज्ञायत एव । मन्त्रलिङ्गाद्दर्भाणां
प्रादेशमात्रत्वेऽवगते मूले मूलमित्यादिना लिङ्गेन शाखाऽपि प्रादेशमात्रैवावशेषणीये-
त्यवगम्यते । तेन तावतीमवशेषयित्वाऽवशिष्टस्य मूलभागस्योपवेषार्थ इ(त्वमि) ।
त्यवगम्यते ।

एवं पलाशशाखायां लिङ्गेन प्रथमं मन्त्रमभिधायोभयोरपि शाखयोः पवित्रकरणे
शाखान्तरीयं मन्त्रमाह—

वसूनां पवित्रमसि शतधारमिति वा ।

गतम् । अनन्तरमपराह्णे पिण्डपितृयज्ञः । अथ सायंदोहः ।

सायं हुतेऽग्निहोत्रे ।

इष्टयर्थमुद्धृत एवाग्नावग्निहोत्रं नानुगमनादिविधिरिति दर्शयितुं हुतेऽग्निहोत्र इत्यु-

क्तम् । हुत एव दोहारम्भोऽन्यथा मा भूदिति । हुते यजमानेनेति दर्शयितुं त्वाप्रत्ययो न प्रयुक्तो ह्रस्वेति ।

द्वंद्वं सांनाय्यपात्राणि प्रक्षाल्य न्यश्चि प्रयुनक्ति ।

स्थापयति द्वंद्वं द्वे द्वे संभरति सह, सायंदोहपात्राणीति वक्तव्ये सांनाय्यपात्राणीति सामान्यनिर्देश उभयत्र पात्रेषु समानधर्मता यथा स्यात् । प्रक्षाल्याद्विर्न्यश्चि अधोबिलानि बिलवन्त्युत्तरेण गार्हपत्यं दर्भान्संस्तीर्येति सूत्रान्तरे दर्शनात्तत्रैव कार्यमासादनम् ।

तान्येव दर्शयति—

अग्निहोत्रहवणीमुखामुपवेशं शाखापवित्रमभिधानीं
निदाने दोहनमयस्पात्रं दारुपात्रं वा पिधानार्थम् ।

अष्टावत्र पात्राणि पिधानार्थपात्रयोरन्यतरस्यैकस्यैव ग्रहणात् । एकैकविमक्तिनिर्दिष्टमेकैकं निदाने द्वे अपि एकविमक्तिनिर्देशादेकम् । अग्निहोत्रहवणीमिति व्युत्पन्नः । उपवेशं शाखापवित्रमिति शब्दसंस्कारानिमित्तौ । व्युत्पन्नो दोहनमिति । उखाभिधान्यादिशब्दास्तु जातिनिमित्ता एव । उखा मृन्मयं पात्रमभिधानी गोबन्धनार्था रज्जुनिदाने पश्चिमपादयोरधस्तादुपरिष्ठाच्च बन्धन्यौ रज्ज्वावथवा धेनुविषाणयोर्वत्सस्य च बन्धन्यौ । दोहनं दुह्यतेऽनेनेति यस्मिन्वा तद्दोहनपात्रमायसदारुमयपात्रयोरपिधानार्थयोर्विकल्पः । एतानि यथावत्प्रयुनक्ति ।

समावप्रच्छिन्नाग्रौ दर्भौ प्रादेशमात्रौ पवित्रे करोति ।

सामान्यप्रतिज्ञयम् । समौ वर्णरूपाभ्यां प्रादेशमात्राविति परिमाणस्य विधानात् । एतादृशौ यौ दर्भौ तौ पवित्रे पवनयोग्यौ संस्कारैः करोति । पवित्रशब्दो यद्यपि विशेष्यलिङ्गोऽप्यस्ति तथाऽपि पवनसाधने नपुंसक एव दृश्यते द्विवचनं तूद्धृतावयवत्वात् । आचारप्राप्तग्रन्थिकरणं श्रौते कर्मणि दुर्लभमेवाविधानात् । अच्छिद्रेणेति लिङ्गं च द्वयोर्व्यवधिं निवारयति । तेनाऽऽर्द्रौ कृत्वा श्लिष्टौ कार्यौ ।

कथं करोतीत्यपेक्षित आह—

पवित्रे स्थो वैष्णवी वायुर्वी मनसा पुनात्विति
तृणं काष्ठं वाऽन्तर्धाय छिनात्ति ।

दर्भावग्रे प्रादेशमात्रमवशेषयित्वा (प्य) तत्र तृणं काष्ठं वा व्यवधाय तद्दुपरि छिनात्ति दर्भावपि छिन्नौ यथा स्यातामिति । छेदन एव मन्त्रः । अप उपस्पृश्य ।

तच्च नखव्यतिरेकेणान्येनोपायेन न तु नखैरित्याह—

न नखेनमौ प्राणापानौ यज्ञस्या-

ज्ञानि सर्वशः । आप्याययन्तौ संच-

रतां पवित्रे हव्यशोधन इत्यभिमन्य ।

तौ दमौ पवित्रत्वेन क्रियमाणौ ।

विष्णोर्धनसा पूते स्थ इत्यद्भिरुन्माष्टि ।

अनुलोममूर्ध्वं च । अद्भिरिति विधानं सर्वत्रोन्मार्जनमेवोदकैरनुमार्जनादिकं तु केषलेन हस्तेन ।

गां दोहपवित्रे रज्जुः सर्वा पात्राणि शुन्धतेति संप्रेष्यति ।

गामिति जात्यभिप्रायं, रज्जुमित्यपि । प्रेषस्य कर्ताऽत्र नोक्तो नापि प्रेषानन्तरं प्रेषानुसारि किञ्चित्कर्म विहितं गवादिशोधनरूपम् । न च शुन्धध्वमिति प्रोक्षणार्थोऽयं प्रेष इति वाच्यम् । पात्राणीति प्रोक्षणविधानात् । शुन्धध्वमिति सकर्मके कर्तारो बहवोऽत्र प्रकृता न सन्ति, तस्माददृष्टार्थोऽयं प्रेष आत्मानं प्रति यद्यपि संभवतीत्यग्रे प्रतिपादयिष्यते तथाऽपि प्रकृते प्रेषानुरूपः कोऽप्यर्थो नास्तीत्यदृष्टार्थमुच्चैर्जपमात्रमिति सूत्रान्तरेऽत एव वदतीत्युक्तम् ।

अग्निहोत्रहवण्यां पवित्रान्तर्हितायामप आनीय ।

पवित्राभ्यामन्तर्हिता अन्तर्विलम्बे स्यापिताभ्यां पिहिता अन्तर्धानप्रदेश एव । अप आनीयापः प्रक्षिप्य ।

देवो व इति पच्छो गायत्र्योदगग्राभ्यां पवित्राभ्यां त्रिरुत्पुनाति ।

देवो वः सवितोत्पुनात्विति प्रथमम् । अच्छिद्रेण पवित्रेणेति द्वितीयम् । वसोः सूर्यस्य रश्मिभिरिति तृतीयम् । पच्छ इति विधानात्रयो मन्त्रा इत्येकां व्याख्यामाहुः केचित् । तत्र । गायत्र्येति तृतीयया सर्वस्या एव ऋचः साधनताऽवगम्यते न पादानां, गायत्र्या पच्छ इत्यनभिधानात् । द्वितीयतृतीयपादयोस्तु क्रियापदाभावाच्च । अतः पच्छः पठितया गायत्र्यैवोत्पुनाति सकृन्मन्त्रेण द्विस्तूष्णीमिति युक्तम् । त्रिरुत्पुनातीति संख्ययाऽभ्यावृत्तौ विहितया न कर्मभेदः । संस्कारकर्मणि हि नोत्पत्तिविधिः । उत्पत्तिविधिर्हि संख्यासहकृतो भेदकः । तस्मादेकस्यैव कर्मणोऽभ्यासोऽभ्यासस्य गुणभूतस्य च न मन्त्रोऽङ्गं किं तु प्रधानभावनायास्तस्यां एकत्वान्मन्त्रे गायत्र्येति पुनरेकमन्त्रत्वावगतेः प्रत्येकं मन्त्रेषु वाक्यपरिसमाप्त्यभावात् । अतस्त्रिपदया गायत्र्या प्रथममुत्पवनं तूष्णीं द्वे । अनवानं मन्त्रोच्चारणं मा भूदित्येतदर्थं पच्छ इत्युक्तम् । उत्पवनमुदगग्राभ्यां पवित्राभ्यामूर्ध्वपवनं शोधनमपाम् । याज्ञिका हस्तद्वयेन पवित्रे गृहीत्वोत्पुनन्ति तन्मूलमन्वेष्टव्यम् ।

आपो देवीरित्यनुमन्त्रयते ॥ ८ ॥

प्रोक्षिताः स्वेति मन्त्रान्तः । अयं मन्त्र उभयदोहयोः ।

आपो देवीः शुद्धाः स्वेमा पात्राणि शुन्धत । उपा-
तङ्क्याय देवानां पर्णवल्कमुत शुन्धतेति वा ।

अत्र तूपातङ्क्याय देवानां पर्णवल्कमिति लिङ्गात्सायंदोह एव ।

शुन्धध्वमिति त्रिः सर्वाभिरुत्तानानि पात्राणि प्रोक्षति
शुन्धन्तां विश्वकर्माणि देवयज्यायै दैव्याय कर्मणे शुन्धध्वं
यद्वोऽशुद्धाः पराजगमुस्तद्व एतेन शुन्धतामिति वा ।

यज्याया इत्यन्तः । सर्वाभिरिति शेषं नावशेषयेत् ।

एता आचरन्ति मधुमहुहानाः प्रजावतीर्यशसो
विश्वरूपाः । बद्धीर्भवन्तीरुपजायमाना इह व
इन्द्रो रमयतु गाव इति गा आयतीः प्रतीक्षते ।

मन्त्रान्तेनेक्षणं प्रतीपं गत्वाऽऽयतीरग्निशालासमीपमागच्छन्तीः ।

भृष्टिरसीत्युपवेशमादाय ।

ब्रह्म यच्छेति मन्त्रान्तः ।

निरुद्धं जन्यं भयं सह तेन यं द्विष्मः सुभूताय
श्रयध्वमिति तेन गार्हपत्यादुदीचोऽङ्गाराभिरुक्ष ।

गार्हपत्याद्गार्हपत्यायतनात्तेन गृहीतोपवेशेणोदीच उदीचीं दिशं प्रति निरु(रु)-
क्षाऽऽयतनात्पृथक्त्वा ।

मातरिश्वन इति तेषु कुम्भीमधिश्रयति ।

दृश्हस्व मा ह्वारिति मन्त्रान्तः । उखाशब्देन प्रयुनक्तीत्युक्तम् । अत्र तु कुम्भीम-
धिश्रयतीत्याह तज्ज्ञापयति जातिनिमित्तौ पर्यायशब्दावेताविति ।

वैकल्पिकं मन्त्रान्तरमाह—

अमस्तृसाय यज्ञस्योखे उपदधाम्यहम् । पशुभिः
संनीतं विभृतामिन्द्राय शृतं दधीति वा ।

अत्रोखे इति द्विवचनं प्रातर्दोहोखापेक्षम् । अत एव संनीतमिति शृतं दधीति
च दधिपयसोः संस्तवः । तद्यद्यप्येकैकस्मिन्दोहे न संभवति तथाऽपि व्यक्तिविशे-
षोपस्थित्या जातिमात्रं स्तूयते । महेन्द्रपदवानपि ज्ञेयो मन्त्रः ।

भृगूणामङ्गिरसां तपसा तप्यस्वेत्यङ्गारैः परीन्धे ।

इन्धे दीपयति परितः ।

उपसृष्टां मे प्रब्रूतादिति संप्रेष्यति ।

उपसृष्टां वत्सेन संगताम् । गोदुहं प्रत्येव प्रेषः ।

वसूनां पवित्रमसि सहस्रधारमिति कुम्भ्यां प्रागग्रं शाखापवित्रमादधाति ।

स्पष्टमेतत् ।

अन्वारभ्य वाचं यच्छति धारयन्नास्ते ।

कुम्भीमन्वारभ्य पवित्रं धारयन्नास्त इत्युभयेन संबध्यते । तथा चान्वारम्भं कृत्वा मध्ये न त्यजति वाचं यच्छति यावद्विसर्गविधानं शाखापवित्रं धारयन्निति संबन्धः ।

अदित्यै रास्नाऽसीत्यभिधानीमादत्ते ॥ ९ ॥

अभिधीयतेऽनया साऽभिधानी तां रज्जुमादत्ते गोधुक् । अध्वर्योः कुम्भ्यन्वारम्भादादानादिकर्मणां विरोधादसंभवादन्यः कर्तव्योक्तमेव । तूष्णीं निदाने । द्रव्यपृथक्त्वेन मन्त्रावृत्तिः प्राप्ता वचनेन निवार्यते । ताभिः कृत्यमपि तूष्णीम् ।

वैकल्पिकं मन्त्रान्तरमाह—

त्रयस्त्रिंशोऽसि तन्तूनां पवित्रेण सहाऽऽगहि ।

शिवेयं रज्जुरभिधान्यग्निषामुपसेवतामिति वा ।

आदानं पूर्वमन्त्र उक्तं तस्यायं मन्त्रो विकल्पतेऽभिधान्यामेव मन्त्रलिङ्गात् ।

पूषाऽसीति वत्समुपसृजति ।

गोधुगेव गोसमीपं नीत्वा विसृजति मुञ्चतीति यावत् । पुंस्त्वमविवक्षितमुपसर्जनेन संस्कार्यत्वात् । वत्सेन च दोहार्थं प्रसूतः साध्यः ।

धावन्तं वाऽनुमन्त्रयते ।

अध्वर्योरशक्यत्वात्स एव कर्ता मनसा लक्ष्मीकृत्य पठेत् । उपसृष्टां मे प्रब्रूतादिति संप्रैषवलाद्गोधा होपसृष्टेति ततोऽध्वर्युः ।

विहारं गां चोपसृष्टामन्तरेण मा संचारिष्येति संप्रे-

ष्यति न दुह्यमानामन्तरेण यन्ति विहारं गां च ।

अन्तरेण मध्य उपसृष्टां वत्सेन संगतामुपसृष्टामित्यनेनोपसर्जनसंस्कारेणोपलक्षितां दुह्यमानां गां विहारं चान्तरेण न यान्तीत्युक्तं सर्वेऽपि ।

व्यवाये प्रायश्चित्तमाह—

यदि व्यवेयात्सांनार्यं मा विलोपीति ब्रूयात् ।

व्यवेयाद्यः कश्चन तदा सांनार्यं मा विलोपीत्यध्वर्युर्ब्रूयादिदमेव प्रायश्चित्तम् ।

अयक्ष्मा वः प्रजया सःसृजामि राय-
स्पोषेण बहुला भवन्तीरित्युपसृष्टम् ।

गोदुहोपसृष्टेत्युक्ते तामनुमन्त्रयत इत्यभिप्रायः कृष्यते व्यवहितं वा पूर्वम् ।

ऊर्जं पयः पिब्वमाना घृतं च जीवो
जीवन्तीरुप वः सदेयमित्युपसृष्टम् ।

दोग्धा दोहार्थमुपविश्यानुमन्त्रयते, उप वः सदेयमिति लिङ्गात् । न वा विधाना-
भावात् । स्वयमेव प्रयोजकत्वेन कर्त्रा यत्पुरुषेण प्रयोज्येन कृतं स्वयमेव तत् ।
तदाऽध्वर्युरुपसृष्टामुपसन्नामनुमन्त्रयते ।

द्यौश्चेमं यज्ञं पृथिवी च संदुहातां धाता सोमेन सह वा
तेन वायुः । यजमानाय द्रविणं दधात्विति बुद्धमाना-
मुत्सं बुहन्ति कलशं चतुर्विलमिडां देवीं मधुमतीं
सुवर्चिदम् । तदिन्द्राग्नी जिन्वतः सूनृतावत्तद्य-
जमानममृतत्वे दधात्विति धाराघोषमनुमन्त्रयते ।

घोषं शब्दम् ।

दोग्धा हरति ।

दुग्धमिति शेषः । कुम्भीं प्रति नयति दोग्धेत्यत्राऽऽनिधानात्पूर्वमशक्यमध्वर्यो-
दोग्धा करोत्यन्यदध्वर्युरेवेति ज्ञापितम् ।

तं पृच्छति कामधुसः म णो ब्रूहीन्द्राय हविरिन्द्रियम् ।

तं गोदुहं कां गामधुस इति पृच्छति । महेन्द्रपदवानपि मन्त्रो ज्ञेयः ।

गोधुक्प्रत्याह—

अमूं यस्यां देवानां मनुष्याणां

पयो हितमित्यसाविति गोधुगाचष्टे ।

अध्वर्युं प्रति किममूमिति नाम गृह्णातीति ब्राह्मणं द्वितीयान्तं नाम गृह्णाति
गङ्गामित्यादि ।

सा विश्वायुरिति प्रत्युच्य ।

अध्वर्युः प्रतिवचनं दत्त्वा ।

देवस्त्वा सविता पुनातु वसोः पवित्रेण

शतधारेण सुपुवेति कुम्भ्यामानयति ।

दुग्धमिति शेषः । सपवित्रायां कुम्भ्याम् ।

यदन्यत्संप्रैषात्तेनोत्तरे दोहयति ।

संप्रैषव्यतिरिक्तेन दोहनविधिना द्वे गावौ दोहयति । उपमृष्टां मे प्रमृतादिति यत्रै-
कस्मिन्द्रव्य इत्यादिन्यायस्य विलक्षणता क्रियाव्यवधानेन द्रव्यपृथक्त्वेन बाधमाशङ्क्य
विजातीयक्रियाम्यः पूर्वमेव कृतस्य प्रैषस्याविवक्षितोद्देश्यविशेषणत्वेनैव विभक्त्यर्थ-
त्वात्पुनःप्रैषाप्राप्तिरिति भावः । पूषाऽसि न विहारमिति संप्रैषस्यापि न प्राप्तिः पूर्ववत् ।
अयक्ष्मा वः । ऊर्जं पयः० । द्यौश्चेमं० । उत्सं दुहन्ति० । कामधुक्षः० । अमूं य० । सा
वि० । देवस्त्वा० । एतैर्मन्त्रैर्द्वे दोहयति ।

तत्र विशेषमाह—

सा विश्वव्यचा इति द्वितीया* सा विश्वकर्मेति तृतीयाम् ।

अध्वर्युप्रतिवचने विशेषो गोदुहा द्वितीयान्तनामग्रहणेऽपि यथा नाम यदि न
तादृक्संकेतस्तदा यमुनां सरस्वतीमिति क्रमेण दोग्धा वर्णत्रयान्यतमो वा सच्छूद्रो
वाऽग्निहोत्रमेव न दुह्याच्छूद्र इति विशेषप्रतिषेधाच्छूद्रोऽप्यधिक्रियते तस्य मन्त्रोच्चा-
रणमपि स्थपितवत् ।

तिस्रो दोहयित्वा बहु दुग्धीन्द्राय देवेभ्यो हव्यमाप्यायतां पुनर्व-
त्सेभ्यो मनुष्येभ्यः पुनर्दोहाय कल्पतामिति त्रिः संमेष्यति ।

अत्र संप्रैषार्थस्य कर्तुमशक्यत्वान्न दृष्टार्थोऽयं प्रैषः । यतः कल्पतामिति पुनर्दोह-
सामर्थ्यमाशास्यते । अतो मन्त्रमेवाच्चारयेदित्यर्थः । अथ वा बहु दुग्धीत्येतावान्संप्रैष
इतरदनुवादमात्रं स्तुतिरिति गोदुहं प्रति प्रैषः ।

विसृष्टवागनन्वारभ्य ॥ १० ॥ उत्तरा दोहयति तूष्णीं वा ।

दोहनपक्षे पूर्ववदेव मन्त्राः । वाङ्मनियमान्वारम्भत्यागमात्रमधिकं, पुनरपि सा विश्वा-
युरित्यादि *पुनरावर्तनीयं षडधिकास्वपि, तथैव विगृह्य दोहेऽपि । अत्र दोहस्य तूष्णीं-
पक्षे मन्त्रवर्जं सर्वं गृह्यते षण्णां गवां दोहनं नित्यमुत्तरा दोहयति सर्वासु दुग्धास्वित्यत्र
संख्याया अदर्शनाच्छास्त्रान्तरेण गवाधिक्यमुक्तं तदप्यनुज्ञातम् । षण्णां मध्ये कति-
पथीनामभावे विगृह्य दोहनं व्याख्यातमेव । नामानि तु श्वेतां पीतामित्यादिगुणैर्ज्ञेयानि ।
सर्वाभावे लौकिके पयसि तदभावे दधनि वा सर्वमन्त्राञ्जपतीत्ययमर्थो बोधायनभरद्वा-

* पुनःशब्दोऽधिक इति प्रतिभाति ।

आदिभिरुक्त आपदि शेषः । यजुष्करणं सूत्रकारस्यानभिमतमपि लोकगर्हापरिहारार्थमपि कर्तव्यम् ।

सर्वासु दुग्धासु हुतः स्तोक इति विप्रुषोऽनुमन्त्रयते ।

द्यावापृथिवीभ्यामिति मन्त्रान्तः । विप्रुषः स्कन्ना दोहविन्दवो यदि सन्ति ।

द्यौश्चेमं यज्ञमिति सांनाय्यम् ।

अनुमन्त्रयत इत्यनुषज्जते ।

दोहनं संक्षाल्य संपृच्यध्वमिति कुम्भ्यामानयति ।

दोहनं दोहनपात्रमद्भिः प्रक्षाल्यान्तरे वाऽऽलोल्य सातय इति मन्त्रान्तेन तत्प्रक्षालनोदकमधिश्रितसांनाय्यकुम्भ्यामानयति । दोहनमिति द्वितीयानिर्देशात्संक्षालनेन तस्य प्रतिपत्तिर्निर्नयनेन संक्षालनस्य प्रतिपत्तिरिति गम्यते । प्रक्षालननाशे पुनः प्रक्षालनं कुम्भ्यामानयतीति नास्ति विद्यमानस्य कुम्भ्यामधिकरणे प्रतिपत्तिमात्रविधानात् त्वानयनविधिप्रयुक्तं तत् ।

अपयित्वा तूष्णीकेन सर्पिषाऽभिधार्य ।

सम्यक्पक्त्वा तूष्णीकेन मन्त्रवर्जितेन विधिना संस्कृतं तूष्णीकं तेन स्मार्तवृत्ता संस्कृतेनेति गम्यते । अन्यथा पदं व्यर्थं स्यात्तूष्णीमि(केने)ति । सर्पिषेति जातिवचनो लौकिकं घृतमाह । अतस्तेन कुम्भीगतसांनाय्यमभिधार्याभिधारयेत् । अपूर्वत्वाद्विधिः ।

दृ२६ गा दृ२६ गोपतिं मा वो यज्ञपती रिषदिति

प्राचीनमुदीचीनं प्रागुदग्वा कर्षन्निवोद्वासयति ।

प्रागुदगीशान्ययं त्रिप्रकारो विकल्पः । नपुंसकनिर्देशात्कुम्भ्या सह सांनाय्यमित्यवगम्यते । कर्षन्निव वर्त्म कुर्वन्निवोद्वासयति अङ्गारेभ्य उत्कृष्योक्तदिग्भागं प्रति निर्ममयति । आर्थिकं स्थापयतीति मन्त्रान्तेनोत्कर्षमाणस्य संनिपातः—

पूर्वेद्युर्दुग्धं दधि हविरातञ्चनमेकस्या द्वयोस्तिष्ठणं

वैकाहे व्यहे त्र्यहे वा संततमभिदुग्धमौपवसधाद्भवति ।

औपवसध्यात्पूर्वेद्युश्चतुर्दृश्यां दुग्धं लौकिकं गोपयो दधि कृत्वा हविरातञ्चनं सायंदोहातञ्चनमम्लत्वेन दधित्वलक्षणविकारजनकमौपवसधयो यष्टव्यानां देवतानां योऽग्निसमिपे वासः स उप वसथस्तत्संबन्ध्यहरौपवसथमन्वाधानदिनमिति यावत् । तस्मात्पूर्वेद्युर्दुग्धमातञ्चनार्थं दधि संपादितं भवति । तत्रैकस्ये(स्या इ)त्यादिविकल्पेनैकः पक्षो व्यह इत्यादि द्वितीय एतयोः कालभेदाद्विरोधादेव विकल्पो वाशब्दयोरन्यत्रान्वयात् । द्वितीये पक्षे तु संततमभिदोहोऽत्रापि पूर्व्युरित्यनुवृत्तिः । यद्येकस्या गोस्तदधि तदा चतुर्दृश्यां प्रातर्दुग्ध्वा तस्मिन्नेव दोह आतञ्चनेन दधिकृते

सायमभिदोग्धि । तथा त्रयोदश्यां द्वादश्यां वा प्रातर्दुग्ध्वा दधिकृते तत्रैव सायं प्रातः
संततमभिदोग्धि, तथाऽपि चतुर्दश्यां त्रयोदश्यां द्वादश्यां वा प्रातर्दुग्धे दग्नि पुनर्द्वे
संततमभिदोग्धि । एवं तिसृणामपि । एवरूपेण द्वितीयः पक्ष आपस्तम्बे दृष्टः ।

सोमेन त्वाऽऽतनच्मीति तेन शीतं बुध्नं कृत्वाऽऽ-
तनक्तीन्द्रस्य त्वा भाग २ सोमेनाऽऽतनच्मीति वा ।

इन्द्राय दधीति मन्त्रान्तः । पूर्वस्योभयत्र महेन्द्रपदं महेन्द्रयाजिनस्तेन पूर्वकृतेन
दध्नाऽऽतनक्ति दधित्वलक्षणं विकारं प्रापयति । शीतं बुध्नं कृत्वा कुम्भ्या यावदध-
स्तात्कुम्भी न शीता तावदातश्चने कृते पयो विकृतिं गच्छेन्न दधि भवेत्तदर्थं शीतमि-
त्युक्तम् ।

आतश्चनदध्यभावे वैकल्पिकानि पञ्च द्रव्याण्याह—

तण्डुलैः पर्णवल्कैः कलैर्बदरैः पूतीकैर्वा ।

मन्त्रस्तु पूर्वोक्त एव । पर्णवल्कैः पर्णत्वगवयवैः कलैर्ग्राम्यैर्बदरैर्बदरैरारण्यैः पूतीकैः
सोमप्रत्याज्ञायौषधिस्रष्टैः ।

यज्ञस्य संततिरसि यज्ञस्य त्वा संततिमनुस-
तनोमीत्यग्निहोत्रोच्छेषणमानयति तूष्णीं वा ।

अग्निहोत्रोच्छेषणमग्निहोत्रे हुते यदुच्छिष्यते स्थालीगतमिति केचित्सुग्तमिति
न्याय्यं वाजसनेयिष्ठुतेश्च तत्तस्यां कुम्भ्यामानयति प्रापयति मन्त्रेण तूष्णीं वा ।
अग्निहोत्रोच्छेषणमभ्यातनक्तीति विद्यमानस्योच्छेषणस्य प्रतिपत्तिः संस्कारो दोहस्य ।
तेन नोच्छेषणनाशो बौधायनोक्तमिव पुनरग्निहोत्रम् । उच्छेषणामावेऽनुग्रहमाहाऽऽप-
स्तम्बः—‘ उच्छेषणामावे तण्डुलैरातश्चयात्तण्डुलाभाव ओषधीभिः ’ इति ।
एताभ्यां तूष्णीमेव । सौम्ये पयसि प्रतिनिधिर्नैवाऽऽतश्चनं भवति । अत एव
ज्ञायते न पुनरग्निहोत्रं होतव्यमुच्छेषणनाश इति । यवाग्नाऽग्निहोत्रहोमोऽमावास्यायां
रात्रौ स्वयं यजमानस्य संनयतो नैमित्तिको नोच्छेषणप्रयुक्त उच्छेषणं चानुनिष्पादि
वाजिनवत्तस्येयं प्रतिपत्तिरग्निहोत्रोच्छेषणमभ्यातनक्तीति द्वितीयानिर्देशात्संस्कारोऽयं
दोहस्यापि आनयतेद्विकर्मकत्वान्मन्त्रलिङ्गाद्यज्ञस्य संतत्या इति ब्राह्मणाच्च यज्ञेनाग्नि-
होत्रिणाऽस्य यज्ञस्य सांतत्यसंस्तुतेः । न ह्यग्निहोत्रोच्छेषणप्रतिपत्तिर्दर्शपूर्णमास-
ब्राह्मणप्रतिपाद्या भवति । ततस्तु संस्कारलोपो मा भूदिति प्रतिनिधिराश्रित आपस्त-
म्बाचार्येण । नोक्तस्त्वस्मदाचार्येण प्रतिनिधिर्न्यायेन लौकिकी यवागूस्तत्प्रकृतितण्डुला
अन्यास्तत्सदृशा ओषधयो वा प्राप्तवन्त्येवेति ।

आपो हविःषु जायत यथा देवेषु जाग्रथ । एवम-
स्मिन्पक्षे यजमानाय जायतेत्यपिधानार्थे पात्रेऽप आन-
यत्यदस्तमासि विष्णवे त्वा यज्ञायापिदधाम्यहम् ।
अद्भिररिक्तेन पात्रेण वाः पूताः परिशेरत इत्यपिदधाति ।

अयस्पात्रेण दारुपात्रेण वेति श्रुतेरायसे दारुमये वा ।

तयोरभावे विशेषमाह—

यदि मृन्मये स्यात्तृणं काष्ठं वाऽनुप्रविध्येत् ।

पात्रे मृन्मये प्रक्षिपेत् ।

इमौ पर्णं च दर्भं च देवानां हव्यशोधनौ । प्रातर्वेधाय गोपाय
विष्णो हव्यं हि रक्षसीत्युन्मुच्य शाखापवित्रं प्रज्ञातं निदधाति ।

पलाशशाखापवित्र एवार्थं मन्त्रो न शमीशाखापवित्रे लिङ्गविरोधात् । तत्र
तूष्णीमेव निधानं पूर्वत्रापि निधानमेव मन्त्रेण न तून्मोचनम् ।

विष्णो हव्यं रक्षस्वेति सांनार्यं गार्ह-

पत्यदेश उपरि निदधाति ॥ ११ ॥

इति हिरण्यकेशिसूत्रे प्रथमप्रश्ने तृतीयः पटलः ॥ ३ ॥

शिक्यादौ स्थापयति । अत्र सांनार्येऽनुग्रहं बौधायनः—दुग्धमलममानस्य
वत्सापाकरणप्रभृतिमन्त्रान्साधयेदिति बौधायन आसेचनप्रभृतीति शालीकिरिति ।
गवामभावे दोहाशक्तौ वा दुग्धमेव ग्राह्यं, तत्रैव प्रागुक्तसंस्काराः कार्याः ।
आचार्यस्य तु दुग्धे दोहनमन्त्रप्रयोगस्यानिष्टत्वाद्द्वाराभावे सति शालीकिमतमिष्ट-
माचार्यस्याऽऽसेचनगोदोहनप्रक्षालननिनयनं तत्प्रभृति मन्त्रैः कार्यम् । दैन्नि प्रति-
निधिभूते तु नैव यजुष्किया बौधायनपक्षादन्यत्र पक्ष आचार्यपक्षे च नेति ज्ञेयम् ।

इति सत्याषाढ हिरण्यकेशिसूत्रव्याख्यायां प्रयोगवैजयन्त्यां

महादेवकृतायां प्रथमप्रश्ने तृतीयः पटलः ॥ ३ ॥

अथ चतुर्थः पटलः ।

अन्यां शाखामाहृत्य तेनैव कल्पेन तया दर्भैर्वा

प्रातर्दोहाय वत्सानपाकरोति यथा सायंदोहाय ।

तेनैव कल्पेन पलाशशाखां शमीशाखां वाऽऽहरतीत्याद्युक्तेनाऽऽहरणेन संबद्धं

वत्सानपाकरोत्येतद्यथा सायं दोहायेत्यनेन संबध्यते । दोहायेति वदता दोहात्पूर्वतनः सर्वोऽपि विधिः समान इत्युक्तम् । तन्मध्ये देवो व इति प्रस्थापनमेकस्या उपस्पर्शनं प्रस्थितानुमन्त्रणं चार्थलुप्तानि न विद्यन्ते । अन्यत्सर्वं क्रियत उपगूहनान्तं, तस्या अपि शाखायाः प्रस्तरेण सह प्रतिपत्तिः । यदा तु दर्भैर्वत्सापाकरणमिति पक्षस्तत्र न पुनः शाखाहरणं प्रयोजनाभावात् । शाखापवित्रस्य च पूर्वस्यैव मन्त्रलिङ्गाद्विधानात्स्मृतिरुत्तरदोहार्थम् । अत्राऽऽरण्याशनपारिस्तरणं यद्यपि विधेयमस्मिन्समये तथाऽपि सायंदोहस्य प्रातर्दोहस्य च समानं विधानमौपदेशिकमेवेति दर्शयितुं न व्यवधानेनैकप्रकरणतया प्रदर्श्यते । तथोभौ सायंप्रातर्दोहौ सांनार्यमतोऽप्यव्यवधानेन व्याख्येयौ ।

तत्रापि क्रमविशेषं वक्तुमाह—

उपधाय कपालानि प्रातर्दोहं दोहयति
तस्य सायंदोहेन कल्पो व्याख्यातः ।

स्पष्टमेतत् ।

विशेषमाह—

अपस्रःसाय यज्ञस्योखे उपदधाम्यहम् । पशुभिः
संनीतं विभृतामिन्द्राय शृतमिति मन्त्रान्तः संनमति ।

एवं पाठेन पठतित्यर्थः ।

विशेषान्तरमाह—

उदगग्रः शाखापवित्रमादधाति ।

सायं दोहे प्रागुदगग्रमत्रोदगग्रमिति विशेषः । संशालननिनयनान्तं समानं, तूष्णीं केनेत्येतन्नास्ति स्थालीगतेनाभिधारणस्याभिधास्यमानत्वात् ।

विशेषान्तरमाह—

नाऽऽतनक्ति ।

अर्थलुप्तस्यानुवादोऽयमग्निमपदार्थनिवृत्त्यर्थम् । तेनाग्निहोत्रोच्छेषणानयनमपिधानं शाखापवित्रनिधानं सांनार्यनिधानं च निवर्तन्ते । एवमुभौ दोहावुक्तौ दर्शमात्रं प्रकृत्य संनयतः सांनार्यमिति ।

इदानीं संनयदसंनयतोर्विभागमाह—

नासोमयाजी संनयेदथो खल्वाहुः कापेयाः संनेयमेवासोमयाजिनेति ।

नासोमयाजी संनयेदित्यस्मच्छाखास्यमथो खल्वाहुरिति शाखान्तरस्यमथो खलु कल्पान्तरं कापेयशाखिन आहुः, तार्त्तिक, संनेयमेवेत्यादि । तथा च विहितप्रतिषिद्धत्वादसोमयाजिनोऽपि विकल्पः ।

असोमयाजिनः सांनाय्ये देवतामाह—

ऐन्द्र* सांनाय्य* सोमेनेष्ट्वा महेन्द्रं यजेत ।

व्यवस्थिते देवते सोमेनेष्ट्वानन्तरं दर्शं महेन्द्रं यजेत । सोमात्पूर्वमिन्द्रमेवानन्तरं पूर्व-
कृतसांनाय्योऽकृतसांनाय्यो वा महेन्द्रमेव यजेत ।

इदानीं स्वशास्त्रीयं सोमयाजिनः पक्षान्तरमाह—

अपि वा संवत्सरं द्वौ वेन्द्रमिष्ट्वाऽग्नये व्रतपत-

येऽष्टाकपालं निरूप्य कामं महेन्द्रं यजेत ।

पूर्वं कृतसांनाय्यो वाऽकृतसांनाय्यो वा सोमेनेष्ट्वाऽपि संवत्सरं द्वा वा संवत्सरा-
विन्द्रमेव सांनाय्येनेष्ट्वाऽग्नये व्रतपतयेऽष्टाकपालमिष्टिं कृत्वा ततो महेन्द्रं यजेत
काममिति सत्यामिच्छायामग्नय इत्यादीष्टिस्ततो महेन्द्रयागः । असत्यां तु नेष्टिर्न
महेन्द्रयागोऽपि विन्द्रयाग एवेति सूचितम् । कथं, निरूप्येति ह्यपाऽधिकार-
संपादकत्वात् (त्वं) वदता पौर्वापर्यमेव दर्शितं, तेन नेयं नैमित्तिकेष्टिः संवत्सरेऽतीते
विधीयतेऽपि तु महेन्द्रापेक्षायामेव विधीयत इति व्याख्यानलाभात् ।

कल्पान्तरमाह—

औवा गौतमो भारद्वाजः शुश्रुवान्ग्रामणी

राजन्य इति सर्वत्र कामं महेन्द्रं यजेरन् ।

इति एत इत्यर्थे वार्थे वा । और्वादयस्त्रयस्तद्गोत्राः शाखान्तरोपात्ता अन्ये स्वशा-
खायां गतश्रीशब्देनोपात्ताश्च 'त्रयो वै गतश्रियः शुश्रुवान्' इत्यादिना । शुश्रुवा-
न्सर्ववेदांस्त्रीन् । ब्राह्मणे 'यमृषयस्त्रयिविदा विदुः । ऋचः सामानि यजूंषि । सा
हि श्रीरमृता सताम्' इति श्रुतेः । गता प्राप्ता श्रीर्येन स गतश्रीः । शुश्रुवान् ।
'शुश्रुवास्तो वै कवयः कविः क्रान्तदर्शनः' इति निर्वचनमपि । ग्रामणीर्महत्तमो
वैश्यानां परमसमृद्धौ श्रीशब्दः स्पष्ट एव । राजन्योऽभिषिक्तस्य राज्ञः पुत्रः । सोऽपि
महदैश्वर्ययोगाद्गतश्रीः । एते षडपि । सर्वत्रेति सोमात्पूर्वमपि पश्चाच्चेन्द्रमेव महेन्द्रमेव
वा सांनाय्येन स्वेच्छयैव यजन्तित्वर्थः । अत्र याजमान आरण्याशनम् ।

एवं प्रासङ्गिकं समाप्य सायंदोहानन्तरं कर्तव्यमाह—

परिस्तृणीत परिधत्ताग्निं परिहितोऽग्निर्यजमानं भुनक्तु ।

अपा२रस ओषधीना२ सुवर्णो निष्का इमे यजमान-

स्य सन्तु कामवुधा अमुत्रामुष्मिळ्ळोक इति संप्रेष्यति ।

अनियतकर्तृकं परिस्तरणं परिस्तृणीतेत्यादिबहुवचनेनोक्तम् । तत आग्नीध्रोऽन्यो
वर्षिकपरिस्तृणाति । दृष्टे संभवत्यदृष्टकल्पना नेति भाष्यकृत् । तदिदं व्याख्यानं

नानुमन्यन्तेऽन्ये प्रेष्यस्य कर्मकर्तुरनिर्देशादध्वर्युसमाख्या च केन बाध्यताम् । न च प्रेषसामर्थ्येन बाध इति वाच्यं, प्रेषस्याऽऽत्मानं प्रत्यपि दर्शनात्स्वयमग्निहोत्र-होमे चोद्धरेत्युक्तयेत्यात्मविषयत्वदर्शनात् । न च प्रेषवैयर्थ्यम् । स्मृतिर्हि यथाऽन्यस्य निगदेन अन्यते तथा स्वस्यापि अन्यमाना दृष्ट एव संस्कारो भवेत् । तथोक्तं कात्यायनेन 'यथा प्रेषितमन्यः करोति पराधिकारात्तया स्वयं वा करोत्य-विरोधात्' इति । भारद्वाजेनापि—'आग्नीध्र एतानि कर्माणि कुर्यादित्येकमध्वर्युरित्य-परम्' इति । सन्ति प्रेषवचनानि च प्रेष्यस्याभावेऽपीति सूचितमेव भगवता परि-भाषायाम् । * यत्प्रेषस्य परप्रत्यायनार्थस्य यजुर्वेदविहितस्यापि सामर्थ्यादुच्चैरुच्चारणे प्राप्तेऽपि यदयमन्यत्र प्रवरसंवादाश्रावणप्रेषेभ्य उपांशुत्वं यजुर्वेदविहित इत्याह । तेन ज्ञापयत्यात्मानं प्रति प्रेषेऽप्युच्चैरुच्चारणं विधानसामर्थ्येन निर्देशादन्य इति । परि-भाषाकरणाच्चानिर्दिष्टकर्तृके याजुर्वेदिकेऽध्वर्युरेव कर्तेति सूत्रकृतो मतम् ।

परिस्तरणप्रकारमाह—

दर्भैरग्नीन्परिस्तृणाति ।

परिमोक्षनीयैर्दर्भैरुपादेयविशेषणविवक्षया बहुत्वं विवक्षितं, तेनैकैकस्मिन्भागे चत्वारो दर्भा आचाराव्यायेन तु बहुत्वं त्रित्वे पर्यवस्यति ।

क्रममाह—

आहवनीयं परिस्तीर्य गार्हपत्यमथ दक्षिणाग्निं गार्ह-
पत्यं वा परिस्तीर्य दक्षिणाग्निमथाऽऽहवनीयम् ।

पूर्वो मुख्यक्रमो द्वितीय आधानक्रमो विशेषाद्विकल्पः । यदपि श्रूयते 'उपस्तीर्यः पृथग्वाग्निपरश्चेत्याहुः' इति तत्रापि पूर्व इति पूर्वभागे पूर्वमाहित इति व्याख्यान-संभवात् । सम्भावसंशययोस्तु क्रमेणात्रैवेति ज्ञेयम् ।

परिस्तरणसंनिवेशविशेषमाह—

उदगग्राः पश्चात्पुरस्ताच्च भवन्ति ।

पश्चाच्चेति मध्ये चकारः पश्चात्पुरस्तादित्येकपदभ्रमनिवारणार्थम् । दक्षिणत उत्तरतस्तु प्रागग्रा इत्यर्थसिद्धम् । नात्रोत्तराधरमाषोऽविधानात् । अत्र भरद्वाजेनोक्तं 'दक्षिणः पक्ष उपरिष्टाद्भवत्यधस्तादुत्तरः' इति । सूत्रकृता स्मार्ते नियमविधानादनियमः श्रौत इति गम्यते ।

* यत्पदमधिकम् ।

ननु पूर्व्वेद्युरमावास्यायां वेदिकरणमिति वक्ष्यति, प्रकृते दर्शितञ्च दर्शयता कथं नोक्तमित्याशङ्क्याऽऽह—

एतत्कृत्वोपवसत्यमावास्यायाम् ।

सत्यं तत्रोच्यते शाखान्तरीयं तदनेन विकल्पते । कुतः, अस्मच्छाखायामेतदेव कृत्वोपवसतीति यत् उक्तम् । आयमाशयः—न चायमध्वर्योरुपवासविधिर्व्रतस्य याजमानधर्मत्वात्तस्मादुपरतेऽध्वर्योरुप वा समीपे निवासो वा विधीयते । स च पूर्व्वोक्तपाठक्रमेण परिस्तरणान्ते प्राप्नोति तत्रैतदित्यनूद्यते, तदनर्थकं सदेतदेवेति साधारणमन्यशाखाविधिपरिसंख्यार्थमिति गम्यते । न च पाठेन श्रुतेरपरिसंख्येति वाच्यम् । वाशब्दमप्रयुज्जानेनैतादृश्याः श्रुतेरेवानुवादो दर्शितः । सा श्रुतिरेतत्कृत्वोपवसत्यमावास्यायामिति । सा च ततोऽपि श्रुत्यन्तरात्प्राप्तममावास्यायां वेदिकरणं तत्प्रतिषेधति, न तत्र वाशब्दापेक्षा, विहितप्रतिषिद्धत्वाद्दस्मच्छाखायां विकल्पो भवतीति नात्र वाशब्दो नापि वेदिकरणसमयेऽपीति श्रुतिभिरेव विकल्पो दर्शितः । पूर्व्वेद्युर्वेदिकरणमपि बर्हिषः पूर्वं वेदादनन्तरमित्यपि वक्ष्यते । माप्यकारेणैक एव प्रयोगो बर्हिष आहरणात्पूर्व्वतनः प्रदर्शितः प्राथम्यात् । न चान्तर्वेद्यनधः सादयति तथाचान्तर्वेदि शाखाया इत्यनुवादबलाद्वेदिकरणं पूर्व्वेद्युरेवामावास्यायामिति वाच्यम् । प्रथमानुवादेन पौर्णमास्यामपि प्राप्नोतीति नायं मुख्योऽनुवादोऽपि तु वेदिशब्देन वेदिदेशग्रहणम् । यथा विध्यपराधेऽग्निहोत्रेऽन्तःपरिधि निनयेदिति देशलक्षणा तथैवात्रापि ततो न काचिदनुपपत्तिः ।

ननु पौर्णमास्यामपि मन्त्रब्राह्मणानुसारेण सांनार्यप्रयुक्तं विहायान्यदस्त्येव समानं तत्कथममावास्यायामित्युक्तं व्यावर्त्यामावादित्याशङ्क्य शाखान्तरविधिवशात् न समानं पौर्णमास्यामित्याह—

पौर्णमास्यां तु ।

त्विति मन्त्रब्राह्मणोक्तपदार्थकमनिवृत्तिः क्रियते ।

कथं तत्राऽऽह—

पूर्व्वेद्युरग्न्यन्वाधानमग्निपरिस्तरणं च ।

एतावदेव पूर्व्वेद्युरित्यर्थः ।

पदार्थान्तरं तु कुत्र, तत्राऽऽह—

श्वो भूत इध्मावर्हिर्वेदं च करोति ।

श्व इत्यव्ययमागम्यनन्तरदिनाधिकरणत्वप्रतिपादकमुत्तरत्राव्यवहितेऽङ्गीत्यर्थः । भूते प्राप्ते भूप्राप्ताविति स्मरणात् । इध्मादि करोति शाखान्तरीयविधिवशादित्यर्थः ।

ननुमन्त्रब्राह्मणपाठप्राप्तः पदार्थक्रमः शाखान्तरीयश्रुत्या यद्यपि बाध्यते तथाऽपि पूर्व्वेद्युरिध्मावर्हिः करोति । यज्ञमेवाऽऽरभ्य गृहीत्वोपवसतीतिश्रुत्या विहितस्य कथं

बाधने, न च तत्सान्नाय्यसमभिव्याहारात्संनयत एवेति वाच्यं, तथा सत्यसंनयतो दर्शेऽपि न स्यात्तथाचामावास्यायामित्यविशेषोपसंहारोऽपि न स्यात्तौ च समानविधानावाति परिभाषितत्वाच्च । किंच ' बर्हिषा पूर्णमासे व्रतमुपैति वत्सैरमावास्याया-
मेतद्ध्वेतयोरायतनमुपस्वीर्यः पूर्वश्च ' इत्येतत्क्रमसादेशयानुगृहीतलिङ्गेन सान्नाय्यसंनिधेः शैथिल्यान्निरङ्कुशा श्रुतिः पूर्वद्युरिति प्रवृत्ता कथं बाध्येतेति तत्राऽऽह—

सद्यो वा ।

करोतीत्यनुवर्तते । श्रुत्योः समानवत्त्वादिकल्प इत्यर्थः । समानेऽङ्घ्रि सद्य इध्माबर्हि-
र्वेदं चान्वाधानदिने यथाऽस्मच्छाखायां विहितं तथा कार्यं न श्वो भूत एवेत्याशयः ।

ननु सद्यस्कालपौर्णमास्यामपि पूर्वद्युर्वा सर्वं प्राप्नुयादिति तत्राऽऽह—

सर्वं क्रियते* ॥ १२ ॥ सद्यस्काला-

यामुपरिष्ठाद्वेदकर्मणोऽग्नीन्परिस्तृणातीति ।

सद्यस्कालत्वेनोपवसथयजनोयदिनयोः समानमेकमेव दिनमित्येवंरूपेण प्रवृत्तिनि-
मित्तेन प्रवृत्तया सद्यस्कालसंज्ञया सर्वं सद्य एव । सर्वमिति पूर्वद्युः परेद्युः शास्त्रान्तरव-
शात्प्राप्तमेकस्यामेव सद्यस्कालायां तिथौ करोति न तिथिद्वय इति भावः । भारद्वाजे-
नोक्तं 'सद्यस्कालं पौर्णमासीम्' इति, तदपि चेदनुसंधेयं तर्हि पूर्वसूत्र एवं व्याख्या—
सद्यो वेत्येतौवत्सूत्रं पूर्वद्युः श्वो भूते चोक्तं समानेऽङ्घ्रि पूर्वेणाङ्घ्रा परेण वा करोति ।
पूर्वेण यदा तदा पूर्वोक्त एव द्वितीयोऽन्यन्वाधानमिध्माबर्हिहरणं वेदकरणं परिस्त-
रणमुपवासः श्वो भूते कर्मणे वामित्यादि यथापाठमेव पक्षो वैकल्पिकः । परेणाङ्घ्रा
समानेऽङ्घ्रि यदा तदा सद्यस्कालं पौर्णमासीमिति भारद्वाजोक्तः पक्षस्तृतीयः । यज-
नीय एव दिनेऽन्वाधानमिध्माबर्हिर्वेदं परिस्तरणं च करोतीत्यर्थः । सूत्रान्तरेऽयं पक्षः
पूर्वतनाभ्यां पक्षाभ्यां समविकल्पतया पौर्णमासीमात्रनिष्ठतया व्याकृतो व्यवस्थयोक्तः ।
सर्वं करोति सद्यस्कालायामिति पक्षः सद्यस्कालायामेवेति व्याख्यातः । अत्र भाष्यकृता
सद्यो वेति द्वितीयपक्षस्य पूर्वपक्षतया कृतस्य निराकरणेन सद्यो वेति व्याख्यातं, तेनैक
एव पक्षः स्थापितस्तद्व्याख्यानं सूत्रकृतः प्रयत्नाधिक्यस्य सार्थक्यासंपादकत्वादुपेक्ष्यम् ।
सूत्रान्तरेषु चैतथैव विधया नानापक्षस्वीकारात् । सद्यस्काले सायमग्निहोत्रानन्तरं प्राप्तं
परिस्तरणं तत्तत्कालालाभेऽपि पदार्थक्रमेणैव कार्यं न्यायवलेनेति दर्शयितुं सद्यस्काला-
यामुपरिष्ठाद्वेदकर्मणोऽग्नीन्परिस्तृणातीति दर्शितं, कालाभावेऽपि क्रमपदार्थयोरुभयो-
र्लोपो मा भूदिति । अत्र सद्यस्कालपौर्णमास्यामयमपरो विशेषः ।

संग्रहः—श्वःपदं लुप्यते मन्त्र उभावशी च सर्वशः ।

नोहोऽस्ति प्रकृतौ नापि विकृतौ तद्विकारतः ॥

इति पूर्वद्युर्विधिः समाप्तः ।

अथ श्रो भूते विधिः ।

प्रातरग्निहोत्रं ह्रस्वोदित आदित्ये पौर्णमास्या-

स्तत्र प्रक्रमयति प्रागुदयादमावास्यायाः ।

अत्राविशेषात्प्रातरग्निहोत्रं ह्रस्वोदित इति श्रवणात्पूर्वद्वयेऽपि पूर्वमुदयाद्धोमनियमः । तन्मोपक्रमे तु व्यवस्थेति समञ्जसं सूत्रम् । उदित आदित्ये प्रातरग्निहोत्रं हुत्वा पौर्णमास्यास्तन्मन्येतत्तु व्याख्यानमसमञ्जसम् । प्रक्रमयतीति स्वार्थे णिच्, परिकर्मिणः प्रक्रमार्थं प्रेरयतीत्यर्थो वा ।

कर्मणे वामिति पाणी प्रक्षाल्य ।

शक्यमित्यन्तः । अग्निः प्रक्षालनमदृष्टसंस्कारः कर्मणि शक्तत्वलक्षणो मन्त्रलिङ्गाद्वाक्यशेषाच्च । अत एव नोलपराजिस्तरणमात्रात्पूर्वभावित्वेन तावन्मात्राङ्गमपि तु सर्वव्यवहारेणानुष्ठानमिति न्यायसिद्धम् ।

यज्ञस्य संततिरसि यज्ञस्य त्वा संतत्यै स्तृणामि
संतत्यै त्वा यज्ञस्येति गार्हपत्यात्संततामुलपराजी-
स्तृणात्पाहवनीयात्तूष्णीं दक्षिणां तूष्णीमुत्तराम् ।

गार्हपत्यायतनादारभ्याऽऽहवनीयायतनमा मर्यादीकृत्य विच्छेदवर्जितां शुष्कदर्भ-
पङ्क्तिं तनोति । तूष्णीमिति प्रत्येकश्रुतिपाठस्य शाखान्तरीयस्य प्रदर्शनार्थम् । किं
प्रयोजनं पाठप्रदर्शनस्य, तूष्णीमिति श्रुत्या न्यायप्राप्तमन्त्रावृत्तिनिवारणं यथा स्यादिति ।
तथा हि राज्या भूतभाव्युपयोगाभावाच्च द्वितीयया संस्कार्यत्वं बोध्यते, गार्हपत्याहव-
नीययोरपि पञ्चमीनिर्दिष्टयोर्न संस्कार्यत्वं मन्त्रान्तयोरप्रतीतेश्च यज्ञस्य संतानकरण-
मात्रं प्रतीयते यज्ञस्याविच्छेदायेति वाक्यशेषाच्च । तस्माद्वारादुपकारकं प्रधानकर्म ।
तथा चास्मच्छाखायां यद्यप्याहवनीयात्संतनोतीत्येतावतैकं कर्म विधीयते तथाऽपि
शाखान्तरे गुणभेदेन द्वे अन्ये दक्षिणोत्तरे राजी विधीयेते । तथा च त्रीण्येतानि प्रधान-
कर्माण्येवेति । यत्रैकस्मिन्निति न्यायेन मन्त्राभ्यासनिवारणं न संभवति, ततस्तु प्रतिप्रधान-
मङ्गावृत्तिरिति मन्त्रावृत्तौ प्राप्तायां तूष्णीमिति पाठप्रदर्शनमावृत्तिनिवारणार्थमिति
सिद्धम् ।

दक्षिणेनाऽऽहवनीयं ब्रह्मयजमानयोः सदने करोति ।

आहवनीयस्यादूरे दक्षिणभागे याज्ञिकैस्तृणैरुपवेशनार्थमासने करोति । ब्रह्मसदना-
त्तूष्णीं निरस्येति दर्शनात्तृणमये आसने । तत्रारत्तिपरिमाणाहवनीयायतनस्य दक्षिणत
आञ्जस्येनोभयोरुपवेश्चमशक्यत्वात्साक्षाद्व्यवधानयोश्चाग्निमे सूत्रे पूर्वं ब्रह्मणेऽपार्

यजमानायेति निवारितत्वादुभयोर्मुख्यदक्षिणावस्थितित्यागायोगादन्यतरस्य प्राप्तावपि प्रथमस्य ब्रह्मण एव मुख्यं यजमानस्य तदनुरोधेन किञ्चिन्निर्द्धतिकोणेऽपि च न दुष्यति । तथा च 'दक्षिणतआयतनो वै ब्रह्मा' इति तथा 'दक्षिणतः शय एतद्वै यजमानस्याऽऽयतनम्' इति च समानश्रुत्योरपि दक्षिणं वेद्यं संश्रितो यजमान इति श्रुत्यन्तराद्विरोधपरिहारोऽपि दृश्यते ।

पूर्वं ब्रह्मणेऽपरं यजमानाय ।

चतुर्थ्यौ तादर्थ्ये । अत्र ब्रह्मयजमानयोः सद्ने पूर्वापरे करोतीति व्याख्यातमेतत् ।

उत्तरेण गार्हपत्यं दर्भान्सस्तीर्य द्वंद्वं

पात्राणि प्रक्षाल्य न्यञ्चि प्रयुनक्ति ।

प्राग्गानुदगग्रान्वा परिभोजनीयेभ्यो दर्भानास्तीर्य तेषु पात्राणि प्रयुनक्ति स्थापयति । उत्तरेणेत्यदूर उत्तरेण प्रयुनक्तीति बोधयत्र संबन्धः । द्वंद्वमित्यपि प्रयुनक्तीत्यनेनैव संबध्यते । तथा पात्राणि न्यञ्चीत्यपि प्रक्षाल्येत्यपि प्रधानेनैव संबध्यते । पश्चात्परस्परसंबन्धः सामर्थ्यात् । ततस्तु पात्राण्यद्भिः प्रक्षाल्य न्यञ्चि विलवन्त्येवावाहम् । खानि द्वंद्वं सर्वाणि प्रयुनक्तीत्यन्वयः । द्वंद्वं द्वे द्वे संभरतीति श्रुतेः ।

तान्येवाऽऽह—स्फ्यमित्यादीडापात्रमित्यन्तम् । ततश्चकारः श्रूयमाणो द्वाभ्यां द्वाभ्यामेकेन वा संबध्यते श्रौतस्य चकारस्य प्रत्येकं श्रूयमाणस्य व्याख्यानाय । श्रूयते हि—स्फ्यश्च कपालानि चेति । अत्रैकधिया क्रोडीकृतयोर्द्वयोः पदयोरर्थो द्वे पात्रे विवक्षिते । तद्वत् द्वित्वं द्वंद्वमित्येतेनोक्तं, तद्यत्कौ कचित्कचिज्जातौ पर्यवस्यति ततस्त्वेकप्रातिपदिकार्थ एकोऽर्थोऽनेन द्वंद्वपूर्तिः कार्या ।

तद्यथा—

स्फ्यं कपालानि ।

सर्वाणि कपालान्येकं पात्रम् । स्फ्योऽस्याकृतिरित्यापस्तम्बः । असिः खड्गः । अहोमार्थत्वाद्धारणवृत्तस्य । आपस्तम्बस्तु स्फ्यः शम्याः प्राशित्रमिति स्वादिराणीत्याह । स्फ्यः शम्या च बाहुमात्राविति भारद्वाजः । द्वात्रिंशदङ्गुलेति बौधायनः । षट्त्रिंशदङ्गुलेत्यन्ये । कपालानि नूतनस्य भिन्नस्य मृन्मयस्य पात्रस्य शकलानि पुरोडाशाधिश्रयणयोग्यानि । रौहिणकपालेषु चाऽऽकृतिविधानात्तथा मृन्मयानि कृत्वा रेखामिर्विभागं किञ्चित्कृत्वा पक्त्वा भङ्क्त्वा कार्याणि वा, न तु पृथगेकैकस्मिन्कृते पके कपालशब्दो युक्तः । उत्तानेषु कपालेष्वधिश्रयतीति दर्शनात् । सोऽवयववाची । रौहिणेषु तु

विधानादेकैकं कर्तुं शक्यम् । तत्र कपालशब्दो गौणो भविष्यति कपालधर्मप्राप्त्यर्थम् ।
द्वितीयान्तता प्रयुनक्तीत्यनेन संबन्धार्थम् ।

अग्निहोत्रहवणीः शूर्पम् ।

अग्निहोत्रं हूयतेऽनया साऽग्निहोत्रहवणी खुलक्षणलक्षिता । सा वैकङ्कती होमार्थत्वात् । यान्यनादिष्टवृक्षाणि विकङ्कतस्य तानीति वक्ष्यति । शूर्पं लोकप्रसिद्धं, तद्वैणवं नलमयं वेति भरद्वाजः । वर्षवृद्धमसीति शूर्पे मन्त्रदर्शनाद्वर्षवृद्धा इषीका इति लिङ्गादेषीकमिति केचित् । इषीका इषीकासदृशतृणानि ।

कृष्णाजिनः शम्भ्याम् ।

कृष्णमृगत्वक्समीवमसत् । शम्भ्या स्फयेन व्याख्याता । आकारस्तु यथार्थः । शम्भ्या तु युगबिले प्रविष्टं काष्ठम् ।

उलूखलं मुसलम् ।

तत्प्रमाणमर्थसिद्धमेव । वरणस्यैवैते ।

दृषदमुपलाम् ।

लोकप्रसिद्धे पेषाणार्थौ ग्रावाणौ कृत्रिमौ जातिवचनौ ।

खादिरः स्तुवं पालाशीं जुहुमाश्वत्थीमुपभृतं वैकङ्कतीं ध्रुवाम् ।

षष्ट्यङ्कारो वै गायत्रिया इत्यनुवाके तथोक्तत्वात् ।

शाखान्तरीयं मानमाह—

अरन्निमात्र्यो बाहुमात्र्यो वा मुखवत्यो हंसमुख-
प्रसेचना अग्राग्रा भवन्ति त्वक्तोविला वाय-
सपुच्छय इत्येकेषां हस्त्योष्ठय इत्येकेषाम् ।

इदमग्निहोत्रहवण्याः स्तुवस्य च मानं तयोर्मनान्तरानभिधानात् । अरन्निमात्र्य इत्यादि यद्यपि स्त्रीलिङ्गनिर्देशस्तथाऽपि स्तुवः समाष्टिं स्तुवमग्र इत्यादिभूम्ना स्तुवस्यापि ग्रहणात् । तथा च मानमात्रमेव स्तुवेण संबध्यते । आकारविशेषः स्तुवां चतसृणामेव । स्तुवस्याऽऽकारस्तु स्तुगाकारेण विरुध्यते । यतोऽस्यावदानार्थत्वेनैव संस्तवः । 'यस्य खादिरः स्तुवो भवति छन्दसामेव रसेनावद्यति' इति वाक्यशेषात् । अक्षप्रमाणविलम्बेनाङ्गुष्ठपर्वमात्रविलम्बेन च शास्त्रान्तरे विधानाच्च । अग्राग्रत्वं त्वक्तोविलम्बं चाविरोधादत्रापि संबध्यते । अरन्निस्तुः चतुर्विंशत्यङ्गुलः । बाहुरङ्गुल्यग्रमारभ्य जम्बुसंश्लिष्टास्थिपर्यन्तो द्वित्रित्वारिंशदङ्गुल इति केचित् । षट्त्रिंशदङ्गुलो बौधायनभारद्वाजयोर्मते । स्तुवां प्रादेशमात्रत्वमपि बौधायनेनोक्तम् । मुखवत्यो मुखं विलमागादूर्ध्वभागो न तु स्तुववद्विलमात्रे समाप्तिरित्यर्थः । हंसस्य मुखमिव प्रसेचनं यासां ताः प्रसिच्यतेऽनेन

प्रसेचनमित्युच्यते । हंसस्य मुखं चक्षुषट्स्याधःप्रणालिका तत्सदृशप्रणालिकमित्यर्थः ।
 खुगते द्रव्यं प्रणाख्या गच्छदग्नौ पतति येन प्रदेशेन विभागं गच्छति तत्प्रसेचनं
 काष्ठाग्रमग्निमोऽवधिस्तदेवाग्रं यासां ताः । भवन्तीत्यनेन नानाश्रुतिसामर्थ्यसिद्धतोक्ता ।
 स्वक्सारा वै वृक्षा इति श्रुतेः, त्वक्तः सप्तम्यर्थे तसिद्धि, त्वग्भागे बिलमाज्यादिद्रव्यसं-
 ग्रहार्थं स्वातं यासां तास्तथा । द्वेषा पाटितस्य काष्ठस्यान्तर्भागे बिलं न कार्यं किं तु
 त्वग्भागे समीकृत्य तत्रैव बिलम् । अपाटितस्य तु मध्यभागादधिकभागे बिलं न्यूनभागे
 मुष्टं त्वक्समीपे यथा बिलं भवति तथा कार्यमित्यर्थः । वायसस्य पुच्छमिव पुच्छं
 यासामिति दण्डमूले स्थूलाः परिणाहे न तास्तत ऊर्ध्वं पात्रपर्यन्तं सूक्ष्मं किंचिदित्यर्थः ।
 अत्रैकेषामिति विशेषदर्शनार्थं न विकल्पार्थम् । हंसमुखो वायसपुच्छश्च इत्येतयोर्गु-
 णयोरविरोधात् । हस्तिन ओष्ठ इवौष्ठा यासामिति विरुद्धधर्मोपसंहारेण विकल्पप्रति-
 पादनार्थमेकेषामिति वचनम् । हंसमुख इत्यनेन हस्त्योष्ठश्च इत्यस्य विकल्पः । यथा-
 शोभं कार्या इति बोधायनः । भरद्वाजः—अङ्गुष्ठपर्वमात्रबिलः खुबो भवत्यर्धप्रादेश-
 मात्रबिलाः सुच इति । अञ्जल्याकृति पात्रं सुचामिति शास्त्रान्तरम् ।

आज्यस्थालीं कुटुम् ।

आज्यनिर्वाणार्थं स्थालीं मृन्मयी । कुटुः पाषाणः कुट्टनसाधनम् ।

पात्रीं मेक्षणम् ।

पिष्टसंवपनार्थं मृन्मयेव । मेक्षणं पिष्टस्य मेलनार्थं दर्वीसदृशं वारणम् ।

वेदं प्राशिन्नहरणम् ।

वेदो व्याख्यातः । ब्रह्मणेऽवदानं प्राशिन्नं येन ह्रियते तत्पात्रं प्राशिन्नहरणं,
 गोकर्णाकृतिचमसाकृतीति भरद्वाजः । आदर्शाकृतीति कात्यायनः ।

प्रणीताप्रणयनमिडापात्रं च ।

प्रणीता आपः प्रणीयन्ते येन स चमसो वारणः । तथेडावदानाधानार्थमपि चमसो
 द्रोणीकंसमृन्मये कांस्ये पात्रे (?) प्रणयनार्थम् । चकारो द्वाभ्यां संबन्धनीयः ।

एकामन्वाहार्यस्थालीम् ।

एकामित्यर्थसिद्धम् । मानुषे पात्रे च न द्वंद्वसंपत्तिः । अन्वाहार्यो तृप्तिगम्यः
 परिक्रयणार्थं दीयतेऽतो मानुषम् । सह सर्वाणि मानुषाणीति श्रुतेरन्येषाममावाह्यार्था-
 देकस्यैव प्रयोगस्तस्माच्च पूर्वेण दैवेन सहैकत्वकरणेन द्वंद्वसंपत्तिर्न कार्येत्यर्थः ।
 एतेनान्यत्र विकृतिष्वपि पदार्थद्वयमप्येकीकृत्य यथाकथंचिदैवेषु द्वंद्वसंपत्तिः
 कार्येति ज्ञापितम् ।

एवं स्वशाखानुसारेण स्रुचां व्यवस्थितोपादानवृक्षत्वं व्याख्यायेदानीं शाखान्तरा-
नुसारेण वैकङ्कतैकवृक्षोपादानत्वं व्याचष्टे—

तेषां यान्यनादिष्टवृक्षाणि विकङ्कतस्य तानि ।

अत्र वाशब्दाभावेऽपि विकल्पो ज्ञेयो विरुद्धगुणविधायिकयोः श्रुत्योरेकत्रोपसंहा-
रायोगात् । तृणं द्वितीयां शाखान्तरीयां विरुद्धगुणविधायिकार्थस्मात्स्रुते वंशेऽविरो-
धिनां(?) प्रदर्शयत्यर्थतो व्याख्यातवाननेन सूत्रेण । तेषां नानावृक्षजानां पात्राणामस्म-
च्छाखोक्तानां मध्ये यान्यवैकङ्कतानि शाखान्तरे च वैकङ्कतोपादानत्वेन निर्दिष्टवृक्षा-
णि अस्मच्छाखायावत्त (यां च त) स्वेनानिर्दिष्टवृक्षाणि तान्यपि विकङ्कतस्यैव । अग्नि-
होत्रहवणीभुवयोः शाखान्तरवदस्मच्छाखायामपि वैकङ्कत एवाऽऽदिष्टः । तत्राविकल्पः ।
इतरेषां तु वैकङ्कतवृक्षजत्वेन विकल्प इत्यर्थः । तत्राप्यहोमार्थानि वरणस्येति वक्ष्यते ।
तत्राप्राप्तैव वारणता विधीयते नियतैव । परिशेषाद्धोमार्थानामेव वैकङ्कतत्वेन
विकल्पः ।

अहोमार्थानि तु वारणस्य ।

शम्यादीनि सर्वाण्यपि । इदमनेन वाक्यद्वयं व्याख्यातं यदाधानं पठ्यते शाखा-
न्तरे । तस्माद्धारणो वै यज्ञावैचरः स्यान्नत्वेतेन जुहुयाद्वैकङ्कतो वै यज्ञावैचरः
स्याज्जुहुयादेवैतेनेति जैमिनीयैरुदाहृतम् । यज्ञावैचरो यज्ञपात्राणि । तत्राऽऽधाने-
ष्टीनां स्वप्राधान्येनाङ्गत्वं यज्ञत्वेन, तत्रेदं पात्रविधानमिति पूर्वपक्षः । सिद्धान्तो यदा-
हवनीये जुहति तेन सोऽस्यामीष्ट इत्यादिना । अग्निसंस्कारत्वावगमादिष्टयोऽप्यग्नि-
संस्कारत्वेनाऽऽधानरूपा एवेति तासामयज्ञत्वमतो वाक्यमुत्कृष्यते प्रकरणात्तेनानारम्भं
विधिवाक्यमिति । दर्शपूर्णमासयोरग्निष्टोमे वेदं गच्छति प्रकृतौ । तत्रापि यानि होमा-
र्थानि विकङ्कतस्य तानीत्येको वाक्यार्थः । द्वितीयस्तु यान्यहोमार्थानि तानि वरण-
स्येति । एवमेव भरद्वाजेनाप्युक्तम् ।

स्रुचां लक्षणं याज्ञिका उपदिशन्ति—

आयामं पञ्चधा कृत्वा चतुर्धा वाऽग्रतो द्वयोः ।

उपान्त्यः पात्रमित्युक्तो हविराश्रयभावतः ॥ १ ॥

उपान्त्यभागे विस्तारः स्वदैर्घ्येण समो भवेत् ।

सोऽञ्जल्याकृतिरुद्दिष्टो बिलमत्र च वर्तुलम् ॥ २ ॥

षडङ्गुलं बाहुमात्रं तदर्धेन च निम्नता ।

अरत्निमाने हस्तस्य तलमानं बिलं स्मृतम् ॥ ३ ॥

विस्तारार्धेन निम्नं स्यादन्त्यभागेऽथ निर्णयः ।
 भागेऽन्तिमे भवेद्धीवा दैर्घ्यार्धेन च विस्तृता ॥ ४ ॥
 तस्या मुखं हंसमुखं हस्त्योष्ठमुखमेव वा ।
 बिलात्प्रणालिका तावत्पर्यन्तार्यानुरूपतः ॥ ५ ॥
 कर्णौ समुषिरौ ग्रीवापार्श्वयोश्चोदितौ तथा ।
 बिलस्य बुध्ने पक्षं स्यादथ दण्डस्य लक्षणम् ॥ ६ ॥
 अविशिष्टास्त्रयो द्वौ वा मागौ दण्ड इतीर्यते ।
 तस्य मूले भवेत्स्थूलः परिणाहो नवाङ्गुलः ॥ ७ ॥
 अन्ते पञ्चाङ्गुलः श्लक्ष्णो यन्त्रतो वर्तुलो भवेत् ।
 दण्ड एवं स्तुचां काकपुच्छत्वं समुदीरितम् ॥ ८ ॥
 यथाशोभं स्तुचः कार्या इति बौधायनोऽब्रवीत् ।
 शास्त्रान्तरात्तु विज्ञेयं विशेषान्तरमत्र यत् ॥ ९ ॥
 प्रादेशमात्रताऽपि स्याद्बौधायनमतादि तत् ।
 दण्डो भागद्वयेन स्यात्पात्रं भागद्वयेन च ॥ १० ॥
 ऊर्ध्वमेकेन भागेन ग्रीवा चेति यथार्थतः ।
 स्तुचः सह स्तुवेण स्युरुक्तवृक्षा अथापि वा ॥ ११ ॥
 वैकङ्कत्यो वारणानि पात्राण्यन्यानि सर्वतः ।

आपस्तम्बेनाप्युक्तम्—‘ एतेषां वृक्षाणामेकस्य स्तुचः कारयेत् ’ इति । एतेषां
 खदिरपलाशाश्चत्थविकङ्कतानामन्यतमेन वृक्षेण स्तुचः कारयेदित्यर्थः ।

अत्र प्रातर्दोहपात्राणि प्रयुनक्ति ।

अत्रापि द्वंद्वमित्यादि पूर्ववत् । तत्र विशेषः सायंदोहपात्रेभ्य उपवेपं शाखापवित्र-
 मभिधानी निदाने दोहनमिति षडेव । अग्निहोत्रहवण्याः सर्वार्थत्वेन प्रयुक्तत्वात् ।
 पिधानं तु नास्ति प्रातर्दोहे । अत्रास्मिन्काले ।

इतः पूर्वं संनयत एव प्रयोगो मन्त्रब्राह्मणानुसारेण प्रदर्शितः । तत्र न्यूनं शाखा-
 न्तरेण पूरणाय पूर्वेद्युर्भेदिकरणं, तदग्रे सिंहावलोकनन्यायेन वक्ष्यति वेदिकरणसमये,
 तद्वदिहापि सामर्थ्यसिद्धौ विशेषौ व्याचष्टे—

अत्रासंनयतः पवित्रे करोति ।

सायंदोहाभावात्तदर्थमकृते अत्र काले करोतीत्यर्थः । इदं संनयनममावास्यायां
 दाक्षायणयज्ञिनः पौर्णमास्यामपि । दर्शेऽपि च ‘ दाक्षायणयज्ञेन सुवर्गकामो यजेत पूर्ण-
 मासे संनयेन्मैत्रावरुण्याऽमित्तयाऽमावास्यायां यजेत ’ इति वक्ष्यति च । ततस्तु पूर्वद्वये

प्रयोगौ ससानाख्याविति न पौर्णमासीमतिक्रम्य दर्शप्रयोग एव कथं सूत्रकारेण प्रदर्शित इति शङ्काऽपि निरस्ता । पर्वविशेषप्रयुक्तौ विशेषौ त्वेतत्कृतोपवसतीत्यादिनाक्तौ ।

सनयतः पवित्रे पूर्वकृते एवेत्यर्थात्सिद्धेऽपि सायंदोहकाले कृतयोरपि पवित्रयोः प्रकरणेन सर्वार्थता गम्यत इत्याह—

पूर्वेद्युःकृते सनयतो धार्येते ।

पूर्वेद्युःकृते धार्येते । अधारणे तु प्रायश्चित्तमित्यर्थः ।

दक्षाय त्वेति प्रणीताप्रणयनं चमसर्मादाय ॥ १३ ॥

चमसग्रहणात्कांस्यं मृन्मयं च तूष्णीमेव । तथैवाऽऽपस्तम्बेनाप्युक्तम् । कुत एतदिति चेत् । कांस्यद्रव्यं हि न क्रत्वर्थमतो न प्रकरणेन गृहीतं ततस्तु प्रकरणगृहीतो मन्त्रो न कांस्यमपेक्षते । नापि कांस्यं तेनान्वेति तस्योप्राकरणिकत्वात् । तथा च विकृतौ न पुरुषार्थस्यातिदेशः ।

वानस्पत्योऽसि देवेभ्यः शुन्धस्व देवेभ्यः

शुम्भस्व देवेभ्यः शुध्यस्वेति त्रिः प्रक्षालयति ।

जलैरित्यर्थात् । अत्र प्रत्येकं क्रियादर्शनादसीतिक्रियायाः प्रक्षालनप्रकाशकत्वाद्वा-
नस्पत्योऽसि देवेभ्यः शुन्धस्वेत्येको मन्त्रस्तथाऽन्यौ द्वौ । श्रयाणां कर्मकरणानां समु-
च्चयावेदकं प्रमाणं नास्तीति बलादेकमन्त्रता न कल्प्या । चेष्टापृथक्त्वेन चार्थो निष्पद्यते
त्रिः प्रक्षालयतीति साम्यासन्निधानात् । मन्त्रविकल्पस्याष्टदोषदुष्टत्वादभ्यासाङ्गता
मन्त्राणामवगम्यते । तेन ग्रीण्यपि प्रक्षालनानि समन्त्राणीति सिध्यतीति भाष्यकारः
तदन्ये नानुमन्यन्ते । कुतः, देवेभ्य इत्यादित्रयमुच्चार्येतिकरणेन शाखान्तरयिब्राह्म-
णस्यैवानुवादो न च लिङ्गप्राप्तानामस्पष्टलिङ्गत्वात् । तस्माद्यथोपदिष्टं ब्राह्मणवन्त
इति भवत्येव समुच्चय इति सर्व एक एव मन्त्रस्तं समुच्चार्य प्रथमं प्रक्षालनं ततो द्विस्तू-
ष्णीमिति पक्षमेव साधयाम्भूवुः । [यत्र] सूत्रकारस्येष्टं मन्त्रनानात्वं तत्र हि करोत्येव
प्रयत्नाधिक्यम् । यथा शुक्रं त्वा शुक्रायामित्येतैर्बुद्ध्यामिति बहुवचनान्तमेतच्छब्दं
प्रयुक्ते । वैखानसेन सकृत्प्रक्षालने मन्त्रो विनियुक्तः सर्वोऽपीति ज्ञायते ब्राह्मणमेव विनि-
योजकमिति ।

तथा च प्रकृतौ पुरुषार्थत्वेन प्रणयने पात्रद्वयं विधत्ते—

* नेत्यस्य प्रदर्शित इति व्याहृतेन संघन्धः ।

क*सेन ब्रह्मवर्चसकामस्य प्रणयेन्मृन्मयेनान्नाद्यकामस्य ।

ब्रह्मवर्चसं वेदवेदाङ्गार्थज्ञानानुष्ठानाभ्यां यो यजमानो वर्चः शोभामात्मनः काम-
यते तस्याध्वर्युः कंस्ये(से)न पात्रेणापः प्रणयेन्मृन्मयेन पात्रेणान्नाद्यमन्नमत्तीत्यन्नादः
प्रकृष्टान्नस्यान्नादस्य भावोऽन्नाद्यं तत्कामस्य यजमानस्येति पूर्ववत् । चमसेनापः प्रण-
येदिति शाखान्तरीयं दर्शपूर्णमासप्रकरणे पठितम् । तद्वाक्यमङ्गत्वमावेदयति प्रणयनं
प्रति चमसस्य । अप इति द्वितीयया संस्कार्यत्वमवगम्यते प्रणयनेनापः संस्क्रुर्यादिति ।
संस्कृतानां च विनियोगः प्रणीताभिर्हवींषि संयौतीति । न्यायदर्शन उदाहृत्य दृष्टार्थत्व-
मेव स्थापितम् । प्रणीतानामादाय पिष्टेष्वाणयतीति सूत्रकारेणाप्युक्तम् । यदा न संय-
वनप्रयुक्ताः स्युस्तदा न प्रतिनिधिं विदध्यात् । यदि प्रणीता न विद्येरन्याः काश्चि-
दापो यजुषोत्पूय ताभिः सेयौतीति । ततो ज्ञायते दृष्टार्थत्वमविप्रतिपन्नं सूत्रकृतमिति ।
तथा यत्राऽऽज्यपयसी चरौ श्रपणार्थे श्रूयेते तत्र ते प्रणयतीत्येवं वक्ष्यति । तस्मात्पिष्टे-
ष्वाणयतीति सूत्रेऽर्थ एव निर्दिष्टो वाक्यं तु प्रणीताभिर्हवींषि संयौतीति न्यायशास्त्रे
दर्शितमेव । अन्यथा कः प्रसङ्गश्चरौ प्रणीतानाम् । तस्माद्धविःसंयवनार्थाः प्रणीताः ।
अदृष्टार्थता चावगम्यते, यत उपनयनादिषु प्रणीताप्रणयनं विधत्ते । आह च भर-
द्वाजः सर्वसंस्थामु प्रणीता इति । एवं च प्रणयनस्यादृष्टार्थत्वे दर्शपूर्णमासप्रकरण-
पठितानां सर्वेषां यागानां प्रकरणैर्गृहीतस्य प्रणयनस्य सर्वाङ्गता सिध्यति । दृष्टा-
र्थत्वमात्रे तु पुरोडाशमात्राङ्गता स्यादुपांशुयागसांनार्ययागाङ्गता प्रकरणैर्गता
बाध्येत । तस्मात्तौ समानविधानाविति सूत्रकारवचनाच्चादृष्टार्थं, तथा सर्वयागाङ्गता
युक्ता । तथा प्रणीताब्राह्मणेषु च प्रणयनस्तुतिः समस्तदर्शपूर्णमासयागफलार्थत्वेन
दृष्टा चादृष्टार्थत्व एव युक्ता भवति । एवं वा दृष्टार्थप्रणयने विनियुक्तानामप्यपां
संयोगे(ग)पृथक्त्वन्यायेन हविःसंयवनार्थत्वेनैकदेशस्य दृष्टार्थत्वेनाविनियुक्तस्यापि
शास्त्रान्तरबलादह(दृ)ष्टार्थत्वेऽपि न कश्चिद्दोषः । न चापः प्रणयतीति द्वितीयानि-
र्देशादपां प्रणयनसंस्कार इति वाच्यम् । प्रणयनव्यतिरेकेणान्यस्य कर्मणः सर्वयागा-
र्थत्वेनादृष्टार्थस्यासंभवात् । न च हविःसंयवनोपयोक्ष्यमाणस्य संस्कार इति
वाच्यम् । प्रकरणैः सर्वयागार्थत्वमवगं बाध्येतेत्युक्तमेव । तस्मात्सच्छूहोतीतिव-
द्वितीया व्याख्येया । ततः प्रणयनमुपांशुयाजसांनार्ययागाङ्गमपीति तद्विकृतिषु केव-
लाज्ययागपश्चामिक्षादिष्वपीति । प्रणयनं कार्यमेवादृष्टार्थमिति सिध्यति । ननु यदि
पशौ प्रणयनं स्यात्तदा पवित्रे कृत्वा यजमान वाचं यच्छेति संप्रेष्यति, वाग्यतः
पात्राणि संमृशति, प्रोक्षितेषु वाचं विमृजत इति क्रमनियमो बाध्येतेति चेत् । न । नेदं
क्रमनियमार्थं पशौ सूत्रं वक्ष्यति, किं तु पशावप्राप्तपवित्रविधानार्थं तथैवाप्राप्तवा-

विसर्गकालविधानार्थं च । पशुं प्रातर्दोहविकारं वक्ष्यति । प्रातर्दोहे च सायंदोह-
 कृतपवित्रं गृह्यते । पशौ तदसंभवात्क कार्यमिति जिज्ञासिते पवित्रकार्ये चोदकप्राप्त
 उपस्थितं तदैव कार्यमिति दर्शितम् । ब्रह्मणि स्वस्थानमवस्थिते पवित्रं कृत्वा ब्रह्मज्ञपः
 प्रणेष्यामि यजमान वाचं यच्छेति संप्रेष्यतीति वक्तव्येऽपि यथा चोदकप्राप्तं कर्मणे
 वामित्यादिनोक्तमेवं ब्रह्मन्त्रित्यादिनोक्तं प्राप्तत्वादेव यथाकालम् । अतोऽप्राप्तं पवित्र-
 करणमेवोक्तम् । वाचं यच्छत्या हविष्कृत इति याजमाने हविष्कृता वाचं विसृजत
 इति चाध्वर्यवे वाग्विसर्गकालस्य पशावसंभवाद्वाङ्नियमविधानमपि निवर्तते । कुतः,
 नियमस्य समाप्त्यसंभवाद्यावत्कर्मसमाप्ति वाङ्नियमः प्रामुयात्तच्च नेष्टम् । तस्माद्या-
 वद्धविष्कृदाह्वानात्पशौ पूर्वतनवाङ्नियमव्याप्तकर्मसंभवस्तावदेव नियमोऽथ त्याग
 इति न्याय्यं न तु प्रकृत्युक्तविसर्गकालाभावान्नियमाङ्गीकाराभाव इति युक्तमिति
 वक्तुं यजमान वाचमित्यादिना नियमस्तद्विसर्गश्च प्रदर्शितो यजमानस्य । तस्याध्व-
 र्योरपि प्रणयन्वाचं यच्छति हविष्कृता विसृजत इति विसर्गासंभवेऽपि यजमानवदेव
 विसर्गकालसंभव इति साक्षादेव दर्शितमाध्वर्यवं यथा याजमानम् । कथं, पवित्रे
 कृत्वा संप्रेष्यति संमृशति प्रोक्षिते विसृजत इत्यध्वर्योरेव कर्म प्रदर्शितम् । यजमान
 वाचं यच्छेति संप्रेषकालायजमानस्य प्रदर्शितमर्थात् । यदि प्रणयन्वाचं यच्छतीति
 चोदकप्राप्तं नाङ्गीकृतं स्यात्तदा कः प्रसङ्गो विसर्गकालविधानस्य । न च वाग्यतः
 पात्राणित्यनुवादबलात्प्राप्तस्य विसर्गकालविधानमिति वाच्यम् । वाग्यत इति विधेर-
 भावादतिदेशाभावाच्च कथं प्राप्तिः स्यात् । तस्मात्प्रणयन्वाचं यच्छतीति चोदकप्रा-
 प्तस्य वाङ्नियमस्य व्याप्यं पदार्थं पूर्वोक्तन्यायेन दर्शयन्विसर्गकालमेव दर्शित-
 वानिति प्रणयनानुज्ञालिङ्गमेवेदं न प्रणयनपरिसंख्यार्थं पवित्रे कृत्वेत्यादि वचनमिति
 सिद्धम् । न च सति पशौ प्रणीताप्रणयने पशुपुरोडाशे प्रणीतापात्रासादनमयुक्त-
 मिति वाच्यम् । पशौ प्रणयनस्यादृष्टार्थत्वमात्रप्रयुक्तस्य न प्रसङ्गेन पुरोडाशे
 दृष्टद्वाराऽप्युपकारकता भवेत् । तस्मात्पुरोडाशार्थमन्यदृष्टप्रयोजनमेव प्रणयनं कार्यम् ।
 अदृष्टद्वारा प्रसङ्गेनोपकारे सत्यपि दृष्टप्रयोजनस्य प्रसङ्गेन सिद्ध्यभावात् । न च
 प्रसङ्गेनादृष्टद्वारोपकारिणीनामपामेकदेशेन दृष्टद्वारोपकारकत्वमपां प्रसङ्गेनैव स्यादिति
 वाच्यम् । प्रणयनमदृष्टद्वारा प्रसङ्गेनोपकरोति तत्साधनत्वेनैव विनियुक्तानामपां कर्मा-
 न्तराणां साधनत्वं न प्रसङ्गसिद्धमिति युक्तम् । यथा पथर्थसमवत्तद्वान्याः प्रयोगेऽपि
 तस्यास्तदर्थत्वेनाविनियुक्ताया न पुरोडाशेऽर्थत्वं प्रसङ्गेन सिद्ध्यति । तत्तथोपकारान्तरेण
 प्रसङ्गादुपकारकं च रूपान्तरेण प्रसङ्गादेवोपकारकमिति प्रणयनान्तरमेव विहितम् ।
 यदपि कात्यायनापस्तम्बादिभिर्निरूढपशौ प्रणीताविधानं तत्तेषां शास्त्रान्तरेणाग्नी-
 षोमीये प्रणयनं प्रतिषेधति । तन्मतेन तद्विकृतौ निरूढेऽपि प्रतिषेधे प्राप्ते पुनःप्रणयन-
 प्रतिप्रसवार्थं प्रणयनविधानमिति ।

देशे स्तीर्णेषु दर्भेषु दर्भैरपिधानमाच्छादनं पात्रविलस्य । उत्तरतउपचारो विहार इति परिभाषितत्वादुत्तरेणैव प्रणयनम् । केचित्प्रायौगिकास्तु दक्षिणेन कुर्वन्ति तन्मूलं चिन्त्यम् ।

ता नेङ्गयन्त्या स०स्थानात् ।

न चालयति प्रणीता एव, आ संस्थानात्संस्थानसमीपे क्रियमाणात्प्रणीताविमोकात्पूर्वमित्यर्थः ।

संविशन्तां दैवीर्विशः पात्राणि देवयज्याया इति
सपवित्रेण पाणिना पात्राणि संस्पृशति ॥ १४ ॥

इति हिरण्यकेशिसूत्रे प्रथमप्रश्ने चतुर्थः पटलः ॥ ४ ॥

स्पर्शादीनि । अङ्गुष्ठेन पवित्रं प्रागग्रमुदगग्रं वा हस्ततले नियम्य तेन हस्तेन संस्पृशति । यथा लोके बालादिलालनार्थं सम्यक्स्पृशति तथा पाणिना संस्पृशति पात्राणीति द्रव्यैकत्वात्सकृन्मन्त्रः सर्वेषां स्पर्शनम् ।

संग्रहः—स्वशाखायां न पूर्वद्युर्दर्शो वेदिकृतिस्तथा ।

पौर्णमास्यां न बर्हिष आहूतिः परशाखया ।

स्वशाखया तु पूर्वद्युः सद्यस्काले व्यवस्थितिः ।

दर्भसंस्तृतिरगुणकर्मपात्रेषु होमिषु ।

वैकङ्कतत्वं पक्षे स्यात्प्रणीतानां द्विरूपता ।

काम्ये पात्रे न मन्त्रोऽस्ति नित्ये ह्यस्त्यङ्गता मनोः ।

इति सत्याषाढहिरण्यकेशिसूत्रव्याख्यायां प्रयोगवैजयन्त्यां
महादेवकृतायां प्रथमप्रश्ने चतुर्थः पटलः ॥ ४ ॥

अथ पञ्चमः पटलः ।

वृक्षाय वानस्पत्याऽसीत्यग्निहोत्र-

हवणीमादत्ते वेषाय त्वेति शूर्पम् ।

निर्वापार्यमादानं एवाग्निहोत्रहवण्या मन्त्रो न पशौ प्रोक्षणार्थम् । आदत्त इत्युभयत्र संबध्यते । ग्रहीतुं शक्यत्वादक्षिणेनैव हस्तेन । द्वयोरत्यागो यावन्निर्वापसमाप्तिः ।

प्रत्युष्टमित्याहवनीये गार्हपत्ये वा निष्टपति ।

अरातय इति मन्त्रान्तः । गतार्थम् ।

यजमान हविर्निर्वपस्यामीत्यामन्त्रयते ।

अनुज्ञार्थं यजमानं पृच्छति ।

प्रवसति ।

यजमाने ।

अग्रे हविर्निर्वपस्यामीत्यनुब्रूयात् ।

अदृष्टार्थमेतत् । प्रतिवर्चनदातुरभावाद्ब्रूयादित्युक्तम् । आत्मसंस्कारत्वेन दृष्टार्थता वक्तुं शक्या । याजमानमो निर्वपेति । नात्र बाङ्निगमलोपो विधिसामर्थ्यात् । प्रणव उक्ते करोतीति पूर्वमेव परिमाणितं, हविर्व्रीहयो यवा वा, व्रीहिर्मियजेत यवैर्यजेतेति श्रुतेः । वाशब्दाभावेऽपि न समुच्चयः परस्परनैरपेक्ष्येऽसाधनत्वावगमात्समुच्चयस्य । द्रव्यान्तरत्वाच्च व्रीहिभिर्नापि यवैरिष्टं भवतीति विधिद्वयबाधमियाऽष्टदोषदुष्टोऽपि विकल्प एव युक्तः । विकृतावपि विजातीयेऽपि हविषि नोहः सर्वेषां हविष्ठात् ।

उर्वन्तरिक्षमन्वेमीति गच्छति ।

यत्र हविः शकटे तिष्ठति तदभिमुखो गच्छति ।

अपरेणाऽऽहवनीयमपरेण वा गार्हपत्यं नद्धयुगं सपरि-

णत्कं शकटमवस्थितं व्रीहिमद्यवमद्वा प्रागीषमुदगीषं वा ।

भवतीति शेषः । आहवनीये गार्हपत्ये वा हवींषि श्रप्यन्त इति वक्ष्यति तदनुसारेण व्यवस्थितो विकल्पो गार्हपत्ये वेति । कुतः, अपरेण वाऽऽहवनीयमित्यपरशब्दे विद्यमानेऽप्यपरेण वेति पुनर्ग्रहणात् । नद्धं युगं यस्येति तथा, ईषाभ्यां बन्धनप्रकारेण बद्धं युगं यस्य, सपरिणत्कं परिणद्धान्यावस्थित्यर्थं शकटोपरि समन्ततो बद्धं कटादि तेन युक्तं सपरिणत्कं शकटमनः, जातिवाची शब्दो न संस्कारवाची तेन सिद्धमेव लौकिकं ग्राह्यम् । अवस्थितमपरेणेत्यन्वयः । व्रीहिमद्यवमद्वेति विकल्पो व्रीहिभिरेष्टा व्रीहिभिरेव यजेताऽऽग्रयणाद्यवैरिष्टा यवैरेव यजेतेति शास्त्रव्यवस्थया । अनारब्धाग्रयणस्य त्विच्छाविकल्पः । व्रीहयो यस्मिन्सन्ति शकटे तत्तथा व्रीहिमदिति मादृग्घायाश्चेति न मकारस्य वकारोऽयवादिभ्य इति यवादिगणपरिसंख्यानात् । प्राची ईषे यस्य तत्तथा । तथोदगीषमित्यपि । ईषे शकटयुगयोः संधानकाष्ठे विशेषकृते ।

धूरसीति तस्य दक्षिणां धुरमालभ्य ।

अपूर्वत्वाद्विधिः । धूर्यत्र बध्यते बलीवर्दस्तद्युगस्थानम् । आलम्भः स्पर्शः । धूर्वाम
इति मन्त्रान्तः ।

त्वं देवानामिति सख्यामीषामालभ्य जपति ।

नाथमालभ्ये मन्त्र आलम्भानन्तरं जपे । देवहूतमिति मन्त्रान्तः । जपत्वाचातुः-
स्वर्यम् ।

विष्णुस्त्वाऽक्र०स्तेति सव्ये चक्रे दक्षिणं पार्दमादघाति ।

स्थापयति शकटमारोहं दृष्टार्थत्वात्तेन स्पर्शनमात्रं पादेन कृत्वा पादं नापसारयेत् ।

अह्रुतामित्यारोहति ।

शकटमुत्तरपादेनाऽऽरोहति । मा हुरिति मन्त्रान्तः ।

मित्रस्य त्वेति परिणहं प्रेक्षते ।

मा स्वा हि० सिषमित्यन्तः ।

उरु वातायेति परिणहो द्वारमपच्छादयति ।

यत्र हविर्निहितं परिणहि पात्रे तद्वारमुद्धाटयति । तावानेव मन्त्रः ।

मित्रस्य त्वेति पुरोडाश्यान्परिणहं च प्रेक्षते ।

पुरोडाश्यान्पुरोडाशार्हान् । प्रत्येकं मन्त्रो द्रव्यपृथक्त्वात् । हविर्मात्रविवक्षयैकव-
चनं मन्त्रगतम् । मन्त्रान्तः पूर्ववत् ।

ऊर्जं धत्स्वेति पुरोडाश्यान्भिमृशति ।

पुरोडाशसाधनमात्रविवक्षया मन्त्र एकवचनमेवं सर्वत्र गतार्थम् ।

पयो मयि धेहीत्यात्मानं प्रत्यभिमृशति ।

आत्मानं हृदयदेशस्थं प्रत्यक्तयाऽनुसंधायाहमस्मीति हृदयदेशेऽभिमृशति । स्मार्ति
उदकस्पर्शः ।

अपहत० रक्ष इति ततस्तृणं लोष्टं वा निरस्याप उपस्पृश्य ।

निरसने मन्त्रः । श्रौतमुपस्पर्शनम् । तयोरभावे तु कात्यायनः—अधिद्यमानेऽभि-
मृशेत् । अनेन मन्त्रेण । ‘यद्यु नाभ्येव मृशेत्’ इति श्रुतेः ।

दशहोतारं व्याख्याय ।

वाक्यशः पठित्वा चातुःस्वर्येण जपरूपत्वात् । चित्तमाज्यमित्यादि सामाध्वर्युरि-
त्यन्तो दशहोता दशहोतृनामको मन्त्रो होतृविनियोगे प्रवृत्तिनिमित्तं ज्ञेयम् ।

शूर्पे पवित्रे निधाय ।

तूष्णीमेव ।

यच्छन्तां पञ्च गोपीधाय वो नारातय इति मुष्टिं पूरयित्वा ।

पुरोडाश्यानेकेन मुष्टिना पूर्णं गृहीत्वा ।

सूच्योप्य ।

यामहस्तेन गृहीतायामथवा शूर्पे हवर्ना निधयेति वैखानसोक्तेस्तस्यामाग्निहोत्रहवण्यां मुष्टिमोप्य रेचयित्वा गृहीतं मुष्टिं तूष्णीमेव मन्त्रस्य संनिधिना लिङ्गेन च पूरणं प्रत्येव विधेः ।

देवस्य त्वेति पवित्रान्तर्हिते चतुरो

मुष्टीन्निर्वपति त्रिर्यजुषा तूष्णीं चतुर्थम् ।

पवित्रान्तर्हिते शूर्पे यत्र पवित्रे तत्रैवाग्नये जुष्टं निर्वपामीत्यन्तेन निर्वपति मुष्टिमात्रं मेष तस्यैव सूच्यावापात्र चतुर्णामावाप उक्तोऽस्ति । निर्वापस्तु सूचैवान्यथा तस्यामावापोऽदृष्टार्थः स्यादग्निहोत्रहवण्या चतुरो मुष्टीन्निर्वपतीत्यापस्तम्बोक्तेश्च । चतुर्णामेकवारं निर्वापः संभवति सूचि ग्रहीतुमसामर्थ्यात् । यद्यपि चतुर इति द्रव्यगता संख्या तथाऽपि त्रिर्यजुषा तूष्णीं चतुर्थमिति क्रियाम्यासस्यैव विधानात् । न च चतुर्मुष्टिपरिमितस्यैको निर्वापस्तादृशानां त्रिर्यजुषा तूष्णीं चतुर्थमित्यभ्यास इति वाच्यम् । चतुरश्चतुर इति वीप्साया अश्रवणात्सर्वस्यैव निर्वापस्य चतुर्मुष्टिमात्रपरिमितत्वं चतुर इत्येतेनावगम्यते । मुष्टीनिमिति मुष्टित्वेनोद्देश्यत्वात्प्रतिमुष्टिं द्रव्यपृथक्त्वादभ्यावृत्त्या निर्वपतीति गम्यते । तथा च चतुर्मुष्ट्यात्मक एकः पदार्थस्तथाऽपि सूत्रेण गृहीतमाज्यं मन्त्रेण संस्कृतं पुनर्गृह्यमाणमसंस्कृतमेवेति । यथा द्रव्यैकत्वेऽप्यवयवस्य सूत्रमात्रत्वेन परिच्छिन्नत्वान्मन्त्रावृत्तिरेवमत्र पदार्थैकत्वेऽपि मुष्टिमानेनावान्तरद्रव्यभेदाद्द्रव्यपृथक्त्वेऽभ्यावर्तते इति न्यायात्प्रत्येकं चतुर्षु मुष्टिषु निर्वापमन्त्रावृत्तिर्निर्वापाङ्गं च मुष्टिपूरणमावापश्च दृष्टार्थं तदपि संयुक्तान्येकापवर्गाणीत्येकस्य मुष्टेः पूरणमावापो निर्वापश्च तथैवान्येषामपि तथैव मन्त्रोऽपि प्रतिमुष्ट्यावर्तते । तथा चायमर्थो भवति देवस्य त्वेति सूत्रोक्तांश्चतुरो मुष्टीन्प्रत्येकं मन्त्रेण निर्वपति । आवापस्तु सामर्थ्यसिद्ध एकैकस्यैव मुष्टेर्मन्त्रावृत्त्या द्रव्यपृथक्त्वादिव पूरणमपि तथैव । एवं विशिष्टविधिनोत्सर्गतश्चतुर्ष्वपि यच्छन्तामित्यादिमन्त्रेषु प्राप्तेष्वपवादवाक्यं ब्राह्मणं दर्शयति त्रिरित्यादि । त्रिर्यजुषेति प्राप्तस्यानुवादस्तूष्णीमिति विधानार्थः । यच्छन्तामिति देवस्य त्वेति च यजुर्द्रव्यं यजुःशब्देनानुद्धतेऽनुवादगतमेकत्वं न विवक्ष्यते । अथवाऽस्मच्छाखायामश्रुतं प्रथमं यजुर्नानुवदेऽस्मद्ब्राह्मणं तथाऽपि साङ्गस्यैव निर्वापत्वात्सर्वोऽपि चतुर्थमुष्टिनिर्वापस्तूष्णीमेव विधीयते । तथा च यच्छन्तामित्यस्यापि निवृत्तिश्चतुर्थे । अत्र मुष्टिं पूरयित्वेति मुष्टिना पूर्णं

गृहीत्वैत्यर्थः । तेनाध्वर्योरेव मुष्टिनेति संज्ञानुग्रहो भवेत् । यदि मुष्टिमितमिति तदा याजमानमपि स्यात्तदाऽऽध्वर्यवसंज्ञा बाध्येत । निर्देशाद्वाध्यतामिति चेत् । न । ओप्येति समानकर्तृकत्वं चतुरो मुष्टीनित्यनेनासंबद्धं स्यात् । तस्मान्मुष्टिना गृहीतं धान्यमेव मुष्टिः पूर्णग्रहणेन मानमर्थसिद्धं न तु तत्र विधिस्तदेव लक्षणया मुष्टिशब्देन व्यवहृतमिति ।

निरुप्यान्वावपति ।

निरुप्येति किमर्थं पाठादेव सिद्धिः । तर्हि त्रिर्यजुषा तूष्णीं चतुर्थमित्यस्यानुवृत्त्यर्थं, तेन निरुप्यैवान्वावपति । अग्निहोत्रहवण्या निर्वपतीत्येतावता संबद्धाया निवृत्तत्वाद्ध-
स्तेनान्वावपः । तथा चैकैकमुष्टिनिर्वापान्तेऽपि नान्वावापस्तस्यावयवानङ्गत्वादित्यपि सिध्यति त्रिर्यजुषा तूष्णीं चतुर्थं निरुप्यान्वावपतीति संबन्धादन्यथाऽनुलक्षणीकृत्येति किं मुष्टिमात्रनिर्वापं सर्वं वेति न ज्ञायत इति प्रयोजनम् । स्पष्टमुक्तमापस्तम्बेन—चतुरो मुष्टीन्निरुप्य निरुप्तेष्वन्योप्येति । एवं चैकैकस्यै देवताया एकैकं मुष्टिं निरुप्य पुनर्द्वि-
तीयं द्वितीयमित्यपि नेत्युक्तम् । पदार्थो हि चतुर्मुष्ट्यात्मको निर्वापोऽस्यावयवा एव मुष्टय आश्रिताश्च पदार्थानुसमयवाधेन कृत्स्नमेकैकमित्यनेन काण्डानुसमयो ह्यत्रेत्यर्थः ।

तौ समानविधानाविति परिमाणितत्वादन्येषामप्ययमेव विध्यन्त इत्याह—

एतेनैव कल्पेन यथादेवतमुत्तरं पुरोडाशं निर्वपति ।

नायमतिदेशोऽपि तु प्रकरणादेतेनैव कल्पेन विधिना यच्छन्तामित्यादिनेत्यर्थः । उत्तरं यद्यस्ति पुरोडाशग्रहणमुपांशुयाजदेवताया आज्यनिर्वापो मा भूदिति । अग्नये जुष्टं निर्वपाम्यग्नीषोमाम्भ्यामिति हि पठ्यते नोपांशुदेवतेति भावः । अग्नीषोमीयपक्षे पौर्णमास्यां देवस्य त्वेत्यादिकमनुद्वयाग्नीषोमाम्भ्यां जुष्टं निर्वपामीति निरुप्तेष्वेव निर्वापः । दर्शे त्वाग्नेयानन्तरमिन्द्राग्नेभ्यां जुष्टं निर्वपामीति शास्त्रान्तरीयो मन्त्रो ब्राह्म-
णेऽनुसंहितो द्रष्टव्यः । तूष्णीं चतुर्थम् । अपरिमितमेवावरुन्धे स एवमेवानुपूर्वम् हवींषि निर्वपतीति बहुवचनात्पुरोडाशत्रयं गम्यते । न चायमूहेन सिध्यत्यर्थो न प्रकृतावुहो विद्यत इत्यूहप्रतिषेधात् । पर्वद्वयाभिप्रायेण ब्राह्मणम् । एवमन्येष्वपि मन्त्रेषु ज्ञेयम् ।

विना शकटं शास्त्रान्तरीयं कल्पान्तरमाह—

पात्र्यां वा निर्वपति दक्षिणतः

स्फ्यमुपकृष्य सर्वाञ्शकटमन्त्रानुक्त्वा * ।

पात्र्यां मृन्मय्यां शकटस्थाने कृतायां न शूर्पस्थाने तस्यां सर्वाञ्शकटमन्त्राञ्जपती-
त्यभिधानात् हि शूर्पस्थाने कृतायां शकटमन्त्रप्राप्तिरस्ति । वाचनिकः प्रतिनिधिर्मन्त्रज-

* टीकापुस्तकेषु उक्त्वैतिस्थाने जपतीति वर्तते ।

१ छ. ट. ड. सिद्धेः । २ क. ख. ग. च. झ. ट. ठ. ड. चेति ।

पश्च स्वेन यजुष्करणानङ्गीकारात् । तस्यां पात्र्यां निर्वपतीत्याधारता हविर्मात्राधार-
त्वात् तत् क्रियाश्रययोः कर्तृकर्मणोराधारो भवति पात्री । अथ वा सामीप्ये सप्तमी
पात्रीसमीपे स्थित्वा निर्वपतीति शूर्प एव पूर्ववच्चातुःस्वर्येण जपः शाकटमन्त्राणामिव
करणमन्त्रत्वासंभवात् । देवस्य त्वेत्यादयस्तु यथापूर्वमेव । पात्र्या अधस्तादक्षिणभागे
स्फ्यमाकृष्य स्थापयित्वा । वैखानसेनोक्तम् 'अपरेण गार्हपत्यं स्फ्यं निधाय तस्मि-
न्पात्रीम्' इति ।

प्रकृतमनुसंधत्ते—

इदं देवानामिति निरुप्तानभिमृशतीदमु

नः सहेति यतोऽधि निर्वपति ।

येभ्यः सकाशात्त्रिर्वापः कृतस्तान्परिणहि पात्र्यां वाऽवशिष्टान् । यतोऽपीत्यपिशब्दा-
त्पूर्वेषामत्यागस्तेन द्वितीयमन्त्रेण निरुप्तानवशिष्टांश्च सहैव ।

तदेव द्रव्यन्नाह—

स्फात्यै त्वेति निरुप्तानेव ।

नारात्या इति मन्त्रान्तः । एवकारस्तु शिष्टनिषेधार्थः ।

इदमहं निर्वरुणस्य पाशादिति पुरोडा-

श्यानादाय परिणह उपनिःसर्पति ।

शूर्पेण सहेति ज्ञेयम् । तूष्णीमादाय मन्त्रेण परिणहः सकाशादुप समीप एव
निर्गत्य तिष्ठति पात्र्याः सकाशाद्वा । अत्र प्रक्रमे नास्मच्छाखायां मन्त्रोऽस्तीति शाखा-
न्तरीयत्वात्सर्वोऽपि पठितः ।

सुवरभिविख्येषामिति ॥ १५ ॥ सर्वं यज्ञमनुवीक्षते ।

यज्ञविहृतानग्नीन्हविः पुरुषान्पात्राणि चान्यानि यज्ञसाधनानि अनु प्रत्येकं लक्षयित्वा
विविच्येत्यर्थः । सकृदेव मन्त्रो यज्ञमित्येकत्वेन न द्रव्यपृथक्त्वम् ।

वैश्वानरं ज्योतिरित्याहवनीयं परेक्षते ।

तत्रैव तिष्ठन्निति परेत्यस्यार्थः । दक्षिणार्धं परेक्षेतेति दर्शनात् ।

दृ२हन्तां दुर्या इति प्रत्यवरोहति ।

शकटादित्यर्थः । पात्र्यां जपः । द्यावापृथिव्योरित्यन्तः ।

स्वाहा द्यावापृथिवीभ्यामिति स्कन्नान-

नुमन्त्रयत उर्वन्तरिक्षमन्विहीति गच्छति ।

अन्विहीति मन्त्रान्तः । यत्र श्रपयति हविस्तस्याग्नेः समीपं गच्छति ।

अदित्यास्तवोपस्थे सादयामीत्यपरेणाऽऽह-
वनीयमपरेण वा गार्हपत्यमुपसादयति ।

हविःशूर्पमन्यतरस्याग्नेः समीपे स्थापयति ।

व्यवस्थामाह—

यतरस्मिन्नग्नौ श्रपयति ।

तस्य समीप एव सादयतीत्यर्थः । अनेन पूर्वमुक्तो गार्हपत्याहवनीययोर्विकल्प-
ऐच्छिक इत्युक्तम् । यत्र श्रपणं तत्समीप उपसादनमित्यत्रैव व्यवस्थितविकल्पवि-
धानात् ।

अग्ने हव्यं रक्षस्वेति यथादेवतं परिददाति ।

तस्यास्तस्या देवताया वशे परिरक्षणार्थं तेन तेन मन्त्रेण ददाति । अग्ने हव्यं रक्ष-
स्वेत्याग्नेयमग्नीषोमौ हव्यं रक्षेथां, दर्शे तु इन्द्राग्नी हव्यं रक्षेथामिति शास्त्रान्तरीयी
मन्त्रौ लक्षणेन प्रदर्शितौ ।

सशूकायां श्लुचि प्रोक्षणीः संस्कृत्य यथा पुरस्तात् ।

सशूकत्वं न विधीयते किं तु शूकप्रक्षालनं निवार्यते । शूका ब्रीह्यादिद्रव्यस्याग्नि-
होत्रहवण्यां लग्नाः सूक्ष्मशिखावयवाः । एतेन ब्रीहयोऽपि ज्ञेया ये सशूकास्त एव ब्रीह-
योऽन्याः शालयो ब्रीहिसदृशाः । अत एव सशूकत्वसाम्येन ब्रीह्यभावे नीवारा एव
प्रतिनिधीयन्ते न शालयोऽशूकत्वात् । यवास्तु सशूका एव सशूकानामेव ब्रीहित्वं न्याय-
विद्भिरप्युक्तमेव । प्रोक्ष्यते यामिस्ताः प्रोक्ष्यः सत्यस्ताः संस्कृत्येति निर्देशात्संस्कारा-
त्पूर्वमपि प्रोक्षणीत्वमस्तीति न संस्कारवचनः । तेन प्रोक्षणीरासादयेत्यादौ तथाऽऽज्यं
प्रोक्षणमित्यादावपि विना संस्कारं प्रोक्षणीत्वं सिद्धम् ।

ब्रह्मन्प्रोक्षिष्यामीत्यामन्त्रयते ।

गतार्थम् ।

देवस्य त्वा सवितुः प्रसवेऽश्विनोर्बाहुभ्यां
पूष्णो हस्ताभ्यामग्नये वो जुष्टं प्रोक्षाम्यमुष्मा
अमुष्मा इति यथादेवतं त्रिः प्रोक्षति ।

तन्त्रेणैव विभागमावात् । अग्नीषोमाभ्यामिति यथापाठं मन्त्रान्तः । न चानुषङ्गोऽ-
ग्नीषोमाभ्यां वो जुष्टं प्रोक्षामीति, वाक्यान्तरे ह्यनुषङ्गस्तन्त्रेण प्रोक्षणे न वाक्यान्तर-
प्रयोगः । कल्पान्तरे स्पष्टमुक्तमेतत् । यथाऽग्नये वो जुष्टं प्रोक्षाम्यग्नीषोमाभ्याममुष्मा
अमुष्मा इति च तथा दर्शेऽग्नये वो जुष्टं प्रोक्षामीन्द्राग्निभ्यामिति मन्त्रान्तरं
पूर्ववद्ज्ञेयम् ।

नाग्निमभिप्रोक्षेत् ।

अग्निमभि प्रोक्षणं न कार्यं हविः प्रोक्षन्नग्नौ यथा बिन्दवो न पतन्ति तथा कार्यम-
न्यथोपघातात्प्रायश्चित्तं स्यादित्यर्थः ।

पात्राणि प्रोक्षति यथा पुरस्तात् ।

उत्तानानि कृत्वा शुन्वध्वमित्यनेन त्रिः प्रोक्षतीति पूर्वं यथोक्तं तथेत्यर्थः ।

वातस्य ध्राजिरसीति कृष्णाजिनमादत्ते देवस्य त्वेति वा ।

द्वितीयस्याऽऽदद इत्यन्तः । आसादितं कृष्णाजिनम् ।

अवधूतं रक्ष इत्यूर्ध्वग्रीवं बहिर्विशसनमुत्करे त्रिरवधूनोति ।

अरातय इत्यन्तः । ग्रीवाभागमूर्ध्वे कृत्वा विशसनं मांसलग्नो देशो विशसनं विशा-
स्यते मांसात्पृथक्क्रियते छिद्यते यत्तत् । कृत्यल्युटो बहुलमिति प्रत्ययः । स भाग
आत्मानं प्रति न कार्य इत्यर्थः । अवकृष्यावकृष्य धूनोति कम्पयति निर्झाटयतीत्यर्थः ।
उत्करो यत्र करिष्यते तत्र व्याख्यास्यतोऽ(तेऽ)पि कचित्स्मारयिष्यते च ।

अदित्यास्त्वगसीत्यपरेणोत्करं प्रती-

चीनग्रीवमुत्तरलोमाऽऽस्तृणाति ।

उत्करस्य पश्चाद्भागे यथा तथा प्रतीचीनग्रीवमुपरिलोमाजिनमास्तृणाति प्रसार-
यतीत्यर्थः ।

प्रति त्वां पृथिवी वेत्त्विति पुरस्तात्प्रतीचीं भसदमुपसमस्यति ।

भसदं गुह्यप्रदेशे त्वचः पुरस्तादिति ब्राह्मणानुकरणमात्रं भसदमित्यनेन गतार्थत्वात् ।
तां भसदं प्रतीचीमधस्तादुपसमस्येत्संधानं मांसभागेन सह मांसमागस्य कुर्यात् । न
च पुरस्तादुपरिष्ठात्प्रतीचीं भसदमिति संबन्धुं योग्यम् । उपसमस्यतीत्यनुपपन्नं स्यात्सं-
धानं मांसदेश एवान्यथा द्विगुणी कुर्यादित्येव ब्रूयात् । ब्राह्मणे प्रति त्वा पृथिवी
वेत्त्वित्याह प्रतिष्ठित्या इति प्रतिष्ठितत्वमनेन कर्तव्यमुपरि समसने कथं सा तिष्ठेदप्रतिष्ठा
स्यादतः पूर्वव्याख्यैव ।

अधिषवणमसीत्यनुत्सृजन्तुलूखलमधिवर्तयति ।

कृष्णाजिनमन्वारब्धमेव कृष्णाजिनमधि उपरि उलूखलं वर्तमानं यथा भवति तथा
करोति वर्तयति । त्वमेवेत्त्विति मन्त्रान्तः ।

अग्नेस्तनूरसीत्यनुत्सृजन्तुलूखले हवि-

रावपति त्रिर्यजुषा तूष्णीं चतुर्थम् ।

गृह्णामीत्यन्तः । उलूखलमननुत्सृजन्नित्यर्थात् । हविरावपति विळे निक्षिपति ।

शूर्पाद्धस्तेन त्रिरित्यादि स्पष्टम् । अग्नेरिति न देवतावाची किं तु प्रकृताग्निवाची वाऽऽहवनीयवाची वा ब्राह्मणे 'अग्नेर्वा एषा तनूर्यदोषधयः' इत्यग्निपोषकत्वेन संस्तवाद्देववीतये त्वा गृह्णामीति शेषस्यैव देवताभिरेवैनत्समर्धयतीति देवतार्थत्वप्रतिपादकत्वात् । तेन नाग्नीषोमयोस्तनूरिति मन्त्रान्तरं कल्प्यम् । अत एव यथादेवत्वमिति नोक्तम् ।

अद्रिरसि वानस्पत्य इति ॥ १६ ॥ मुसलमादचे ।

मुशमि शमिष्वेति मन्त्रान्तः ।

शाखान्तरीयं मन्त्रान्तरमाह—

उर्ध्वसूरसि वानस्पत्य इति वाऽवरक्षो

दिवः सपत्नं वध्यासमिति त्रिरवहन्त्यप-

हता यातुधाना अपहतोऽघशः स इति वा ।

सकृन्मन्त्रोऽवघातस्त्रिः । ननु यथार्थमवघातो विधीयते तत्रित्वमयुक्तमतो मन्त्रस्य त्रिरुच्चारणविधिरिति चेत् । सत्यम् । तथाऽपि हविष्कृदेहीति प्रैषकालप्रदर्शनार्थं त्रिरवहत्य पश्चादवघ्नन्हविष्कृतमाह्वयतीति संबन्धार्थं, तेन सकृदवहत्यानन्तरं हविष्कृदाह्वानं मा भूदिति ।

हविष्कृदेहीति त्रिरवघ्नन्हविष्कृतमाह्वयति ।

त्रिभ्योऽवघातेभ्य उपारिष्टादवघ्नन्त्रिराह्वयतीति त्रिष्फलीकर्तारं हविष्कृतं त्रिराह्वयतीति संबन्धः । हविष्कृतमित्येकवचनं हविःसंस्कारित्वोपाध्यभिप्रायं, ते तु नाना । तथा च ब्राह्मणम् 'य एव देवानां हविष्कृतः । तान्ह्वयति' इति । बौधायनस्त्वेतद्व्याचष्टे हविष्कृदेहीति पर्जन्य एवैष उक्तो भवत्यथाप्युदाहरन्ति हविःसंस्कारिणमेवैतदाहेति । देवहविष्कारित्वेन पर्जन्यप्राप्तावापि तदाह्वानमदृष्टार्थं स्यात्सति दृष्टस्य संभवे तदन्याय्यमिति । अथाप्युदाहरन्ति याज्ञिका एवं वदन्ति यः प्रकृते हविःसंस्कारी तं प्रत्येवै (वे) हीति प्रैषवचनम् । कुतः, एतद्वचनं पर्जन्योपमया संस्कारिमेवाऽऽहेत्यर्थमुक्तवान् । तथा च प्रकृते त्रिष्फली कर्तृवा इति प्रैषोत्तरकालमवहनने पत्नी फलीकरणे चान्यो वा दासी पुनराग्नीध्रश्चावहनने कर्तारस्तानेकवचनेनाऽऽह्वयति । अवघ्नन्नवघातं कुर्वन् ।

अनवघ्नन्वा ।

अवघातात्पूर्वमेवाऽऽह्वय पश्चादवरक्षइत्यन्यतरेणावघातस्त्रिरिति नास्ति कर्मान्तराभावात्तण्डुलप्रादुर्भावपर्यन्तम् । तदुक्तं भरद्वाजेन 'मुसलमादाय हविष्कृतमाह्वयति हविष्कृ-

देहीति ततो वदन्त्यवहन्त्यवरक्षो दिव इति । [इति] । तदवघातात्पूर्वमेवाऽऽह्वानमुक्तं ततोऽस्मिन्पक्षे त्रिहिति नास्ति किं तु अवरक्षो दिव इत्यवहन्त्येतावदेवार्थात्सिध्यति । अथ वा विरम्येति व्याख्याऽपि । अनवघ्नन्वा हविष्कृतमाह्वयतित्युपक्रान्तत्वादवहन-
नस्य मध्ये विरामविधानमिति । त्रिरवहत्यानवघ्नन्नवघातमकुर्वन्निराह्वयतित्यन्वयः ।

आद्रवेति राजन्यस्याऽऽगहीति वैश्यस्य ।

वर्णविशिष्टयोर्यजमानयोः शाखान्तरीयौ विकल्पितौ, वर्णत्रयस्य रथकारनिषाद-
योश्च पूर्वोक्तः स्वशाखीयो नियतः । ब्राह्मणस्येति विशेषस्य सूत्रब्राह्मणयोरनभिधानात् ।
आपस्तम्बोऽप्याह—प्रथमं वा सर्वेषामिति । निषादरथकारयोरप्याधानादग्निहोत्र-
दर्शपूर्णमासौ च नियम्येते इति वक्ष्यमाणत्वात् ।

प्रादुर्भूतेषु तण्डुलेषुचैः समाजहीति संप्रेष्यति ।

उच्चैः समाहन्तवा इति ब्राह्मणोक्तो विकल्पेन तस्याधीतस्याऽऽनर्थक्यं मा भूदिति
सर्वत्र ब्राह्मणोक्तानामविनियोगे द्रष्टव्यम् ।

अद्विरसि श्लोककृदित्याग्नीध्रोऽश्मानमादत्ते ।

कुटरुशब्देनाऽऽसादितेऽप्यश्मानमिति वचनमद्विरसीति लिङ्गेनावयवरूपाश्मामि-
धानेन शम्बायां शाखान्तरप्राप्तायां मन्त्रो मा भूदितिज्ञानार्थम् ।

कुटरुरसि मधुजिह्व इति वा कुकुटोऽसि मधुजिह्व इति वा ।

पूर्वेण विकल्पोऽश्मन्येवात्रापि स्पष्टलिङ्गात् ।

इषमावदोर्जमावदेति तेन दृषदुपले समाहन्ति ।

जेष्मेत्यन्त एक एव मन्त्र उत्तरादिना । तथैव बोधायनेनापि पठित एक एव । नाना-
मन्त्रता यत्राभिप्रेता तत्र करोत्येव प्रयत्नान्तरमित्युक्तमेवेति । दृषदुपले इति दृषदौ
समाहन्तीति च द्वितीया निर्देशादृषदुपलयोः संस्कारः । तदुक्तं भरद्वाजेन—‘ द्रव्याभावे
कर्मनिवृत्तिर्यथा चरौ समाहननमाप्यलेपनिनयनं च ’ इति । अर्थवचनं तेनेति चेत् ।
उच्यते—कुटरुग्रहणमदृष्टार्थं मा भूदिति दृषदुपलयोः परस्परं च समाहननं मा भूदिति
च । ब्राह्मणे हि पात्राणामेव परस्परं शब्दोत्पत्त्या आतृव्यपरामव उक्तः । तथा च
पात्राणां मध्ये दृषदुपले अपि तयोर्दृषदौ च समाहन्तीति साधनान्तरं न श्रूयते तदर्थं
तेनेति शाखान्तरवशादित्यर्थः । तेन द्विर्दृषदि सकृदुपलायामित्येव सिद्धौ पृथग्दृषदुपले
इति द्वितीयानिर्देशेन संस्कार्यत्वं तयोरेवेत्युक्तम् । ब्राह्मणमपि तयोरेव शब्दस्तावक-
मिति व्याख्यातं द्वितीयाश्रुतिवशात् ।

द्विर्दृषदि सकृदुपलायाम् ।

समाहन्तीत्यनुवर्तते । द्विर्दृषदं सकृदुपलामिति वक्तव्ये सप्तम्या निर्देश उत्तरार्थः ।

त्रिः संचारयन्नवकृत्वः संपादयति ।

दृषदुपलभ्योरत्र सप्तम्या निर्देशेनात्र कर्मान्तरमध्याहर्तव्यमित्युक्तं भवति । तद्यत्र समाहन्तीत्यन्तो वाक्यार्थ एव कर्म । तथा च द्विदृषदि सकृदुपलायां समाहन्तीत्येत-
न्निरम्यस्यन्नववारं संपादयति । समाहन्तीत्येतावदेवाभ्यासेन संचारयन्नवकृत्वः संपाद-
यतीति । संचारयन्निति प्रागपवर्गमुदगपवर्गं वा संचारः क्रियायाः प्रदेशोत्तरे प्रदेशा-
न्तरे करणेन भवति । तत्र दृषदि प्रथमं मन्त्रेण द्वितीयं तूष्णीमेकद्रव्यत्वादुपलायां
सकृन्मन्त्रेणैव द्रव्यपृथक्त्वात् । एवं त्रिरिति षट्कृत्वो मन्त्रो नवकृत्वः समाहननम् ।

शम्यया वा तूष्णीं शम्यामादत्ते ।

शम्यया समाहन्ति वेषमावदेतिमन्त्रेणैव । अत्र मन्त्रलिङ्गविरोधादप्राप्ते मन्त्रे तूष्णीं
ग्रहणं कल्पान्तरे देवस्य त्वेत्यनेनाऽऽदानमुक्तं तन्मा भूदिति । तदाहाऽऽपस्तम्बः—
'सावित्रेण वा शम्यामादाय' इति ।

वर्षवृद्धमसीति पुरस्तादुत्तरतो वा शूर्पमुपोहति ।

उल्लूखलमुप समीपमूहत्यानयति पुरोभाग उत्तरभागे वोल्लूखलमुखस्थैव संमुखम् ।

वर्षवृद्धाः स्थेति पुरोडाश्यानाभिमुशति ।

गतार्थम् ।

प्रति त्वा वर्षवृद्धं वेत्तिवत्युदपति ।

उर्ध्वमानीय शूर्पे वपति पुरोडाश्याञ्छूर्पे प्रक्षिपति हस्तेन ।

परापूतं रक्ष इत्युत्करे त्रिर्निष्पुनाति ।

उत्करप्रदेशस्योपरि शूर्पं धृत्वेत्यर्थः । शूर्पेण त्रिर्निर्झाटनेन पुनाति शोधयति तुषां-
स्तण्डुलेभ्यो निर्गमयति शूर्प एव । सकृन्मन्त्रः । अरातय इत्यन्तः ।

पराधमाता अमित्रा इति शूर्पात्तुषान्प्रध्वंसयति ।

शूर्पेण तेनोत्करे पातयति तुषान्निःसारणानामभ्यासो यावत्तुषनिर्गमनम् ।

पुरोडाशकपालं तुषैः पूरयित्वा रक्षसां भागोऽसीत्यु-

त्तरापरमवान्तरदेशमधस्तात्कृष्णाजिनस्योपवपति ।

उत्तरापरमवान्तरदेशं कृष्णाजिनस्थैवाधस्ताद्भागमुपलक्ष्य तुषान्निक्षिपति कपालेनैव
यावन्तो गृह्यन्ते तावत् एवोत्कराद्धस्तेन गृहीत्वा कपालं तैः पूरयित्वा पूरितास्तुषानि-
त्यर्थात् । हस्तेनेति बह्वृचब्राह्मणं चर्वर्थम् । अत्र मीमांसकैरुदाहृतं वाक्यं पुरोडाशक-
पालेन तुषानुपवपतीति । अत्राविशेषेण सर्वतुषप्रतिपत्तिरुक्ता । तदनुसारेण चेत्पूरयित्वा
पूरयित्वेत्यभ्यासो यावत्तुषसमाप्ति सकृन्मन्त्र इति ज्ञेयम् ।

नान्वीक्षते ।

उपवापसमये परं च यावत्कृष्णाजिनं निर्गमयति ।

अववाहश्च रक्ष इत्यववाधते ।

हस्तेनाघट्टभ्योस्ततुषदेशं बाधते भावनैव रक्षसां बाधां भावयेदित्यर्थः ।

अप उपस्पृश्य ।

श्रीतमुदकस्पर्शनम् ।

अभ्युक्ष्य कपालं निदधाति ।

अद्भिरभ्युक्ष्य यथास्थानं स्थापयति ।

घायुर्व इति विविनाक्ति ।

विविनक्तु मन्त्रान्तः । विवेचयति अनवहतान्ब्रीहींस्तण्डुलांश्च ।

देवो व इति पात्र्यां तण्डुलान्प्रस्कन्दयति ॥ १७ ॥

प्रक्षिपतीति पात्र्यां संवपनार्थायाम् । प्रतिगृह्णात्वित्यन्तः । अत्र सामर्थ्यादिनवह-
सान्ब्रीहीनप्यवहस्य तूष्णीं रूपा(तुषा)न्निर्गमय[ति] । तण्डुलान्पात्र्यां स्कन्दयित्वा
सतः प्रैषः ।

त्रिष्फली कर्तवा इति संप्रेष्यत्यत्र वाचं विमृजते ।

नात्र त्रिरवघाताभ्यासो विधीयते किं तु यथार्थोऽवघातसमुदाय एकं फलीकरण-
मेवं त्रिस्त्रीणि फलीकरणानि । तेषां त्रयाणां प्रत्येकं पृथक्पृथक्कर्तव्यं (रो) हविष्कृदे-
हीत्यनेन संस्कर्तृत्वमात्रविवक्षयैकत्वेनैवाऽऽहूता अपि । कर्तवा इत्यव्ययं कुरुते-
त्यस्मिन्नर्थे व्याख्येयम् । ततो दृष्टार्थमाह्वानं स्यात् । फलं विशरणं विसर्गत(स्त)ण्डु-
लानां कोशलक्षणत्वगपसारणं त(य)त्फलं तत्कर्तवा इति प्रैषार्थः । अभूततद्भावे चिदीर्थः ।
त्रिष्फलीकरणं त्रिवारं तण्डुलानामेव कणिकाकोशेभ्यः पृथक्करणेन शुद्धताकरणम् ।
अत्रैव वाचं विमृजते यदुक्तं हविष्कृता वाचं विमृजत इति तस्यार्थोऽत्र वाचं विमृ-
जत इति न तु हविष्कृताह्वानात्पूर्वम् । कात्यायनेनोक्तमनन्तरं वाऽनन्तरमेव वैखान-
सादिभिरप्युक्तं तथा मा भूदिति वक्तुमत्रेत्युक्तम् । अयमाशयः—हविष्कृतेति हवि-
ष्कृदेहीति तस्य न शब्दपदार्थको निर्देशोऽपि त्वर्थपदार्थकस्तत्र शब्दो लक्षणीयस्तेन
च स्वोच्चारणमुच्चारणेन च कालस्तत्र वाग्विसर्गविधानमतो वरं हविष्कृताऽर्थेन हविः
संस्कारं कुर्वता कर्तुं प्रवृत्तेन त्रिष्फलीकरणेन हविर्भवति तत्कर्तव्यं हविष्कृदित्युच्यते ।
तत्र क्रियाऽप्युपाधित्वेन वाच्या तया च काललक्षणेति न लक्षणापरम्परेति । ततस्तु
तास्मिन्सति वाग्विसर्गो युक्त इति ।

यजमानस्य पत्न्यवहन्ति यो वा कश्चन
तद्दास्यपत्नी स्यात्साऽपि कतिपयकृत्वोऽ-
वहत्यान्यस्मै प्रयच्छेत्सोऽत ऊर्ध्वमवहन्ति ।

अत्र द्वौ प्रेष्यौ दर्शयत्युत्तरसूत्र एकं, पूर्वयोस्तावत्फलीकरणप्रकारं व्यक्तिनिय-
ममनेनाऽऽह । तत्र पत्नी यो वा कश्चन तद्दासीति त्रयं विकल्पेनैकः कर्ता । अन्यस्मा
इत्यनेनोक्त आग्नीध्रो द्वितीयः । यजमानपत्न्या एव प्रकृतत्वाद्यजमानग्रहणं यजमानस्य
पत्न्यवहननाय वक्ष्यमाणा दास्यपि प्रकृतस्य यजमानस्यैवेति प्रदर्शनार्थम् । विकल्पार्थो-
ऽपिशब्दः । दासी प्रसिद्धा । कीदृशी, या पत्नी न भवति या तु वर्णत्रयोत्पन्ना स्मार्ता-
ग्निसाक्षिकं पत्नीत्वेनाङ्गीकृता पश्चाद्दास्यं प्राप्ता तादृशी न भवति पत्नीत्वयोग्या वा
न भवति शूद्रजात्युत्पन्नेति यावत् । पत्युर्नो यज्ञसंयोग इति पाणिनिस्मरणान्न शूद्र-
जाया यज्ञसंयोगोऽस्ति । तस्मात्पत्नीत्वानर्हा शूद्रप्रजैव । तेषां प्रथमावहनने विकल्पेन
प्राप्तानां कतिपयकृत्वोऽवहननं नियम्यते नातितरामिति द्वितीयावहननेन पूर्णोपाधो मा
भूदिति तेषां मध्येऽन्यतरेण समुच्चितेनाग्नीधाऽवहननं द्वितीयं तत्तु यावत्सुफलीकृता
भवन्ति तावत्कार्यमिति वक्तुं सोऽत ऊर्ध्वमवहन्तीत्युक्तम् । आध्वर्यवसंज्ञाया अत्य-
न्ताबाधार्थमन्यशब्देनाग्नीध्रो ग्रहणं तस्याप्यध्वर्युशब्देन सोमे व्यवहारस्य वक्ष्यमाण-
त्वात् । एवं फलीकरणद्वये जाते तृतीयं फलीकरणमाह त्रिफली कर्तवा इति । संप्रे-
ष्याऽत्र हविष्कृदेहीत्यनेन पत्नी । सैव प्रेष्या तस्या एव पत्नी त्रिफली करोतीति विधा-
स्यमानत्वात् । कर्तव्यं कुरु फलीकरणं तण्डुलेभ्यः कणानां वियोगकरणम् ।

देवेभ्यः शुन्धध्वं देवेभ्यः शुम्भध्वं देवेभ्यः शुध्य-
ध्वमिति पत्नी त्रिफली करोति सुफलीकृतान् ।

एवमवहननलक्षणफलीकरणद्वयेन सुफलीकृतास्तण्डुलान् । पत्नीफलीकरणमिदं,
तत्र प्रैषार्थे सिद्धे पुनस्त्रिरिति धर्ममात्रार्थं वचनं, मन्त्रस्य सकलस्यापि त्रिः कृत्वा
फलीकरणं साध्यं, तन्मन्त्रेण सकृत्, द्विस्तूर्णो, तदवघातत्रयं चैकमेव फलीकरणं,
पूर्वाभ्यां सह त्रीणि फलीकरणानीति निर्णयः । पत्न्यामनालम्भुकायां तु स्वयमध्वर्यु-
स्तृतीयमवहननं समन्त्रं करोति ।

निदधाति फलीकरणान् ।

विविक्तीकृतान्फलीकरणान् । कृत्यल्युटो बहुलमिति कर्मणि ल्युट्प्रत्ययः । 'अति-
रिक्ताः फलीकरणाः' इति ब्राह्मणम् । अतिरिक्तास्तण्डुलेभ्यः पृथक्कृतास्तानिदधाति
पात्रान्तरे स्थापयति प्रज्ञातानित्यर्थः ।

प्रक्षाल्य तण्डुलान् ।

शूर्पस्थांस्तण्डुलानुदकेन गतमलान्कृत्वेत्यर्थः ।

त्रिष्फलीक्रियमाणानां यो न्यङ्गो अव-
शिष्यते । रक्षसां भागधेयमापस्तम्बहता-
दितः स्वाहेत्यन्तर्वेदि प्रक्षालनं निनयति ।

प्रक्षाल्यन्तेऽनेनोदकेन तन्निनयति प्रक्षिपति वेदिप्रदेशे शूर्पे प्रक्षालितानामुदकं
पात्रान्तरे गृहीत्वा तन्निनयति । रक्षोभ्य इदम् । उभयोरुदकस्पर्शनं स्मृतिसिद्धमत्र
न श्रौतं, तस्य तुषेण्वेव विधानादप उपस्पृशति मेध्यत्वायेति ब्राह्मणेन ।

व्याख्यातः कृष्णाजिनकलः ।

अवहननार्थमुक्तः कृष्णाजिनस्याऽऽदानादिविधिस्तेनाऽऽस्तरणान्तं पुनरपि कुर्यादि-
त्यर्थः । कालदेशपृथक्त्वाभावेऽपि प्रयोजनपृथक्त्वादावृत्तिरिति भावः ।

दिवः स्कम्भनिरसीति कृष्णाजिन
उदीचीनकुम्बां शम्यां निदधाति ।

कृष्णाजिनमनुत्सृजन्नेवादित्यास्त्वग्नेत्त्वित्यन्तः । तत्र कृष्णाजिनस्य मध्य उदीचीनं
कुम्भमूर्ध्वभागो यस्याः सा, गुगबिले शम्या यदा प्रवेश्यते तत्र यदूर्ध्वं स्थूलमग्रं स्थाप्यते
यथा बिलादधो न पतति स स्थूलभागं (गः) कुम्भमुदगग्रं शम्यां निधायेत्यर्थः ।

धिषणाऽसि पर्वत्येति तस्यां दृषदमधिवर्तयति ।

तस्यां शम्यायां प्रतिष्ठापयति । प्रति त्वा दिवः स्कम्भनिर्वेत्त्विति मन्त्रान्तः ।

पश्चार्धेनाभिनिदधाति ।

दृषदः पश्चिमेनार्धभागेन शम्यां छादयति ।

धिषणाऽसि पार्वतेयीति दृषद्युपलाम् ।

अधिवर्तयतीत्यनुवर्तते । पर्वतिर्वेत्त्वित्यन्तः ।

अश्वः स्थ मधुमन्त इति तण्डुलानवेक्षते ।

अवनत ईक्षते शूर्पस्थितान् ।

देवस्य त्वेति दृषदि तण्डुलानधिवपति ।

अधिवपामीति मन्त्रान्तः ।

त्रिर्यजुषा तूर्ण्णीं चतुर्थम् ।

गतार्थम् ।

प्राणाय स्वाऽपानाय त्वा व्यानाय त्वेति पिनष्टि ।

सर्वमन्त्रपाठो विकल्पनिराकरणार्थः । सकृन्मन्त्रस्ततो यथार्थं पिनष्टि ।

अपि वा प्राणाय त्वेति प्राचीं प्रोह्यपानाय त्वेति

प्रतीचीं व्यानाय त्वेति मध्यदेशे व्यवधारयति ।

प्राचीमुपलामीषन्नयति । तथैव प्रतीचीं मध्यदेशे दृषदः स्थितां करोति तृतीयेन मन्त्रेण ।

दीधामन्विति प्राचीमन्ततः ।

धामित्यन्तः । मध्यदेशात्प्राचीमुपलं प्रोहतीति योग्यत्वाद्विप्रकृष्टमप्यनुकृष्यते ।

यथासुखमत ऊर्ध्वं संततं पिनष्टि ।

पूर्वोक्तनियमाभावेनैवातः परं मध्ये त्वविरमन् ।

देवो व इति कृष्णाजिने पिष्टानि प्रस्कन्दयति ।

पातयति दृषदः सकाशादुपलयेवेति वक्तुं प्रस्कन्दयतीत्युक्तम् । गृह्णात्विति मन्त्रान्तः ।

अदब्धेन वक्षक्षुषाऽवेक्ष इत्यवेक्षते ।

अवनम्येक्षते पिष्टानि कृष्णाजिनस्थानि यानि प्रस्कन्दितानि ।

अव्यवकिरन्ती पिष्पाणूनि कुरुतादिति संप्रेष्यति ।

असंवपन्तीत्यनेन विकल्पते मन्त्रः ।

प्रेष्यामाह—

पत्नी पिनष्टि दासी वा ।

उक्तार्थम् ।

सैतत्सर्वं करोति ।

यत्प्रेषणोक्तं विशिष्टमव्यवकिरन्तीत्यादि तद्दृष्टार्थं प्रेषितम् । पिष्टानि दृषदः सकाशात्कृष्णाजिनाद्वा न व्यवकिरन्ती बहिर्भावमनापादयन्ती तथा पिष्टानि सूक्ष्माणि कुर्वीति यदुक्तं तत्सर्वं कुर्यात् । अनालम्भुकत्वादिना तयोरभावे प्रेषाभावेऽप्यग्निदेव वा कुर्यादेवेति नियम्यते । अध्वर्योस्तस्मिन्काले कपालोपधाने व्यावृत्तत्वात् । प्रेषाभावो लिङ्गविरोधात्प्रकृतावनूहान्च ।

अत्र मदन्तीरधिश्चयति ॥ १८ ॥

इति हिरण्यकेशिसूत्रे प्रथमप्रश्ने पञ्चमः पटलः ॥ ५ ॥

मदन्तीरपोऽधिश्चयति गार्हपत्य इति वैरवानसोक्तेर्गार्हपत्ये मदन्तीरपः । संस्कार-
निमित्तोऽयं शब्दः । तथाऽधिश्चयणेन संस्कारे सत्यनन्तरं भविष्यत्संज्ञया व्यवहरति ।

प्रणीताभिः संयौतीति वचनमापस्तम्बे दृष्टमिति ताम्य आनीय मदन्तीरधिश्रयतीति यदुच्यते सोऽर्थोऽस्मत्सूत्र एव स्फुटो भविष्यति । अत्र काले कल्पान्तरे तु कपल्लो-
पधानानन्तरमधिश्रयणं दृष्टं तन्मां भूदित्यत्रेत्युक्तम् । अत्राग्नावधिश्रयणं यत्र हविः-
श्रयणं तत्रैवेत्येके ।

इति सत्याषाढहिरण्यकेशिसूत्रव्याख्यायां प्रयोगवैजयन्त्यां महादेव-
कृतायां प्रथमपञ्चे पञ्चमः पटलः ॥ ५ ॥

अथ षष्ठः पटलः ।

आहवनीये गार्हपत्ये वा हवींषि श्रप्यन्ते पश्चादग्नेः ।

तत्रेच्छया विकल्पः । तत्र वक्ष्यमाणं कपालोपधानं कार्यम् । श्रप्यन्ते हवींषीति
बहुवचने श्रुत्यनुसारेण पर्वद्वयपुरोडाशापेक्षे । सांनार्यं तु गार्हपत्य एव वचनात् ।
अग्नेरायतनस्य पाश्चात्येऽर्धभागे श्रप्यन्त इति पूर्वोक्तान्वयः ।

यथोक्तमुपवेषमादत्ते ।

धृष्टिरसीति पूर्वमुक्तं तत्स्मारयति यथेति । कालपृथक्त्वेन क्रियाम्यासमन्त्रावृ-
त्तिरे(त्ती ए)कद्रव्येऽपि दर्शितवान् ।

सनयतः प्रातरेव विकल्पेनाऽऽदाने मन्त्रान्तरमाह—

अभिहतं रक्षो रक्षसः पाणिं दहाहिरसि
बुध्निय इति वा तेन प्रत्यञ्चावङ्गारौ निर्वर्तयति ।

तेनोपवेषेणाग्नेः सकाशादायतन एव द्वावङ्गारौ पृथक्करोति । अर्थसिद्धे तेनेति
तेनैवाङ्गारकृत्यं न तु सव्याङ्गुल्या कात्यायनोक्त्या ।

अपाग्न इत्यन्यतरमुत्तरापरमचान्तरदेशं निरस्पाप उपस्पृश्य ।

कव्यादं सेधेत्यन्तः । दक्षिणमङ्गारमिति वैखानसः । आयतनाद्बहिर्वायव्यदिशि
निरस्य श्रौतमुपस्पर्शनम् ।

आ देवयजं बहेत्यवशिष्टमवस्थाप्य ।

यत्र प्रदेशे कपालमुपधास्यति तत्रैव स्थापयित्वा । मन्त्रे बहुपदग्रहणेन मन्त्र-
समाप्तिर्दर्शिता । निर्दग्धमिति शाखान्तरीयस्य च ध्रुवमसीत्यनन्तरमपठितस्य विनियोग
इति भ्रमः स्यात्तत आ देवयजमित्यस्य पाठानुसारेणारातय इत्यन्तः स्याद्भ्रुवमसीत्यु-
त्तरादिना स मा भूदिति अर्थक्रमेण पाठक्रमविच्छेदादित्यर्थः ।

ध्रुवमसीति तस्मिन्कपालमुपदधाति ।

अवस्थापितेऽङ्गार एकं कपालं स्थापयति । पर्यहेति मन्त्रान्तः ।

निर्दग्धमिति तस्मिन्ङ्गारमधिवर्तयति ।

उपहिते कपालेऽन्यम् ।

धर्ममसीति तस्मात्पूर्वम् ।

अत्रैवमित्यनभिधानादुपदधातीत्येवाऽऽकृष्यते न पूर्वस्य धर्मान्तरमपि । अयमाशयः—
एकमग्रे कपालमुपदधातीति श्रुतेस्तस्मिन्कपालमुपदधातीत्यत्र सूत्र एकवचनं कपालमित्यु-
द्देश्यगतमपि विवक्षितं, तेन तस्मिन्नेकस्मिन्नेव प्रथममेकमेव कपालमुपदधातीति, तथा,
तस्मिन्ङ्गारमधिवर्तयतीत्यत्रापि तस्मिन्नित्येकवचनं विवक्षितं, तस्मिन्नेकस्मिन्नेव तस्मा-
त्प्रथमात्पूर्वं द्वितीयमुपदधाति ।

घरुणमसीति तस्मात्पूर्वम् ।

द्वितीयात् ।

अष्टाकपालस्य द्वे मध्यमादक्षिणे त्रीण्युत्तराणि ।

स्पष्टम् ।

तयोर्धर्मासीति दक्षिणपूर्वं मरुताः शर्ध इति दक्षिणापरम् ।

तयोर्दक्षिणयोर्दक्षिणपूर्वमाग्नेयदिग्भागे दक्षिणापरं निर्भ्रंतिदिग्भागे ।

यजमस्याशा द२ह शर्धे द२ह पोषं द२ह

सजातानस्मै यजमानस्य पर्यहेत्युत्तरापरम् ।

वायव्ये ।

विश्वाभ्यस्त्वाऽऽशाभ्योऽच्छिद्रं सजा-

तवनस्याया उपदधामीत्युत्तरपूर्वम् ।

ईशान्ये । इदं द्वयमुत्तरेषां त्रयाणां व्यवस्थार्थम् ।

मध्यमस्य तृतीयस्याऽऽह—

चिदसीत्यवशिष्टमुत्तरतः ।

मध्यमात् । एतानि कपालान्यष्टावाग्नेयस्य पुरोडाशस्याङ्गतया विहितानि । तथा-
ज्ञेयं संख्याऽप्याग्नेयार्था कपालानि च न तु कपालार्था गुणानां तु परार्थत्वादसंबन्ध
इति न्यायात् । तेन विकृतौ यत्राऽऽग्नेयविकारा एकादशद्वादशकपालास्तत्राऽऽग्ने-
योपधानधर्मेणैवोपधानं न तु संख्यासाम्येनाग्नीषोमीयैकादशकपालवदैन्द्राद्वादश-
कपालवद्वा ।

एकादशकपालस्य यथाऽष्टाकपालस्यैवं त्रीण्युपदधाति ।

अष्टाकपालयोगादुत्तरत एव । तदग्रे स्पष्टयिष्यति । उपवेषादानं सर्वार्थमेव कृतम् । पूर्वं मन्त्रेण द्रव्यपृथक्त्वार्थपृथक्त्वचोरभावात्सर्वकपालोपधानार्थत्वस्य बुद्धिस्थित्वांमध्ये त्यक्तस्य पुनरादाने प्राप्ते मन्त्रस्यानावृत्तिः । अङ्गारनिर्वर्तनाद्यावर्तते तस्योत्तरकपालयोगेऽनुपकारकत्वात् । एकादशकपाले द्वादशकपाले वैवमिति पूर्वार्तिदेशात्प्रथमस्य प्रथमत्वेन प्रथममर्मप्राप्तेः । नचाङ्गारनिरसनमहृष्टार्थं तन्त्रमिति वाच्यम् । द्वावङ्गारौ हि निव(र्व)तेनेन संहतौ संस्कृतौ तयोरेकस्य त्यागो वियोगकरणेन भवति । यस्माद्वियुक्तः सोऽस्य संस्कारं जनयति । ततस्तस्य त्यागः प्रतिपत्तिर्द्वितीयानिर्देशात् । दृष्टे संभवत्यदृष्टकरूपना न न्याय्येत्यावर्तते । तथैव ब्राह्मणे दृश्यते—‘अपाग्नेऽग्निमामादं जहि निष्कव्यादः संधाऽऽ देवयजे बहेत्याह । य एवाऽऽमात्क्रव्यात् । तमपहत्य । मेध्येऽग्नौ कपालमुपदधाति । निर्दग्धं रक्षो निर्दग्वा अरातय इत्याह । रक्षास्येव निर्दहति’ इति । स्थितस्याङ्गारस्य मेध्यत्वं संस्कारोऽन्याङ्गारनिरसनेन श्रूयते । तथा तस्य संस्कारस्य प्रतिपत्त्याऽङ्गेन रक्षोनिर्दहनमेव जातमिति यथाऽष्टाकपालस्येत्यनेन दर्शितम् । अत्रैवमित्यन्तमेकवाक्यं त्रीण्युपदधातीत्यपरं, तत्र यानीति पदमध्याहर्तव्यं तेषामित्यग्निमसूत्रे दर्शनात् । एवं चैवमित्यतिदेशस्त्रीणीत्यनेन न संबध्यते किंत्वेकादशकपालस्येत्यनेनैव । अत्र पूर्वतनमुपदधातीत्यनुवर्तनीयम् ।

तत्र विशेषमाह—

तेषां त्रिषिष्टं मध्यमं द्वे मध्यमात्पूर्वे ।

त्रिषु यन्मध्यमं तद्विषिष्टं किंचिद्विस्तीर्णं तस्मान्मध्यमात्पूर्वमष्टाकपाल एकमेवात्र तु द्वयम् ।

अत्रान्तिमे मन्त्रमाह—

तयोश्चिदसीति पूर्वम् ।

उपदधातीत्यनुकर्षः ।

यथोक्तमवान्तरदेशेषु ।

आग्नेयनैऋतवायव्येशानदिग्भागेषु पूर्ववत् ।

चितः स्थेत्यवशिष्टान्युत्तरतः ।

पर्यहेत्यन्तः । उत्तरतो मध्यमात्प्राङ्न्यायम् । अत्र मन्त्रे बहुवचनेऽपि नैकेनैव मन्त्रेण त्रयाणामुपधानम् । एकादशकपालस्येत्यवान्तरसंख्यया द्रव्यपृथक्त्वान्मन्त्रावृत्तिः । बहुवचनामिदरेतरसापेक्षमुखे उपदधातीति द्विवचनवत् ।

ऐन्द्राग्नस्योपधानमाह—

द्वादशकपालस्य यथैकादशकपालस्यैवम् ।

द्वादशमपि कपालं चितः स्वेत्यनेनैव ।

भृगुणामग्निरसां तपसा तप्यध्वमि-

ति वेदेन कपालेष्वङ्गारानध्यहति ।

सर्वमन्त्रपाठो मन्त्रसमाप्त्यर्थस्तेन यानि वर्म इति मन्त्रः पृथगेवोक्तव्यते पाठात् । कपालविमोचने विनियोज्यमाणत्वात् । अन्यथाऽनेन सह पूर्वं एक एव मन्त्रः स्यात् । बहुवचनं तप्यध्वमिति व्यक्तं दर्शयितुं, तेन सर्वाण्यपि कपालान्यनेकयोगयुक्तानि सकृदेव मन्त्रेण संस्कार्यादित्युक्तम् । अङ्गारग्रहणं समर्थेन केनचित्पात्रेण गृहीत्वा तान्वेदेन कपालेषु यथाऽधितिष्ठन्ति तथोहति प्रसारयतीति यावत् । आवेदहन्वेदम् । तेनेतः परं योगप्रयुक्ता प्रतियोगे मन्त्रावृत्तिः कार्येतः पूर्वं तु नाऽऽवृत्तिः कपालत्वोपाधिना द्रव्यपृथक्त्वाभावादिति । आचार्यैणापि तथैवाभिप्रेत्य कपालेष्वध्यहतिस्त्वन्तं कपालशब्दप्रयोगेण व्यवहृतं दक्षिणस्मात्कपालयोगादपोह्योत्तरस्मादपोहतीति योगशब्दयुक्तं व्यवहृतमतः परं दृश्यतेऽनेन तेषामितरेतरसंयोगविशिष्टानामेव देशभेदेन पृथग्द्रव्यत्वाद्द्रव्यपृथक्त्वेऽभ्यावर्तत इति न्यायात्प्रतियोगे मन्त्रावृत्तिरिति सूत्रकारमतं तदपि ब्राह्मणानुसारेण । त्रीण्यग्रे कपालान्युपदधातीत्यादिनोपक्रम्याष्टाकपालपर्यन्तमुक्त्वा पुनरष्टौ नव दशैकादश द्वादशेति संख्यैव विंशतिः पूरिता । तत्रावान्तरभेदाप्रतीतिरुपसंहारेऽपि देवतानामेवैनानि तपसा तपतीति बहुवचनेनैनानीत्यनेन चावान्तरभेदाभावो(वं) दर्शयितुं वदिष्यत्यनन्तरमेवैवमनुपूर्वं कर्माणि करोतीति । ननु कुत इयं व्यवस्थेति चेत् । उच्यते—यावत्पुरोडाशयोर्द्रव्यं संसृष्टं तावत्पुरोडाशद्रव्ययोर्द्रव्यपृथक्त्वाभावात्तदङ्गभूतेष्वपि कपालेषु योगयुक्तं कार्यं नो विभागेन नास्ति पिण्डविभागे प्रतिपिण्डेऽथैवाङ्गत्वात्तत्प्रयुक्ता मन्त्रावृत्तिरित्याचार्याभिप्रायः । अत्र प्रातर्दोहः । उपहितेषु कपालेषु प्रातर्दोहमित्युक्तत्वाद्व्याख्यातस्तत्रैव ।

पार्श्वी निष्टप्योपवातायाम् ।

निष्टपनं विलभागे प्रसिद्ध्या श्रवणाग्नावेव निष्टपनेनोपवातायामुपतप्तायाम् । सम्यक्तप्तां कृत्वेति व्याचक्षते तच्चिन्त्यम् । उपवातशब्दस्य शीतलीकरणे रूढत्वात् । अत्र प्राथमिकाः पार्श्वी गार्हपत्येऽधिश्चित्य तस्यां समोप्य भर्जयन्ति । तदन्याद्यं विधानाभावाद्भर्जनेन पाकस्य । अन्तर्वेद्यपरेण वा गार्हपत्यमवस्थितायामिति कात्यायनोक्ते-
आस्माकं व्यवस्थया श्रवणाग्नेस्तथा संभवात् ।

देवस्य त्वेति तिरःपवित्रं कृष्णाजिनात्पिष्टानि संवपति ।

संवपामीत्यन्तेन न देवतानिर्देशो यथादेवतमित्यविधानात् । पवित्रं तिर्यगवधाय तस्यां पिष्टानि कृष्णाजिनादेव निक्षिपति ।

त्रिर्यजुषा सूर्णां चतुर्थम् ।

देवस्य त्वेति मन्त्रोऽधिवपामीत्यन्तः संहितायां पठितः । स एवानुषक्तोऽत्र संवपामीत्येतच्छेषत्वेन ब्राह्मणेन व्याख्यातः सानुषक्तस्य संहितापठितत्वं मत्वाऽत्र प्रतीकेनोपात्त उभयत्रापि देवतानिर्देशाभावेनैव पाठोऽतो यथादेवतमिति नोक्तम् । आपस्तम्बेन तु शाखान्तरीयमेव दृष्ट्वा यथादेवतमित्युक्तं तन्नेष्टमस्माकम् । यद्यपि ब्राह्मणे यथादेवतमिति दृश्यते सा स्तुतिर्न विधिः । किं तु (कुतः) प्रथमस्याग्नेर्मन्त्रब्राह्मणयोरनिर्देशात् । यथाऽग्नये जुष्टमित्यत्र निर्देशस्तान्निर्देशे स एवमेवानुपूर्वमिति विधिः ।

संवपन्वाचं यच्छत्यभिवासयन्विमृजते ।

भस्मना पुरोडाशमभिवासयन् । अत्र भस्मनाऽध्यूहतीति वक्ष्यति तथाऽपि संहिता-ब्राह्मणयोर्वेदेनाभिवासयतीति प्रयोगादभिवासयन्नित्युक्तम् ।

हयोस्त्वा वाराभ्यामुत्पुनामीत्युदगग्रा-

भ्यां पवित्राभ्यां पिष्टानि त्रिरुत्पुनाति ।

सकृन्मन्त्रः ।

देवो व इति वा ।

इदं पच्छ इत्याद्युक्तप्रकारेण ।

स्तुवेण प्रणीतानामादाय वेदेनोप-

यम्य समाप इति पिष्टेण्वानयति ।

अत्र प्रणीताभिर्हवींषि संयौतीति भरद्वाजेनोक्त्वाऽप आनयतीत्याद्युक्तमतो हविष्पाकः प्रणीताभिरिति गम्यते । मीमांसका अपि प्रणीतानां दृष्टार्थत्वं वक्तुमिदमेव वाक्यं श्रुतिमुदाहरन्ति । प्रणीतानामिति प्रणीतानां संवन्धिनीरप इति संबन्धषष्ठ्याऽप इति कर्मार्थप्राप्तं यथाविहितं धर्ममात्रमेतत् । सूड्यध्वमिति मन्त्रान्तः ।

यदि प्रणीता न विद्येरन्या एव काश्चापो

यजुषोत्पूय ताभिः संनयेदित्यापदर्थवादः ।

यजुषा देवो व इति आपदर्थवादः । प्रणीताभिर्विकल्पे प्राप्त आपदि प्रणीतास्वप्रणीतासु यथोपपन्नसहिते प्रधानमात्रेऽनुष्ठायमानेऽपि तत्रापद्यर्थस्य वादोऽर्थस्य प्राप्तिविधिर्न प्रणीताभिर्विकल्प इत्यर्थः ।

अद्व्यः परिप्रजाताः स्थेति तस्मा आनयति ।

पिष्टेषु तस्मा मदन्तीरित्यर्थः, आनयति ।

समद्भिः पृच्यध्वमिति प्रदक्षिणमनुपरिष्ठावयति ।

प्रदक्षिणमिति च पारिभाषिकमेवोक्तम् । समन्तत्वव्याख्यानाय परितः समन्तात्परितो बहिरेव स्यात्तदर्थमनुव्याप्येत्युक्तम् । समन्तात्प्रावयति यथा पिष्टान्याह्वयन्ति तथा करोति मन्त्रलिङ्गादद्भिः पृच्यध्वमिति विपरिणतं तस्मा इति पदं तृतीयान्तं तस्माभिः सामर्थ्येन पिष्टानि कर्माणि । तदुक्तं भरद्वाजेन—तस्माभिः पिष्टानीति । सूत्रे संनयेदित्येतत्कर्मतया सप्तम्यन्तस्य द्वितीयान्ततया विपरिणामात्तस्माः पिष्टान्यानयतीति द्विकर्मकत्वेन संबन्धात्प्रकृते तान्येव ।

जनयत्यै त्वा संयौमीति संयौति जनयतीति त्वेति वा ।

संयौति मिश्री करोति पिष्टान्यपश्च भेक्षणेनाऽऽलोडयति, यथा पिष्टानां पाको भवेत्प्रणीताभिर्हवीरूपि संयौतीति श्रुतेः । अत एव मदन्तीरधिश्चयति प्रणीता एव, प्रणीतानां श्रवणार्थत्वं यत्र पयःश्रवणार्थं श्रूयत इति सूत्रे स्फुटी करिष्यतेऽतोऽत्र प्रणीय तस्मा मदन्तीरानयति ।

मखस्य शिरोऽसीति पिण्डं करोति ।

स्पष्टम् ।

यथाभागं व्यावर्तेथामिति विभजति ॥ १९ ॥

पिण्डमित्यनुकर्षः । द्वेषा करोति ।

विभागे मन्त्रान्तरमाह—

देवो वा॑ सविता विभजतु भगो वा॑ सविता
विभजतु पूषा वा॑ सविता विभजतु वायुर्वा॑
सविता विभजतु जनयत्यै त्वा विभजामीति वा ।

अत्र न्यायमते पञ्चैते मन्त्रास्तन्नेष्टमाचार्यस्येति गम्यतेऽन्त एवेतिकरणात् । एकस्मिन्पुरोडाशेऽर्धलुप्तो विभागः ।

समौ पिण्डौ कृत्वेदमग्नय इत्याग्नेयमाभि-

मृशतीदममुष्मा इति यथादेवतमुत्तरम् ।

समप्रमाणौ पिण्डौ कृत्वाऽऽदौ समावेव च्छित्त्वा पश्चात्तथैव भागौ पिण्डरूपौ कृत्वेति त्वाप्रत्ययेनेदमुक्तं यत्र विभागस्तत्रैवाभिमृशति केवलविभागाभावाज्जाभिमर्शनेन निर्देशो व्यावर्त्याभावात् । जनयत्यै त्वा संयौमीति बहुपाठेन मन्त्रसमाप्तिरुक्ता । तेनाग्नये त्वाऽग्नीषोमाभ्यामिति न पूर्वमन्त्रशेषोऽपि तु मन्त्रान्तरं, तद्विदमग्नय इत्यनेन समानार्थं विकल्पते । उक्तं बौधायनेन—अग्नये त्वाऽग्नीषोमाभ्यामिति । तत्रापि समानो मन्त्रो दर्शितोऽमुष्मा अमुष्मा इति । तेन दर्शेऽग्नये त्वेन्द्राग्निभ्यामिति ज्ञेयम् ।

इदमहं सेनाया अभीत्वर्थं मुखमपोहामीति वेदेन
दक्षिणस्मात्कपालयोगादङ्गारानपोह्योत्तरस्मादपोहति ।

कपालानां युक्तानामेकार्थसमवायिनां समुदायो योगस्तस्माद्दक्षिणस्मादावपो-
ह्योत्तरस्मात्पृथङ्मन्त्रेणापोहति निःसारयति । एतावत्पर्यन्तं तन्त्रेण कपालमात्रत्वो-
पाधौ संस्कारानुक्त्वा मस्मापोहनप्रभृति दक्षिणोत्तरयोगत्वापाधिना यत्कार्यं पृथङ्निर्दिष्टं
तत्रेदं मन्त्रलिङ्गमपि कारणं यन्मन्त्रे सेना नानाव्यक्तिसमुदाय एकप्रयोजनको दृष्टस्त-
स्तु मन्त्रवर्णेनैव समुदायस्य प्रकाश्यत्वादक्षिणोत्तरविभागौ विना तदसिद्धेरर्थाद्विभा-
गोऽपि जात इति मत्वा तेनेदमुक्तं दक्षिणस्मादित्यादि ।

एवमनुपूर्वाण्येषां कर्माणि क्रियन्ते ।

यथा दक्षिणस्मात्कपालयोगादपोह्योत्तरस्मात्कपालयोगादपोहतीति देशभेदाद्व्यभेदे
समन्त्रकर्मावृत्त्याऽऽनुपूर्वीक्रम उक्त एवं दक्षिणोत्तरदेशभेदभिन्नानां हविषामपि
समन्त्रकर्मावृत्त्या क्रमेण कर्माणि क्रियन्ते न तु स्वेच्छया । वर्तमानतानिर्देशेन नेह
विधिरपि तु न्यायप्राप्तमेवेत्युक्तम् । एषां पूर्वद्वयसंबन्धिनां प्रकृतानां पुरोडाशानामेवेति
भाति तथाऽपि सांनार्येऽप्यासादनप्रभृति दक्षिणोत्तरभावापन्नयोः शृतदघ्नोः पृथग्द्रव्य-
त्वप्रयुक्तमेव कार्यं मा भेरिति व्यवदानं यदवदानानीति, तथाऽन्यान्यप्यग्निमाणि
कार्याणि तयोरप्यावृत्त्या दक्षिणोत्तरक्रमेण च स्युरन्यथा तन्त्रसंभव उत्पत्तिक्रमो वा
केन निवारितौ स्याताम् । तस्मात्सर्वहविषां ग्रहणम् ।

एवं पदार्थानां क्रमेणैव संस्कार्यत्वमुक्तमिदानीं तेषु प्रवृत्तानां सजातीयविजातीय-
कर्मणामपि किं सर्वाण्येकत्र पदार्थे समाप्यान्यत्र पदार्थे समापनीयानि किंवा सर्व-
पदार्थेषु एकमेकमेव समाप्यैवं संदेह उभयत्वयोर्व्यवस्थां दर्शयितुमुत्सर्गतस्तावत्पदार्थ-
क्रमेणैकैककर्मण एव क्रममाह —

समानजातीयैकैकमनुसमेति कृत्स्नमेकैकमपवर्जयति ।

एकविधिविहितमेकप्रकारं कर्मैका कर्मव्यक्तिः समानार्थसंबन्धिनी क्रियमाणप्रकार-
त्वात्समानजातीया व्यक्तिर्ननु सैव व्यक्तिर्नहि पूर्वपदार्थे कृता नष्टोत्तरत्र संबद्धा
कर्तुं शक्या, तस्माद्व्यक्तिभेदे जातिरवश्यं वाच्या, तस्यामभिव्यञ्जकं तु तत्तद्विधिविहि-
तत्वमात्रं, तेन संस्कार्येषु पदार्थेषु मध्य एकमेकमेव पदार्थमनुक्रमेण सजातीयैकैकैव
कर्मणाऽनुसमेत्यनन्तरं तथैव विजातीयेनापीति । समेति संबध्नाति । सोऽयं पदार्थानु-
समय इति व्यपदिश्यते क्रमविशेषः । प्रथमप्रवृत्तं कर्म सकृच्छ्रुतसर्वपदार्थोद्देशेन
तस्यासमाप्तौ वाक्यार्थासमाप्तेर्न वाक्यान्तरविहितस्य विजातीयस्य प्राप्तिः । यद्यपि

बोद्देश्य एकत्वं श्रूयेत तथाऽपि न विवक्षितमित्येकस्मिन्वाक्य एव सर्वपदार्थ-
संस्काराकरणे वाक्यार्थो न समाप्तः स्यात् । विजातीये मध्ये कृते तु वाक्यं पुनः
पुनरावर्तनीयं स्यादिति भावः । तत्र पदार्थसमुदायापन्ने पदार्थे पुनस्तथैव संदेहः
किं समुदायगतामेकैकां व्यक्तिं संस्कृत्य तथैव द्वितीयामेवं क्रमोऽथ वा समुदायरूपं
समाप्य पुनरन्यं तथैवेति । तत्राऽऽह—कृत्स्नमेकैकमपवर्जयति । अत्र सजातीयानां
समय उक्ते निर्वापे प्रथमस्यैकं मुष्टिं निरूप्य द्वितीयहविष एकं तथैव द्वितीयमिति
तथा कपालोपधानेऽपि प्राप्तामिदमुच्यते कृत्स्नं पदार्थमेकैकमेवापवर्जयति समापयति
कुतः, पदार्थासमाप्तौ पदार्थोद्देशेन विधीयमानं कर्म न समाप्तं चतुरो मुष्टीन्निर्वपतीति
कपालान्यष्टावुपधातीति तत्रैको मुष्टिरेकं वा कपालं न पदार्थः पदार्थावयवः स
तादर्थ्येन विधीयते । एकेन धर्मेणावच्छिन्नो योऽङ्गतां गत उद्देश्यतां वा स
एकं इत्युच्यते न तु व्यक्त्यैक्येनैकत्वं, तथा चतुर्मुष्टिपरिमित एवाङ्गं निर्वापो
निर्वपतिना परिच्छिन्न इत्येक एव पदार्थस्तस्मिन्नव्याप्तेन तत्पदार्थोद्देशेन प्रवृत्ता
क्रिया समाप्तेति न बहिरङ्गं पदार्थान्तरं गच्छति, तथैकस्मिन्योग आग्नेयोऽष्टाकपालं
इति नानापदार्थात्मके सर्वमेकं पदार्थं समापयतीत्यर्थः । सजातीयविजातीयकर्मणामे-
कपदार्थं करणं ततस्तथैव द्वितीयपदार्थं करणं काण्डानुसंततिः काण्डानुसमयो न च
तथाऽयम् ।

एतदपवादेन काण्डानुसमयमाह—

संयुक्तानि त्वेकापवर्गाणि यथाऽवदानप्रदाने ।

संयुक्तानि नियतपौर्वापर्याणि सजातीयविजातीयानि तानि कर्माण्येकस्मिन्नेव पदार्थे
समाप्तियोग्यानि । अत्र पदार्थानुसमये सति पौर्वापर्यावेदकप्रमाणबाधः स्यादन्ते
कृच्छ्रैत (त्स) स्यापि प्रमाणानुरोधेनाऽऽवृत्तिलक्षणो वाक्यभेदोऽङ्गीकृत इति भावः ।
कुतः, यतोऽवदानप्रदाने संयुक्ते । तत्र केचिच्चतुरवत्तं जुहोतीति संयुक्तत्वप्रापकमाहुः ।
तत्रावदानप्रदानयोः संयुक्तत्वेनोदाहरणत्वं न त्ववदानहोमयोरिति । कात्यायनस्तु
ग्रहणसादनावदानेषु तु वचनात् । तत्सूत्रव्याख्याने च ग्रहणं-सादनान्तमवदानं च
प्रदानान्तमिति शास्त्रान्तरीयवचनादिति व्याख्यातम् । वचनं च न सार्वत्रिकमस्ति
सामर्थ्येनापि संयुक्तत्वदर्शनाद्वचनादित्यव्यापकं मत्वाऽयं हेतुर्नोक्त आचार्येण किंतु
तुशब्देन पूर्वन्यायासंभव एवोक्तः । तत्र च हेतुः संयुक्तानीति, केनापि प्रमाणेन
संयुक्तानि तानि सर्वाण्येकापवर्गाणि प्रकृते तु वचनेन संयुक्तताऽन्यत्र यथासंभवे-
न ह्यकृत्वा द्विरवदानं ह्यवदानं न संभवेत्, किंतु सर्वपुरोडाशस्याऽऽग्नेयोऽष्टाकपाठः

इति योगेन देवतासंबन्धवचनात् । श्रुतस्य वेद्यां स्थितस्य च वषट्कारेण प्रदानसंभ-
वादित्येवमवचनेनैवात्र काण्डानुसमय इति व्याख्येयं सूचितवत्सूत्रकारेण यथाऽवदानप्र-
दाने इति संयुक्तत्वे सामर्थ्यं सिद्धत्वमदर्शयताऽग्निमे चोदाहरणे प्रधानसंनिकर्ष इत्या-
दिना दर्शनाच्च ।

अर्थसिद्धसंयुक्तत्वं उदाहरणमाह—

उद्धपनं निष्पवनं च सर्वत्र प्रधानसंनिपाते क्रियन्ते ।

चकारेणावहननप्रस्कन्दनादि गृह्यते तदपेक्षया क्रियन्त इति बहुवचनात्सर्वत्र विकृतौ
सर्वेषु नानाबीजेषु प्रधानसंनिकर्षे प्रधानानां संस्कार्याणां बीजानां प्रत्येकं संनिकर्षे
काण्डानुसमय इति यावत् । तस्मिन्सत्येवोद्धपनादीनि क्रियन्त इत्यर्थः । संस्कार्याणां
बीजानामवघातादिना संस्कारो दृष्टतण्डुलीभावप्रयोजनकस्तत्रावघातमात्रे सति प्रयोज-
नासिद्धेस्तदादि पूर्वपूर्वमुत्तरोत्तरस्य करणं स तण्डुलीभावप्रयोजनं साधयेन्नियतकाण्डानु-
समय एवात्र न तु सजातीयमेकमवहननं सर्वबीजेषु, तत् उद्धपनाद्येकैकं तथैवेति भावः ।
एवं च पदार्थानुसमय औत्सर्गिकस्तद्वाचकोऽन्य इति सिद्धम् ।

मुखस्य शिरोऽसीति दक्षिणं पिण्डमादाय घर्मोऽ-

सि विश्वायुरिति दक्षिणे कपालयोगेऽधिश्रयति ।

दक्षिणे कपालयोगे स्थापयितुं योग्यं दक्षिणमित्युक्तत्वात् । आग्नेयमिति नोक्तं
देशभेदाप्रत्यायकत्वात् । तस्माद्देशभेदप्रत्यायिकया च भाविन्या संज्ञया व्यवहृतं, तेन
विभक्त्यपि कर्माणि देशभेदेन द्व्यपृथक्त्वात्ममन्त्राण्यावर्तन्त इति पूर्वोक्त एवमेतेषा-
मित्यादिन्याये हेतुरुक्तः । तथा च पिण्डपुरोडाशशब्दाभ्यां क्रोडीकारेण कर्मविधानेऽ-
पि द्व्यपृथक्त्वमस्त्येव यथाऽऽज्यत्वादिना क्रोडीकृतेऽवयवपृथक्त्वम् ।

अधिश्रयणे वैकल्पिकं मन्त्रान्तरमाह—

घर्मघर्मे श्रयस्वेति वा ।

अनेन वाऽधिश्रयति—

उक्तं विध्यन्तं हविरन्तरेऽतिदिशति—

एवमुत्तरम् ।

पिण्डमित्यनुकर्षः । शेषं पूर्ववत्समन्त्रम् ।

अतुङ्गमनपूपाकृतिमश्वशफमात्रं कूर्मस्येव प्रतिकृतिं करोति ।

पिण्डमित्यनुकृष्यते । कमठस्येवेषत्प्रतिकृतिं प्रतिमां करोति । तत्रापि कश्चित्कूर्मस्तुङ्गः
कश्चिदपूपाकृतिरपूषवन्निस्त्रस्तदुभयविलक्षणो नात्युच्चो नातिनीच इत्यर्थः । वैखानसो
नोच्चमनतिनीचमित्याह । अश्वशफमात्रमिति तु परितो मानम् ।

श्रफः पादसुरः ।

एवं मानकरणेनार्थात्प्रथनमुक्तं शाखान्तरे तत्रैव मन्त्रमाह—

उरु प्रथस्वेति प्रथयति ।

पिण्डमेव विस्तारयति पूर्वरूपे । प्रथतामित्यन्तः ।

सर्वाणि कपालान्यभिप्रथयति ।

प्रथयतीति पूर्वानुवादः । अश्वशफमात्रकरणेनैव । अत्र न च मुष्टिपरिमितेन सावा-
पेन धान्येन पुरोडाशः क्रियते । अत्राश्वशफमात्रता त्वन्वावापपूर्त्या संपादनीया ।
कपालयोगोऽपि तावानेव यथा तथा कार्यं किञ्चिदाकारं, तेन प्रथनमेवातुक्तादिरूपेण
कार्यं न पृथक्कर्मान्तरम् । अत एवाऽऽस्तम्बेन व्यत्ययेन सूत्रद्वयं पठितम् ।

पात्र्यामप आनीय त्वच्चं गृहीष्वेति प्रद-

क्षिणमनतिक्षारयँलेपेनानुपरिमार्ष्टि ।

संयवनपात्र्यामप आनीयेतिगुणप्रधानविभक्त्योरविवक्षा तस्मै पयसि दध्यानयतीति-
वत् । नो चेदपामसंस्कार्याणामानयनमदृष्टार्थमेव स्यात् । तस्मादग्निः पात्रीमार्द्रां कुर्षाले-
पादानार्थमित्यर्थः सिध्यति । तमार्द्रं लेपं गृहीत्वैत्यप्यत्रार्थाज्ज्ञेयमन्यथा लेपेनेत्यपि न
संमतं स्यात् । तेन लेपेन लिम्पनेन पिण्डं सिद्धी करोति । प्रदक्षिणमिति समन्ततां
वक्तुम् । अतिक्षरणमङ्गानां लेपकरणेन यथा न भवति तथाऽनुपरिमार्ष्टित्वेवमर्थमनति-
क्षारयन्नित्युक्तम् । प्रतिपिण्डं समन्त्रं पुनर्लेपग्रहणेनैव । अत्र पात्रीप्रक्षालनं विधेयमव-
शिष्टलेपप्रतिपत्त्यर्थं प्रक्षालनं पात्र्याः संस्कारार्थमुत्तरत्रोपयुक्ताया लिप्ताङ्गुलीप्रक्षालन-
मपि तथैव कार्यमुपयप्रयोजनार्थं तयोर्लेपक्षालनयोरग्रे प्रतिपत्तिदर्शनात् । तत्राङ्गुलिप्र-
क्षालनं कृत्वा निनयनमदृष्टार्थमेव स्यात् । तस्मात्पात्रीनिर्णेजनसमभिव्याहारादपि
दृष्टार्थमेव ।

अन्तरितः रक्ष इत्युल्मुकेन त्रिः पर्यग्निं करोति ।

अरातय इत्यन्तः । प्रत्येकं पिण्डे मन्त्रावृत्तिः पूर्वोक्तन्यायेन । अग्निं परितोऽग्निर्भ्रा-
म्यते यस्यां क्रियायां तत्तथा । उल्मुकेन ज्वलता काष्ठेन परितः पिण्डस्याग्निज्वालां
त्रिर्भ्रामयेदित्यर्थः । संस्कारोऽप्यदृष्टार्थः । सर्वाणि हवींषीत्यापस्तम्बवैखानसोक्तिवत्प्र-
यत्नाधिकाभावात्पिण्डमित्यनुवृत्तेश्च नास्मत्सूत्रकारास्मच्छाखाभिमतम् । ‘घर्मो वा
एषोऽशान्तः । अर्धमासेऽर्धमासे प्रवृज्यते । यत्पुरोडाशः’ इत्युपक्रम्याभ्यस्यार्थवादैः
स्तुत्वा पुरोडाशमेवोपसंहरतीति ब्राह्मणविरोधाच्च शाखान्तरीयं नेष्टम् ।

मन्त्रान्तरमाह—

परिवाजपतिरिति वा ।

पाठाभावादपि प्रतीकोपादानेनर्चो ग्रहणम् ।

देवस्त्वा सविता श्रपयत्विति दर्भैरभिज्वलयति ।

अधिनाक इत्यन्तः । ज्वलद्भिर्दर्भैरभि उपरि ज्वलयति ज्वालां करोति तत्पाकार्थम् । पूर्ववदेव रक्षसामपघातायेत्येव वाक्यशेषाद्धर्ममात्रं प्रतीयते तथाऽपि श्रपयत्विति मन्त्रलिङ्गाच्छ्रपयतीति वाक्यशेषाच्च दृष्टार्थता । तेन यथा श्रपणं स्यात्तथाऽभिज्वलयति ।

अग्निस्ते तनुवं माऽति धागित्युल्लुकेः परितपति ।

रक्षस्वेत्यन्तः । अनेकैरुल्लुकेः प्रतितपति प्रतितापयति । अन्तर्भूतणिजर्थः सकर्मको वा । मन्त्रः प्रतिपिण्डम् । प्रत्यभितोऽसंलग्नैस्तदभिमुखैरिति यावत् । माऽति धागन्ने हव्यं रक्षस्वेति मन्त्रलिङ्गाच्च ।

सं ब्रह्मणा पृच्यस्वेति वेदेन साङ्गारं भस्माभ्यूहति ।

पात्रेण गृहीत्वा वेदेन भस्माभिव्याप्य पिण्ड ऊहति प्रसारयति । प्रतितापो यथा न दहेत्तथा भस्मना साङ्गारेणाऽऽच्छादयतीत्यर्थः । एवं च दृष्टार्थता ।

ब्रह्म गृहीष्वेति वा ।

पूर्वेण विकल्पः ।

अविदहन्तः श्रपयतेति संप्रेष्यत्यत्र वाचं विसृजते ।

ब्राह्मणेऽविदहन्तः श्रपयतेति वाचं विसृजत इति दर्शनादयं वाग्विसर्गः प्रतिकरणमित्याभाति, तत्र संभवति । नियमाभावो हि विसर्गस्तस्याभावरूपस्य विधातुमशक्यत्वांन्मन्त्रलिङ्गविरोधाच्च । तस्मादत्र क्रिया काचनाध्याहर्तव्या, मन्त्रलिङ्गाच्च प्रैषार्थताऽवगम्यते । न च प्रेष्याः प्रतीयन्ते, नाप्यन्येषामनन्तरं किञ्चित्पुरोडाशपाकानुगुणं कर्म विधीयते, नापि स्वस्य, तस्मादुच्चैरुच्चारणमात्रं प्रेष्यतीत्यनेनोच्यते । तस्माद्वा दोहपवित्रे रज्जुः सर्वा पात्राणि शुन्धतेति संप्रेष्यतीतिवददृष्टार्थम् । आपस्तम्बेनाऽऽग्नीध्रो हवींषि सुशृतानि करोतीत्यभिधानात्तं प्रति प्रैषस्तन्मतेन संभाव्यते नात्र तथा बहुवचनानुपपत्तेश्च । वरमदृष्टार्थताऽत एव वैखानसो यथाब्राह्मणमेव विधत्ते तदपि प्रायेणाप्येतद्यजुरुक्त्वा वाचं विसृजत इत्यर्थोऽवगम्यते । ब्राह्मणमपि सार्थवादं न दृष्टं फलं किञ्चिदाह यज्ञमेव हवींष्यभिव्याहृत्य प्रतनुते पुरोरुचमविदाहाय शृत्यै करोतीति । तस्माददृष्टार्थमेवोच्चारणं नियमनिवृत्तिप्राप्ताविदमुच्चैर्वेदेदिति । तत एवाभिवासयन्वाचं विसृजत इति यदुक्तं तदपि न विरुध्यते । तेनाभिवासनानन्तरमेवाविदहन्ते (न्त इ)त्युच्चारणमङ्गारान्संबुध्यप्रैषदर्शनात्साङ्गारमभस्माभ्यूहनं प्रत्येवाङ्गमिति पूर्वमभिवासनशब्देन साङ्गमेव ग्रहणमतो न व्यवधायकमिति सर्वं दर्शयितुमत्रेत्युक्तम् । योऽयमभिवासनोत्तरकालं विसर्ग उक्तः स एवास्मिन्काले पर्यवसन्न इत्यर्थः । तत्र भाष्यकारेणोक्तमविस्मरणायात्रेत्युक्तमिति तत्सूत्रकाराचातुरीसंपादकत्वादुपेक्ष्यम् ।

अङ्गुलिप्रक्षालनं पात्रीनिर्णेजनं चोल्मुकेनाभिप्रतप्य ।

पात्री निर्णिज्यतेऽनेनेति तथाऽङ्गुलीप्रक्षालनं पृथक्पृथक्पात्रयोः स्थापिते पृथक्पृथक्प्रताप्योल्मुकेन ज्वलता पात्रीनिर्णेजनमपि प्रक्षाल्य पात्रीं पात्रान्तर एव स्थितं भवति । प्रताप्य पृथक्त्वेति बौधायनोक्तेः पृथग्विभक्तिनिर्देशाच्चकाराच्च पृथक्प्रताप्य संसृज्येत्यर्थः । उल्मुकं तु श्रवणीयाग्नेरेव ।

अपरेणाऽऽहवनीयमपरेण वा गार्हपत्यं
स्फयेनोदीचीस्तिस्रो रेखाः कृत्वैकताय स्वा-
हेति पश्चात्पश्चादसंस्पन्दयन्निर्निनयति ।

श्रवणार्थत्वेन सत्येव विकल्पेऽपरेणाग्निमित्येव वाच्ये गौरवं व्यवस्थार्थं यत्रापरेणाऽऽहवनीयं बर्हिस्तीर्णं तत्रापरेण गार्हपत्यं पशुपुरोडाशादौ नान्यत्रेति । उदीची-
रुदगायतास्तिस्रो रेखाः प्रागपवर्गरेखाणामदृष्टार्थता मा भूदिति कृत्वोति त्वाप्रत्यये-
नोत्तराङ्गतोक्ता ताभिः संस्कृत एव स्थले निनयति सूत्रान्तरे स्पष्टमेवोक्तम् । एकस्यामे-
कवारमेवं त्रिर्भवति । कथं तत्राऽऽह पश्चात्पश्चादिति वीप्सया तिसृषु रेखासु त्रिर्निन-
यनाभ्यासोऽर्थात्स्यात्पश्चात्पश्चात्पश्चिमेन पश्चिमेन पूर्वं पूर्वं न मेलयन् । अत्र पश्चात्स्पन्दनं
न प्रतिषिध्यते किं तु पाश्चात्यनिनयनेन पूर्वस्य मेलनं प्रतिषिध्यते । एवं च प्राक्संस्थ-
तोक्ता भवति, लेपस्य सर्वस्य प्रतिपत्तिः सकृन्मन्त्रेण द्विस्तूष्णीं च त्रित्वं तावतैव
चरितार्थत्वात् । अस्पन्दयन्निति पश्चात्पश्चात्त्रिनीतेनातः प्रागपवर्गताऽऽपस्तम्बोक्ता सिद्धा
भवति । अस्पन्दयन्नभिलयन्परस्परं निनयन् । संनिधानादस्पन्दयन्नित्येवमुक्तम् ।
कात्यायनीये प्रत्यगसंस्पन्दमानमिति, तद्याख्यातं च कर्कोपाध्यायेन प्रत्यगिति प्रतिव-
चनान्न प्रागुदग्वाऽस्पन्दमानमिति समुपसर्गनिर्देशादसंगच्छन्न स्पन्दनमात्रप्रतिषेध इति ।
बैखानसेनापि पश्चादसंसृष्टं निनयतीत्युक्तम् । मन्त्रः सर्वोऽप्येक एवेतिकरणेनैकेनैव निर्दे-
शात्प्रयत्नान्तराभावाच्चाऽऽपस्तम्बेन पृथक्प्रयत्नकरणात्तस्यैव तथेष्टं सत्यापाढस्य
न । मन्त्रो हि निनयनाङ्गं नाभ्यासाङ्गमतः सकृदेव । न च यावन्नित्यं तावदेव
संस्कृतं मन्त्रेणान्यनिनयनार्थं भवितव्यमेव मन्त्रेणेति द्रव्यपृथक्त्वेऽभ्यावर्तत इति
श्रीण्यपि निनयनानि सकलमन्त्रसाध्यान्त्येवेति वाच्यम् । मुष्टिमानेनेव बर्हिषः स्तुवपूर-
णेनेवाऽऽज्यस्यात्र पृथगर्थतासंपादकाभावादेकमेव द्रव्यमुपलक्षणम् । अथ देवताभेदात्स्वा-
हाकारभेदाच्च यत्र मन्त्रगणेन कर्म चोद्यते प्रतिमन्त्रं तत्र जुहुयादिति कर्मभेद इति चेन्न ।
प्रतिपत्तिकर्मत्वान्न दर्विहोमधर्मः । नाप्येतासां हविर्भाक्त्वं ते देवा आप्येष्वमृजतेति
श्रुतेस्तासां न देवतात्वं किंत्वधिकरणमात्रं, निनयतिधातोरप्यदानार्थत्वान्मन्त्रे स्वाहा-

कारः प्रक्षेपमात्रार्थो न तु क्षानार्थोऽपि । अत्र भाष्यकारेण पश्चात्पश्चादिति पश्चादपव-
र्गत्वेन व्याख्यातम् । अपवर्गवाची प्रतीचीनशब्दो न प्रयुक्तः पश्चाच्छब्दस्तु कथम-
भ्यस्तोऽपवर्गं ब्रूयादपवर्गो हि त्रयाणामेकस्तत्र वीप्सा ह्यसंबद्धैव । नच पश्चात्पश्चाद्भाग
इति व्याख्येयं प्रथमेनासंबन्धात्किमपेक्षया प्रथमः पश्चाद्भवेत् । प्राचीनापवर्गताऽऽप-
स्तम्बादिभिः साक्षादेवोक्ता, सूत्रान्तराण्येतत्समानार्थानि महुक्तप्रकारेणैव व्याख्या-
तानि, कथं भाष्यकारेण व्याख्यातं परिभाषाभावेन तद्विचार्यम् । मन्त्रः सर्वोऽपि
बौधायनेनैक एवाङ्गीकृतो देवताश्लोकाः कात्यायनेनापि देवतार्थत्वे तु शेषनाशे येन
केनाप्युदकेन कार्यं निनयनं देवतानिर्देशश्च प्रतिपत्तिमात्रत्वे तु न प्रतिनिधिर्निनयन-
लोप एवेति ज्ञेयम् ।

निनीय वाऽभितपति ।

द्वयमेकत्र कृत्वा निनीय पश्चाद्भूमिगतमुल्मुकेनाभितपति । एकतादिदेवतास्तु बौधा-
यनेन व्याख्यातास्तासां नानात्वेऽपि ते देवा आप्येष्वमृजतेति बहुवचनेनैकशेषादुत्पन्नेन
परस्परसापेक्षाणामेव देवतात्वं, तथा चैक एव मन्त्रस्तत्रापि पिना पितामहः प्रपिता-
मह इत्येते त्रय इति पक्षेऽपि न प्राचीनावीतं तद्विशितमेव परिभाषायाम् ।

अथ वेदिकरणम् ।

अपरेणाऽऽहवनीयं यजमानमार्त्रं वेदिं करोति ।

आहवनीयस्य पश्चिमरेखामारभ्य पश्चिमभागे वेदिं करोति । वेदिरिति संस्कारव-
चनः शब्दस्तेन वक्ष्यमाणसंस्कारैः स्थलं यजमानमात्रं संस्क्रुर्यात्सा वेदिर्भवतीत्यर्थः ।
अरतिचतुष्टयं षण्णवत्यङ्गुलानीति यावत् । शुल्बोक्तप्रकारेण ।

यावदर्थं तिरश्चीम् ॥ २० ॥

करोतीत्यनुकर्षः । यावानर्थः प्रयोजनं यथा(या) सा यावदर्थं, तिरश्ची तिर्यग्वि-
स्तीर्णा यावता विस्तारेण हविषां सादनपर्याप्तं स्थलमपेक्षितं तावान्विस्तारः कार्यः ।
दैर्घ्यं तु यजमानपरिमाणमेव । इदं तस्मा इति याजमानम् । करणमन्त्रोऽयमनाशी-
र्मन्त्रत्वात्तेन न जपधर्मो मन्त्रान्तेन कर्मसंनिपात एव ।

वेदेन वेदिं विविदुः पृथिवीं सा पप्रथे पृथिवी पार्थि-
वानि । गर्भं विभर्ति भुवनेष्वन्तस्ततो यज्ञो जायते विश्वदा-
निरिति पुरस्तात्स्तम्बयजुषो वेदेन वेदिं त्रिः संमार्ष्टि ।

मन्त्रैकैकवारं सर्वां संमृज्य पुनस्तूष्णीं द्वितीयतृतीययोः पर्याययोः सर्वाभेव
यावता स्थलेन वेदिर्भवेत्तावत् स्थलं संमार्ष्टीत्युक्तं वेदेरद्याप्यजातत्वात् । पुरस्तात्स्तम्ब

यजुष इति ब्राह्मणानुकरणे विकल्पनिरासार्थं, दृश्यते हि विकल्पः सूत्रान्तरे पुरस्ता-
दुपलिखित इति । स्तम्बयजुः पुरस्तात्स्तम्बयजुष इति दर्शनात्स्तम्बस्य यजुषा हरणं
स्तम्बयजुः । अथवा स्तम्बस्य दर्भावयवस्य ह्रियमाणस्येयं संज्ञा । न चात्रावयवशो
व्युत्पत्तिरपेक्षिता रूढत्वाद्भवत्वात् । तत्र पुरस्तात्स्तम्बयजुष इति लक्षणया
हरणं लक्ष्यं, यथा बर्हिषा पूर्णमासे व्रतमुपैतीति बर्हिषाहरणं लक्ष्यते । चतुःशित-
श्चेति याजमानम् ।

पूर्वार्धद्वेदेर्वितृतीयदेशेस्तम्बयजुर्हरति ।

स्तम्बेन यजुषा च संयुक्तः पांस्तुथोक्तस्तं हरति । स्थानविधिरयम् । तत्स्थानमाह—
पूर्वार्धदित्यादिना । करिष्यमाणा या वेदिर्यावद्वृहीतं शौल्वमानेन स्थलं तन्मध्ये
पूर्वार्धदष्टाचत्वारिंशदङ्गुलपरिमिताद्वेदेर्वितृतीयदेशात्पूर्वार्धेऽपि वेदेर्विगतस्तृतीयो देशो
भागः पौरस्त्यो द्वात्रिंशदङ्गुलानि यस्मात्स तथा । वेदेरित्येतत्पदं साकाङ्क्षमपि
वितृतीयपदं नित्यमकाङ्क्षत्वात्समस्यते देशपदेन वेदिपदमुपय(१)पूर्वं पश्चाच्च संबध्य-
तेऽतः वेदेस्त्यक्तपौरस्त्यत्वात्समीपे पूर्वार्धवेदितृतीयभागात्पूर्वार्धान्तु पाश्चात्यत्यक्त-
तृतीयभागात्पश्चार्धान्तु प्रोक्षण्यासादनस्थानं वक्ष्यते । द्वात्रिंशदङ्गुलपरिमितास्तम्ब-
यजुर्हरदित्यर्थः । नेदं स्तम्बयजुर्हरणं प्रधानकर्म किंतु गुणकर्म ब्राह्मणे वेदिसंस्कारत्वा-
वगमात् । वेद्याः सकाशात्सतृणपांसुहरणेन तस्याः क्रूरतापगमेन दृष्टः संस्कारो
जायते । स्तम्बयजुर्हरणेन वेदिं संस्कुर्यादिति वाक्यार्थो भवति ।

देवस्य त्वेति स्फ्यमादाय ।

आदद इति मन्त्रशेषस्य संहितायां पठितस्य पूर्वतनेनाधिवपनशेषेणहानुषक्तेन सह
ब्राह्मणन्यारूपातपठितस्य विनियोगोऽयमिति ज्ञापयितुं प्रतीकोपादानं एवं पूर्वं संव-
पामीत्यादावपि ज्ञेयम् ।

इन्द्रस्य बाहुरसीत्यभिमन्त्रयते ।

स्पष्टम् ।

सहस्रभृष्टिः शततेजा इति तस्य दर्भेणाग्रं सश्रयति ।

तिग्मतेजा इत्यन्तः । स्फ्यस्याग्रप्रदेशं सम्यक्प्रकारेण श्रयति तनू करोति
तीक्ष्णी करोतीति यावत् । धर्ममात्रमिदं न तु दर्भेण तीक्ष्णी भवति । तेन परितोऽग्र-
भागमूर्ध्वमुन्मार्ष्टीत्येतावदेवोक्तं मन्त्रब्राह्मणानुसारेण ।

पृथिन्यै वर्मासीति प्रागग्रमुदगग्रं वा दर्भं निदधाति ।

पूर्वप्रकृतमेव बौधायने दृष्टत्वात् । वितृतीयभागे पूर्वार्धे वेदेरित्यर्थः ।

पृथिवि देवयजनीति तस्मिन्स्फयेन प्रहसति ।

तस्मिन्दर्भे यथा छिन्नो भवति स्फयाग्रेणैव तस्यैव संरुद्धत्वात् । मा हिंसीष्य-
मिति मन्त्रान्तः । यो मा हृदेति याजमानम् ।

अपहतोऽरुः पृथिव्या इति स्फयेन स तृणा-
न्पाशसूनपादत्तेऽपारुं बध्यासमिति वा । । ।

अपहतोऽरुः पृथिव्या इत्येतावानेव मन्त्रः । तृणं छेदस्तेः संहतं खातस्य पांशुं मृदं
स्फयेन स्वीकृत्य न हस्तेन, हस्तेन साहाय्यमात्रं कर्म शक्येऽच्छेदकेत्रलेन स्फयेन ।

व्रजं गच्छ गोस्थानमिति हरति ।

स्फयेनैव वेदेर्बहिरुत्करमिति शेषः ।

वर्षतु ते द्यौरिति वेदिं प्रैत्यवेक्षते
वर्षतु ते पर्जन्य इति यजमानम् ।

प्रतीक्षत इति पूर्वानुकर्षः ।

नमो दिवे नमः पृथिव्या इत्युत्तरतः
उत्तानौ हस्तौ कृत्वाऽऽग्नीध्र उपविशति ।

उत्करमभिग्रहीतुमुत्तानौ करौ संहतप्रसारिताङ्गुलिकाविति भावत् ।

प्रक्रमे वेदेर्बधानेति तस्मा उपनिवपति ।

मामौगिति मन्त्रान्तः । उपनिवपत्यध्वर्युः । आग्नीध्रस्यानन्तरं पुनर्ग्रहणादस्मा इति
निर्देशादनधिकारः । किमुपनिवपति प्रकृतमुपात्तं स्फयेन सत्तृणं पांशुमित्यनुकृष्यते
सामर्थ्यात् । कुत्रेत्यपेक्षायामुक्तं प्रक्रमे वेदेः । वेदेरिति पञ्चमी, तस्या उत्तरत इत्या-
कृष्यते पूर्वतनं कियत्यध्वनि प्रक्रमे पदद्वयेऽतीत इत्यर्थः । किमुक्तं भवति । एत-
दुक्तं वेदेः पूर्वार्धाद्वितृतीयदेशास्तम्बयजुराहरणं कृतं तत उत्तरतो वेदेर्बहिर्द्विपदम-
तिक्रम्यावस्थिते स्थले निवपतीति । अयमेवार्थो विस्पष्टीकृत आपस्तम्बेन—'बधान देव
सवितरित्युत्तरतः पुरस्ताद्वितृतीयदेश उदग्द्विपदे परिमिते वा वेदेर्निवपति' इति ।
वेदेरुत्तरतः पुरस्ताद्भागे वितृतीयदेशे वेदेः सकाशाद्विपदे तत्समीपस्थल उदङ्मुखो
भूत्वा निवपतीत्यन्वयेन व्याख्यातृभिर्दर्शितोऽर्थः । तस्मा आग्नीध्राय मन्त्रार्थमुपदिशन् ।

कस्मादेवमिति चेत् । उच्यते—बधान देव सवितरिति मध्यमपुरुषेणोपदिश्यमानस्य कर्ता संबोध्यमानमा (आ ?) ग्रीध्रो यतोऽवबाढो दुरस्युरिति प्रतिवक्ता कर्तारमात्मानमावेदयति । तस्मादवबाधनमस्मा उपदिशदुत्करे निवपति । नो चेत्तस्मा इत्यनर्थकं स्यादुपेति च ।

स उत्करो भवति ।

तत्स्यलमुत्करशब्दवाच्यं यत्र निवपति । उत्किरत्यस्मिन्सतृणं पांसुमित्युत्कर इत्यवयवानुसंधानक्रियानिमित्तत्वेऽपि रूढ एवायं शब्द इति दर्शयितुं स इत्युक्तं स एवेत्यर्थः । अयमुत्करप्रदेशः सिद्धो भवति ।

अवबाढो दुरस्युरित्याग्रीध्र उत्करमभिगृह्णात्यञ्जलिना ।

उत्करदेशमभिगृह्णाति च्छादयति तमतो मामौगिति मन्त्रलिङ्गात् । व्याख्यातं च ब्राह्मणेन—इत्याहानिष्ठुकत्या इति । यथोत्करे निहितो भ्रातृव्यो न मुच्यते तथा न्युञ्जेनाञ्जलिना गृह्णातीति सिद्धोऽर्थः । अत्र माष्यकृतोक्तमाग्रीध्रस्याञ्जलौ निवपतीति तत्तु सूत्रान्तरामिप्रायेण वैखानसीये तथोक्तेः । परं तु तादृगर्थस्यास्मत्सूत्रादप्रतीतेः सूत्रासंगतत्वादापस्तम्बेनापि कृतव्याख्यासमानार्थतया स्फुटतरमभिधानादुपेक्ष्यमिति मन्यन्तेऽन्ये । आपस्तम्बे हि निवपनपर्यन्तं पूर्वमाग्रीध्रस्याधिकार एव न दर्शितः 'न्युत्तमाग्रीध्रोऽञ्जलिनाऽभिगृह्णाति' इति । अस्मदाचार्यस्य तथैवेष्टम् । यत्पुनः पूर्वमेवोक्तानौ करौ कृत्वाऽऽग्रीध्र उपविशतीति तत्र नाञ्जलिकरणमुक्तमपि भ्रातृव्यस्याञ्जलिना करिष्यमाणेनावबाधनाय । संनद्धेन स्यातव्यमञ्जलिकरणे यथा विलम्बो न भवेत्तथा सन्नद्धे सति भ्रातृव्यस्तम्बयजुषा न्युत्तमात्र एवानिष्ठुक्येऽभिगृह्यत इति मन्त्रब्राह्मणार्थोऽभिप्रेत इति दर्शितम् । यः कश्चिदतर्कितो दुष्टं निरोद्धुमिच्छति स आयतनहस्त एवाऽऽदौ तिष्ठन्पश्चात्समीपस्थं गृह्णातीति प्रसिद्धिरनुगृहीता च भवति ।

परिगृह्णाऽऽस्ते ।

अञ्जलिना त्यक्त्वाङ्गुष्ठसंधानेन हि परितो ग्रहणं नान्यथेति ।

एवं द्वितीयं हरत्येवं तृतीयम् ।

अत्र प्रहरतीत्यनेन वेदिसंस्कारेण प्रधानभूतेनाऽऽदानादि पूर्वमङ्गं प्रति परिगृह्णाऽऽस्त इत्यन्तमतिदिष्टमेवैवमेवमिति पुनः परस्परमन्त्रे वैलक्ष्यकथनार्थं, तेन नात्र प्रथम एव पर्याय (ये) मन्त्रोऽपि तु त्रिष्वपि त्रिर्यजुषेति श्रुतेः ।

विशेषमाह—

मा वः शिवा ओषधयो मूलं हिंसिषमिति द्वितीयं प्रहरति ।

अत्र पृथिवि देवयजनीत्यस्य स्थानेऽयं मन्त्रः । पृथिव्यै वर्मासीति तन्त्रं विभुत्वात् ।

अपहतोऽररुः पृथिव्यै देवयजन्या इति द्वितीयमपादत्ते ।

अजं गच्छेत्यादित्रयं पूर्ववत् । न पुनराग्नीध्रस्योपवेशनमुत्तानहस्तकरणं तयोः परिग्रहे व्यापृतत्वात् । बधानेति पूर्ववत् ।

अथाऽऽग्नीध्रः—

अववाढा देवयजन्या यातुधाना इति द्वितीयमभिगृह्णाति ।

द्वितीयमिति क्रियाविशेषणं पूर्ववदञ्जलिना पुनः परिगृह्याऽऽस्त इति तु समानं चतुर्थपर्यन्तम् ।

अध्वर्युः—

द्रप्सस्ते दिवं मा स्कानिति तृतीयं प्रहरति ।

स्पष्टम् ।

अपहतोऽररुः पृथिव्या अदेवयजन इति तृतीयमपादत्ते ।

अजं गच्छेति वर्षतु त इति द्वयं बधानेति पूर्ववत् ।

आग्नीध्रः—

अववाढोऽघशंस इति तृतीयमभिगृह्णाति ।

उक्तम् ।

अध्वर्युः—

तूष्णीं चतुर्थम् ।

अपादानहरणावेक्षणद्वयनिवपनानि तूष्णीमेव ।

मात्रं प्रहरणमित्याह—

सर्वं दर्भंस हरति ।

अवशिष्टं सर्वम् ।

आग्नीध्रः—

अररुस्ते दिवं मा स्कानिति चतुर्थमभिगृह्णाति ।

मात्रं परिग्रहः । आस्त इति निवर्तते । अग्रेऽभिग्रहणमावात् ।

स्फयेन वेदिं परिगृह्णाति ।

अध्वर्योरधिकारः । अग्रे करिष्यमाणस्य प्रतिज्ञामात्रं परिग्रहशब्दार्थप्रदर्शनार्थम् । अग्रिमेण कर्मणा वेदिदेशः परिगृहीतः । पारितो गृहीतः परिच्छिन्नो दर्शपूर्णमासाङ्गत्वेन कृत इति यावत् ।

वसवस्त्वा परिगृह्णन्तिवति दक्षिणतः प्राचीं लेखां लिखति ।

स्फयेनेति पूर्ववत् । दक्षिणतो दक्षिणपार्श्वे संनामानुसारेण प्राचीं दक्षिणां श्रोणिमा-

रम्य दक्षिणांसपर्यन्तं प्राक्समाप्तिं रेखां करोति । प्राचीमित्यर्थसिद्धेऽपि वचनं पूर्वं परिगृह्णातीत्युक्तं ततः सामन्तप्रतीत्या प्रदक्षिणमित्यापतति पारिमाणिकं तन्निवृत्त्यर्थम् । गायत्रेण छन्दसेति मन्त्रान्तः ।

रुद्रास्त्वेति पश्चादुदीचीम् ।

लेखां लिखतीति पूर्ववत् । त्रैष्टुभेन छन्दसेत्यन्तः । सर्वत्र मन्त्रानुसारेणोदीचीमिति स्पष्टार्थकथनं संधानकरणे दक्षिणापवर्गशङ्कानिरासार्थम् ।

आदित्यास्त्वेत्युत्तरतः प्राचीम् ।

पूर्ववज्ज्ञेयम् । रुद्रास्त्वेति क्रियमाणे याजमानं बृहस्पते परिगृह्णाणेति ।

प्राञ्चौ वेद्यं सावुन्नयत्यभित आहवनीयं प्रतीची

श्रोणी अभिगार्हपत्यं मध्ये संनता भवति ॥२१॥

एतत्सर्वं शुल्बे द्रष्टव्यं व्याख्यानम् । वेदिं परिगृह्णातीति प्राप्ते सामन्तेऽपि प्राञ्चौ वेद्यं सावुन्नयत्यभित आहवनीयमिति वाक्येऽतिस्पष्टा प्रागपवर्गताऽसयोरुक्ता, तदर्थं प्राचीं लेखां लिखति तथा प्राञ्चौ वेद्यं सौ भवत इत्यर्थः । तथैव प्रतीची श्रोणी इत्यस्यापि संपादनाय पश्चादुदीचीमित्युक्तमिति भावः । अत्रासयोरुन्नयनदर्शनान्मध्यादेवोन्नयनं कार्यमिति दक्षिणोत्तरपरिग्रहयोर्मध्यादारम्भ इति माष्यकृन्मतम् । तत्परितोऽग्रहणविरोधि कथं युक्तम् । मध्ये संनतां संकीर्णाम् ।

इमां नराः कुणुत वेदिमेत्य वसुमती रुद्रवतीमा-
दित्यवतीं वर्ष्मन्दिवो नाभा पृथिव्या यथाऽयं
यजमानो न रिष्यादेत देवेभ्यो जुष्टाम-
दित्या उपस्थ इमां देवा अजुषन्त सर्वे-
रायस्पोषा यजमानं विशन्तिवति संप्रेष्यति ।

अत्र प्रेष्यतीति वदति न च प्रेष्यं निर्दिशति तथाऽप्युक्तप्रकारेण कात्यायनमार-
द्वाजोक्तिभ्यामाग्नप्रैषो वाऽऽत्मप्रैषो वेति वक्तुं शक्यं तथाऽपि किमत्र प्रेषितेन
कार्यम् । इमां नराः कृणुत वेदिमेत्येतावदेव शक्यार्थे प्रतीयतेऽन्यत्सर्वं स्तुति-
मात्रं न नरैः कर्तुं शक्यमिति प्रैषकार्यानुपपत्तिरित्यदृष्टार्थे प्रैषधर्मेण मन्त्रजपमात्रं
कर्तव्यमित्येव युक्तम् । गां दोहपवित्रे इतिवत् । तथैवाऽऽहबौधायनः—‘जपतीमां
नराः’ इत्यादि ।

अपहतोऽरुः पृथिव्या आ देवयजं वहेति
स्फयेनोत्तमां त्वचमुद्धृत्योत्करे निवपति ।

वेदेरुपरि त्वचं मृदम् ।

देवस्य सवितुः सख इति खनति देवस्य
सवितुः सखे कर्म कृण्वन्तो मानुषा मा वः
शिवा ओषधयो मूलं हिंसिषामिति वा ।

वेधस इति पूर्वस्यान्तः । प्रागपवर्गः स्फुपेनैव ।

व्यङ्गुलां व्यङ्गुलां चतुरङ्गुलां सीतामात्रीं रथ-
वर्त्ममात्रीं यावत्पार्ष्णिग्यै श्वेतं तावतीं वा ।

खननपरिमाणं निम्नताया व्यङ्गुलादि । सीता सीरस्य खनिः, रथस्य चक्रखनिर्वर्त्म ।
यावत्पार्ष्णिग्यै षष्ठ्यर्थे चतुर्थी । पादस्य पश्चाद्भागः पार्ष्णिस्तस्या यावान्भागः श्वेतस्त-
लसमीपे श्वेतं गुणवचनत्वाच्चपुंसकतया(ता)तावतीं वा । खनेदिति सर्वत्र संबध्यते ।

नैता मात्रा अतिखनति ।

व्यङ्गुलादिपरिमाणं मात्रा मानानि एता मात्रा अतिक्रम्य न खनेत्, अधिकं न
खनेदित्यर्थः । ननु कुतोऽधिकताप्राप्तिः सत्सु विधिष्विति चेत् । सत्यं, न्यूनताया
अप्यनुज्ञानार्थमिदमुच्यतेऽत एव ज्ञापकात्, एताभ्यो मात्राभ्यो न्यूनता वरं भवतु
समता वा परं त्वधिकता मा भूदित्यर्थः ।

दक्षिणतो वर्षीयसीं पुरीषवतीं प्राचीमुदीचीं प्रवणां करोति ।

ब्राह्मणानुकरणमेतदर्थवादस्मरणाय । तत्र प्रतीचीनं दक्षिणामेध्यमिति दिग्द्वयप्रव-
णतानिन्दाप्रदर्शनार्थं तेन प्रयोजनं वक्ष्यते । दक्षिणभागे किञ्चिदुन्नतां, वृद्धस्य वर्षीत्या-
देशः, पुरीषवतीमुत्कीर्णां मृत्पुरीषं तद्वतीं, खननेन मृद्यथोपर्यागच्छेत्तथा खनेन्नतु
स्थलस्य वेधमात्रेण खनेत् । प्राचीमुदीचीमीशानमागस्तेन प्रवणां निम्नां, प्रागुदक्प्रवणा-
मिति वक्तव्ये गुरुनिर्देशेन प्रत्येकमप्यन्वयो यथा स्यात्तेन प्राचीं प्रवणामुदीचीं प्रवणां
प्राचीमुदीचीं प्रवणामिति विकल्पत्रयं, तृतीयस्य संभवार्थं वाशब्देन नोक्तो विरोधा-
द्विकल्पः स्वयमेव भविष्यतीति दर्शयितुम् । अत एवाऽऽपस्तम्बः—‘प्राक्प्रवणां प्रागु-
दक्प्रवणां वा’ इति ।

यन्मूलमतिशेते स्फुपेन तच्छिनति ।

मूलमोषधीनामतिरिच्यते तत्स्फुपेन चिह्नयति ।

यत्पुरीषमतिरिच्यत उत्करं तद्वमयति ।

प्रवणताकरणे समीकरणे च यत्पुरीषमतिरिक्तं तत्र प्रदेशान्तरं नयेदपि तु तद्व-
हिरुत्कर एव त्याज्यमित्यर्थः ।

आहार्यपुरीषां पशुकामस्य ।

पशुकामयते यो यजमानस्तस्य दर्शपूर्णमासयोः सकृदाहार्यपुरीषां वेदिमध्वर्युः
कुर्यात् । अन्यतो मृदमानो य वेदिमध्ये निनयेत्प्राऽऽहार्यपुरीषा ।

तत्प्रकारमाह—

यत्प्राक्खननात्तत्कृत्वा मन्त्रेण पुरीषं खात्वा हरति ।

स्थलान्तरे देवस्य सवितुः सव इति खात्वा तत्पुरीषमखातायां वेद्यामाहरेदित्यर्थः । यममानेन पशुकामो वेदिमाहार्यपुरीषां करिष्य इति कृते संकल्पे खननेन पुरीषमाहृत्याऽऽहार्यपुरीषां कुर्यात् ।

अत्र चौर्यमास्यां वेदिं करोति ।

सिद्धे सत्यारम्भो नियमायेति स्यात्तत्पौर्णमास्यामत्रैव वेदिं करोत्यमावास्यायां तत्र पूर्वेद्युर्वेति फलति । एतज्ज्ञापयितुमेव पूर्वं नोक्तं वेदकरणानन्तरं बहिराहरणात्पूर्वं वा तत्राभिधानेन तत्रैवामावास्यायां वेदिः स्यान्नात्रापि तदर्थमेवोक्तं तत्रैतत्कृतवोपवस-
त्यमावास्यायामितिकर्तव्यत्वेनोक्तमेव कृत्वेति तत्र वेदिकरणस्यानभिधानात्तत्कार्यमिति तत्रैव विवृतं ज्ञेयम् । तावदेव कृत्वेत्यस्मिन्पक्षे सत्येवेदमारभ्यते यं(?) विकल्पद्वयम् ।

पूर्वेद्युरमावास्यायाम् ।

करोतीत्यनुवर्तते । तत्र वेदं कृत्वा वेदिं करोतीति श्रुतेर्वेदेन विना वेदेः कर्तुमशक्य-
त्वाद्ययास्थानस्थितं वेदमपेक्ष्यानन्तरमेव करोति स्थानविशेषोऽत एव नोक्तोऽस्मिन्पक्षे सामर्थ्यादेव तत्सिद्धेरिति भावः ।

पश्चान्तरमाह—

पुरस्ताद्धर्षिष आहरणात् ।

अत्र पक्षे वेदं स्थानादपकृष्य सामर्थ्येन पूर्वं कृत्वा पश्चाद्वेदिं ततो बहिरिध्मस्त-
तोऽन्तर्वेदीत्यादिशाखापवित्रकरणादि पूर्ववत् । पक्षद्वयभेदकवाशब्दभावेऽपि प्रमाणमु-
पन्यस्तं न विस्मरणीयम् ।

पूर्वेद्युर्वेदिकरण उत्तरपरिग्राहे ब्रह्मण आमन्त्रणानुज्ञापक्षे कथं वेदिः स्यादत आह—

यत्प्रागुत्तरस्मात्परिग्राहात्तत्पूर्वेद्युः

करोति सह वोत्तरेण परिग्राहेण ।

अन्यदुत्तरपरिग्राहप्रमृत्वाप्यलेपनिनयनानन्तरं विकृतिविशेषे सद्यस्काले पूर्वव्रतब्रह्मके
कर्मण्यामिक्षादौ सह वेत्ययं पक्षः । अथ वा विनैवाऽऽमन्त्रणानुज्ञाम्यामुत्तरपरिग्राहः ।

प्रकृतमाह—

ब्रह्मञ्चुत्तरं परिग्राहं परिग्रहीष्यामीत्यामन्त्र्य परिगृह्णाति ।

प्रणव उक्ते करोतीत्युक्तमेव ।

विपरीतमेके समामनन्ति मन्त्रैः पूर्वं परिग्राहं यजुर्भिरुत्तरम् ।

यैर्मन्त्रैर्वसवस्त्वेत्यादिभिः पूर्वपरिग्राहोऽस्मच्छाखायामुक्तस्तैरुत्तरपरिग्राहं समाम-
नन्ति यजुर्भिर्ऋतमसीत्यादिभिरुत्तरपरिग्राहो वक्ष्यतेऽन्यैः शाखिभिस्तैः पूर्वपरिग्राह

इति विपरीतम् । यद्यप्युभये मन्त्रास्तथाऽपि यजुःशब्देनोत्तरेषां व्यवहारो ब्राह्मणेऽस्ति यथायजुरिति, तेनैव शब्देनोक्तेषु यजुषु कृतो मन्त्रशब्दः सामान्यवाच्यपि द्विपादनञ्जत्वेन त्वृत्परतया वसवस्त्वेत्यादिषु प्रयुक्तो विशेषपरः । अत्राऽऽहुरग्रे विकृतिषु यत्रानग्रावेव पूर्वपरिग्राहो गृह्यते तत्र तच्छब्दवधैव क्रमो ग्राह्य इति । अन्यथा वसवस्त्वेत्यादिमन्त्रविनियोजकब्राह्मणवाक्यशेषो विरुध्येत । तथाहि—तेऽग्नेनाप्राञ्चोऽनयन्वसुभिर्दक्षिणा रुद्रैः प्रत्यञ्च आदित्यैरुदञ्च इति दिक्क्रमे मन्त्रसंवन्यार्थमयमर्थवादः, पुरस्तादग्निनैव जय इत्युक्तं तदस्मिन्निति विहारे पशुवरुणप्रवासादौ विरुध्येतात उक्तं विपरीतमिति, यजुषां ब्राह्मणलिङ्गयोः पूर्वपरिग्राहेऽविरोधेन शाखान्तरीयक्रमो ग्राह्य इत्यर्थः । अनेन मननत्राणधर्मत्वेन मन्त्रशब्दप्रयोजनमप्युक्तं ते वसवस्त्वेति दक्षिणतः पर्यगृह्णन्ति मन्त्रेव भ्रातृव्येभ्यस्त्राणस्य ब्राह्मणेऽभिधानात्ते मन्त्रा उत्तरपरिग्रहार्थं अन्यशाखिनामिति । तदिदमसमञ्जसम् । पूर्वपरिग्राहो हि पृथिव्या भ्रातृव्येभ्यः प्राप्तये जाते मन्त्रैस्तस्या अप्राप्तौ यजुर्भिः परिच्छेदनमाचार्यैर्मन्त्रकार्यं कर्तुमशक्यमेवेति पुनर्विरोधस्तदवस्थ इति नार्थवादेन विरोधः संपादनीयः । तस्मात्प्रकृतिषु समविकल्पा एवेति युक्तं तथा विकृतिष्वपि ।

ऋतमसीति दक्षिणत ऋतसदनम-
सीति पश्चादतश्रीरसीत्युत्तरतः ।

परिगृह्णातीत्या (स्यनु) वर्तते । अयं स्वशाखाक्रमः । परिग्राहशब्दौ यौगिक्यौ संज्ञे ।

धा असि स्वधा असीति स्फुटेन प्रतीचीः संमाष्टि ।

चासीत्यन्तः । वेदिमिति शेषः । प्रत्यगपत्रर्गा समी करोति । अत्र भूमिभूत्वेति आनमानम् ।

पुरा क्रूरस्येत्यभिपद्यते ।

वेदिमिति शेषः । यजन्त इति मन्त्रान्तः ।

पश्चार्धे वेदेविंशतीयदेशे स्फुटं तिर्यञ्च स्तब्ध-
मोक्षणीरासादयेध्मावाहैरुपसादय क्षुवं च क्षुचञ्च
संमृद्वाहि पत्नीः संनह्याऽऽज्येनोदेहीति संप्रेष्यति ।

पश्चार्धे पूर्वार्धेन व्याख्यातम् । विंशतीयभागोऽपि न्यूनः पश्चात्य एव पश्चार्धस्य कार्यः पश्चार्धशब्दसामर्थ्यात् । प्रथमे तृतीयभागानन्तरमेव स्फुटं मध्यमे भागे वा स्थितमुदमग्रं हस्तेन स्थले स्थिरं धृत्वा संप्रेष्यति । यजुर्वेदेनाध्वसुरिति परिभाषितस्वा-
दासादनादिकं सर्वमध्वर्युगेव कार्यम् । सर्वेषोऽपि, न चान्यस्य प्रेष्यस्य वचनमस्ति

येन वचनलक्षणा इतर इति प्रामुष्यात् । न हि निर्देशोऽस्ति लिङ्गेन ब्राह्मणेन वा यथाऽग्नीदग्नीन्विहरेति यथा वाऽग्नीध्रं संप्रेष्यतीति । नापि संभवः प्राप्तकालतयाऽऽत्मानं प्रत्येव प्रेषेण संस्कारजनकत्वसंभवात् । आत्मानं प्रत्येव प्रपदशने लिङ्गानि चोपपादितानि न विस्मर्तव्यानि ।

नाऽऽचार्यस्येष्टमन्येन कार्यमित्यन्यमूत्रतः ।

दृष्ट्वा प्राथमिका आहुरग्नीत्कर्मेति कौशलात् ॥

उपेक्ष्यमेतत्पूर्वोक्तन्यायैः सूत्रान्तरैस्तथा ।

विरोधादेवमन्यत्र ज्ञेयः प्रेषस्य निर्णयः ॥

इध्माबर्हिरितीधमस्य प्रथमनिर्देशोऽजाद्यदन्तत्वेन क्रमनियमार्थो दक्षिणमिध्ममुत्तरं बर्हिरिति क्रमविधानात् । अनेकपत्निकस्यापि पत्नीं संनद्येत्यविकृतम् । न हि प्रकृतावूहोऽस्तीति वक्ष्यत्याचार्यः । मन्त्रस्य सर्वप्रकृत्यर्थत्वेनाविशेषणं प्राप्तस्य पत्नीपदेन जात्याऽपि नानापत्नीप्रत्यायनसंभवान्न बाधोऽपि प्रातिपदिकमविरुद्धमेकवचनमुद्देश्यगतमविवाक्षितं च ।

तत्र प्रोक्षण्यासादनप्रकारमाह—

अग्निहोत्रहवण्यां पवित्रान्तर्हितायामप आनी-

योदश्च स्फयमपकृष्यान्तर्वेदि धारयन्स्फयस्य

वर्त्मक्षुपनिनीयर्तसधः स्थेति स्फयपदे सादयति ।

यत्राग्निहोत्रहवणी तिष्ठत्यत्रैव तस्यां पवित्रे अन्तर्धायाप आनीय तत्र गमनाय स्फयं स्तब्धस्थाने विहायाप आनीयोदगपवर्गं तिर्यङ्गमेव स्फयमपकृष्य वर्त्म कुर्वन्निबोत्तरतः किञ्चिदपनीय तं वामहस्तेन धारयन्नन्तर्वेद्यां दक्षिणेनाग्निहोत्रहवणीमादाय तद्गता अपः किञ्चित्पूर्वकृते स्फयवर्त्मनि निनीय स्वावयित्वाऽसंसृष्टा उपनिनीयेत्यापस्तम्बोक्तेः स्फयेनासंसृष्टा निनीय प्रेषावसरे तिर्यक्स्फयस्तम्भनस्थानं स्फयस्य पदं तत्राऽऽसादयति मन्त्रेण ।

यं द्विष्यात्तं ध्यायेत् ।

यं यजमानो द्वेष्टि तमध्वर्युः ध्यायेत्तस्य स्वरूपेण तच्छब्देन वा मनसा ध्यानं कुर्यादारादुपकारकमिदम् । यद्यपि यं द्विष्यात्तं ध्यायेदिति ब्राह्मणे शुचैवैनमर्पयतीति वाक्यशेषस्तथाऽपि सा (सोऽ)र्थाद् एवं नत्वाभिचारिकत्वमाहेत्येवं तस्यार्थवादस्यापाठेन दर्शितम् । यथा कामपदामावे फलपदमर्थवाद एवमभिचरन्निति पदामावेऽपि वैरप्रतिकूलार्थप्रत्यायकपदमप्यर्थवाद एवं न तु वैरनिष्ठप्रयोजन-

त्वायेति सर्वत्र ज्ञेयम् । शत्रोरमावे पाप्मैव शत्रुः प्रतिकूलत्वात्पाप्मानमेव भ्रातृव्यम-
पहन्तीति लिङ्गाच्च ।

शतभृष्टिरसि नानस्पत्यो द्विषतो
वध इत्युत्करे स्फ्यमुदस्यति ।

उत्करप्रदेशे स्फ्यं त्यजति किंचिद्दूरत एवोर्ध्वं मुञ्चति यथा मुक्त उत्करे पतति
तथोदस्यति ।

पुरस्तात्प्रत्यञ्च स्थविमत उपोहति ।

स्फ्यमुत्करे निरस्तादायोत्करस्य पूर्वदिश्युत्कराभिमुखं स्थूळप्रदेशान्मुष्टिप्रदेशे धृत्वा
कर्षति ।

नानवनिज्य हस्तौ पात्राणि परा-
हण्यान्न वेदिं परिमृशत्यास्तरणात् ।

हस्तावप्रक्षाल्य पात्राणि न संस्पृशेन्न च वेदिमास्तरणात्प्रक्षाल्यापि हस्तौ स्तरणा-
त्पूर्वं वेदिं न स्पृशेदिति सामर्थ्यात् । अन्यथा स्तरणात्पूर्वमेव प्रक्षालनं विधायानेकानि
कर्माणि विहितानि वेदिस्तरणमिति कः प्रसङ्गोऽप्रक्षालितहस्तस्य स्तरणात्पूर्वं
वेदिसंस्पर्शे ।

हस्ताववनेनिक्ते स्फ्यं प्रक्षालयति नाग्रं परिमृशति ।

पूर्वं धातुद्वयमेकार्थं तथाऽपि भिन्नगौ श्रुत्यनुकरणार्थो स्फ्यप्रक्षालनसमये नाग्र-
भागं हस्तेन स्पृशति प्रक्षालनप्रतिषेधो नागस्य किंतु स्पर्शनमात्रप्रतिषेधः । अन्यथाऽ-
ग्रजं स्फ्यं प्रक्षालयतीत्येव लाघवेन ब्रूयात् । अनेनेतरभागप्रक्षालनं नोदकधारामा-
त्रेण कार्यमपि तु हस्तेनापि मलापकर्षणमपि कार्यमित्यर्थः ।

उत्तरेण प्रणीता इध्माबर्हिरुपसादयति

दक्षिणमिध्ममुत्तरं बर्हिः ॥ २२ ॥

इति हिरण्यकेशिसूत्रे प्रथमप्रश्ने षष्ठः पटलः ॥ ६ ॥

प्रथममिध्माबर्हिरिति समस्तग्रहणं सहोभे आनीय दक्षिणोत्तरभावेन हस्तद्वये-
नाऽऽसादयति सहैवेति गम्यते ।

इति सत्याषाढहिरण्यकेशिसूत्रव्याख्यायां प्रयोगवैजयन्त्यां महादेव-

कृतायां प्रथमप्रश्ने षष्ठः पटलः ॥ ६ ॥

अथ सप्तमः पटलः ।

वेदप्रान्तैः सुवरं सुचश्च सह संमाष्टि ।

वेदस्य परिवासिता अग्रभागाः प्रान्तास्तैर्बौधायनोक्तपक्षानङ्गीकार उक्तस्तत्रैकै-
कपदार्थस्य संमार्गप्रोक्षणनिष्ठपनादिना काण्डानुममय उक्तः । स्वयं तु पदार्थानुसमये
दर्शयितुं सहेत्याह । प्राशिन्नसहभावोऽपि प्रत्युक्तः । न ह्येषां सह संमार्गः संभ-
वति प्रातिस्विकनियतधर्मत्वात् । वक्ष्यमाणस्य प्रतिज्ञेयं, संमार्गस्य प्रकरणे यावदुक्तं
तावत्तदङ्गमिति ज्ञापनेन यत्र संमार्गस्तत्रैते धर्मा इति नियम उक्तः ।

प्रतिविभज्याप्रतिविभज्य वा ।

वेदप्रान्तानिति द्वितीयान्तत्वेन परिणतमनुवर्तनीयम् । यावन्ति पात्राणि संमार्जनी-
यानि तावतो विभागान्कृत्वा तेनैकैकेन संमार्ग एकैकस्य सहाग्नौ प्रहरणमन्ते सर्वेषां
पशुबन्धेऽयमेव पक्षः प्रहरणं त्वनेकश इति विशेषः । अविभज्य वेति समुदितैः
संमार्ग इत्यर्थः ।

उत्तानास्तिरश्चीर्वाऽपि वा द्वे उत्ताने उपभृतं तिरश्चीम् ।

सुचामेवायं धर्मः संमार्गसमय उत्तानास्तिस्रः पार्श्वविला वा जुहूध्रुवे उत्ताने । अपि
वेति समुदायो वार्थः ।

अनिशिताः स्थ सषत्नक्षयणीरित्यभिमन्त्र्य ।

सुवादिचतुष्टयं, सुचां भूयस्त्वात्स्त्रीलिङ्गेन मन्त्रनिर्देशः । सकृन्मन्त्रः ।

घृताचीरेतामिर्वो हयति देवयज्याया इत्यादाय ।

चतुष्टयं तन्त्रेण संभवाद्वस्तद्वयेन । बौधायनवैखानसोक्ता दक्षिणेन सुवं जुहूपभृतौ
सव्येन ध्रुवामिति व्यवस्था न विरुध्यते ।

प्रत्युष्टमित्याहवनीये गार्हपत्ये वा निष्ठपति ।

निष्ठपामीत्यन्तः । तन्त्रेण न्यघ्नीर्न्युञ्जास्तपति, सकर्मकस्य रूपं किञ्चित्प्राः करो-
तीत्यर्थः ।

गोष्ठं मा निर्मृक्षमिति सुवमग्रैरन्तरतोऽभ्या-

कारं सर्वतो विलमभि संमाष्टिं मूलैर्दण्डम् ।

संमार्ज्मीति मन्त्रान्तः । सुवं संमार्ष्टीत्यन्वयः । अग्रैरन्तरतः परिवासनदर्माणां
प्रेधाऽवयवा अग्रमध्यमूल्यानि । सुवे तु मध्यवर्जं विनियोगः । अन्तरतः सप्तम्यर्थे
तसिल् । विलावकाश उत्कीर्णोऽग्रैः । कथमभ्याकारम् । आभीक्ष्ये णमूल् । पुनःपुन-
रित्यर्थः । पुनरग्रैः, कुत्र, सर्वतो विलमभि । सर्वतो विलस्य बहिर्भागेषु विलमभिमुखं

पार्श्वभागे संमार्गमेकैकमारभ्य चिलावकाश एव समाप्तिः कार्येति भावः । चिलावकाश-
मेव पुनः पुनरन्यत्र सकृदेव संमार्ष्टि । यदीष्टं सर्वत्रापि पौनःपुन्यं भवेत्तदा स्तुवमभ्या-
कारमिति पठेदविशेषेण स्तुवसंबन्धार्थम् । तस्मादन्तरत इत्येव संबन्धोऽभ्याकारमित्ये-
तस्य । एवं च दृष्टार्थताऽभ्यासस्य स्यादन्तरतो रजोनिर्माणं पौनःपुन्येनैव नान्यथा
भवति तत्र न संस्तुयानियमोऽपि विवक्षितः । अदृष्टार्थत्वे तु त्रित्वविवक्षा स्यात्तदा
त्रिरित्येव ब्रूयाद्धाववादतो दृष्टप्रयोजनोऽभ्यासोऽवकाशसंमार्ग इति स्थितमन्यत्र सकृ-
देव । दृष्टार्थत्वाच्च सर्वावयवव्याप्यर्थमभ्यासः कार्य एव नत्वेकत्रेति च सिद्धम् ।
मूलैर्दण्डं स्तुवस्य दण्डं परिव्राजनमूलैः प्रागपवर्गं मूलमारभ्य कण्ठपर्यन्तं सकृत्संमार्ष्टि
चिलस्य तु मध्ये बहिश्च पूर्वमेव जातत्वात् । अत्र स्तुवमेकमेव द्रव्यं प्रकृत्य विहिते संमार्गे
प्रथमतः सकृदेव मन्त्रो यत्रैकस्मिन्द्रव्ये विचेष्टापृथक्त्वेनार्थो निष्पद्यते सकृदेव [तत्र]
मन्त्रं ब्रूयादिति परिभाषितत्वात् । न च तदपवादो द्रव्यपृथक्त्वेऽभ्यावर्तत इति प्रव-
र्तते, स्तुवस्य संसर्गिद्रव्यत्वाभावात् । संसर्गिद्रव्यं हि बहिराज्यादि जात्या क्लोडीकरे-
णैकद्रव्यत्वाद्याख्यातं तत्रैवात्राविस्मरणाय विवृतं पुनः । स्तुचामपि मूलमारभ्यैव
दण्डस्य पात्रपर्यन्तं प्रागपवर्गं संमार्गः कार्यः सर्वसूत्रेषु प्रकारान्तरस्यादृष्टचरत्वात् ।
यदपि केचन व्याख्यातारो ब्राह्मणे लिङ्गप्रदर्शनेन दण्डमधस्तात्प्रत्यगपवर्गमुपरिष्ठात्प्राग-
पवर्गं संमार्ष्टीति व्याचक्षते तदन्ये नात्यन्तमनुमन्यन्ते, प्राङ्म्यायोदङ्म्याययोर्बाधकस्य
प्रमाणस्याभावात् । यदपि ब्राह्मणं तस्मादरत्नौ प्राञ्च्युपरिष्ठाच्छोमानि प्रत्यङ्मधस्ता-
दिति लिङ्गमुपपादयन्ति तदपि न, यतोऽयं जुहूंसंमार्गे पात्रस्योपरिष्ठादधस्ताच्च संमार्गो
क्रमेण प्राचीमभ्याकारमिति तथाऽधस्तात्प्रतीचीमिति प्रागपवर्गप्रत्यगपवर्गौ विहिता-
विति तयोस्तथात्वोपपादनायार्थवादो न तु स्रुतदण्डेषु प्रत्यगपवर्गप्रागपवर्गताप्रति-
पादनायार्थवादस्तत्प्रकारस्याविधानात्, अन्यार्थादर्थवादोऽन्यत्र विधिकल्पने प्रमाणा-
भावाज्जायविरोधाच्चेत्यास्तां तावत् । अरत्न्युपमानेन दण्डे प्राप्तिरित्यपि न । बाहुमा-
श्रीषु क्षुत्तु त्वरत्नेः पात्रस्थानत्वात् । अरत्निमात्रत्वेऽपि पात्रमरत्नेरुत्तरार्धमात्रमिति
संभवत्येव । प्राग्भोमप्रत्यग्भोमारत्निसाम्यं पात्रस्यापीत्यलमतिप्रयासेन । भाष्येऽप्येवं
प्रागपवर्गता न बाधितैव ।

वाचं प्राणमिति जुहूं प्राचीमग्रैरन्तरतोऽभ्या-
कारं प्रतीचीं मध्यैर्बाह्यतो मूलैर्दण्डम् ।

अत्र मन्त्रवाक्ये क्रियापदामावादिषे त्वादिमन्त्रवाक्या लक्षणीयाऽथवाऽनुषङ्गो
वा कार्यः । तत्रानुषङ्गस्य श्रौतत्वात्स एव युक्तः । तत्र पूर्वतनस्यायोग्यत्वादग्रिम
एवानुकुप्यते स्त्रीलिङ्गकर्मकः । स च मा निर्मृक्षं वाजिर्नी त्वा सपत्नसाही संमा-
र्गमिति । चक्षुः श्रोत्रमित्यत्राप्ययमेव ज्ञेयः । संमार्ष्टीति पूर्वस्मादनुवृत्तेन जुहूमित्यन्वयः ।

अन्तरतः प्राचीमभ्याकारमग्नैः प्रागपवर्गा विलमारभ्याग्रपर्यन्तं व्याख्यातमन्यत् ।
प्रतीचीं बाह्यतो मध्यैः पात्रमेव बाह्यतस्तस्यैवान्तरत इति प्रकृतत्वात् । समार्गदर्भ-
मध्यभागैः प्रतीचीमग्रादारभ्य पात्रदण्डसंधिपर्यन्तं मूलैर्दण्डमिति प्राग्वत्प्रागपवर्गमेव ।

चक्षुः श्रोत्रमित्युपभृतं प्रतीचीमग्रैरन्तरतोऽ-
भ्याकारं मार्चीं मध्यैर्बाह्यतो मूलैर्दण्डम् ।

अग्रादारभ्य प्रतीचीं संधिमारभ्याग्रपर्यन्तं प्राचीं व्याख्यातमन्यत् ।

प्रजां योनिमिति ध्रुवां यथा स्तुवम् ।

समार्गाग्रैर्विलान्तरतोऽग्रैरेव बहिरपि दण्डसंधिमारभ्य पृष्ठतोऽग्रपर्यन्तमानीय प्रणा-
ल्याऽऽनीय विल एवापवर्गः । एवं दक्षिणपार्श्वोत्तरपार्श्वयोरपि विल एवापवर्गः, मूलैर्दण्डं
पूर्ववत् । नात्र दर्भमध्यविनियोगः । एवं च विले सर्वत्राभ्यासो नियतोऽन्यत्र धर्मभात्रं
सकृन्मन्त्रः प्रतिपात्रमिति संक्षेपः ।

न संमृष्टां चासंमृष्टां च संमृष्टजति ।

अत्र स्तुद्धमात्रे संमृष्टासंमृष्टसंसर्गप्रतिषेधेऽपि सर्वपात्रत्रिषयत्वेनाऽऽपस्तम्बेनोक्तेन
संमृष्टान्यसंमृष्टैरिति विधानात्तथाऽस्माकमपि ज्ञेयम् । संसर्गे पुनर्निष्ठपनं समार्गं इति
कल्पान्तरेषु सर्वप्रायश्चित्तं स्वसूत्रे ।

निष्ठपति यथा पुरस्तात् ।

निष्ठपनस्याऽऽदानपूर्वकत्वाद्वृताचीरेतेत्यादाय प्रत्युष्टमिति निष्ठपति ।

अन्नाद्यं प्रजां पुष्टिं मा निर्धृक्षं वाजि त्वा सपत्नसाह२ संपा-
ज्मीति प्राशिन्नहरण२ सर्वतो विलमभि संपाष्टिं मूलैर्दण्डम् ।

तूष्णीके आदाननिष्ठपने मन्त्रलिङ्गस्य बहुवचनस्य विरोधात् । यत्र यत्र पात्रसं-
मार्गस्तत्र तत्र पूर्वपश्चिमाङ्गानीति दर्शितं मन्त्रमात्रसाध्यमभिमन्त्रणं निर्वर्ततेऽभिवर्जं
लिङ्गविरोधात् । अग्रैरन्तरतोऽभ्याकारमिति पूर्ववदनुक्तत्वात्त्रास्त्येव । यदि तथा
स्यात्तदा स्तुववदिति लाघवेन वदेत् । तस्मादग्नैः पृष्ठत आनीय विलेऽपवर्गः, पार्श्वयो-
रपि ध्रुवावेद्वान्तरतोऽभ्याकारमिति वर्जम् । मूलैर्दण्डं पूर्ववत् । अत्राऽऽपस्तम्बोक्तो
विशेषो ग्राह्योऽस्मत्सूत्रेऽनभिधानात्प्रोक्ष्याग्नेतोत्करं दर्भेषु सादयति जघनेन वेति ।
बौधायनेनाप्यग्नेतोत्करं तूष्णे सादयित्वेत्युक्तं, स्तुवः प्राशिन्नहरणं निष्ठप्योत्तरतो
वेदिश्रोण्यां निदधातीति वैखानसेनोक्तं, ततस्तु प्रोक्षणं कृताकृतं काप्यासादनं
त्ववश्यंभावि ।

दिवः शिल्पमवततं पृथिव्याः ककुभिः श्रितम् ।

तेन वयं सहस्रवल्शेन सप्रत्नं नाशयामसि स्वादेति

संमार्गानभ्युक्ष्यान्नावादधाति यतरस्मिन्संमार्ष्टि ।

सुक्संमार्जनानीत्येव विशेषोपादानं कृतं तथाऽपि विभक्तानि स्तुवप्राशित्रसंमार्ज-
नान्येकीकृत्याऽऽदधाति । विभागमावे तु तच्छब्दोपलक्षितानि सर्वाण्यपि अभ्युक्ष्या-
द्विर्यज्ञाग्नौ संमार्गस्तत्राऽऽदधाति । यतरस्मिन्निति सामीप्यसप्तमी नह्यग्नौ पात्रसं-
मार्गोऽस्ति । तूष्णीमभ्युक्ष्य मन्त्रेणाऽऽदधाति प्रधानार्थत्वान्मन्त्रस्य । प्राजापत्य-
यचेति ब्राह्मणेन विधानात्प्राजापत्यो वै वेद इत्यर्थवादाच्च प्रजापतय इदमिति याज-
मानमिति, तन्न, प्रजापतेर्मन्त्रलिङ्गादप्रतीतेनात्र देवतानिर्देशः प्रतिपत्तिधर्मत्वाच्च । अत्र
बौधायनः—अथैतां पत्नीमन्तरेण वेद्युत्करमभि प्रपाद्येति प्रविष्टा पत्नी । आपस्तम्बः—
अपरेण गार्हपत्यमूर्ध्वजुमित्यादि । बौधायनो जघनेन दक्षिणेन गार्हपत्यमुपवेदयति ।
तस्मात्क्रमविरोधि ब्राह्मम् ।

आशासाना सौमनसमिति मौज्जेन योक्त्रेणान्यतरतः-

पाशेन पत्नीं संनहत्यूर्ध्वजुरासीना तिष्ठन्ती वा ।

सुकृतायकमिति मन्त्रान्तः । मुञ्जतृणैर्निर्मितं मौज्जं, योज्यते नह्यने येन रज्जुविशे-
षेण मूलेऽग्रे वा कृतपाशेन पत्नीं संनह्यते बध्यते, ऊर्ध्वे जानुनी यस्याः सोपविष्टेति
विशिष्ट एकः पक्षो द्वितीयस्तु स्थिताऽनुपविष्टैव । अत्र पत्नीति प्रथमा कर्तरि तदा
संनह्यत इत्यात्मनेपदं कर्तर्येवं, कर्म त्वध्याहार्यमात्मानमिति, तदा पत्नीं संनह्य ह्यनीति
परस्मैपदं पत्नीमिति द्वितीयाविभक्तिश्च विरुध्यते । अथ संनह्यत इति कर्मणि प्रत्यय-
स्तदाऽऽशासानेत्यादिसमानाधिकरण-उत्तमपुरुषो विरुध्येत । आध्वर्यवं त्वनुगृहीतं, लिङ्गं
तु 'आशासाना सौमनसमित्याह । मध्यामैनां केवलीं कृत्वा । आशिषा समर्धयति' ।
इति ब्राह्मणं, मन्त्रार्थभूतफलसंपादनमतिवृत्त्यर्थमेवेति गमयति ब्राह्मणे । तदर्थमुत्तमपुरुषा-
नुगुण्याय मन्त्रप्रयोगः पत्न्या ऋत्विक्कृतृत्वनिर्वाहाय प्रयोजककर्तृत्वमृत्विज इति ।
तदेवं न्यायेन सिद्धतीति मत्वाऽनेन ब्राह्मणानुकरणेन सूत्रं रचितमात्रार्येण । आपस्त-
म्बस्तु वाचयतीत्येकेषामित्युक्तवान् । भाष्यकृता तु मन्त्रपाठः पत्न्या उक्तः संनहनमृ-
त्विजा तदाऽपि समर्धयतीति न समञ्जसम् । अन्यः कर्ताऽन्येन करणमन्त्रोच्चारण-
मित्यपि न समञ्जसम् । तस्मादापस्तम्बोक्तशास्त्रान्तरीया विशेषविधिरेव यत्को
वाचयतीति । ऋत्विगमन्त्रेण वाचनद्वारा संनह्यति मन्त्रेण वाचनेन करणभूतेन स्मृतिस्तथा
संनहनं साक्षादनेनैव त्विजा संनह्य सुकृतायेति पत्न्युक्तेन त्विक्पत्नीसंनहनसंबन्धप्रतिपाद-

नात् । पत्नीमपि तेनैव प्रयत्नेन वाचयति, तेन न सूत्रब्राह्मणे विरुध्येते अपि तूपस्कृते इत्यलं पक्षान्तरेः ।

न वासोऽभि संनखेत् ।

वस्त्रमभिलक्षीकृत्योपरि न संनखेत् । स्त्रीसंनहनं यद्यपि परिहितवस्त्रस्योपरि न प्राप्नोत्येव तथाऽपि शास्त्रान्तरीयविशेषविधिना प्राप्तप्रतिषेधाद्विकल्पः । आपस्तम्बेन तु विकल्प एव दर्शितः । संनखेदिति परस्मैपदं प्रयोजककर्तृमापेक्षम् ।

पूषा ते ग्रन्थिं ग्रध्नात्विद्युत्तरतो नाभे-
निष्टर्क्यं ग्रन्थिं कृत्वा स ते मा
स्थादिति दक्षिणतो नाभेः परिकर्षति ।

पूषेति नाभेरुत्तरभागे ग्रन्थिं कृत्वा, निष्टर्क्यमिति व्याख्यातं शिखाग्रन्थिकरणव-
त्तज्ज विस्मरणीयम् । तं ग्रन्थिं स त इति नाभेर्दक्षिणभागे परिकर्षणेनाऽऽनयति ।
पत्नीसंस्कारत्वाद्नेकाहिताग्निपत्नीः प्रत्यावर्तते संनहनमेकत्वस्याविवक्षितत्वात्प्रतिप्र-
धानमावर्तते ।

अग्रे गृहपत उप मा ह्यस्वेति
॥२३॥तिष्ठन्ती गार्हपत्यमुपतिष्ठते ।

यदाऽऽसीना संनद्धा तदोत्थायोपतिष्ठते । न चोपतिष्ठत इत्यत एवोत्थानं सिद्धमिति
वाच्यम् । उपान्मन्त्रकरण इत्यात्मनेपदविधानान्नात्रोपस्थानं धातुप्रत्यययोरर्थः किं
तु मन्त्रकरणमञ्जलिकरणपूर्वकं विनयेनाऽऽशीर्षाच्चा । तदुक्तमाहिताग्रेराशीर्ष्यदग्निमुप-
तिष्ठत इति । तस्मादुपस्थानादन्यदुत्थानं विधत्ते । यथोत्तरामाहुतिमुपोत्थाय क्वाति-
र्यङ्क्त्वाऽऽहवनीयमुपतिष्ठत इत्यस्त्यासीनाया अप्युपस्थितिः । इदमारादुपकारकं
कर्मापि प्रतिपत्न्यावर्तते । परार्थान्येकेन क्रियेरन्निति न प्रवर्तते तस्य न्यायस्य परार्थ-
कर्मविषयत्वात् । अथ सकृत्कृतमपूर्वमुत्पादयेदिति न प्रतिपत्न्यावृत्तिरिति तथाऽप्युप-
स्थानं कामनाप्रार्थनं तज्जोक्तसंस्कारत्वेन प्रतिपत्न्याशीर्षम् आवर्तन्त इत्यपि सिद्धम् ।

देवानां पत्नीरूप मा ह्यध्वमित्यपरेण गार्हपत्यं देवपत्नीः ।

उपतिष्ठत इत्यनुवृत्तिः । गार्हपत्यस्यापरदेशमवस्थिता देवपत्नीरित्यनुसंधायोपति-
ष्ठत इत्यर्थः । देवपत्नीनां तत्स्थानमिति ब्राह्मणे दर्शनात् । इदमपि प्रतिपत्तिः ।

पत्नि पत्न्येष ते लोको नमस्ते अस्तु

मा मा हिंसीरिति तमेव देशं प्रेक्षते ।

गार्हपत्यापरदेशमेव प्रेक्षते न तु पूर्वं, मन्त्रशेषोऽयं कल्पान्तरोक्तवदिदमपि प्रधा-
नकर्म, द्वितीयाविभक्तिस्तु श्रूयमाणा तथायुक्तं चानीप्सितमिति सूत्रेण विहिता, तेन
संस्कार्यत्वं बोधयति कर्तुः क्रिययाऽऽमुमिष्टतमत्वाभावात् । एवमुपस्थानादौ सर्वत्र

द्वितीयामात्रेण न संस्कारकर्मत्वावगतिः । देशप्रेक्षणेनाऽऽत्मनेऽनिष्टपरिहारमर्थगतेऽतः
प्रतिपत्तिः ।

इन्द्राणीवाविधवा भूयासमदितिः सुपुत्रा ।

अस्थूरि त्वा गार्हपत्योपनिषदे सुप्रजास्त्वायेति

दक्षिणतः पश्चाद्गार्हपत्यस्योदीक्ष्युपविशति ।

गार्हपत्यस्य दक्षिणपश्चाद्भागयोरन्तराले नैर्ऋत्यां दिशि उदङ्मुख्युपविशति ।
यथाप्रदेशं मुख्यपत्न्युपवेशनम् । समीप इतरासां तामेव दिशमवलम्ब्य व्यवधानेनाऽऽ-
त्मसंस्कारोऽयमाशीर्मन्त्रत्वात् ।

एवञ् संजज्ञाऽऽविमोक्षादन्वास्ते ।

एवंप्रकारेण संजज्ञेवाऽऽस्ते संनहनविमोक्षपर्यन्तं विमोक्षमभिव्याप्तेत्यर्थः ।

सुप्रजसस्त्वा वयमित्यासीना जपति ।

अदाभ्यमिति मन्त्रान्तः ।

मम पुत्राः शशुहणोऽथो मे दुहिता विराट् ।

उताहमस्मि संजया पत्युर्मे श्लोक उत्तम इति च ।

जपतीति संबध्यते । चकारः समुच्चयार्थः । आस्त इत्यनेनैवोपविष्टा जपतीति सिद्धेऽपि
यदासीनेत्याह तज्ज्ञायते मन्त्रेणोपविश्यानुव्रता मूत्वाऽऽस्त इति नोपवेशननियमोऽयं
किं त्वनुव्रतमवननियमेन संततवृत्तिमात्रमास्त इत्यस्यार्थ इति तेन निरुद्धोत्थायापि
विहारे यथासुखं तिष्ठतीत्यापि लभ्यते । उपवेशनं जपाङ्गमवश्यं कार्यं जपात्पूर्वमात्म-
संस्कारो जपस्त्वाशीर्मन्त्रोच्चारणं जप आरादुपकारक इत्यावर्तन्ते त्रयोऽपि प्रतिपत्तिः ।
एते मन्त्रा आधानात्पूर्वं पितुः पत्युर्वा सकाशादधीत्य प्रयोज्याः ।

पूषा ते विलं विष्यत्विति सर्पिर्धानस्य गर्ग-

रस्य विलं विष्यति पूषाऽसीति वा ।

पत्न्यधिकारो निवृत्तः । स्त्रीलिङ्गपदसमभिव्याहारेण निर्देशादन्य इति व्यायेन
बाधितोऽध्वर्युकर्तृत्वात्सर्गस्तादृक्पदाभावादनुवर्तते पुनः । सर्पिर्धीयतेऽवस्थाप्यते यस्मिन्स
सर्पिर्धानस्तत्पात्रं गर्गरशब्दवाच्यं विशिष्यते तस्य मुखं पूर्वमेव वज्रादिना पित्राय
विहारं प्रयानीय स्थापयति । तदैव वा पित्रानेन संस्कारः सर्पिः कार्योऽन्यथोद्धट-
नलक्षणसंस्कारात्मकप्रसङ्गात् । त्रिलं पात्रमुखं विष्यत्युद्धाटयतीति यावत् ।

अन्यस्मिन्पात्रे निषिच्य यावन्निर्वप्यन्भवति ।

अत्र समाप्तान्तर्गतोऽपि सर्पिःशब्द उत्कृष्ट्यानुवर्तनीयोऽव्याहारस्य लाक्षणिकत्वेन
जपन्यत्वात् । गर्गरादन्यत्र पात्रे सर्पिर्निषिच्य यागपर्याप्तार्त्तिकचिद्विकं प्रभूतमिति

निर्वापे वक्ष्यमाणत्वात् । आज्यस्थाल्यां यागाय पर्याप्तं प्रभूतं निर्वापेण ग्रहीष्यन्भवति तावदादावेव पात्रे तूष्णीं गृह्णातीत्यर्थः ।

इदं विष्णुर्विचक्रम इति दक्षिणाग्नावधिश्रित्य ।

स्पष्टम् ।

अदितिरस्यनाच्छिन्नपवित्रेत्याज्यस्थालीमादाय महीनां पयोऽसीति तस्यां पवित्रान्तर्हितायां प्रभूतमाज्यं निर्वापति ।

आसादनस्थानादादाय स्वीकृत्य तस्यां गृहीतायां पवित्रं तूष्णीमन्तर्धायानन्तरं तस्यामाज्यं प्रभूतं निर्वापति निर्वापेण कर्मणा यागार्थं स्वी करोति । पूर्वं सर्पिःशब्देन प्रस्तुतेष्वाज्यशब्दप्रयोगो जातिशब्दत्वरूपापनार्थः । तेन यदसर्पितत्सर्पिरभवदित्यादि-शब्दनिर्वचनं न यौगिकत्वरूपापनार्थमपि तु स्तुतिरित्युक्तं भवति । प्रभूतमधिकम् । महीनामित्यस्यान्तः संहितायां निर्वापामीति । ब्राह्मणे देवयज्याया इत्यधिकं पाठितमतो मन्त्रद्वयं विकल्पेन ज्ञेयम् । पाठद्वयवलात्प्रत्यभिज्ञाविच्छेदः । समानार्थत्वात्प्रकरण-स्थानसंज्ञाभिर्विना ब्राह्मणं संहितामन्त्रस्य विनियोगः । न च समानवत्त्वाभावादवि-कल्पः । आनर्थक्येन समानवत्ता ज्ञेया । अथवा ब्राह्मणान्तरे तावत् एव विनियो-गात्समानवत्ता । महीनां पयोऽसीति संबुध्यमानमाज्यं गव्यमेवेति गम्यते । महीति-शब्दो गवीरितः । यथा गोः कर्णे जपे महि विश्रुत्येतानि ते अग्निरे नामानीति मन्त्रे । तत्प्रतिनिधित्वेन माहिषमानमन्यद्वा गृह्यते तदा नोह इति वक्ष्यते ।

इषे त्वेति दक्षिणार्धे गार्हपत्यस्याङ्गारेष्वधिश्रयति ।

औज्यमित्यनुवृत्तिः । तस्य दक्षिणेऽर्धेऽङ्गारेषु न भस्मनि न ज्वालासु । अधि उपरि स्थापनं विलापनार्थम् ।

ऊर्जे त्वेत्युपादाय वेदेनोपयम्य पत्न्या उपहरति ।

वेदेनाऽऽज्यस्थालीमुपयम्य वेदसहकृतेन हस्तेन धृत्वा तेन सहैवाऽऽज्यस्थालीं पत्न्या हस्तयोर्निदधाति । मन्त्रेणोपादानं त्वेति द्वितीयान्तेन कर्मपात्रप्रकाशनाद्वेदप-त्न्योरप्रकाशकत्वादङ्गभूतेनोपादानकर्मणा संबध्यते मन्त्रो न प्रधानकर्मणोपहरणेना-योग्यत्वात् । वेदेनोपयमनमुपहरणाङ्गं पत्न्यामनधिकारिण्यामुपहरणाभावाच्चोपयमनम् ।

महीनां पयोऽसीति तत्सा निमीलयानुच्छ्लसन्त्यवेक्षते ।

सुप्रजास्त्वायेति मन्त्रान्तः । मन्त्रेणावेक्षणं तल्लिङ्गत्वादन्यत्तूष्णीं तदुपहृतमेव सा यस्या उपहृतं सैव तथा चान्यस्यै पुनरुपहरति साऽपि तथैव । ननु तदिति द्विती-

१ ड. ज. झ. अ. ड. 'विश्रयति' । २ क. ग. च. 'म' । निर्वापामीति मन्त्रान्तः । ३ ट. ड. 'मितिमन्त्रान्तः' । ४ क. ग. च. छ. ज. घ. अ. ट. ठ. ड. 'स्वाधि' । ५ ख. आयतनस्य । ६ घ. ड. ज. झ. अ. ड. 'त्वेत्युपा' । ७ ठ. 'मैणात्र' । ८ घ. ड. झ. ड. 'मील्यैवानु' ।

यानिर्दिष्टमाज्यं संस्कार्यं परार्थान्येकेनैव क्रियेरन्निति कथमन्याऽप्यवेक्षत इति चेत् ।
 उच्यते—द्वितीयेप्सितानीप्सितयोः समाना न निर्णयहेतुः । भूतभाव्युपयोगस्तु
 यथाऽऽज्य एवं पत्न्यामपि । तस्मादत्र लिङ्गैः पत्न्या एवावेक्षणलक्षणः संस्कार
 इति । तथा हि मन्त्रे तावत्सुप्रजास्त्वायेति फलस्तुतेः पत्नीसंस्कारस्तथा मिथुनत्वा-
 येति च वाक्यशेषात् । अमेध्यं वा एतत्करोति यत्पत्न्यवेक्षते गार्हपत्येऽधिश्यति
 मेध्यत्वायेति वाक्यशेषे कथं निन्दा स्याद्यद्याज्यावेक्षणमाज्यसंस्कारस्तस्मात्पत्नी-
 संस्कारत्वात्सर्वाभिरवेक्षणम् । बौधायनेनाप्युक्तमथैता आज्यमवेक्षयतीति । चक्षुषी
 निमील्येति पत्नीसंस्कार एव निमील्य पुनरुन्मील्यवेक्षतेऽन्यथा विरोधः स्यात् । वैखा-
 नसेन स्पष्टमुक्तं निमील्य वीक्ष्यानुच्छ्वसन्त्यवेक्षते । वीक्ष्येति चक्षुरुन्मीलनमविवक्षितम् ।
 पत्न्येसंस्कारत्वेन प्रतिपत्न्यावर्तते । अयं संस्कारः कर्तुर्नापि तु भोक्तृस्तेनैतादृशाः
 संस्कारा अपि प्रधानस्याऽऽरादुपकारका एव पर्यवस्यन्ति दीक्षणीयावत् । अत एव
 महापितृयज्ञेऽपि पत्नी गृहेष्वासीनैवाऽऽज्यमवेक्षत इत्येवं वदिष्यति । नान्वास्ते न
 संयाजयन्तीति कर्तृत्वप्रतिषेधात् । आरादुपकारकत्वाच्च वरुणप्रघासेषु कृत्स्नं तन्मनु-
 मयत्र विहारद्वयेऽप्याज्यमवेक्षते ।

तेजोऽसीति गार्हपत्येऽधिश्यति ।

अत्र केचिदाहुः—यदाऽनालम्भुकत्वादिना पत्नीनावेक्षते तदा न गार्हपत्येऽधिश्यणं,
 यतः पत्न्याऽवेक्षितममेध्यं भवतीति मेध्यत्वाय गार्हपत्येऽधिश्यणमुक्तमिति ।

तेजसे त्वेत्युपादाय तेजोऽनु मेहीति हरति ।

आहवनीयेऽधिश्यणार्थं हरति । उपादाय गार्हपत्यात् । अत्र माष्यकारेणोक्तं
 दक्षिणेन ब्रह्मयजमानौ नीत्वा हरतीति । तत्रायमभिप्रायः—आज्येनोदेहीति प्रैषदर्श-
 नादाज्यनिर्वपणान्तं कर्मैकं सर्पिर्निषेचनादि । तत्रोत्तरत उपचारो विहार इति चेदुत्त-
 रतो हरेत्तदाऽऽहवनीयादानीयाऽऽसादने प्रत्यगपवर्गता स्यात्सा मा भूदिति तथोक्तं
 तथा प्रादक्षिण्यं प्रागपवर्गता च परिभाषासिद्धे अबाधिते स्याताम् ।

अग्निस्ते तेजो मा विनैदित्याहवनीयेऽधिश्यत्यग्निस्ते तेजो मा

विनैद्यज्ञे यज्ञं सत्सादयामि यज्ञे यज्ञः प्रतिष्ठित इति वा ।

स्पष्टार्थम् ।

अग्नेर्जिह्वाऽसीत्युत्तरेण प्रोक्षणीः स्फ्यस्य वर्त्मन्सादयति ।

भवेति मन्त्रान्तः । आहवनीयाद्ययेतं प्रत्येत्य सादयति, वर्त्मन्निति वर्त्मनीत्यर्थे सुपां
 सुलुगिति लुक्, प्रोक्षणीपात्रस्योत्तरतः ।

आज्यमसीत्याज्यमवेक्षते ।

अध्वर्युरेव । याजमानसूत्राद्यजमानोऽपि । भक्षीवेति मन्त्रान्तः ।

उपरिष्ठाद्दोत्पवनात् ।

अवेक्षत इत्यनुवर्तते । उत्पूय पश्चाद्वा । अत्र ब्राह्मणे निमील्यावेक्षेतेति सार्थ-
वादमुक्तं, तथैवाऽऽपस्तम्बादिभिरप्युक्तम् । आचार्येण तु पत्न्यवेक्षत इति व्याख्यातं
तदत्रापि भविष्यतीति नोक्तं, तत्र तु शाखान्तरीयत्वाद्व्याख्यातं, तेन यत्र यत्राऽऽज्य-
मवेक्षत इति तत्रैतौ धर्मौ निमील्यानुच्छ्रवन्निति शाखान्तरीयौ ज्ञेयौ । तेन याज-
मानेऽपि सिद्धिः । अयमाज्यसंस्कारो द्वितीयया भाव्यपयोगादर्धवादाच्च । अर्थवातो
(दे) हि ' ईश्वरो वा एषोऽन्धो भवितोः । यदाज्यमवेक्षते ' इति निन्दित्वा ' निमी-
ल्यावेक्षेत । दाधाराऽऽत्मन्चक्षुः । ' इति विहितान्यसंस्कारार्थं चक्षुषो व्यापारेण
व्ययो भवेदतो व्ययप्रतिसमाधानं निमीलनेनोक्तम् । न हि यत्र संस्कारस्तत्र वैगुण्यं
कुर्यादत एवात्राऽऽज्यवेक्षणेन पत्नीसंस्कारे अन्ये विषयभूताज्यममेध्यमभूद्यतोऽन्यस्य
मेध्यतां संपादितवत् । अतः प्रवसति यजमानेऽध्वर्युणा पुनराज्यावेक्षणं कार्यमेव ।

शुक्रमसि ज्योतिरसि तेजोऽसीत्युदगग्राभ्यां

पवित्राभ्यां पुनराहारमाज्यं त्रिरुत्पुनाति ।

सकलमन्त्रपाठस्तु समुच्चयार्थो ब्राह्मणे तथैव समुच्चयपाठप्रदर्शनात्तदनुसारिपाठेन
मतान्तरमपि निरस्तम् । यदाहाऽऽपस्तम्बः—शुक्रमसीति प्रथमं ज्योतिरसीति द्वितीयं
तेजोऽसीति तृतीयमिति, तन्नेष्टम् । समुच्चयपक्षस्तु स्पष्टं वैखानसेनोक्तः । शुक्रमसीति
त्रिमिरित्युक्तं न च प्रत्येकमित्युक्तम् । अत्र हि त्रिरुत्पवनं समन्त्रमेवेष्टं त्रिर्यजुषेति
ब्राह्मणे विधानात् । ननु स्वेनानुक्ते यत्रैकस्मिन्द्रव्ये विवेष्टाष्टयकत्वेनार्थो निष्पद्यते
सकृदेव तत्र मन्त्रं श्रूयादिति प्राप्नुयादिति चेत् । न । तस्य न्यायस्यानन्तरिताभ्यास-
विषयत्वात् । अत्र तु पुनराहारेण विजातीयान्तरितत्वात्पूर्वपाठितमन्त्रेण अनितायाः
स्मृतौर्विच्छेदात्पुनः पुनर्मन्त्रेण भाव्यमिति न्यायेन पूर्वन्यायत्राघो भविष्यति । ब्राह्मणं
तु तस्यैव न्यायस्यानुवाद इति तदपि नोक्तम् । ब्राह्मणे समुच्चयस्तु ' शुक्रमसि
ज्योतिरसि तेजोऽसीत्याह । रूपमेवास्यैतन्महिमानं व्याचष्टे । त्रिर्यजुषा । त्रय
इमे लोकाः । एषां लोकानामाप्यै । त्रिः । व्यावृद्धि यज्ञः । अथो मेध्यत्वाय । '
इति । समुच्चयपाठोऽस्येति यजुषेत्येकवचने च समुच्चयं प्रतिपादयन्ति त्रिर्यजुषेत्य-
नुवादोऽप्यर्थवादान्वयायार्थवादेन चादृष्टसंस्कारत्वावगतिः प्रयोजनमन्यथाऽऽज्य-
गतमलापकर्षणमात्रेण दृष्टे संभवत्यदृष्टकल्पना न न्याय्येति प्राप्नुयात्तन्मा भूदेषां

लोकानामाप्यै मेध्यत्वायेति द्वाभ्यां प्रयोजनस्य दर्शितत्वाददृष्टसंस्कारताऽनुवाद-
प्रयोजनमिति सर्वमवदातं, माप्यमप्येवं योज्यम् । एतैः समुदितैर्मन्त्रैः प्रतिमन्त्र-
त्रयात्मकमिति पुनराहृत्याऽऽहृत्योत्पुनाति । एवमत्र क्रमः—आन्यस्थाल्यां पवित्रे
पश्चाद्भागमारभ्य प्राग्भागं नीत्वा पुनः पश्चाद्भागमानीय ततो मन्त्रेणोत्पुनाति । पुनर्द्वि-
रेवमेव । न च प्रत्यगपवर्गत्वमन्याय्यमिति वाच्यम् । श्रुत्यैव प्रत्यगपवर्गता विहितोत्स-
र्गस्य बाधिका भवेत् । ब्राह्मणे 'पुनराहारम् । एवमिव हि प्राणापानौ संचरतः' इति
पवित्रयोः प्राणापानरूपयोः संचार उक्तः । प्राणो हि प्रागपवर्गं संचरति तस्य
मुखनासिकनिरोधेन निरोधो यतोऽपानः प्रत्यगपवर्गं तस्य निरोधोऽपानद्वारलिङ्ग-
निरोधो यतो दृश्यते तस्मात्प्राणापानगतिभ्यां क्रमिकाभ्यां पुनराहारे प्रत्यगपवर्गता न
निवार्येति । पुनराहारमिति णमुल्प्रत्ययान्तम् । पुनराहारोऽङ्गमुत्पवनस्य मन्त्रोऽपि
तेन न पुनराहारे मन्त्रसंबन्धः । तूष्णीमेव कृत्वा मन्त्रेणोत्पवनम् । उभयोत्पवन-
संबन्धि याजमानमद्भिराज्यमित्यादि ।

देवो व इति त्रिः प्रोक्षणीः ॥ २४ ॥

उत्पुनातीति संबध्यते । पच्छो गायत्रियेति ब्राह्मणे स्पष्टमुक्तं ज्ञेयम् । पुनराहार-
मिति नानुवर्तते त्रिरित्यनुवर्तयितुं शक्ये पुनस्त्रिरित्यभिधानात्रिरेव न पुनराहार-
मित्यर्थः ।

आपो रेफतपिप्रीतमध्वासमङ्कतानिष-

दस्थायामन्नहृणीयमाना इति वा ।

प्रोक्षण्यात्पवने वैकल्पिकः ।

अन्तर्वेद्याज्यानि गृह्णाति ।

सुचं वेदिमध्ये धारयित्वा गृह्णातीत्यर्थः । धर्मान्वक्तुं प्रतिज्ञामात्रम् ।

स्रुवेणानिष्कासिना ।

गृह्णातीत्यनुवृत्तिः । निष्कासः शेषोऽस्तीति निष्कासी तथा न भवति तेन पूर्वनि-
ष्कासरहितेनेत्यर्थः ।

वेदेनोपयम्य ।

सुचमिति शेषः । वामेन सवेदां सुचं धारयन्दक्षिणेन स्रुवमित्यर्थप्राप्तम् । बौधाय-
नेन तथोक्तं 'वेदे प्रतिष्ठाप्य गृह्णाति' इति ।

चतुः पञ्च वा जुहां गृह्णात्यष्टौ दश

वोपभृति यथा जुहामेवं ध्रुवायाम् ।

व्यवस्थया पक्षद्वयमेव सर्वाणि चतुर्गृहीतान्येव पञ्चगृहीतान्येव वा । षोडशान्या-

ज्यानि विंशानि वा । षोडशानीति स्वयं वदति स्वत्राक्षणानुसारेण । दशगृहीतमुप-
भृतिः स्रष्टुगृहीतमितरयोरित्येके समामनन्तीत्यापस्तम्बः ।

भूयो जुहामलिपिष्ठमुपभृति भूयिष्ठं ध्रुवायाम् ।

गृहातीत्यनुवर्तते । भूयो भूयिष्ठमिति समानार्थमतिशयेन बह्वित्यर्थः । अतिशयेना-
ल्पमलिपिष्ठम् । अलिपिष्ठमुपभृतीत्येतावताऽन्ययोर्बहु सिध्यत्येतेतरयोर्वा भूयिष्ठमित्यपीष्ट-
सिद्धौ गुरुनिर्देशस्तारतम्यस्यात्यन्तातिशयार्थम् ।

उपबिलः स्थाल्या जुहूं धारयमाणो मध्यदेश उपभृति

भूमौ प्रतिष्ठितायां ध्रुवायाः षोडशान्याज्यानि गृह्णाति ।

आज्यस्थाख्या बिलेन सममुपबिलं जुहूं धारयमाणो गृह्णाति । जुहामिति विपारि-
णामेन पूरणीयम् । स्थाल्या मध्यदेशे धारयमाण इति संबन्ध उपभृतिमिति विपारि-
णामः । भूमौ प्रतिष्ठितायामत्र न विपरिणामापेक्षा । काम्यौ पक्षौ वक्तुमुक्तं षोडशा-
नीति, नो चेद्विंशपक्षेऽपि ह्यसेन काम्यसप्तदशत्वस्य तन्मा भूदिति षोडशपक्षे काम्यै-
कविंशत्वं विंशपक्षेऽपि नित्याबाधेनैकविंशत्वस्य काम्यस्य संभवोऽर्थादुक्तः ।

*सप्तदशानि पशुकामः कुर्वीतैकविंशानि प्रतिष्ठाकामः ।

आज्यग्रहणकाले पशुकामः सप्तदशान्याज्यानि करिष्ये तथा प्रतिष्ठाकाम एक-
विंशानि करिष्ये इति कुर्वीतेति धातुप्रत्ययानुसारेण संकल्पे यजमानेन कृतेऽध्वर्यु-
गृह्णाति ।

एवं परिभाष्य प्रयोगक्रममाह—

शुक्रं त्वा शुक्रायामित्येतैर्जुह्वां गृह्णाति पञ्चानां
त्वा वातानामिति चोत्तरैरुपभृति ध्रुवायां च ।

शुक्रं त्वेति त्रिषु मध्ये धाम्ने धाम्ने इत्यनुषङ्गः, संहितायामाध्वर्यवपठितास्त्रयः,
याजमाने त्रयोदश, तेषां लिङ्गेनाऽऽध्वर्यवे विनियोगः समानः । याजमाने प्रथम-
स्याऽऽवृत्तिः । याजमाने षोडशपक्षे मन्त्रविभागोऽयम् । द्रव्यपृथक्त्वेऽभ्यावर्तत इत्य-
त्राऽऽज्यान्युदाहृतानि, सर्वाणि ग्रहणानि समन्त्राण्येवेति स्थिते जुह्वां ग्रहणे शुक्रं त्वेति
मन्त्र इतिकरणेनाऽऽदिप्रदिष्टः सर्वोऽपि यदैक एव तदा तस्य त्रिरावृत्तिः प्रसज्येत ।
तदर्थमुक्तमेतैरिति बहुत्वम् । ननु तथाऽप्येकशेषादेकत्वमेवेति चेन्न । एतैरिति व्यर्थं
स्यात् । आचार्यः पुनरेकमन्त्राणि कर्माणीति परिभाष्य कथं ब्रूयादैतैरिति बहुवचनं,
यत्र मन्त्रसमुदायो मन्त्रो विवक्षितस्तत्र मन्त्रैकत्वमेव साधितं तदधिकप्रयत्नाद्बहुवचन-
विरोधाच्च नानामन्त्रता । अत एव पूर्वमुपयत्र हेत्वभाव एकमन्त्रतैव व्याख्याता ।
कचित्तस्यैवाभ्यासोऽपि । तत्र तत्र यथाकथंचिद्भाष्यमप्यनुगुणीकृतं कचित्परिहृतं

च । पञ्चानां त्वा वातानामित्यस्मादुत्तरैः पञ्चानां त्वर्तूनामित्यादिभिरुपभृत्यष्टभिर्ध्रुवायां चतुर्भिरधिकस्तस्यामेव सप्तदशत्वे ज्ञेयः कामाय त्वेति काम्ये लिङ्गात् । आपस्तम्बेनापि पशुकामस्य पञ्चगृहीतं ध्रुवायामित्युक्तम् ।

इदानीं विशैकविंशयोः पक्षयोर्मन्त्रविभागमाह—

यद्यल्पीयाऽसौ मन्त्राः स्युस्तेषामर्धैरुपभृति गृही-
त्वादर्धैरितरयोर्यदि भूयाऽसौऽवशिष्टा विकल्पायाः ।

विशेषु तथैवैकविंशेषु वाऽल्पायांसो मन्त्रास्तेषां चतुर्धा विभक्तानां मध्यमभागद्वय-
मर्धस्तेरुपभृति ग्रहणमाद्यन्तभागद्वयमर्धस्तेः प्रथमभागस्थैर्नुह्नां चतुर्थभागस्थैर्ध्रुवायां
प्रथमप्रथमावृत्त्या संख्यापूरणम् । तथा च षोडशाज्यपक्षे यस्यां ये विनियुक्तास्ते
तथैव आह्या इत्यर्थः । वक्ष्यमाणमन्त्रैस्त्रिभिः संख्यापूरणमिति वदिष्यति । तथा च
विंशतिर्मन्त्राः । षोडशाज्यपक्षे कथं विनियोग इत्यत आह—अवशिष्टाश्चत्वारो
विकल्पेन पूर्वैः सा आह्या इति भावः ।

शुकमसि ज्योतिरसि धामासि प्रियं देवाना-
नाभृष्टं देवयजनं देववीतये त्वा गृह्णामीति
॥ संख्याः पूरयति धामासीति वा सर्वासु ।

शुकमसीत्यादस्यो मन्त्राः । प्रियं देवानामित्याद्यनुषङ्गः । त्रयाणां गृह्णामीत्यन्तः ।
षोडशपक्षे विकल्पा अपरत्र संख्यापूरणाय । धामासीत्यादिगृह्णामीत्यन्तो वैक एव
संख्यापूरणार्थः । इयमर्थः—शुकं त्वेति त्रिः पञ्चानामित्येकेन च जुह्वां चतुर्गृहीते शुक-
मसि० प्रियं० गृह्णामीति पञ्चानां त्वर्तूनां० पञ्चानां त्वा दिशां० पञ्चानां त्वा पञ्चजना-
नां० चरोस्त्वेति चतुर्गृहीते ज्योतिरसि० प्रियं० गृह्णामीति पञ्चमम् । ब्रह्मणस्त्वा
तेजसे० क्षत्रस्म० शि त्वा० सुवीर्याय त्वा गृह्णामीति पुनरुपभृत्येव चतुर्गृहीते धामा-
सि० प्रियं० भीति इमम् । उपभृति द्वे चतुर्गृहीते गृह्यते इति न्यायवित्सिद्धान्तस्त-
दर्थं चतुर्गृहीतस्य षगृहीते क्रियमाणे संख्यापूरणं नत्वष्टगृहीतस्य । यत्त्वष्टौ दश वेति
वचनं तत्फलतो ब्रह्मात्राङ्गं न तु होमाङ्गं, चतुरवत्तं जुहोतीति प्रधानसंख्यानुरोधा-
येति साधितं तैरेव न निषिद्धिमागतः । तथा ध्रुवायां सुप्रजास्त्वाय० रायस्योषा०
ब्रह्म० भूर० गृह्णामीति चतुर्गृहीते त्रित्येषु विशेषु धामासीत्यनेनैव पञ्चमं काम्यैकविंशेषु
कामाय त्वेति पञ्चमं धामासीत्यादिना षष्ठम् । धामासीति वेतिपक्षे पूर्वयोर्विकल्पावर्थं
धामासीति गृह्णामीत्यनेन चतुर्णां चतुर्गृहीतानां पञ्चमं पञ्चममनेनैव गृह्णाति । एकविंशेषु
विंशं कामाय त्वेत्यादेना धामासीत्येकैशमिति सर्वव्यवस्था ज्ञेया । इयं च व्यव-
स्थाऽर्धैरुपभृतीतिमूत्रनुरोधात्सर्वास्त्वित्येत्सूत्रपदाच्च सर्वासु सुक्षु संख्यापूरणमन्यथा
कथं स्यात् । याजमानं तु पञ्चानां त्ववातानामिति चतुरावर्तनीयः सप्तदशेषु (शसु)

कामाय त्वेति विंशेषु धामावृत्तिश्चरोस्त्वेति द्विः सुवीर्यायेति द्विः, भूरस्माकमिति द्विः,
एकविंशेषु कामाय त्वेत्यस्यैव द्विरावृत्तिर्न भूरस्माकमित्येतस्येति ज्ञेयम् ।

अन्यत्रोत्करादाज्यानि सादयित्वाऽपोद्धृत्याऽऽ-

ज्यस्थालीं प्रोक्षणीरभिमन्त्र्य ब्रह्माणमामन्त्र्य ।

वेदितः सकाशादाज्यस्थालीं सवेदामपोद्धृत्यान्यत्र स्थापयित्वा प्रोक्षणीरापो देवीरि-
त्यभिमन्त्र्य ब्रह्मन्प्रोक्षिष्यामीति ब्रह्माणमामन्त्र्य प्रसूते सति ।

कृष्णोऽसीति विषायेधं मिः प्रोक्षति ।

अग्नये त्वा स्वाहेत्यन्तः । विमुच्येधं मन्त्रेण प्रोक्षति ।

वेदिरसीति वेदम् ।

प्रोक्षति त्रिरिति च ।

वर्हिःसीति वर्हिः ।

स्वाहेत्युभयोरन्तः पूर्ववत् ।

त्रिरैकम् ।

पूर्वानुवृत्तौ सत्यां त्रिरैकमित्युत्तरत्रानुवृत्तिर्मा भूदिति पुनर्वचनम् ।

अन्तर्वेदि पुरोगन्धि वर्हिरासाद्य दिवे त्वेत्यग्रेण

प्रोक्षत्यन्तरिक्षाय त्वेति मध्यानि पृथिव्यै त्वेति मूलां ।

पुरोभागे पूर्वदिग्गन्धिर्यस्य तद्वर्हिः सन्नद्धमेव वेद्या मध्य ऊर्ध्वाभासाद्य तस्याग्र-
मध्यमूलानि क्रमेण सकृत्सकृत्तावद्भिरेव मन्त्रैः प्रोक्षति ।

सुच्यग्राण्युपपाद्य मूलान्युपपाययति ।

वर्हिष इत्यर्थात् । अग्निहोत्रहवण्यां सुचि पूर्वादिशिष्टोदकामग्रभागान्मूलभा-
गांश्च क्रमेण तूष्णीमुप समीपं नीत्वादकं पिबन्तिवेत्येवं संपादयति मूलाग्रसंस्कारोऽयं
द्वितीयानिर्देशात् । पाययतीति वचनात्सोदकायां, तत्तु पूर्वशेषमुदकशे मूलेषूपसिञ्चतीति
कात्यायनः । तत्राशेऽन्येनोदकेन ।

पोषाय व इति सहस्रुचा पुरस्तात्प्रत्यग्रं ग्रन्थिं प्रत्क्षति ।

स्रुचाऽग्निहोत्रहवण्या सोदकया सह वर्तत इति सहस्रुग्यस्तस्ते हस्तेन पुरस्तात्पूर्व-
भागे ग्रन्थेरेव विद्यमानेन प्रत्यगवर्गं ग्रन्थिं त्युक्षति समीपस्थेन हस्तेनोक्षति प्रोक्ष-
तीत्यर्थः । ग्रन्थिं प्रत्युपरिष्ठात्स्रुच्यग्रावस्तेन हस्तेनोदकमङ्गुल्यग्नौ स्थावयतीति
फलितीत्यर्थः ।

स्वधा पितृभ्य इति प्रोक्ष्यप्रशेषं निन-
यति दक्षिणस्याः श्रोणेः संततमोत्तरस्याः ।

गच्छतेति मन्त्रान्तः । दक्षिणस्या वेदिश्रोणेः सकाशमारभ्योत्तरस्याः श्रोणेः पर्यन्तं प्रोक्षणीनामवाशिष्टमुदकं पातयति । पितृभ्यो बर्हिषञ्च इदमिति याजमानं, स्मार्त उभयो-
रुदकस्पर्शः । अवशेषमित्यनेनावशिष्टे स्कन्ने निनयनलोप इति न्यायविदः । तत्रोदकम-
न्यस्प्रतिनिधित्वेन गृहीत्वा देवताभ्यो निनयेदिति सूत्रकृतां मतम् ।

पूषा ते ग्रन्थि विष्यत्स्विति बर्हिषो ग्रन्थि विष्यति ।

विष्यति मुञ्चति ।

विष्णोस्तूपोऽसीति पुरस्तात्प्रस्तरं गृह्णाति ।

प्रस्तरं पुरस्ताद्भागे बर्हिषः सकाशात्निर्गम्यप्रस्तरं गृह्णाति हस्तेन । एतदेवाऽऽप-
स्तम्बेन स्पष्टमुक्तमाहवनीयं प्रतिकर्षन्निवेति ।

नावाञ्चं निरायच्छति ।

अवाञ्चं पश्चादपवर्गं न बर्हिषः सकाशात्निर्गमयति ।

नोर्ध्वमुच्यते ।

ऊर्ध्वं नोपयच्छति ।

न विधुनोति ।

हस्तेन सह न विधुनोति ।

न विकम्पयति ।

कम्पनं हस्ते स्थित एव प्रस्तरेत्येतन्न करोति ।

कर्पन्निवापयच्छति ।

बर्हिषः सकाशाच्छनैरेव वेद्यां कर्पन्निवेपयत्युपकरोति ।

यजमाने प्राणापानौ दधामीति प्रस्तरे पवित्रे अपिसृज्य ।
स्थापयित्वा ।

प्राणापानाभ्यां त्वा सतनुं करोमीति ब्रह्मणे प्रयच्छति ।

अग्नेणाऽऽहवनीयं प्रयच्छति ।

ब्रह्मा यजमानाव ॥ २५ ॥

इति हिरण्यकेशिसूत्रे प्रथमप्रश्ने सप्तमः पटलः ॥ ७ ॥

प्रयच्छतीत्यनुवृत्तिः । यजमानो धारयन्नास्त इति याजमाने वक्ष्यति ।

इति सत्याषाढहिरण्यकेशिसूत्रव्याख्यायां प्रयोगवैजयन्त्यां महादेव-
कृतायां प्रथमप्रश्ने सप्तमः पटलः ॥ ७ ॥

अथाष्टमः पटलः ।

बर्हिषा वेदि* स्तृणाति ।

वेदेर्हविराधारत्वेन श्रवणाद्वर्हिषस्तत्संस्कारार्थत्वेनोपादानान्मन्त्रस्य बर्हिरर्थत्वेन पर्यवसानाच्चेतः परं यदुच्यतेऽङ्गजातं तेनानुष्ठितेनार्थाद्वेदेः स्तरणमेव भवति, तत्तूष्णी-
मेवेति वक्तुमिदं सूत्रम् । बर्हिःशब्दो यद्यपि न संस्कारवचनस्तथाऽपि संस्कृतस्या-
न्यत्राविनियोगाद्देवसदनमारभ इत्यादिलिङ्गाच्च प्रकृतमेव बर्हिर्नापूर्वम् । तेन वेदि-
माच्छादयति ।

कथमित्यपेक्षिते पूर्वाङ्गान्या (ण्या) ह—

तृणैरन्तर्धायिक्षणया शुल्ब* स्तृणाति ।

तृणैर्देवैरन्तर्हितां कृत्वा तस्यां शुल्बं बर्हिःसंनहनं तस्यैव द्वितीयया प्रतिपाद्यत्वा-
न्नापूर्वं कृत्वा स्तृणाति वितनोति । वेदेर्दक्षिणपार्श्वेऽक्षणया निर्ऋतिदिशि मूलमीशान्येऽ-
ग्रम् । अनुवृत्तस्य स्तृणातेराच्छादनार्थत्वाच्छुल्बमित्यनेनासंबन्धमाशङ्क्य पुनः स्तृणा-
तीति धात्वन्तरमेव प्रयुक्तम् ।

दक्षिणं वेद्यन्तमित्येकेषाम् ।

तृणैरन्तर्धाय तत्र प्रागग्रमुदग्रं वा शुल्बं स्तृणातीत्यन्वयः ।

देवबर्हिरूणांम्रदसं त्वा स्तृणामीत्यग्रैर्मूलान्याच्छाद-

यन्वहुलमनतिदृशं प्रागपवर्गं वा त्रिधातु पञ्चधातु वा ।

स्तृणातीत्यनुवर्तते । बर्हिरिति विपरिणामेनाध्याहारेण च विशेष्यं ज्ञेयं मन्त्रे
देवबर्हिरितिदर्शनाच्च । बर्हिः स्तृणाति प्रजा वा इति ब्राह्मणे च स्पष्टं द्वितीयान्तबर्हिः-
शब्दस्य दृष्टत्वाच्च । त्रयो धातवो विभागा अत्रयवा यस्मिन्बर्हिषि तत्तथा । तथा पञ्च-
धातु बर्हिर्निघ्नरूपेण संनद्धं, निघ्नानि त्रिप्रभृति विषमाणि चतुष्प्रभृति समानि वा
तद्रूपं बर्हिर्यदा स्तृणाति तानि यदि त्रीणि पञ्च वा स्युस्तदा तान्येव धातवो यदा
चत्वारि स्युस्तदा चतुर्थं त्रिष्वेव मेलयित्वा त्रिधातु करोति । यदा षट्प्रभृति निघ्नानि

स्युस्तदाऽधिकानि त्रिषु पञ्चसु वा मेलयित्वा त्रिधातु पञ्चधातु वा करोति । तत्रैकै-
कमेव धातुं बर्हिः स्तृणाति । वेदेः प्रत्यग्भागमारभ्य प्राग्भागपर्यन्तं विपरीतं बोधयन्नापि
पुरोऽवस्थितानि मूलानि पश्चादवस्थितैरग्रैर्धातूनामाच्छादयन्स्तृणातीत्यन्वयः । नाति-
दृशमनतिदृशं दृष्टं यथा भवति तथा स्तृणाति । तदेव पुनर्विशेषितं बहुलमिति निश्चि-
त्तारं स्तृणाति सर्वथा यथा वेदिर्न दृश्यते । प्रागपवर्गमित्यनेनोदगपवर्गमात्रं व्यावर्तितं
प्रत्यगपवर्गता तु पूर्वमप्राप्ता विकल्पेन विधीयते ।

धातौ धातौ मन्त्रमावर्तयति ।

बर्हिषा वेदिं स्तृणातीत्यधिकाराद्वेदेरेकत्वाद्भाववृत्तौ प्राप्तायाभिदमाह । तत्र बर्हिषः
स्तीर्यमाणत्वेऽपि न तस्यैव सूत्रेण संस्कार इत्युक्तम् । तथा बर्हिषः संसृष्टद्रव्य-
स्यैकत्वेन द्रव्यपृथक्त्वेनाप्राप्तावपि निधनोपाधिना द्रव्यपृथक्त्वं मा भूदपि तर्हि
धातूपाधिनैवेति नियमार्थमुक्तं धातूपाधिना स्तीर्यमाणत्वादिति भावः । तथाचोर्णाम्भ-
दसमिति मन्त्रेण बर्हिरेव विस्तीर्णं करोति बर्हिः स्तृणातीति श्रुतेः । एवंचार्थाद्वर्हिषा
स्तीर्यमाणेनापि वेदिराच्छादिता भवति तत्र न मन्त्रः । तदेवोक्तं बर्हिषा वेदिं स्तृणा-
तीति श्रुत्यन्तरेण । स्तृणौत्वोरर्थद्वयं याजमाने विस्पष्टयिष्यते । ऊर्णामृद्वित्यादिमन्त्रैर्लिङ्ग-
विनियुक्तैरनुमन्त्रयते बर्हिः स्तीर्यमाणं वेदिं स्तीर्यमाणां स्तीर्णमिति निर्देशेन । न ह्यसति
तयोरर्थभेदे बर्हिः स्तीर्यमाणमिति संभवति तेन बर्हिस्तृणातीत्ययं वितननार्थ इति
दर्शयति । तथा वेदिं स्तीर्यमाणां, स्तीर्णमिति तु बर्हिषा स्तृणातीत्ययमाच्छादयती-
त्येवमर्थ इति दर्शयतीति निश्चिनुमः । ऊर्णामृद्वित्यादि याजमानम् ।

अनूयाजार्थे उल्मुके उदू(वु)ह्याऽऽहवनीयं कल्प-

यित्वा प्रत्यादाय प्रस्तरं परिधीन्परिदधाति ।

धारयन्प्रस्तरमिति वाक्यात् । त्वाप्रत्ययेन च परिधानाङ्गता । उल्मुके ज्वलन्ती
पूर्वस्यां दिश्यायतन एवानूयाजार्थमिति संकल्प्य पृथक्कुर्यादित्यर्थः । प्राची उल्मुके
इति वाजसनेयकविधानात् ।

काष्ठैराहवनीयं कल्पयित्वा समृद्धं कृत्वा यजमानहस्तात्प्रस्तरं प्रत्यादाय तं
धारयन्नेव परिदधातीति यदुक्तं तदाह—

गन्धर्वोऽसीत्यपरेणाऽऽहवनीयं बर्हिष्युदगग्रं मध्यमामि-
न्द्रस्य बाहुरसीति दक्षिणार्धं सःस्पृष्टं मध्यमेनाभ्यग्रं
मित्रावरुणौ त्वेत्युत्तरार्धं सःस्पृष्टं मध्यमेनाग्रम् ।

ईडित इति सर्वत्र मन्त्रान्तः । आहवनीयायतनसमीपे पश्चात्स्तीर्ण एव बर्हिषि परि-
दधातीति पूर्वानुवृत्तिः । अभ्यग्रमाहवनीयायतनादधिकाग्रमपि आहवनीयमभि अभिमुख-

मध्यग्रं मध्यमेन परिधिना संस्पर्शमात्रं कार्यं नोत्तराधरभावनियमः । उत्तरार्ध(र्ध्य)स्य तु परिवारवाग्रत्वमेव मतं, न्यूनत्वेन स्थितमाहवनीयायतनादग्र यस्य सोऽवाग्रस्तं तथा परिदधाति मूर्धं मध्यमपरिधिसंस्पृष्टं पश्चादेवाधिकमायतनात्कृत्वाऽग्रं तु यथाऽऽयतनादग्रमं भवेत्तथा विधेयं स्पष्टमन्यत् । ध्रुवोऽसीत्यादि याजमानम् ।

सूर्यस्त्वा पुरस्तात्पात्तित्याहवनीय*मभिमृश्य ।

अभिशास्त्या इति मन्त्रान्तः । अयं परिधिसहचरितो विधिर्वैक्यशेषाच्च परिध्यभावासु विकृतिषु नास्ति बौधायनेनोक्तं सूर्येण पुरस्तात्परिदधातीति ।

ऊर्ध्वे आधारसमिधाषादधाति वीतिहोत्रं त्वा

कव इति दक्षिणां तूष्णीमुच्यते* समिदस्यायुषे त्वेति वा ।

अध्वर इत्यन्तः । उत्तरस्यामायुषे त्वेति तूष्णीमिति विकल्पः । तथैवाऽऽप-
स्तम्बेऽपि ऊर्ध्वे ऊर्ध्वग्रे आयतन एवाऽऽधारसमिधावाधारयोराधारभूते समिधौ
यथाऽऽधारयोः क्रियमाणयोस्तयोः संस्पर्शो भवेदक्षिणोत्तरभावस्तु तयोरेव परस्परा-
पेक्षया । अत्राऽऽधारयोर्विकल्पेन नानाप्रकारता तदनुसारेण यत्र कुत्रापि दक्षिणोत्तर-
भावः स्थाप्येते समिधौ ।

समावनन्तर्गर्भौ दर्भौ बर्हिषो विधृती करोति ।

बर्हिष इति पञ्चमी बर्हिषः सकाशाद्विधृतिनामके(कौ) दर्भौ करोति समौ
पूर्वमेव न च्छेदनेन, न विद्यतेऽन्तर्गर्भौ, गर्भभूता सूचिर्ययोस्तौ । मध्यमाद्बर्हिष इति
बौधायनो जैमिनिन्यायश्च ।

विशो यन्ने स्थ इति मध्ये वेदेर्बर्हिष्युदीचीनाग्रे निदधाति ।

मध्ये वेदेरित्युक्ते साक्षाद्वेदिसंबन्ध इतिप्रतीतिनिवारणार्थं बर्हिषीत्युक्तम् । स्पष्ट-
मन्यत् । विच्छिन्नधीति याजमानम् ।

वसूना* रुद्राणामिति तयोः प्रस्तर* सादयति ।

सदसि सीदेति मन्त्रान्तः । तयोर्विधृत्योरयं प्रस्तर इत्यादि याजमानं क्षुवान्ते-
ष्वपि ज्ञेयम् ।

जुहुरसीति प्रस्तरे जुहू*समं मूलैर्दण्डम् ।

असीत्यनुषङ्गो ध्रुवाऽसित्यस्माद्दर्शितो ब्राह्मणे, तथैव सूत्रेऽपि दर्शितः । प्रिये
सदसि सीदेति मन्त्रान्तः । प्रस्तरस्य मूलैः समो यथा जुह्वा दण्डो भवति तथा
सादयतीत्यर्थः ।

+ सूत्रपुस्तकेषु 'अभिमन्य' इति पाठः ।

उपमृदसीत्युतरामुपभृतमधस्ताद्विधृत्योः प्रतिकृष्टतराम् ।

पूर्ववदनुषङ्गः । प्रतीचीनं कृष्टं जुहूमूलान्मूलमतिशयेन यस्याः सा तादृशी साद-
यति । स्पष्टमन्यत् ।

ध्रुवाऽसीत्युतरां ध्रुवामुपरिष्ठाद्विधृत्योः
प्रतिकृष्टतरामसंस्पृष्टां सादयति ।

उपभृता संसर्गरहितम् । स्पष्टम् ।

ऋषभोऽसि शाकरो वषट्कारस्य त्वा मात्रायां
सादयाभीति दक्षिणेन जुह्वं स्रुवः सद्भयति
ध्रुवां वोत्तरेणर्षभोऽसि शाकरो घृताचीनां स्रुनुः
प्रियेण नाम्ना प्रिये सदसि सीदेति वा ॥ २६ ॥

गतार्थम् । यथावकाशं स्थालीमपि सादयति ।

एता असदन्नित्यभिमन्त्रयते ।

स्रुचां प्रकृतत्वान्मन्त्रे स्त्रीलिङ्गत्वाच्च स्रुचामभिमन्त्रणं स्रुववर्जानां कर्मकरणो मन्त्रः
स्रुववर्जं स्रुच इत्यापस्तम्बेन स्पष्टमुक्तम् ।

विष्णूनि स्थ वैष्णवानि धामानि प्राजापत्यानीत्याज्यानि ।

अभिमन्त्रयत इति पूर्वस्मात् ।

उत्तरविध्यर्थं परिभाषामारचयति—

स्रुवेण गार्हपत्यदक्षिणाग्न्योराज्यार्थानाज्य-
स्याल्पाः करोति जुह्वा ध्रुवाया आहवनीये ।

करोतीति शेषः । गार्हपत्यदक्षिणाग्न्योः संबन्धेन यान्याज्येन प्रयोजनाभि त आज्या-
र्थास्तानाज्यस्याल्पा एवाऽऽज्येन तथा स्रुवेण य आज्यार्थास्तैरपि चाऽऽज्यस्थालीगते-
नैव करोतीति नियम्यते । आहवनीये जुह्वेति परिभाषितस्य विशिष्टस्यानुवादः । य
आज्यार्थास्तान्ध्रुवाया एव सकाशाद्भौवमिति नियम्यते । अयमाशयः—सर्वस्मै वा
एतद्यज्ञाय गृह्यते यद्भ्रुवायामाज्यमिति वाक्यशेषादुत्सर्गे सति नान्तर्वेदिगृहीतस्य
प्रतीचीनं हरतीति श्रुतिरापस्तम्बेन दर्शिता । ततस्तु दक्षिणाग्निगार्हपत्ययोर्भौवस्य
नेतुमशक्यत्वात्स्याल्पा इत्युक्तमिति स्रुवेणेति मित्रो नियमः । तेन द्वयोरग्न्योर्होमा
जुह्वा क्रियमाणा अपि स्थाल्या एव स्रुवेण हविष्प्रत्यभिचारणप्रस्तरवार्हिःसमञ्जनप्राशि-
त्रयजनमानमागेडापर्वज्जनाज्येडापर्वणहोमसंबन्ध्याज्यमाज्यस्याल्पा एव । तत्र जुह्वाऽऽ-
हवनीय आहुतयो ह्यन्त इति परिभाषात एव सिद्धं, तत्सर्वार्थमुक्तं तन्त्रेण कचि-

द्रव्यस्याऽऽहुतयः । अत्र दर्शपूर्णमासप्रकरणे तु तदर्थं ध्रौवमाज्यं नियम्यतेऽर्थशब्देन चोपस्तरणादिकमपि ध्रुवाया नियम्यते । कात्यायनादयस्तूपस्तरणाभिधारणे आज्यस्याख्य एवेति वक्ष्यति(दन्ति) तन्नेष्टमाचार्यस्येत्युक्तम् । कुतः, यत उपस्तरणाभिधारणे जुह्वाऽऽहवनीय एव प्रयोजनभावं भजेते अवदानाहुतेः पूर्वं पश्चाच्चेति वक्ष्यति । प्रथमाधारे तु यद्यप्यनेन न प्राप्तिस्तथाऽपि वचनेन भविष्यति । एवमन्यदपि ज्ञेयम् । नैमित्तिकप्रायश्चित्तं तु गार्हपत्यदक्षिणाग्न्योर्जुह्वैव समारूपया येषां स्तुवेणेति वचनं तेषामेव तथेति ज्ञेयम् । अत्र बौधायनः—प्रत्यादत्ते दक्षिणेनाऽऽज्यस्थालीं सस्तुवां सव्येन पार्श्वी वेदमिति ।

इदमहं सेनाया अभीत्वर्थं मुखमपोहामीति वेदेन दक्षिणस्मात्पुरोडाशादङ्गारानपोहोत्तरस्मादपोहति ।

व्यपा क्रम उक्तः सांनार्यनिवृत्त्यर्थस्तेनाभिमन्त्रणोपस्तरणयोरपि ।

सूर्य उयोतिर्विभाहि महत इन्द्रियायेत्यभिमन्त्रयते स्योनं ते सदनं करोमि घृतस्य धारया सुशेवं कल्पयामीति पात्र्या-
मुपस्तीर्याऽऽप्यायतां घृतयोनिरग्निर्हव्याऽनुमन्यताम् ।
खमङ्क्ष्व त्वचमङ्क्ष्व सुरूपं त्वा वसुविदं पशूनां तेजसाऽ-
ग्नये जुष्टमभिधारयामीत्याग्नेयमभिधारयति तूष्णीमुत्तरम् ।

पात्र्यामिति सप्तम्याऽधिकरणत्वमात्रमुक्तं न संस्कार्यत्वं, तेन स्योनं त इत्येक-
वचनेनैकस्यैव पुरोडाशस्यार्थं उपस्तरणमुपस्तीर्येति व्यपा प्रतिपुरोडाशम् । अग्नये
जुष्टमिति लिङ्गादाग्नेयमित्युक्तम् । प्रकृतावृहाभावादभिधारणस्य सर्वहविरर्थत्वेन
श्रूयमाणत्वाच्च तूष्णीमुत्तरमिति निर्देशात्पुरोडाशमेव । अत्र मन्त्रेण दक्षिणं तूष्णीमुत्त-
रमिति वक्तव्येऽपि लिङ्गप्रदर्शनार्थमाग्नेयमित्युक्तम् । अनेन दक्षिणोत्तरदेशभेदः
स्मारितः ।

द्वितीयं सांनार्यं चेत्तत्राऽऽह—

यस्त आत्मा पशुषु प्रविष्टो देवानां विष्टामनु
यो वितस्थे । आत्मन्वान्सोम घृतवान्हि भूत्वा
देवान्गच्छ सुवर्विन्द यजमानाय मन्त्रमिति शृतम् ।
प्रातर्दोहम् । सांनार्यधर्मेष्कृत्वात्प्राप्तिर्मन्त्रस्य । अभिधारयतीत्यनुवर्तते ।
आर्द्रः प्रथमर्धुवनस्य गोपाः शृत उत्स्नाति जनिता
मतीनामिति पुरोडाशमुद्रासयत्यभिन्दन्नपर्यावर्तयन् ।

मध्ये शृतमिति व्यवधानेऽनुवृत्त्यसंभवात्पुरोडाशमित्युक्तम् । कपालयोगादुत्कृष्य-
न्यत्र स्थापयति कस्मिंश्चित्पात्रे, दक्षिणेन हस्तेन भस्मपरिमार्जनं पुरोडाशस्य क्रियते

यदा तदा तत्र स्थापनं न संभवति तस्मादादत्त इति नोक्तं, वामेन विधानं
मुतरां न संभवति । यथा न भिद्यते यथा च न पर्यावर्तते तथा संपादयन्नुद्गासयति ।

वेदेन भस्म परिमृज्य ।

पुरोडाशलभं भस्म परिमृज्य परितोऽपगमय ।

तस्मिन्सीदामृते प्रतितिष्ठ त्रीहीणां मेध सुम-

नस्यमान इत्युपस्तीर्णे पात्र्या निदधाति ।

प्रकृतत्वात्पुरोडाशमेव । पात्र्यामुपस्तीर्णे घृतेऽदृष्टार्थत्वनिवारणायोपस्तीर्ण इत्युक्तं,
सदनं घृतमेव स्योनं ते सदनं करोमीति मन्त्रलिङ्गात्तस्मिन्सीदेत्यस्त्रीलिङ्गनिर्देशाच्च न
पात्र्या अधिकरणता । अत एव न पात्रीसंस्कारार्थमुपस्तरणं किं तु पात्र्या यदुपस्तीर्णमाज्यं
तत्र निदधाति स्थापयति । उद्गासनप्रभृतिकाण्डानुसमयेन कार्यं तथैव द्वितीये ग्रहणं
सादनान्तमिति कात्यायनेनोक्तं वचनादिति च । यवमयः पुरोडाशस्तदा त्रीहीणामिति
लिङ्गविरोधान्न मन्त्रस्तूष्णीमेव निधानं तथा वैखानसेन स्पष्टमुक्तम् । त्रीहिप्रतिनिधियव-
मयेऽस्त्येव मन्त्रः । एवं विकृतिष्वपि ज्ञेयम् । यदि द्वितीयं शृणुं तदा नोपस्तरणं
द्वितीयमभिधायि दृष्टव्यमुद्गासयति । सायंदोहेन सहैव व्याख्यातम् ।

इरा भूतिः पृथिव्यै रसो मोत्क्रमीदित्येकै-

कशः कपालान्यभिधायि संख्यायोद्गासयति ।

काण्डानुसमवार्थमेकैकश इत्युक्तम् । संख्यायोद्गासयतीति श्रुतौ पौर्वापर्यमुक्तं
त्वाप्रत्ययार्थेन ह्यपा । तत्रैव शाखान्तरीयमुपसंहृतं ह्यपैवाभिधायैति । एकमभिधायि
तदेव संख्यायोद्गासयतीत्येवमन्यत् । त्वाश्रुतिकृतः काण्डानुसमयो दर्शितः । अन्यथै-
कैकश इत्यनर्थकं बहुवचनोत्तेनैकप्रातिपदिकेनैकद्रव्यता प्रतीयते । तथाऽपि कपालानां
संख्यायोद्गासयतीति संख्यानेनोद्गासनमुक्तं संख्यापयतीत्येतस्य ह्यपोद्घाटनं साधनमा-
वोपधानात् । उद्गासनमन्त्रविधानार्थं संख्यायेत्युक्तं संख्याशब्देन मन्त्रेण स तु वैखा-
नसेनोक्त एकं द्वे त्रिणीत्यादिभिरिति । ततस्तु प्रत्येकमेव संख्यामन्त्रो भिन्नस्तेनोद्गासनं
चैकन च संख्याय सर्वाणि पश्चादुद्गासनं भवति, ह्यपोऽनर्थकत्वमापद्येत तथैकैकश इति
संख्यायोद्गासयतीत्यनेनापि संबध्यते न त्वेकमित्यदृष्टार्थं गणनं ह्यपा संख्यायैकैकश
उद्गासयतीति साधनतया दृष्टार्थत्वमा(त्वा)पादनात् । यद्यपि कपालान्त्येकद्रव्यत्वेन
सकृन्मन्त्रो भवेत्तथाऽपि वचनादभिधारणमपि ह्यपोद्गासनाङ्गमेवेत्युक्तवैकैकश इत्यनेन
यदुद्गास्यते कपालं तदेवाभिधायैति संयुक्तत्वं प्रदर्शितम् । तथा च प्रथमस्योद्गासनेन
द्वितीयमभिधारणं व्यवहितमिति कृत्वा पुनर्द्वितीयस्याभिधारणं मन्त्रेणैव कार्यमिति

दर्शितम् । तथाचाभिचारणमुद्भासनं च प्रतिकपालं काण्डानुसमयेन । अत्र केचिद्व्याख्या-
तारो वदन्ति—एकं द्वे त्रीणीति संख्या न प्रत्येककपालनिष्ठेति प्रथमं द्वितीयं तृतीय-
मित्यादिप्रकारेण संख्योच्चारणमिति । तत्र ! प्रथमापेक्षया द्वितीये द्वित्वेऽपि यथैक-
मिमे विष्णुस्त्वाऽन्वेत्त्वित्यादिभिर्द्वितीयादिष्वपि प्राधान्यमेवमत्रापि ।

देवस्त्वा सविता मध्वाऽनक्तित्वति पुरोडाशमनक्ति ।

पुरोडाशग्रहणं सांनान्यनिवृत्त्यर्थमेकवचनं मन्त्रावृत्त्यर्थम् । अनक्ति स्निग्धी करोति ।
तथा चेदमज्जनमलंकारशब्देनानुवदिष्यति ।

कथमनक्तीत्यत्रैव विशिनष्टि—

स्वक्तमकूर्मपृषन्तमपरिवर्गमणिकाषमुपरि-

ष्टादभ्यज्य स्रुवेण हस्तेनाधस्तादुपानक्ति ।

पुरोडाशमित्यनुकृष्यते । स्रुवेणेति सामर्थ्यसिद्धेऽपि हस्तेनेत्यस्योपरिष्ठादभ्य-
ज्येत्यनेन संबन्धनिराकरणार्थं पुनरुक्तं स्रुवेणेत्यर्थः । उपरिष्ठादिति अधस्ताच्छ्रं
सलभागमाश्रं विना सर्वमभ्यज्य स्रवदाज्येन स्रुवेण श्रष्टं कृत्वा स्वक्तं सुष्ठु बहुधूनेना-
क्तम् । अभ्यज्येत्येतत्प्रत्येकं संबध्यते । तत्र प्रकृत्यर्थोऽनुवादोऽणिकाषमित्यन्तैरभ्य-
जनस्य सिद्धत्वात्प्रकृत्यनुग्रहार्थं पाकं पचतीतिवत् । तेन कृत्वेत्यमुपमयाहाभ्यज्येति
पदं स्वक्तं कृत्वेत्ययमर्थः संपन्नोऽप्राप्तत्वाद्विधिरनुमेयः । एवमनुके स्वक्तादिपदानि
प्राप्तानुवादीन्वेव स्युः । न च पूर्वमनक्तीत्येतावन्नैतत्सर्वं प्राप्नोति । ततस्तु प्राप्तत्वा-
त्स्वक्तादिक्रिया भावनालक्षणेन प्रयत्नेन यथा संबध्येत तथा कृते विधिमात्रानुमानं
पश्चाद्विष्यति । न चाभ्यज्येत्येतत्प्रयत्नं धात्वन्तरावरुद्धं स्वक्तादिपदैः क्रियोप-
सर्जनद्रव्यवचनैरन्वेतुमर्हति । तस्मादभ्यज्येति धातुः पूर्वानुवादीति सिद्धम् । अथवा
त्स्वक्तमिति क्रियाविशेषणं सदनक्तीत्यनेन संबन्धनीयं, तेन सम्यगज्जनं धृतधारया
कृत्वा पश्चान्म्रसणं स्रुवेण घर्षणं तन्नाकूर्मपृषन्तमित्यादि । पुनः पुरोडाशं कथं
भूतं कृत्वेत्यपेक्षायामकूर्मपृषन्तमित्यादि पदत्रयं संबध्यते, न विद्यन्ते कूर्मस्यैव पृषन्तो
विन्दवो यस्मिन्यथा कूर्मे विन्दवः सन्ति तथा स्रुवेण स्वज्जने क्रियमाणे प्रदेशे धृत-
विन्दवो यथा न भवन्ति तादृशमक्तं कृत्वाऽपरिवर्गं परिवर्गस्त्यागः प्रदेशे प्रदेशे
तथा न समस्तमित्यर्थः । अथवाऽपरित्यजन्न परित्यजन्नित्यर्थः । मध्ये स्रुवस्य पुरोडा-
शस्य वियोगो न कार्यो यावदभ्यजनसमाप्तिः । तथाऽणिकाषं न विद्यते निकाषो
निकर्षणं घर्षणं स्रुवेण यत्र, णमुलन्तेऽपि स एवार्थो नेर्णत्वं छान्दसम् । एवं प्रकारम-

भ्यञ्जनमुपरिष्ठास्तुवेण कृत्वा पश्चात्स्तुवेण हस्त आज्यमानीयेति वैखानसवचनाद्धस्त आज्यं गृहीत्वाऽधस्ताद्भाग उपलिम्पति । अनक्तीत्युच्यमान आज्यपतनमात्रं स्यात्तत्र संभवत्यनुत्ताने पुरोडाशे, तस्मात्पुरोडाशस्याधस्तात्समीपं हस्तं नीत्वेति वक्तुमुपेत्युक्त-मपर्यावर्तयन्नित्यर्थः । यदाग्नेयोऽष्टाकपाल इत्यस्य संनिधौ श्रुतमुपरिष्ठादभ्यज्याधस्ता-दुपानक्तीत्येतच्छाखान्तरेणोपबृंह्य तौ समानविधानावित्यनेन पुरोडाशान्तरेऽपि प्राप्त-मिति पुरोडाशमित्युक्तमनुवर्तितं पुरोडाशब्राह्मणत्वात्सांन्याये न प्राप्तिरिति दर्शयि-तुम् । अतः परं पुरोडाशाद्यासादनमेवोच्यते । तत्तु न ज्ञायते पाज्यां नीत्वा सादन-मथवा हविरेव गृहीत्वा नीत्वा सादनीयमिति, तदर्थमुक्तं बौधायनवैखानसाम्भ्यां पाज्याः सर्वाणि हवींषि संशृङ्गेति, तदस्माकमप्यविरुद्धम् ।

प्रियेण नाम्ना प्रियः सद् आसीदतामित्यपरेण जुचः

पुरोडाशावासादयति दक्षिणमाग्नेयमुत्तरमितरम् ।

स्तुचां पश्चाद्भागे बर्हिष्येवाऽऽसादयति । मन्त्रस्य लोट्प्रथमपुरुषद्विवचनान्ते-नाऽऽसीदतामिति क्रियापदेन युक्तत्वात्सकृदेव मन्त्रः सहैवाऽऽसादनं हस्तद्वयेन । गृहीत्वा दक्षिणोत्तरभागयोरिति प्राप्नोति । तत्र । अनुपूर्वमेषां कर्माणीति परिभाषितत्वात् । किंच छात्रेण दक्षिणोत्तरौ पुरोडाशावासादयतीति वक्तव्ये गुरूपदेशेन दक्षिण-माग्नेयमासाद्य पश्चादितरमुत्तरमासादयतीति द्रव्यपृथक्त्वेऽभ्यावर्तत इत्यावृत्तिर्मन्त्रस्य दर्शिता देशभेदस्फुटीकरणेन । द्विवचनं तु परस्परापेक्षमुपधानमन्त्रवत् । तथैकस्मिन्पुरोडाशे न मन्त्रस्तूष्णीमेवाऽऽसादनं न प्रकृतावहो विकृतावपि केवलैक-पुरोडाशायां न मन्त्रो नाप्यहश्च । दक्षिणमुत्तरं चेत्येतावता सिद्धेऽप्याग्नेयमितरमिति च गुरुनिर्देशो देवतोपलक्षणेन यत्राऽऽग्नेयविकारा अनेके तत्रापीतरस्याग्नेयोमीय-विकारस्यैन्द्राग्नस्य चाभावात्त मन्त्रः । तथा च नोग्नीषोमीयाणामैन्द्राग्नानां वा केवलानां नानादैवतपुरोडाशसंयुक्तत्वाभावेऽपि मन्त्र इति सूत्रकृतोऽभिमतं, ततस्तु नाना-दैवतविकारपुरोडाशासु विकृतिषु बहुवचनेनोहो भवति सोदन्तिवति । उत्तरविकारे त्वेकस्मिन्द्रयोर्वा यथार्थमूहः । यदपि पाज्या सहाऽऽसादनं कुर्वन्ति तत्तु विधानाभावा-द्यायविरोधाद्विद्विरोधाच्चोपेक्ष्यम् । तथा हि पुरोडाशावासादयतीति साक्षादा-सादनकर्मता पुरोडाशयोरेव श्रूयते तत्र लक्षणाश्रयणे प्रमाणाभावाद्विद्विरोधात्-विधानं तु पूर्वापरभावश्च पाज्या पूर्वं निहितयोस्तया सहाऽऽसादनं कथं स्यात्, स्तीर्णाया वेदेरेव हविराधारत्वस्य न्यायसमयसिद्धत्वात् । न च पार्त्वी प्रत्याधारत्वे हविराधारत्वं संभवति । सांन्यायादीनामगत्या व्यवधानेऽपि येनानव्यवधानं तेन व्यवहितेऽपि भवतीति न दोषः । देवसदनमारम इति तयोर्गामृदुप्रथमान् स्योत्रं

देवेभ्यो जुष्टं सदेनाय बर्हिरेत्यपि लिङ्गं बर्हिष एव सदनत्वं ब्रवीति । सृदुत्वं च कुत्रोपयुज्येत पार्श्वी प्रत्याधारस्वे । न च स्योनं ते सदनमिति पाज्यामुपस्तीर्णस्यापि सदनतेति वाच्यम् । निधानमात्रं प्रत्येव सा सदनता संवपनार्थमुत्पन्नायाः पाज्याः प्रसङ्गेन । बर्हिषस्तु हविराधारत्वेनैवोत्पत्तेः साक्षादाश्रयतेत्यलमिति प्रसङ्गेन ।

मध्ये वेदेः सांनाय्यकुम्भ्यौ संधाय व्यूहति

दक्षिणस्यां श्रोण्यां शृत्तमुत्तरस्यां दाधि ।

वेद्यां द्वे कुम्भ्यौ परस्परं स्पर्शयित्वा पश्चादेकैकां क्रमेण व्यूहति पृथक्पृथक्स्थापयति, तदेवाऽऽमादनं शब्दान्तरेणोक्तम् । तथैवोक्तं स्पष्टमापस्तम्बेन । अन्यथा ह्यासन्नानीति याजमानेऽनुवादो न युक्तः स्यात् । यज्ञोऽसीत्यादि याजमानम् ।

अयं वेदः पृथिवीमन्वविन्दद्ब्रुहा सर्तो गहने

गह्वरेषु । स विन्दतु यजमानाय लोकमच्छिद्रं यत्र

भूरिकर्मा करोत्वित्यग्रेण ध्रुवां वेदं निधाय ।

ध्रुवामग्रेणेत्येनवन्यतरस्यामदूरेऽपञ्चम्या इत्यदूरेऽग्रात्पुरत एनपा द्वितीयेति द्वितीया । स्पष्टमन्यत् ।

वेद्यन्तान्परिस्तीर्य ।

वेद्या अवयवान्प्रान्ते विद्यमानान्परितः परिभोजनीयदर्भैराच्छाद्य प्रदक्षिणमुदगपवर्गम् ।

होतृषदनं कल्पयति कल्पयति ॥ २७ ॥

इति हिरण्यकेशिसूत्रे प्रथमप्रश्नेऽष्टमः पटलः ॥ ८ ॥

इति हिरण्यकेशिसूत्रे प्रथमः प्रश्नः ॥ १ ॥

होता निषीदत्यस्मिंस्तद्धोतृषदनं दर्भमयमासनं तत्कल्पयति समर्थमासनयोग्यं करोति । होतृस्थानं वेद्या उत्तरश्राणेरुत्तरतो होतृप्रत्ययं तत्र प्रागग्रमुदगग्रं वा करोतीत्यर्थः । द्विरुक्तिः प्रश्नसमाप्त्यर्था याज्ञिकप्रसिद्ध्या च प्रश्नपटलव्यवहारसिद्धयर्था । होतरेहीत्यामन्त्रितो होतेति बाह्वृच्ये दर्शनाद्वैखानसेन होतरेहीति होतारमामन्त्रयत इति सूत्रितत्वाच्च कार्यं स च यदि पृच्छेत्—अध्वर्यो देवता आचक्ष्व त्वांसामानुपूर्व्यमुच्चैरुपांशुतां चेति । तस्येदं प्रतिवचनम्—पौर्णमास्वामग्निरग्निषोमौ, अग्निषोमौ च देवताः । अग्निर्विष्णुरग्निषोमौ च देवता इति वा । अग्निः प्रजापतिरग्निषोमौ च देवता इति वा । उपांशु प्रथमावग्निषोमावुपांशु विष्णुः प्रजापतिरिति वा । असोमयाजिनो

ब्राह्मणस्य तृतीयस्य हविषो लोपः । तदनुरूपमानुपूर्व्यमुच्चैरुपांशुत्वं च । अमावास्याया-
मग्निरिन्द्रश्च देवते अग्निर्मेहेन्द्रश्चेति वा । अग्निरिन्द्राग्नी च देवते त्य(अ)संनयत इति ।

इति सत्याषाढहिरण्यकेशिसूत्रस्य व्याख्यायां प्रयोगवैजयन्त्यां

महादेवकृतायां प्रथमप्रश्नेऽष्टमः पटलः ॥ ८ ॥

सत्याषाढीयसूत्रस्य व्याख्यायां प्रथमोऽधुना ।

प्रश्नः समाप्तो गूढार्थः परिभाषासमन्वितः ॥ १ ॥

इति हिरण्यकेशिसूत्रव्याख्यायां प्रथमः प्रश्नः ॥ १ ॥

अथ द्वितीयप्रश्ने प्रथमः पटलः ।

अग्नये समिध्यमानायानुब्रूहीति संप्रेष्यति
समिध्यमानायानुब्रूहीति वाऽग्नये देवे-
भ्यः समिध्यमानाय होतरनुब्रूहीति वा ।

त्रितयान्यतमेन प्रैषमन्त्रेण होतारं संप्रेष्यति । नात्राऽऽत्मसंस्कारार्थः प्रैषोऽनुवच-
नस्य होतृकर्तृकत्वात् । होतरि प्रविश्य स्थिते वेदिश्रोण्यां संप्रैषकालः । एकां समिध-
मादाय संप्रैष इति सूत्रान्तरे दर्शितमिति भाष्यकृतोक्तम् । उक्तं च कात्यायनेनेध्मा-
त्समिधमादाय संप्रेष्यतीति । सर्वथा तथैव युक्तमेतदन्यथा समिध्यमानायेति वर्तमानता
व्यपदेशः कथं स्यात् । अत्र चित्तिः स्तुगित्यादि याजमानम् ।

आग्नीनः प्रणवे प्रणवे समिधमादधाति ।

अत्राऽऽसीनग्रहणादन्यत्रानियमो दर्शपूर्णमासकर्मस्त्विति सिद्धम् । होत्रा सामिधेनी-
नामन्ते प्रणव उच्चार्यमाण एवैकैकां समिधमादधाति । आहवनीयाग्नाविति सामर्थ्या-
दग्नये समिध्यमानायेति प्रैषेऽग्नेराहवनीयस्य ग्रहणं मुख्यत्वाच्च परिधिप्रांथिमन्वव-
हृत्येति सर्वाणीधमकाष्ठानि सस्पर्शयतीति^१ लिङ्गाच्च ।

एवं चैकादशसु समित्सु निहितासु—

समिद्धो अग्न आहुतेत्यस्यामुत्तमायां वाऽनू-

याजसमिधमवशिष्य सर्वमिधमादधाति ।

अत्रैकां समिधमनूयानार्थं प्रज्ञातां निधाय समिद्धो अग्न इत्यस्यामनूच्यमानाया-
मृच्येव न प्रणवे सर्वमवशिष्टम् । अत एवोक्तमापस्तम्बेन सर्वमिधमशेषमादधातीति ।
सर्वमिधं समिच्चतुष्टयम् । अथवोत्तमायामत्रापि पूर्ववत्समिच्चतुष्टयम् । इति द्वौ पक्षौ ।

१ ख. छ. ट. दर्शनमि^१ । २ ख. ट. 'येलादिप्रै' । ३ क. ग. च. छ. ट. ठ. 'ति च लि' ।
४ घ. ङ. ज. झ. ञ. ट. 'तेत्येतस्या' ।

तृतीयं पक्षमाह—

प्रतिसामिधेनीर्वा ।

द्वादश्यां पञ्चदश्यां वा न सर्वमिधमादधाति किं तु तथा प्रणवचतुष्टयेऽप्येकै-
कामेवाऽऽदधातीति वक्तुमुक्तं सामिधेनीं सामिधेनीं प्रति पूर्ववदेवोक्तं प्रणवे प्रणव
इत्यभिप्रायेण काष्ठवृद्धिं वक्ष्यति तत्राप्ययमेव प्रकारः । अग्नये समिधयमानायेति
संस्कारोऽतो न च समिध्वनं देवतार्थं तेन नोद्देशत्यागौ देवतासुप्रदानाप्रतीतिश्च स्वाहा-
कारवषट्कारयोरभावात् । समिद्धो अग्निराहुत इति देवा इति च याजमानम् ।

वेदेनाऽऽहवनीयं त्रिरुपवाजयति ।

उपवाजयति संधूनोति । धर्ममात्रमेतन्नस्वप्नेः प्रज्वालनं त्रिधूनेन भवति ।
तस्मादवभृथेऽपि भवति । एतदोढासु देवतासु कार्यं विकृतावनुवदिष्यत्योढासु देवता-
स्त्विति । ततो ज्ञायतेऽत्र काले प्रकृतावपि प्राप्तमिति । अवभृथे चोदकेऽपि वक्ष्यत्यतो
ज्ञायते धर्ममात्रमदृष्टार्थमिति ।

स्रुवेण ध्रुवाया आज्यमादाय वेदेनोपयम्यो-
त्तरं परिधिसंधिमन्ववहृत्य स्रुवं प्रजापतये
मनवे स्वाहेति मनसा ध्यायन्दक्षिणाप्राञ्चमृजुं
दीर्घं^१ संततं ज्योतिष्मत्याधारयति तिर्यञ्चं
वा सर्वाणीधमकाष्ठानि संस्पर्शयति ।

आसीन इत्यनुवर्तनीयम् । आसीनोऽन्यमाचारमिति श्रुतेः । आहवनीये जुहोति परि-
भाषितत्वात्तदर्थं स्रुवेणेत्युक्तम् । ध्रुवाया इति । स्रुवेण होम आज्यस्थाल्या इति परि-
भाषया प्राप्तौ तु ध्रुवाया इत्युक्तम् । आदाय गृहीत्वा वेदेनोपयम्योपभृत्स्थानीयेन ।
उत्तरं वायव्यकोणस्थं परिध्योः संधिदेशेनाऽऽयतने प्रवेश्य स्रुवमेव न वेदं ततो मनसा
भञ्जमुच्चारयन्तदर्थं ध्यायन्नाधारयति धारामायतने मुञ्चति । कथं, दक्षिणाप्राञ्चं
दक्षिणाप्राच्योरन्तरालमाग्नेयीं प्रति समाप्तमृजुमकुटिलं दीर्घं न केवलं समित्प्रदेशेऽनन्त-
रमपि धारां मुञ्चेदित्यर्थः । संततमविच्छिन्नं ज्योतिष्मति ज्वालायुक्तेऽग्नौ । तिर्यञ्चं वा ।
किञ्चिदायतने प्रवेश्योत्तरदिगारभ्य तिर्यगायतने दक्षिणां दिशं प्रत्यञ्चति समाप्नोति
तादृशमाचारमिति नामधेयं पुल्लिङ्गं विशेष्यमनुसंधेयं, स्रुवेणाऽऽचारमाधारयतीति
ब्राह्मणे दर्शनात् । सर्वाणि काष्ठानि संस्पर्शयत्याधारमिति शेषः ।

स्रुवेणाऽऽज्यस्थाल्या आज्यमादायाऽऽप्या-
यतां ध्रुवा घृतेनेति ध्रुवामाप्याययति ।

पूर्वं गृहीतेनाऽऽज्येन न्यूनां जातां पुनः समी करोत्याप्यायतामिति मन्त्रेण
निक्षिप्तेनाऽऽज्येन स्रुवगतेन ।

सर्वत्रैवम् ।

यत्र यत्र ध्रुवाया आज्यं गृह्यते तत्र तत्र प्रतिग्रहणं समन्त्रमनन्तरमेवाऽऽप्यायन-
मेवमेव कार्यं यावन्नाऽऽप्यायितं तावदन्यत्र ग्राह्यमित्यर्थः ।

अग्नीत्परिधीश्चाग्निं च त्रिस्त्रिः समृद्धीति संप्रेष्यति ।

अग्निमग्नीत्रिस्त्रिः समृद्धीति ब्राह्मणोक्तेन विकल्पः । अग्निशब्देन समीपलक्षणया
परिधयो गृह्यन्ते । अजहल्लक्षणया चाग्निरपि गृह्यते । वीप्साऽग्निमात्रे युक्ता । ततो
ब्राह्मणशेषे परिधीन्संमार्ष्टीति दर्शनाच्छाखान्तरीयवदेवार्थो व्याख्येयः ।

इध्मसंनहनानि स्फुष उपसंगृह्याऽऽग्नीध्रः प्रदक्षिणमनु-
परिक्रामन्परिधीन्संमार्ष्टि मध्यममुदञ्चं प्राश्चावितरौ ।

इध्मस्य संनहनानि बन्धनशुल्वानि बहुवचनं तस्य धातवोऽनेके तानुद्गृह्यैकत्र कृत्वा
स्फुषेन सह धृत्वा मिलितैः संमार्गः कार्य इत्यर्थः । प्रदक्षिणमनुपरिक्रामन्नित्युत्तरतः
स्थितः प्राङ्मुख एव, मध्यममुदञ्चमिति प्राचीनत्वव्यावृत्त्यर्थं, समृज्य ततोऽग्नेणाऽऽ-
हवनीयं गत्वा दक्षिणत उदङ्मुखो दक्षिणाध्वं समृज्यापरेणाऽऽगत्योत्तराध्वं समृज्य
यथेतं प्रत्येति ।

अग्ने वाजजिद्वाजं त्वा सरिष्यन्तं वाजं जेष्यन्तं वाजजितं
वाजजित्यायै संमाज्मर्ष्यग्निमन्नादमन्नाद्ययेति त्रिरग्निम् ।

संप्रेषे वीप्सयैव परिधिविषयोऽभ्यासः सिध्यतीति परिध्यर्थे सूत्रकृता नोक्तः ।
अग्निमित्यनेन वीप्सासंबन्धायोग्यतामाशङ्क्य स्वब्राह्मणे यथाऽऽधारे शब्देन लक्षि-
तसमुदितपदार्थानां त्रिस्त्रिरिति वीप्सा संबध्यत एवमत्र शाखान्तरीयेऽपि परिध्य-
ग्निसमुदाये वीप्सासंबन्धो व्याख्यातुं शक्यत इत्यभिप्रायेणाग्निसंमार्ग एव त्रिरित्यु-
क्तम् । मन्त्रेण सकृत्तूष्णीं द्विः परिधींस्तूष्णीमेव त्रिस्त्रिरिति ।

उत्तरविध्यर्थं परिभाषामारचयति—

सर्वास्वाहुतिषूपभृता जुहुमुपैदधाति मुखतोऽ-
भिहत्योपभृति जुह्वमवदधाति होष्यस्तेनैव

१ ख. अतो । २ ख. 'थाऽग्निश' । ३ क. ग. च. छ. ट. ठ. भृज्जु° । घ. ज. श. व-
भृति जु । ४ क. ग. ड. च. छ. ज. झ. ञ. ट. ठ. ड. 'पधारयति' । ५ क. ग. च. ट. 'हृमुपधा°'
छ. ठ. 'हृमुपद°' ।

प्रत्यवहरति न सः शिञ्जयति नाभिं प्रति
सुचौ धारयते ॥ १ ॥ समं प्राणैरित्येकेषाम् ।

सर्वासु दार्शपोर्णमासिकदर्विहोमतदन्यासु आहुतिषु कर्तव्यासु गृहीतां जुहुमुप-
भृता साधनभूतयोऽदधाति संवृणोति तेनोप समीपे संवरणार्थं ध्रियत इत्युपभृदित्य-
र्थोऽपि दर्शितः । तत्र विशेषमाह—मुखतो न पार्श्वत उपभृतोऽग्रभागेन(ण) जुहुमुप-
भृदभिमुखीं नीत्वोपभृत्यधिकरणेऽवदधाति स्थापयति यावदाहुतिप्रक्षेपायोद्गृह्यत
आयतनोपरि नयनात्पूर्वमिति यावत् । ततो होष्यन्होमार्थमायतनोपरि नेष्यंस्तेनैव
मुखभागेनैव प्रत्यवहरति होमार्थमायतनप्रदेशं प्रत्यवहरति नयति न तु मुखभागाद-
न्येन प्रदेशेनोपभृतो जुहूं विच्छेपयतीत्यर्थः । शिञ्जति शब्दं करोति शिञ्जयति
शब्दं कारयति तथैव न । परस्परवर्षणेन शब्दं नोत्पादयेदित्यर्थः । यावदुपयोर्मेलनं
तावन्नाभिसंमिते जुहुपभृतौ धारयते प्राणैः श्वासैर्वा संमितेऽध्वर्योरेव ।

अपरेणाऽऽहवनीयं दक्षिणेन दक्षिणाऽतिक्रामति सव्येनो-

दङ्ङपि वा सव्येन दक्षिणाऽतिक्रामति दक्षिणेनोदङ् ।

होमार्थं दक्षिणाऽतिक्रमणे प्राप्ते येन पादेन दक्षिणाऽति प्रक्रामति तदन्येनोदङ्-
ङित्येतावत्फलत आहवनीयस्य पश्चाद्देशेऽतिक्रम एतन्नियम्यते ।

एवं परिभाष्याऽऽधारं प्रकृतमाह—

आधारमाधारयिष्यन्भुवनमसीत्यग्नेण जुहुपभृतौ देवेभ्यः

माचीनमञ्जलिं करोति समथा नमो देवेभ्य इति वा ।

नम इति पूर्वस्यान्तः । देवेभ्य इति मन्त्रस्याग्निप्रकाशकत्वाल्लक्षणाया देवपरतः
व्याख्येयेत्यर्थः । अग्नेः सर्वदेवात्मत्वाल्लक्षणा यथोपदिष्टमिति परिभाषितत्वात् ।
स्पष्टम् ।

स्वधा पितृभ्य इति दक्षिणा ।

अञ्जलिमिति पूर्वतनम् । अपामुपस्पर्शनं स्मार्तम् । आधारमाधारयिष्यन्निति वच-
नादञ्जलिद्वयकरणमाधारस्याङ्गमुक्तम् । आधार इति कर्मनाम द्वयोरप्याधारणयो-
र्न्यायविद्भिः साधितम् । उपसस्त्वाधाराभावाञ्जलिकरणम् ।

जुहेहीति जुह्मादत्त उपभृदद्दीत्युपभृतम् ।

आदत्त इति पूर्ववत् । देवयज्याया इति मन्त्रयोरन्तः ।

सुयमे मेऽद्य घृताची भूयास्तस्व स्वाहृतौ
सूपाहृतावित्युपभृति जुहुमवदधाति ।

पूर्वोक्ते जुहुग्रावधाने पारिभाषिके मन्त्रमात्रविधिरत्रोच्यते ।

अग्राविष्णू इत्यनवक्लिन्दमस्तरं दक्षिणाऽतिक्रामति ।

अत्याक्रमणसमये पद्भ्यां प्रस्तरं नावक्लिन्दयेत्त मर्दयेत्स्पर्शमात्रे न दोषः ।

विष्णोः स्थानमसीत्यवतिष्ठते ।

आहवनीयाभिमुखो दक्षिणतोऽवस्थानं मन्त्रेण कुर्यात् । वीर्याणीति मन्त्रान्तः ।

यत्रेन्द्रस्तिष्ठन्वीर्यमकरोत्तत्तिष्ठन्वीर्यं क्रियासमिति वा ।

विकल्पः पूर्वेण ।

अन्तर्वेदि दक्षिणं पादमवग्रन्सव्यं कृत्वा ।

अन्तर्वेद्यां दक्षिणं पादं कृत्वा स्थापयित्वा *तमवजिघ्रति सृशति सव्यो वामः
पादः, दक्षिणं पादं समवस्थाप्य दक्षिणस्य पार्श्वे सव्यस्य प्रपदेन सृष्ट्वेति यावत् ।
तथैवोक्तं वैखानसेन ।

दक्षिणं परिधिसंधिमन्ववहस्य स्तुचम् ।

जुहुमत्र पूर्ववत्प्रवेश्य द्वौ परिधिसंधी । तयोरुत्तरदक्षिणभावाद्दक्षिणमायतननैर्ऋत-
मामस्थम् । °

समारभ्येत्याधारयति ।

मन्त्रेण सहभावविधाननिराकरणमनेन क्रियते ।

उच्छुष्मो अग्न इति वा ।

स्वाहान्तः पूर्वो मन्त्रः । उत्तरस्तु सुवीर्यायेत्यन्तः । अग्न होमत्वेनानुवादात्स्वाहा-
कारान्तताऽपि, पूर्वाधारे प्रजापतिर्देवता मनोऽसीति याजमानम् । द्वितीय इन्द्रो
देवता प्रथममन्त्रस्य वैखानस ऐन्द्रमाधारमित्याह । द्वितीयस्याग्निरनुमन्त्रणं वागसीति
पूर्वाधारो मानसोऽयं तु वाचिक इति वाक्स्तुतिरैन्द्रो वै वागिति न देवतास्तुतिः ।

प्राञ्चमुदञ्चमृजुं दीर्घं संततं ज्योतिष्मत्याधारयति ।

प्राञ्चमुदञ्चमीशान्यभिमुखम् । ऋजुमित्यादिपुनर्वचनं पूर्ववदित्येतावता सिद्धे
क्रियते तज्ज्ञापयत्याचार्योऽत्र मतान्तर आधारो नेष्टो होम एवेष्टः सँ पक्षो मा मूर्त्तिक-
त्वाधारमेवात्राप्युज्जुत्वादिगुणविशिष्टं कुर्यादिति । तथोक्तमापस्तम्बेन—‘अपि वा

* सर्वपुस्तकेषु अवजिघ्रतीति विद्यते परं तु अवहन्तीत्यपेक्षितमिति प्रतिभाति ।

नाऽऽधारयेत्पूर्वार्धे मध्ये पश्चार्धे वा जुहुयात् ' इति । तथा यजमानेनान्वारम्भोऽपि धर्मः प्रत्याख्यातः । ननु कथं ब्राह्मणे दृष्ट्वा सूत्रान्तरे व्याख्यातः प्रत्याख्यात इति चेत् । उच्यते—आधारमाधार्यमाणमतु समारम्भेतस्मिन्काले देवाः सुवर्गे लोकमायन्ता-
क्षादेव यजमानः सुवर्गे लोकमेतीति ब्राह्मणे मन्त्रगतस्य समारम्भेत्यस्य पदस्यायं व्याख्ययाऽर्थवादो न तु यजमानेनान्वारम्भः कार्य इत्यर्थो भवति । तस्मादत्राऽऽचार्य-
स्यान्वारम्भविधिर्नेष्ट इति भाष्यकारेण प्रपञ्चितम् ।

तिर्यञ्चं वा ।

एतदपि पूर्ववद्व्याख्येयं, दक्षिणमारभ्योत्तरपर्यन्तं कुर्यादित्यर्थः ।

सर्वाणीधमकाष्ठानि सस्पर्शयति ।

गतार्थम् ।

हुत्वाऽनुप्राणिति ।

अत्र हुत्वेत्यनुवादेऽपि नायं दर्विहोमः संस्कारकर्मत्वात्प्रधानकर्म हि दर्विहोम इति स्थापयिष्यते, तथाऽपि स्वाहाकारेण दानरूपताऽप्यस्ति, तेनादृष्टार्थत्वेन होमोऽयं भवन्संस्कारोऽपीत्यर्थः । यज्जुह्वां प्रयाजेभ्यस्तदिति प्रयाजार्थत्वेनावगतस्य चाऽऽधारकरणेऽपादानभूतस्य संस्कारः प्रयाजार्थ इति न्यायः । प्रथमाधारः प्रधान-
कर्मैव ज्ञेयम् । तस्माद्यत्र प्रयाजा न सन्ति नास्ति तत्र द्वितीयाधार इति सिद्धम् । अनुप्राणिति होमावसरे श्वासमनुरुध्य हुत्वा मुञ्चेदित्यर्थः ।

ऊर्ध्वमाधारयेत्स्वर्गकामस्य न्यञ्चं वृष्टिकामस्य ।

कामविशिष्टस्य यजमानस्योर्ध्वमाधारयेत्प्रारम्भे सुचं जुहुं निस्तत्वेन धृत्वा समाप्ति-
पर्यन्तमुच्चोच्चतरत्वेनेति स्वर्गकामस्योर्ध्वत्वमुक्तम् । वृष्टिकामस्य न्यञ्चमादावूर्ध्वं समाप्ता-
वधस्तात्रयनेन द्रष्टव्यम् । अविशेषादुभयत्राऽऽधारयोः ।

द्वेषस्य न्यञ्चं विच्छिनत्ति वा ।

निन्दार्थवादोऽयं प्रतिषेधार्थो विना कामं कदाचिदपि न्यञ्चं नाऽऽधारयेद्विच्छेदं सर्वदा न कुर्यादित्यर्थः ।

यं कामयेत प्रमायुकः स्यादिति जिह्मं तस्याऽऽधारयेत् ।

अयमपि निन्दार्थवादः पूर्ववत्प्रतिषेधार्थः ।

बृहद्भा इति सुचमुद्ब्रूयाति ।

जुहूमुद्ब्रूयाति धारासमाप्त्यनन्तरमुच्चां नयति ।

पाहि माऽग्न इत्यसंस्पर्शयन्नुवावत्याक्रामति ।

जुहूपभृतोः परस्परमसंसर्गं संपादयन्नुत्तरतोऽतिक्रामति । सुचरिते भजेति मन्त्रान्तः ।

समक्तमग्निना धृतं समक्तं हविषा हविः ।

समन्तरिक्षमधिषेति जुह्वा ध्रुवां त्रिः समनक्ति ।

जुहूगताभ्येन तथैव ध्रुवां समनक्ति सकृन्मन्त्रेण द्विस्तूष्णीम् । अत्र कर्मत्वेन ध्रुवा-
द्यास्तदाज्यस्य संस्कृतिः ।

यस्वस्य शिरोऽसीति धा ।

विकल्पः पूर्वमन्त्रेण । ज्योतिरङ्गामित्यन्तः ।

उज्जीतं राय इति स्तुवेण ध्रुवाया आज्यमादाय

सुवीराय स्वाहेति जुह्वं प्रत्यभिधारयति ।

स्तुवगतेनाऽऽज्येन जुह्वसंस्कारः ।

यज्ञेन यज्ञः संतत इति जुह्वा ध्रुवाय् ।

प्रत्यभिधारयतीति पूर्वानुवृत्तिः । ध्रुवासंस्कारः । समञ्जनं बिम्बुमात्रप्रक्षेपेण,
प्रत्यभिधारणं तु किञ्चिद्द्वाराकरणेनेति भेदेनोपादानं धात्वोः ।

सादयित्वा स्तुचौ ।

अथास्थानम् ।

प्रवरं प्रवृणीते ।

प्रतिज्ञामात्रमधिकारार्थम् । प्रवरो नामर्षिनाम्ना वंशनिष्ठं सामान्यं तत्कीर्तनं प्रवरणम् ।
तदितिकर्तव्यतां तावदाह—

इधमसंनहनानि स्फप उपसंगृह्य वेदेश्च तृण-

मध्यन्तमध्वर्युः प्रवरायावतिष्ठते ॥ २ ॥

इधमसंनहनानि शुक्लमुद्गम्य कृतानि तृणानि तानि स्फपे श्लेषयित्वा वेदेस्तृणं च
श्लेषयित्वा । तत्कीदृशम्—अव्यन्तं वेदेरन्तो मध्यस्तस्मादपगतं विश्लिष्टं तादृशं न
भवति तदव्यन्तं तस्य बहिष एकं तृणं मूलदेशेन वेद्या लग्नमेव स्फपे श्लेषयित्वेति
यावत् । अध्वर्युग्रहणे विशिष्टान्वारम्भकर्तृत्वार्थम् । अध्वर्युरेव नाऽऽग्नीध्र उपसंगृह्या-
सीत्यर्थः । अथ वा होतुरप्यग्रे वक्ष्यते तत्र नैते धर्मा इति । प्रवराय प्रवरं वक्तुमव-
तिष्ठतेऽवस्थितो भवेत्ताऽऽस्त इत्यर्थः । वेदिसमीपेऽथवोत्तरत उत्कर इति मारद्वाजबौधा-
यनौ । तेनोत्करस्योत्तरदेशे वेदेर्वा स्थितौ दक्षिणामुखावित्यपि गम्यते । प्राङ्मुखप्रत्य-

ह्मुखभावेनावस्थितयोरध्वर्याग्नीधयोर्होतुः सहान्वारम्भणं हौत्रोक्तं विरुध्येत । दक्षिणा-
मुखौ भूत्वा स्फ्यमूर्ध्वाग्रं संनहनैस्तृणेन च श्लेषयित्वापसंगृह्येति उपसंगृह्यन्नवति-
ष्ठतेऽध्वर्युर्दक्षिणामुखः ।

प्रवरणाङ्गं जपमाह—

क इदमध्वर्युर्भविष्यति स इदमध्वर्युर्भविष्यति यज्ञो यज्ञस्य
विष्णोः स्थाने तिष्ठामि वागात्विज्यं करोतु मन आत्विज्यं
करोतु वाचं प्रपद्ये भूर्भुवः सुवारित्यध्वर्युर्जपति ।

स्पष्टम् ।

तान्याग्नीध्रोऽन्वारभ्य पश्चादवतिष्ठते ।

तानीति स्वयेध्मसंनहनवेदितृणानि । नपुंसकमनपुंसकेनेति नपुंसकत्वम् । पश्चाद-
ध्वर्योः । 'पश्चादवस्थायाऽऽग्नीध्रः' इति वैखानसः ।

क इदमग्नीध्रविष्यति स इदमग्नीध्रविष्यतीति मन्त्रं संनमति ।

नायमूहो मन्त्रेऽपि तु लावनेन समानो मन्त्रोऽग्नीत्पदवानध्वर्युपदस्थाने पाठित इति
दर्शितम् ।

उभयोः प्रवरणाङ्गे सहैव जपे सत्याह—

ब्रह्मन्प्रवरायाऽऽश्रावयिष्यामीत्यामन्त्रयते ।

ब्रह्माणमित्यर्थात् । प्रवरं यजमानस्य वक्तुमथवा प्रवरणं प्रवरक्रियां तस्यै तां
प्रवरणक्रियां कर्तुमाश्रावयिष्यामि आग्नीध्रमनुमोदयितुं प्रेरयिष्यामीति तदर्थश्रावणेनेति
यावत् ।

ब्रह्मणा चौ(चो)माश्रावयेति प्रसूते सत्याह—

आश्रावयोश्रावयेति वाऽऽश्रावयति ।

ओश्रावयेति पदच्छेदः पररूपमोकारस्य । द्वयोरन्यतरेणैवानुमोदयितुं प्रेरयति,
आग्नीध्रमित्यर्थात् ।

नौऽऽत्मसंस्कारमात्रं तदेवाऽऽह—

अस्तु श्रौषडित्याग्नीध्रः प्रत्याश्रावयति ।

प्रतिमोदनं श्रावयतीत्यर्थः । कथं, श्रौषडनुमतिरस्त्विति । अत्र पाणिनिस्मृत्या

१ ख. 'यित्वाऽन्त्रोप' । २ क. ग. च. छ. ठ. 'वरणकि' । ३ क. ग. च. छ. ट. ठ.
'मोदिनु' । ४ घ. ङ. ज. झ. ञ. ट. 'वयोमाश्रावये' । ५ ख. 'ति । त्रयाणामन्यतमेनानु' ।
६ क. च. ट. नात्र सं ।

प्लुतः । 'ब्रूहिप्रेष्यश्रौषड्वौषडावहानामादेः' । प्लुत इत्यनुवर्तते । आदेर्वर्णस्य ब्रू प्रे श्रौ
वौ आ इत्येवंरूपस्य प्लुतो भवति । तथा 'अग्नीत्प्रेषणे परस्य च' इति, आश्रावयेति
चाग्नीत्प्रेषणं तत्राऽऽदेर्वर्णस्य परस्य च वर्णस्य प्लुतिः । तेनाऽऽकारस्य प्लुतिः, आ,
इत्यस्य चेति ज्ञेयम् । अग्नीद्ग्रहणाद्ग्रहणा प्रसवे क्रियमाण ओमाश्रावयेत्यत्र प्लुतिर्न
भवेत् ।

एवमाश्रुतप्रत्याश्रुते भवतः ।

सर्वत्रेति शेषः । यत्र यत्राऽऽश्रावणप्रत्याश्रावणे दर्शपूर्णमासयोरुच्येते तत्र सर्व-
त्रैवं प्रकृते प्रवरप्रकरण उक्ते अपि ये सर्वदर्शपूर्णमासार्थत्वेन याजमान उक्ते ते एव
प्रवरार्थमुक्ते अपि सर्वार्थे ज्ञेये इति भावः ।

विशेषमाह—

उत्करे दक्षिणामुखस्तिष्ठन्नाग्नीध्रः स्पर्धं धार-
यन्प्रत्याश्रावयत्यन्येष्वश्रावणेषु प्रवरात् ।

प्रवरविषयादन्येष्वश्रावणेषु अध्वर्युणा कृतेषु सत्सु उत्कर इत्यादिविशेषणविशिष्ट
आग्नीध्रः प्रत्याश्रावयतीति संबन्धः । अत्रेधमसंनहनसहितस्यैव स्पर्धस्य ग्रहणम् ।
अत एवोक्तमापस्तम्बेन—स्पर्धं संमार्गाश्च धारयन्निति । इधमसंनहनानि परिध्यन्निसंमा-
र्जनार्थतयोक्तानि ।

प्रकृतमाह—

प्रत्याश्राविते प्रवरं प्रवृणीते ।

गतम् ।

कथं तत्राऽऽह—

अग्निर्देवो होता देवान्यक्षद्विद्वाश्चिकित्वन्मनुष्वज्जरतवदमुनदमु-
वदिति यथा यजमानस्याऽऽर्षेयः सह परेण त्रीननन्तरान् ।

प्रवृणीत इत्यनुवर्तते । अत्र प्रवरेऽमुवदिति वीप्सया प्रवरिणामृषीणां नामधेयानि
वैदति । त्रीनिति परिच्छिद्य ग्राह्याण्युक्तानि । ब्रह्मण्वदा च वक्षदिति वक्ष्यते, तेन
बहून्परेण सह त्रीनेव वृणीतेऽनन्तरानव्यवहितान् ।

तत्र विश्वासाय श्रुतिं प्रमाणयति—

इत ऊर्ध्वान्मन्त्रकृदोऽध्वर्युर्वृणीते यथर्षि मन्त्रकृतो वृणीत इति विज्ञायते ।

यजमानस्य प्रवरगणे ये मन्त्रकृत ऋषयः श्रूयन्ते तानूर्ध्वानितः प्रथमोत्पन्नप्रवरि-
णमृषिमारभ्येत्यर्थः । तथाहि कौशिके यजमाने मनुष्वज्जरतवदित्युक्त्वा कुशिकवद-

घमर्षणवद्विधामित्रवदिति वदेत् । ततो ब्रह्मण्वदा च वक्षदित्यादि । अध्वर्युग्रहणमग्नी-
निवृत्त्यर्थम् ।

होतृप्रवरे प्रसङ्गादाह—

अमुतोऽर्वाञ्चो होतेति विज्ञायते ।

अमुतस्तृतीयादर्वाञ्चः, अर्वागञ्चन्तीत्यर्वाञ्चस्तानर्वाञ्चो विपरीताग्नश्चादुत्पन्नप्रभृती-
न्पूर्वपूर्वान् ।

पुरोहितस्य प्रवरेण राजा प्रवृणीते ।

राज्ञोऽध्वर्युर्होता वा स्वस्याऽऽर्षेयामावात् ।

तत्रापि श्रुतिं प्रमाणयति—

पुरोहितस्याऽऽर्षेयेणाऽऽवेदयोदिति राज्ञो विज्ञायते निषा-

दरथकाराश्च यमृषिमनुब्रुवते तेन तेषां प्रवरं प्रवृणीते ।

तेषामप्याधानमग्निहोत्रं दर्शपूर्णमासौ च वक्ष्यत्याचार्यः, तदर्थमिदमुक्तम् । तेषां
पुरोहितोऽपि नास्ति यमृषिमनुब्रुवते वंशोत्पादकत्वेन ।

तथा ब्राह्मणानां राजार्षितानां राज्ञां वा ब्राह्मणार्षितानाम् ।

अर्षकप्रवरेणेत्यर्थः ।

द्विगोत्रस्य श्रीःस्त्रीनेकैकस्माद्गोत्रादुपलक्षयेत् ।

उपलक्षयेद्वुच्चारयेत् ।

+ तर्थाऽसंप्रज्ञातबन्धोः पुरोहितप्रवरेणाऽऽचार्यप्रवरेण वा ।

न ज्ञायन्ते बन्धवो वंश्या यस्य तस्येत्यर्थः ।

कृत्स्नमेकेषां प्रवरं प्रतिषिध्य मनुवदित्येव विदधाति ।

एकेषां शास्त्रिणां ब्राह्मणं सर्वं प्रवरं प्रतिषिध्याविशेषेण मनुवदित्येव ब्रूयादिति
विदधाति । वक्ष्यति प्रवराध्याये मानव्यो हि प्रजा इति ।

ब्रह्मण्वदा च वक्षद्ब्राह्मणा अस्य यज्ञस्य प्रावितार इति प्रवरशेषः ।

पूर्वोक्ते सर्वत्रायं शेषो ज्ञेयः ।

असाविति होतुरुपाङ्गु नाम गृह्णाति ।

प्रवर उच्चैस्त्वाधिकारात्प्रथमैकवचनान्तं होतुर्नाम गृह्णाति ।

मानुष इत्युच्चैः ।

स्पष्टम् ।

सीदति होता ।

+ घ. ज. झ. ञ. ट. पुस्तकेषु अयासंप्रज्ञातेति पाठः ।

१ ख. 'थाऽज्ञा' । २ ख. घ. ङ. ज. झ. ञ. ट. 'त्येतद्विद' ।

एतत्तु पूर्वकृतान्वारम्भविमोकार्थमुक्तं विमुक्तेऽध्वर्यौ ।

वेद्यां तृणमपिसृजति ॥ ३ ॥

अध्वर्युर्वेद्यां तृणमारम्भणार्थं स्पृशेन सह धृतं यथास्थितमेव करोति ।

इति सत्याषाढहिरण्यकेशिसूत्रव्याख्यायां प्रयोगवैजयन्त्यां महादेव-
कृतायां द्वितीयप्रश्ने प्रथमः पटलः ॥ १ ॥

अथ द्वितीयः पटलः ।

आज्यभागयोरावापे स्विष्टकृति पत्नीसंयाजेषु

च याज्यापुरोनुवाक्ये याज्यैव प्रयाजानूयाजेषु ।

चकारः प्रत्येकं संबध्यते । याज्या[पुरो]नुवाक्ये इति प्रतियागं द्वयमित्यभिप्रा-
येण । आवापो नामाऽऽवृत्त्या क्रियमाणानि प्रधानानि तन्त्रवर्जितान्यावापः
प्रत्येकमोप्यमानत्वात्तन्त्रप्रतिकूलत्वेनाऽऽवापशब्दप्रयोगात्तन्त्रावापाविति । किमर्थमिदं,
यागानां संप्रैषविशेषव्यवस्थार्थम् । माप्यकृता व्युत्पन्नो व्याख्यातः प्रधानयागवा-
च्येव । स्पष्टमितरत् । याज्यैव प्रयाजानूयाजेषु पुरोनुवाक्यापरिसंख्यार्थमेवेति ।

उभयीष्वाश्रुतप्रत्याश्रुते याज्यासंप्रैषश्च ।

उभयीषु याज्यापुरोनुवाक्यायुक्तासु केवलासु चाऽऽश्रावणप्रत्याश्रावणे याज्या-
संप्रैषश्चेत्येतत्परिभाष्यते ।

अनपव्याहरन्तः प्रचरन्ति ।

अवदन्तो यथा भवन्ति ते तथा ।

एतदेव प्रपञ्चयति—

सोऽध्वर्युर्नापव्याहरेत्पुराऽऽश्रावणादाश्रावितेऽग्नीन्नापव्याहरे-

त्पुरा प्रत्याश्रावणात्प्रत्याश्रावितेऽध्वर्युर्नापव्याहरेत्पुरा यजेति

वचनाद्यजेत्युक्ते होता नापव्याहरेत्पुरा वषट्कारात् ।

स प्रथमः । एषु स्थानेषु यदि वदेयुस्तदा पुनराश्रावणादि कुर्युर्व्याहृतीश्च जपेयुरिति
प्रायश्चित्तमापस्तम्बोक्तं ज्ञेयम् ।

उत्तरतः पुरोनुवाक्यामवदास्पन्नवद्यन्नवचे वा संप्रेष्यति ।

उत्तरतो वेदेः स्थितोऽवदानं करिष्यन्नारम्भात्पूर्वमारम्भेण सह वा संप्रेष्यति
अवत्तेऽवदाने गृह्णीते वा साभिचारणे तस्याप्यवत्तत्वेन परिगणनात् । पुरोनुवाक्यां
वक्तुमित्यर्थः ।

कथं संप्रेष्यति तत्राऽऽह—

अमुष्मा अनुब्रूहीति यथादेवतम् ।

अमुष्मा इति चतुर्थ्यन्तेन देवतानाम्ना संप्रेष्यति यथादेवतं या यत्र देवता तस्या नाम्ना ।

दक्षिणतो याज्यामत्याक्रम्याऽऽश्राव्य प्रत्या-
श्रावितेऽमुं यजेति यथादेवतं संप्रेष्यति ।

अत्याक्रम्य दक्षिणतः स्थित आश्राव्याऽऽग्नीध्रेण प्रत्याश्राविते सति यथादेवतममुं यजेति याज्यां संप्रेष्यतीत्यन्वयः । अमुमिति द्वितीयान्तं देवतानाम् गृहीत्वाऽग्निमिति ततो यजेति संप्रेष्यति ।

वषट्कारे वषट्कृते वा जुहोति याज्या-
पुरोनुवाक्यावतीषु चतुरवत्तं पञ्चावत्तं वा ।

वषट्कृते सह वषट्कारेण वेति श्रुतेर्वषट्कारे प्रदानार्थे क्रियमाणे तेन सहैवाथवा वषट्कारे कृते वाऽऽहुतिं जुहोति प्रक्षिपति जुह्वाऽऽहवनीय इत्यर्थः । अत्र जुहोति-ना दानं न विधीयते वषट्कारेण प्रदीयमानस्य प्रत्तस्य[वा] पुनर्दानायोगात् । प्रक्षेप-मात्रं होमभक्तिर्जुहोतिर्वाच्या । अत्र प्रयाजानुयाजेषु प्रत्येकं विभागाभावाद्वक्ष्यमाणं चतुर्गृहीतं पञ्चगृहीतं च न संभवतीति तदर्थमिदं सूत्रं सामान्येन कृतमग्निं तु विशेषेण पृथगेव कृतं(त) [मिति] विशेषः ।

पञ्चावत्तं जमदग्नीनां चतुरवत्तमितरेषां गोत्राणाम् ।

जुहोतीति पूर्वसूत्रादनुवृत्तिः । याज्यापुरोनुवाक्यावतीष्वित्यत्राऽऽहुतिष्विति शेषो योग्यत्वात् । आहुतयो होमक्रियास्तिस्र आहुतीर्जुहोत्याहुतिपरिमाणं वेति दर्शनात् । पुरोनुवाक्यायुक्तवषट्कारोन्तियाज्यया क्रियमाणत्वाद्याज्यापुरोनुवाक्यावत्य आहुतयो भवन्ति । तासु क्रियमाणामु सतीषु यद्वषट्कारोपलक्षितं जुहोति तच्चतुरवत्तं पञ्चावत्तं वा जुहोतीत्यन्वयः । पूर्वं चतुर्ष्वेव वाऽवत्तं संपादितमेव जुहोति नान्यथेति गम्यते । यद्याहुतयो होतव्यानि द्रव्याणि, जुह्वाऽऽहवनीय आहुतयो ह्यन्त इति दर्शनात् । ताम् च पूर्वं च याज्यानुवाक्यावत्त्वं ज्ञेयम् । तासु प्रसक्तसु सतीषु यज्जुहोति तच्च-तुरवत्तं पञ्चावत्तं वा कृत्वा जुहोति । पूर्वमेव तथाऽवत्तं सज्जुहोतीति नियम्यते । अथ वाऽऽहुतिषु होतव्येषु(व्यासु) द्रव्यरूपासु किंविशिष्टासु याज्यापुरोनुवाक्यावतीषु

१ ख. वा । २ क. ग. च. ठ. 'कारोऽत्र याज्योपलक्षिका किं' । ३ छ. ट. 'राऽत्र याज्यो-पलक्षिका किं' । ४ च. 'पञ्चावत्' । ५ ख. यदाऽऽहु' । ६ ख. 'सु पूर्ववद्याज्यापुरोनु' । ७ च. द्रव्येषु

ताभ्यां दीयमानत्वेन तद्वतीषु देवतालीलक्षणयागेषु याज्यापुरोनुवाक्यावतीषु पूर्वं याज्या-
पुरोनुवाक्यावतीषु ताभ्यां दीयमानावित्यर्थः । आज्यभागयोरित्यादिना यागेषु च
याज्यादेवताविधानात् । तासु प्रसक्तासु देवत्य(त)योश्चतुरवत्तं पञ्चावत्तं सदेव जुहोति
दीयमानं चतुरवत्तं पञ्चावत्तं वा कृत्वैव पश्चाज्जुहोतीत्यर्थः । अवदानानि(ना) देवतार्थत्वे
लिङ्गं वक्ष्यति हि अङ्गुष्ठपर्वमात्राणि देवतान्यवदानानि । देवतायै यागे च संबद्धानि
देवतायास्तानि देवतान्यवदानान्यवदीयमानान्यङ्गुष्ठपर्वमात्राणीति विवक्षितत्वात् । न
चैवमवदानमात्रार्थत्वं यागस्येति । आज्यभागाम्नां प्रचार उक्तस्तथा हवींश्च्यमिधार-
यतीत्यनुवृत्तौ यदनुपूर्वाणि प्रदीयन्त इत्यभिधास्यमानत्वाद्धविषामेव प्रदेयत्व इन्द्र-
स्यापि प्रतिहविः प्रत्यमिधारयतीत्यत्र । यागो हि सकलपुरोडाशसान्नाय्यसाध्य
उत्पत्तिविधौ तथा श्रवणात् । यागश्च देवतोद्देशेनोत्पादितस्य सकलस्यापि
द्रव्यस्य स्तुच्यवदानमेको भागोऽन्यश्च वेद्यां स्थितो याज्यानुवाक्याभ्यां षष्ट्कारा-
न्ताभ्यां भागद्वयमपि दीयते, तत्रैकस्य भागस्यावदानरूपस्यैव होमेन प्रतिपत्तिस्तस्यैव
चतुरवत्तं पञ्चावत्तं वाऽन्यस्य वेद्यामवस्थितस्य भागस्य स्विष्टकृदादिना प्रतिपत्तिः
श्रुत्यन्तरे चतुरवत्तं पञ्चावत्तं वेति तद्व्यवस्थापितमितरेषां जमदग्नीनां च यजमानानाम-
ध्वर्युर्जुहोतीत्यर्थः । इदं चोक्तं वक्ष्यमाणं च धर्मजातं पुरोडाशाज्यसान्नाय्यहविस्त्रयं
साधारणमेव । जामदग्न्यो जामदग्न्यौ जमदग्नय इति बहुत्वे प्रत्ययस्य लुक् । गोत्र-
गोत्रिणोरभेदाद्गोत्राणामित्युक्तम् ।

अप्यजामदग्न्यो जामदग्न्यमामन्त्र्य पञ्चावत्तं कुर्वीत ।

अजामदग्न्योऽपि जामदग्न्यं पृष्ट्वा जामदग्न्य पञ्चावत्तं करिष्यामीति पश्चात्पञ्चावत्तं
कुर्यादित्यर्थः ।

अङ्गुष्ठपर्वमात्राणि देवतान्यवदानानि भवन्ति ।

अङ्गुष्ठपर्वमात्रं हस्तस्याङ्गुष्ठस्य मध्यसंधेरूर्ध्वं काण्डं पर्वं तत्प्रमाणानि पर्वमात्राणि
यावन्ति देवतान्याज्यसान्नाय्ययोरपि तावतां परिमाणम् ।

उत्तराण्युत्तराणि स्थवीयाऽसि ।

सामान्यविधिरयं श्रौतः ।

तं व्याचष्टे —

देवतेभ्यः सौविष्टकृतानि सौविष्टकृतेभ्य

ऐडानि तथा चातुर्धाकरणिकानि ।

देवतेभ्योऽवदानेभ्यः स्थवीयांसीति पूर्वेणापि संबन्धः । एवमुत्तरत्रापि स्विष्टकृ-

त्संबन्धीनि तथा । अत्र न द्याभ्यामिति सूत्रेणैजागमादूपासिद्धिः । ऐडानि चातुर्धाकर-
णिकानि समान्येव ।

माससंज्ञिताभ्यामङ्गुलीभ्यामङ्गुष्ठेन च पुरोडाश-
स्यावद्यति स्त्रुवेणाऽऽज्यसान्नाय्ययोर्मक्षणेन चरूणाम् ।

अवद्यतीत्यनुवर्तते । चरौ हस्तावदाने चोदकप्राप्ते मेषक्षणेनेति तत्सामर्थ्यादित्युक्तम् ।
श्रुतिर्हि स्त्रुवेणावद्यति हस्तेनावद्यति मेषक्षणेनावद्यति स्वधितिनाऽवद्यतीत्यविशिष्टा सा
नियमिता सामर्थ्येन हस्तेनेत्येतस्य शास्त्रान्तरवशान्मांससंहिताभ्यामङ्गुलीभ्यामङ्गुष्ठेन
चेति विशेषपर्यवसानेन विधिर्दिशितः । अत्र सामर्थ्यस्य व्यवस्थापकत्वेन वपायाः
सान्नाय्यविकारत्वेऽपि हस्तेनैवावदानमोषधिविकारचरुयवाग्वोर्मक्षणेन स्त्रुवेण वेति दर्शि-
तम् । मांससंहिते संलभ्ये सर्वाङ्गुलीनां तथात्वादुभयतो मांसेन लभ्ये इत्यर्थसिद्धे
मध्यमे द्वे । अत एव वैखानसेनानामिकामध्यमाभ्यामित्युक्तम् ।

मध्यात्पुरोडाशस्यावदाय पूर्वार्धादवद्यति पश्चार्धात्तृतीयं पञ्चावत्तिनः ।

अत्र स्थाननियममात्रं पुरोडाशविषयं वक्ष्यमाणधर्मा आज्यसान्नाय्ययोस्तु मध्यादि-
विभागेऽपि तदभावः । प्रथममवदानं पुरोडाशस्योपरि मध्यप्रदेशादवदाय स्रुचि स्थाप-
यित्वा ततः पूर्वार्धात्पुरोडाशस्य पूर्वो योऽर्धो मागोऽसौ पूर्वार्धस्तस्माद्यत्र कुत्रचिदव-
द्यति पूर्वार्धाव्यभिचारेण तदपि स्त्रुच्यवधाय जामदग्न्यस्य तदनुमतस्य वा पञ्चावत्तिन-
स्तृतीयमवदानं पश्चार्धात्पूर्वार्धव्याख्या । अत्र विशेषमाहाऽऽपस्तम्बः—‘मध्यादङ्गुष्ठ-
पर्वमात्रमवदानं तिरश्चीनमवद्यति पूर्वार्धाद्वितीयमनूचीनम्’ इति । वैखानसेनोक्तं तत्प-
श्चार्धात्तृतीयमिति, द्वितीयवत्तृतीयम् । दक्षिणप्रदेशे हस्तं नीत्वाऽङ्गुल्यङ्गुष्ठप्राण्युदङ्-
मुखानि तैः कृत्वा दक्षिणोत्तरं दैर्घ्येण कृतमवदानं तिरश्चीनं पूर्वभिमुखाङ्गुल्यग्रैरवत्तम-
नूचीनम् । असंभिन्दन्निति विशेषान्तरमुक्तमापस्तम्बेन । संभेदो मध्ये द्वयोर्मर्यादार्थ-
इति कात्यायनमतिस्तन्नेष्टमित्यसंभेदः संश्लेष उक्तः । संश्लेषात्पूर्वावदानप्रदेशादवदान-
योरर्थात्संश्लिष्टप्रदेशे परमवदानं कुर्यादित्यर्थः । अस्मदाचार्येण तु यत्रासंभिन्दन्नवद्य-
तीत्युच्यते तत्रैव नियमोऽन्यत्र न नियम इति तथोक्तम् ।

तृतीयं पश्चार्धादित्युक्तं तस्यापवादमाह—

आनुजावरस्य जघन्यमवदानं प्रथमम् ।

प्राप्ते प्राथम्यमात्रं नियम्योऽन्यथाऽवदानमात्रस्य प्राप्तत्वाद्विशिष्टविध्यसंभवाज्जघ-
न्यत्वप्रथमत्वयोर्गुणयोः परस्परासंबन्धयोर्विधाने वाक्यभेदः स्यात्तस्मात्प्राप्तमवदानं
जघन्यमनन्तरं कृतं प्रथमापेक्षया जघन्यं पूर्वकृतात्पश्चात्कृतत्वाच्च तत्र प्राथम्यं निय-
म्यते । आनुजावरशब्दस्तु प्रजापतिरिन्द्रमसृजताऽऽनुजावरमित्यादौ समानानां श्रेष्ठे

दृश्यते । तत्रानुमन्ता समानानां स आनुजावर इति व्युत्पादयन्ति केचित् । अथवाऽनु साम्येन जाता अनुजा एव आनुजास्तेषां वरमथवा पश्चाद्भामिनो यस्या इति यावत्तेषां श्रेष्ठः स आनुजावर इति नानार्थवादानुसारेण कल्प्यम् । केचिदयं काम्यः कल्प इत्याहुरर्थवादेभ्यो यो राजन्य आनुजावरः स्यादित्यादौ तथा दर्शनादिति तन्नाऽऽचार्य-स्येष्टं, जघन्यमित्यनूद्य प्रथमत्वं विधीयते, यदि कामार्थमपूर्वं विधानं तदा जघनात्प्रथम-मवदानमिति विशिष्टं विधीयेत । न चोत्तरसूत्रमेतदर्थं भवत्यत एव वैखानसेन नियम-विधानं कृतमवदायेत्यादि, कामपद एवमिति । तस्मात्प्रकृत्याऽऽनुजावरस्य यजमानस्य विशेषविधिर्नित्य एव ।

अवदाय पूर्वार्धे स्तुचो निदध्यात्प्रथमं जघन्यं पश्चार्धे ।

प्रथममवदानं यन्मध्यादवत्तं तत्स्तुचः पूर्वार्धे विलस्य पूर्वस्मिन्नर्धभाग एव निदध्या-जघन्यमनन्तरमवत्तं तद्वितीयं तृतीयं च वा तत्पश्चार्धे स्तुच इत्युभयत्र संबन्धः । तदुक्तं स्पष्टं वैखानसेन—पूर्वार्धे स्तुचो निधाय प्रथमं पश्चार्धे जघन्यमिति । तेनाऽऽनुजा-वरपक्ष एव नोक्तो येन जघन्यपदेनाऽऽनुजावरविषयताशङ्का स्यात् । आनुजावरस्यापि तथैवावत्तं प्रथमं पूर्वार्धे न्यस्य जघन्यं पश्चादवत्तत्वात्तत्पश्चार्ध इत्यपि संभवात् । ननु कथमानुजावरस्य पञ्चावत्तिनो द्वितीयतृतीयावदानक्रमः । उच्यते—पश्चार्धाद्यदा प्रथमं द्वितीयं तु पूर्वार्धात्तृतीयं मध्यादिति । अत एवाऽऽनुजावरस्य चतुरवत्तिन उक्तमापस्तम्बेनाऽऽनुजावरस्य पूर्वार्धात्प्रथममवदानमवदाय पूर्वार्धे स्तुचो निदध्यान्म-ध्यादपरमवदाय पश्चार्धे स्तुच इत्युक्तम्(ति) । एवं चास्मत्सूत्रे तथा व्याख्यातुं शक्यं यच्चतुरवत्तिनो जघन्यं यदवदानं द्वितीयमित्यर्थः, तत्प्रथमं चतुरवत्तिन आनुजावरस्य तथैव पञ्चावत्तिन आनुजावरस्य यद्यजघन्यं यस्माद्यस्मादनन्तरं कृतं तत्तस्मात्तस्मात्पूर्वं पूर्वं कर्तव्यं, तेन मध्यावदानात्प्रकृतौ जघन्यं तत्तस्मात्पूर्वम् ।

पूर्वपूर्वाण्यवद्येज्येष्ठस्य ज्यैष्ठिनेयस्य ॥ ४ ॥ पुरोधाकामस्य वा ।

पूर्वं पूर्वभागस्थं पूर्वं प्रथमं येषामवदानानां तानि पूर्वपूर्वाणि ज्येष्ठस्य प्रथमोत्पन्न-स्य तस्यैव ज्यैष्ठिनेयस्य ज्येष्ठा भार्या तस्याः पुत्रस्य तादृशस्य यजमानस्य पञ्चावत्तिन-श्चेत्पूर्वभागात्प्रथमं द्वितीयं मध्यात्तृतीयं तु पश्चार्धाच्चतुरवत्तिनस्तु ज्येष्ठस्य ज्यैष्ठिनेयस्य तृतीयं नास्ति । तृतीयपेक्षया च द्वितीयं मध्यस्थं भवत्येव पूर्वभागस्थं तृतीयपेक्षया च प्रथमं च कर्तुं शक्यमिति नित्यविधिरयम् । पुरोधा पौरोहित्यं तत्कामस्य काम्यम् ।

अपरपूर्वाणि कनिष्ठस्य कानिष्ठिनेयस्याऽऽनुजावरस्य वा ।

अपरं पश्चिमभागस्थं तत्पूर्वं प्रथमं येषामिति । पूर्ववदेवान्यत्सर्वम् । आनुजावरस्य विकल्पः । पूर्णकल्पेनात्र चतुरवत्तिनो नास्ति पूर्वाध्यात्तृतीयमिति पूर्ववदेव व्यवस्था ।

पुरोडाशसान्नाय्ययोरुपस्तरणाभिधारणे आज्ये-
नोपस्तीर्य हविषोऽवदायाऽऽज्येनाभिधात्रयेत् ।

अत्र याज्यानुवाक्यावतीषु चतुरवत्तमित्युक्तमवदाने तु द्वे उक्ते तत्र कथं चतुर-
वत्तं तथा पञ्चावत्तमपि तद्वशीयत्यनेन । पुरोडाशसान्नाय्यग्रहणादाज्यस्य चतुरवदानेन
चतुरवत्तं भवति । तयोश्चतुरवत्तमुपस्तरणाभिधारणाम्यामेव कर्तव्यम् । श्रूयते हि
वाजसनेयके 'स आज्यस्योपस्तीर्य द्विर्हविषोऽवदायाथोरिष्टादाज्यस्याभिधास्यति ।
सैषाऽऽज्येन मिश्राऽऽहुतिर्हूयते' इति । सूत्रे हविर्मात्रस्य यद्यप्यवदानमात्रमुक्तं तथाऽपि
पुरोडाशसान्नाय्ययोरित्युक्तत्वादाज्यहविषो यागस्य याज्यापुरोनुवाक्यावतीषु नोप-
स्तरणाभिधारणे । तत्राऽऽज्येनैव चतुरवत्तं पञ्चावत्तं वा संपाद्य जुहोतीत्यर्थादेव
सिद्धम् । आज्यं चात्र ध्रुवाया एवाऽऽहवनीयार्थाज्यत्वात् । न च स्रुवेणाऽऽज्यस्थाख्या एव
प्रदेयद्रव्यसंस्कारत्वेनोपक्षीणत्वादिति वाच्यम् । प्रदेयद्रव्यत्वेऽपि पुरोडाशाहुतिं जुहो-
त्याज्यं हुत्वाऽवदानं जुहोत्याज्येनान्ततोऽन्ववस्त्रावयतीत्याहवनीयगामित्वमप्युक्तम् ।

स्रुच्युपस्तीर्य मा भेर्मा संविकथा मा त्वा हि-
सिषं मा ते तेजोऽपक्रमीत् । भरतमुद्धरे मनुषि-
श्चावदानानि ते प्रत्यवदास्यामि नमस्ते अस्तु
मा मा हि-सीरित्यवदास्यन्हविरभिष्टुति ।

स्रुच्युपस्तीर्येत्याधिकरणं विधीयते, उपस्तीर्येत्यनुवादः । हविरवदास्यन्हविरभिष्टुति-
तीत्युभयत्र संबन्धः । करणमन्त्रोऽयं वदति अत्रापि हविरिति स्विष्टकृति प्रत्यभिमर्शनं
मा भूदिति ।

अवदायाभिधार्य यदवदानानि तेऽवद्यन्विलो-
माकार्षमात्मनः । आज्येन प्रत्यनज्ज्येनत्तत्त
आप्यायतां पुनरिति हविः प्रत्यभिधारयति ।

अत्र पूर्वानुवादः क्रमार्थः । प्रत्यभिधारणमाप्यायनमाज्यस्थाख्या आज्येनानाहवनी-
याज्यार्थत्वात्पुरोडाशसान्नाय्ययोर्वेदिस्थयोरेव हविषोः संस्कारः क्रियते न त्वाहवनीय-
गामित्वेनोत्तराहुत्यर्थम् । ननु नेदं हविस्तच्छेषोऽयं व्यवदानस्य यागार्थत्वेन गृहीत-

१ ख. 'ति । पुरोडाशसान्नाय्ययोस्तु चतुः । २ क. ग. च. छ. ठ. ड. 'कं किं तु विजाती-
यस्यैवेति । सैषाऽऽज्येन मिश्राऽऽहुतिरिति वचनाद्वाऽऽज्यस्याऽऽज्यमिश्रणं पु' । ३ क. ग. च.
छ. ट. ठ. 'क्तमाज्य' । ४ ख. 'न्धः । अ' ।

त्वात् । एवं तर्हि ज्ञापयत्याचार्यो न व्यवदानमात्रेण यागोऽपि तु सकलपुरोडाशेनैव ततस्तु याज्यया स्मृगते वेदिगते च द्रव्ये वषट्कारेण दत्ते पश्चात्सर्वोऽपि शेष एवेति तस्मात्प्रत्यभिमर्शनं प्रत्यभिधारणं च न स्विष्टकृतीति । ननु श्रूयते वाजसनेयके तस्माद्यस्य कस्य च हविषोऽवद्याति पुनरेव तदभिधारयति स्विष्टकृत एव तद्वाप्याययतीति स्विष्टकृदर्थत्वश्रवणाद्भवेदाहवनीयाज्यार्थत्वमिति चेत् । न । सा प्रत्यभिधारणस्तुतिः पुनरेव तदभिधारयतीत्यस्य विवेर्हविर्दीयमानं वेदिस्थमपि तेन संस्कृतं नाऽऽहवनीयगामि तद्धि व्ययितं कथं स्विष्टकृतेऽवदेयमतः प्रत्यभिधारणेन व्ययितस्याऽऽप्यायने सति स्विष्टकृदवदानयोग्यतासंपादनेन स्तुतिः प्रत्यभिधारणविधेरेव । व्याख्यातमेतन्मीमांसापारद्वधभिर्वातिकाचार्यैः सर्वस्य पुरोडाशस्य यागाङ्गत्वं न व्यवदानमात्रस्येति । स्मृच्युपस्तीर्येति क्त्वाप्रत्ययेन मा भेरित्यभिमर्शनस्योत्तरकालतोक्ता, तेनोपांशुयान उपस्तरणामावाद्धौवस्य नाभिमर्शनम् ।

अवदायावदाय प्रस्तरर्वाहः समनक्तीति विज्ञायते ।

अवदाय चतुरवत्तं तस्यैव पदार्थत्वात्तदसमाप्तौ नान्यारम्भः । वीप्सा तु सर्वहविषां सकृदन्ते मा भूत्प्रतिचतुरवत्तं यथा स्यादिति साज्येन स्मृवेण [इति] वैखानसः । धर्ममात्रमेतदिति वक्तुं विज्ञायत इत्युक्तम् ।

अपिदधदिवाप्रक्ष्णन्पुरोडाशाहुतिं जुहोत्याज्यम्

हुत्वाऽवदानं जुहोत्याज्येनान्ततोऽन्ववस्त्रावयति ।

पुरोडाशाहुतिं जुहोति तामेवापिदधदिवेषत्पहितां कुर्वन्स्मृचः पुष्करेण तामेवाप्रक्ष्णन् विशीर्णयंस्तत्रैव विशेषमाहाऽऽज्यं हुत्वोपस्तरणाभिधारणाज्यमादावाहुतिस्थाने मुखेन स्त्रावयित्वा तदुपर्यवदानद्वयं पार्श्वेनोत्तरेण हुत्वाऽपिदधदित्यस्य सामर्थ्यात्पार्श्वेनेति गम्यते, मुखेनेतरा इति विशेषविधेः पुरोडाशाहुतीः पार्श्वेनैव हुत्वाऽन्ततोऽनन्तरमेव हुतावदानमवशिष्टेनाऽऽज्येन मुखेनैवावस्त्रावयति श्रोतद्धृतप्लुतं करोति । उक्तं भागवते—श्रोतद्धृतप्लुतमदन्हुतमुद्धमुखेनेति । आज्यसामानाज्ययोर्हविषोर्यामे नैतत्संभवति आज्यं हुत्वाऽवदानं जुहोतीति । तस्य पृथग्मावाच्चतुरवत्तं पञ्चावत्तं वा जुहोतीत्येतावानेव सामान्यविधिः ।

मुखेनेतराः स्त्रावयति ।

इतरा आहुतीराज्यसामानाज्ययोः, दर्विहोमाहुतिग्रहणार्थं स्त्रावणयोग्या यवाग्वाद्याहुतिरपि मुखेन मांसं पार्श्वेनेत्याहुः । अत एवाऽऽपस्तम्बेनाक्ते सर्वाणि द्रव्याणि स्त्रुद्धमुखेन(ण) जुहोतीति । तदिदमितरा इति बहुवचनेन सूचितम् ।

पूर्वा पूर्वा संहितामावापाहुतिं जुहोति ।

पूर्वा पूर्वा पूर्वभागे पूर्वभागे प्राक्संस्थमित्यर्थः । संहितां परस्परसंश्लिष्टामुत्तरामावा-
पाहुतिमावापाहुतिं प्रधानाहुतिम् ।

सूच्यमाधारमनुजुहोति ।

द्वितीयाधाररेखामनुश्रीकृत्य जुहोति । अग्नीषोमावन्तरा देवता इति ब्राह्मणं
स्पष्टत्वाज्ज्ञायत इत्युपेक्षितमापस्तम्बेन तु तथैवोक्तम् । तथाऽऽधारसंभेदेन देवाहुतीः
प्रतिपादयतीति प्रवेशयतीत्याद्युक्तम् । तदस्माकमविरुद्धम् । एवं च यदा तिर्यच्चावा-
धारौ तदाऽऽज्यमागयोर्मध्ये कार्यौ प्रधानाहुत्यनुग्रहायेत्यपि ज्ञेयम् ।

एवं परिभाष्य प्रकृतमाह—

प्रवरं प्रवृत्य घृतवतीमध्वर्यो सूचमास्यस्वेत्यु-
च्यमाने जुहूपभृतावादाय सकृदतिक्रान्तः पञ्च
प्रयाजान्यजत्यभिक्रामं समानत्र वा तिष्ठन् ।

यजति जुहोति तथैवाऽऽपस्तम्बादिभिरभिधानात् । एवं तर्हि यजतीत्येव समिधो
यजतीत्याद्युत्पत्तिवाक्येषु दृश्यते, नचात्र हौत्रसंज्ञाऽस्ति, तत्राऽऽध्वर्यवे एव
यजतीति दर्शनादाश्चावणयजेतिप्रैपकर्तृत्वाच्चोदकेऽध्वर्यावेव यजतीति प्रयुज्यते
यागकर्तुः प्रेरकत्वेन तद्वाराऽध्वर्युरेव यजति । सर्वत्र चाऽऽध्वर्यवे यजुर्वेदे यजतयो
बहुधा श्रूयन्ते । तत्र ते साङ्गकर्मणो विधायकास्तत्र ब्रह्मणा स्वसंज्ञया ब्रह्मत्वं यथा
क्रियत एवं होत्रा च हौत्रं क्रियते । याज्यापुरोनुवाक्यानां हौत्रसमाख्यानादव-
शिष्टान्यङ्गानि ततोऽध्वर्युरेव करोतीति सोऽपि जहल्लक्षणया यजतीत्युच्यते । यदा
विशेषकर्मविधानं तदा तत्तद्धातुभिरेव विधानमध्वर्योस्तार्हि श्रुतौ चाभिक्रामं जुहोतीति
विद्यमानं किमर्थं यजतिप्रयोगो लक्षणया कृत इति चेत् । न । पञ्चेति संख्यया
भेदोऽनु(१) दितः स तु यजत्यभ्यासकृतः, स तु न होमेषु किं तु यागेष्वेव ।
प्रयाजानिति नामधेयमपि यागानामेवोत्पत्तिविधौ यागाश्च प्रत्येकं समिधो यजती-
त्यादिसंज्ञास्तन्निमित्तभूता याज्या प्रतिपाद्या देवता अपि यागेष्वेव न होमेष्विति
दर्शितम् । जुहोतीत्युक्ते सर्वभेदमसंबद्धमेव स्यात् । किंचाभिक्रामं जुहोतीत्ययं
दर्शपूर्णमासप्रकरणे श्रूयमाणो दर्शपूर्णमासप्रकरणगतसर्वहोमैः संबध्यमानः
कथं प्रयाजमात्रतया संकोचमर्हति, न ह्यभिक्रामं प्रयाजाजुहोतीति वाक्यमस्त्येवं
शङ्कानिरासार्थं यजतिप्रयोगः । पूर्वे पश्चाच्च यजतियुक्तप्रयाजवाक्यसद्भावात्सं-
दर्शयतितो होमोऽवान्तरप्रकरणेन प्रयाजशेषतया गृहीत इति पञ्च प्रयाजान्यजत्यभि-

क्रामं समानत्र वा तिष्ठन्निति यजिना गृहीतं पश्चादाध्वर्यवसमाख्यानादध्वर्युकर्तृके-
 ष्वङ्गेषु होमेष्ववान्तरवाक्यबलादङ्गावतारन्यायेन च होमेष्वेवावतरतीति दर्शितम् ।
 तथा च कुतोऽभिक्रम्याभिक्रम्य जुहोतीति केन वा समानस्थाने स्थित्वा जुहोतीति
 शास्त्रान्तरीयेऽप्याकाङ्क्षा पूरिता यानि प्रयाजाङ्गान्यध्वर्युकर्तृकाणि तेषां स्थाना-
 दिति तेन च समानत्रेति च तत्राऽऽश्रावणं यजेति प्रैषस्तयोः स्थानादभिक्राममिति
 णमुल्, अभिक्रम्याभिक्रम्येति, तथा तेन स्थानेन समानस्थाने तिष्ठन्निति चाध्वर्युकर्तृ-
 कता सिध्यति, तथैवार्थो निषेध्यत्वेन विधेयत्वेन च सोमे दर्शितः शब्दार्थः । यतो
 मन्येतानभिक्रम्य होष्यामीति तत्तिष्ठन्नाश्रावयेदिति तस्मात्समानत्र तिष्ठता होतव्यं
 प्रतिष्ठित्या इति, तथा यदभिक्रम्य जुहुयात्प्रतिष्ठाया इयादिति च प्रतिषेध्यत्वेन चोक्तं,
 तेन समानार्थतयाऽत्रापि तदेव व्याख्यानम् । ननु न विधान्तरमस्ति यत्परिसंख्य-
 याऽभिक्रमणानभिक्रमणे विधीयेते अन्यतरस्य नित्यप्राप्तत्वात् । उच्यते—पञ्चस्वप्य-
 न्यतरजियम्यते तथाचार्थवद्भवति पञ्चाप्यभिक्रम्याभिक्रम्याथ वा समानत्र तिष्ठन्नेव
 पञ्चापीत्ययमेवार्थः पञ्चेति संख्यया दर्शितोऽन्यथा बहुवचनेनैव सर्वधर्मसिद्धिः ।
 तथा च सवषट्कारेषु होमेषु सर्वत्रान्यत्र विना सोमं न नियमोऽभिक्रमणानभिक्रम-
 णयोरित्यप्यर्थात्सिध्यति । प्रवरं प्रवृत्येत्यसंनिहितस्मरणार्थमुक्तम् । आदावेवाभिक्रान्तो
 न तु पुरोनुवाक्याप्रैषो व्यवधायकोऽस्ति । पुनः प्रत्याक्रमणमपि तत एव नास्तीति
 वक्तुं सकृदित्युक्तम् ।

द्वेषस्यावक्रामन् (म्) ।

यजतीत्यन्वयः । निन्दार्थवादोऽयं निषेधार्थः । न हि यजमानोऽध्वर्योर्भवति
 द्वेष्योऽवक्रम्याऽऽश्रावणस्थानात्पश्चाद्भूत्वा न जुहोतीत्यर्थः । पृथिवी होतेति याज-
 मानम् ।

समिधो यजेति प्रथमं प्रयाजं संप्रेषयति यज यजेत्युत्तरान् ।

प्रथमं प्रयाजमिति सप्तम्यर्थे द्वितीया । अत एव कात्यायनः—समिधो यजेति पञ्च
 प्रयाजान्समिद्धतम इति । समिद्धतमः प्रथमः प्रयाजः । तथा श्रुतिः—समिधो(द्धो)-
 मेन सप्तद्व आहुत इति । समिद्धतमत्वं प्रथमस्य तथा च संप्रैषः पञ्चानामप्यर्थ इत्युक्तं
 स्यात् । भरद्वाजेन प्रथम इति चोक्तम् । तन्त्रेणायं पञ्चानां प्रैषः समिच्छब्देन लिङ्ग-
 समवायेन प्राणभृत इतिवत् । अत्र वचनान्नामधेयेनैव प्रैषः । अन्यत्र यजनीयां देवता-
 मुद्दिश्यैव प्रैषो यथाऽग्निं यज सोमं यजेति । अतस्तु विकृतौ समिच्छब्देन याज्यायां
 पशौ देवताश्रवणाभावेऽपि प्राकृतनामधेयेन विकृतौ प्रवृत्तेन समिद्धम्यः प्रेष्येत्युपपद्यते ।
 प्रयाजग्रहणं न कर्तव्यमधिकरणादेव प्राप्तेः । कर्तव्यं प्रत्येकं संज्ञा यथा स्यात् । हो-

तारमित्यर्थात् । यज यजेत्येवं वीप्सा सर्वापेक्षया प्रतिप्रयाजं यजेति संप्रेष्यति । नन्वत्र समिध इति कर्मनामधेयं समिधो यजतीत्युत्पत्तिविधौ श्रुतं न संप्रेषेण संबध्य-
तेऽतो देवता एता देवता हि यष्टव्यत्वेन प्रतिपाद्याः प्रैषे तथैवान्यत्र दर्शनात् । यदि
देवता एता याज्यावगतास्तदा यदुच्यते—ऋतवो वै प्रयाजा ऋतूनेव प्रीणामीत्यादिदेव-
ताप्रतिपादनं तत्तदा विरुध्यते । ऋतुदेवत्याः प्रयाजा भवन्तीति बौधायनोक्तमपि
विरुध्येत । तथा निरुक्तकारेणापि यदुक्तमाग्नेया वै प्रयाजा आग्नेया अनुयाजा इति
ब्राह्मणमित्यादिना नानाब्राह्मणैर्नानादेवतात्वमाशङ्क्योक्तमाग्नेया इति तु स्थितिरितर-
द्भक्तिमात्रमिति निर्णीतं तदपि विरुध्येत । अत्रोच्यते—समिच्छब्देन कर्माभिधानमेव,
उत्तरानिति समिधव्याहारात् । न ह्युत्तरशब्देन देवतोपस्थितिर्भवति । विशेषणं ह्युत्तर-
शब्दः । तस्य सापेक्षस्य विशेष्यं नोपलभ्यतेऽतोऽनुवृत्तं प्रयाजमित्येव संबध्यते परि-
णतं प्रयाजानिति । अत्राप्युत्तरेषु प्रयाजेष्वित्यर्थः । समिध इत्येतद्वितीयान्तं यजेत्य-
नेन संबध्यते समिधो यजति दर्शपूर्णमासौ यजत इतिवत् । देवतानिर्णयस्तु—अत्र
तद्धितेन चतुर्थ्या वा देवताप्रतीतिस्तु नास्त्येव, मन्त्रवर्णादेव देवतानिर्णयः । तत्र
याज्या एवान्तरङ्गा बहिरङ्गं याजमानं वसन्तमृतूनां प्रीणामीत्यादि । नामापि देवतानि-
मित्तं समिदादि याज्यादेवता एवानुसरति । तत्रापि समिदादिशब्दश्चाज्या एव देवताः
सीमांसका अपि ह्यभ्यासाधिकरणादौ मन्त्रवर्णसिद्धदेवतानुवादि नामधेयमित्याहुर्नवमस्य
द्वितीयपादेऽपि । याज्यासु सर्वत्राग्निरपि श्रूयते समिधो अग्न आज्यस्य व्यन्त्वित्यादौ
तथाऽपि न नाम्ना नापि व्यन्त्वित्यनेन चाग्निशब्दः संबध्यते । सामानाधिकरण्येन
समिदादिशब्दाः श्रूयन्ते । उत्पत्तिवाक्ये च समिदादिशब्दा एव देवतानिमित्तानि
नामधेयानि श्रूयन्ते । नाग्निशब्दोऽप्यग्निदेवतानिमित्तं नामधेयं प्रैषेऽपि समिच्छब्द
एव । ततस्तु समिदादिशब्दैरेवोद्देश इति सूत्रकृतोऽभिप्रायः । कुतः, यतो याज्यासु
व्यन्त्विति बहुवचनप्रथमपुरुषौ नाग्निशब्दान्वयिनाविति । हेऽग्ने ते तनुवः समिध इत्य-
न्वयः । निरुक्तमप्याग्नेयत्वं वदन्न शब्दमन्यथयति किंतु समिदादिशब्दप्रतिपाद्या देव-
ताऽग्निरित्येव, तदप्युक्तं तेनैव प्रयाजान्मे अनुयाजांश्चेत्यनयर्चाऽग्निना भागा अर्धितास्ते
भागास्तव प्रयाजा इत्यनयर्चा तस्मै ते प्रयाजानुयाजा भागत्वेन देवैर्दत्ता इति प्रयाजा-
नुयाजदेवता अग्निरूपेण ध्येया इति प्रतिपादितम् । तत्रैवोक्तं किमर्थमिदमुच्यत इत्या-
शङ्क्य यस्यै देवतायै हविर्गृहीतं स्यात्तां मनसा ध्यायेद्वष्टृकरिष्यन्निति परिहारेण
सप्रयोजनतोक्ता । अत्राऽऽशङ्काभिप्रायः—याज्याभिर्देवता प्रतिपादिता सा येन
शब्देन यत्र प्राप्ता सा तेन शब्देनैव देवतात्वं लभते न शब्दान्तरेण । ततस्तु नाना-
ब्राह्मणोदाहरणैरनेकदेवतत्वप्राप्तिस्तन्निराकरणमाग्नेया वै प्रयाजा आग्नेया अनुयाजा
इति निर्णयोऽपि निरर्थकोऽनुष्ठानशब्दयोर्भेदाभावादिति । उत्तराभिप्रायस्तु शब्दाभे-

देऽपि याज्यासु देवताध्यानं श्रुतिप्राप्तं कुत्र का देवता तैस्तैः शब्दैः प्रतिपाद्येति यावन्न
ज्ञायते तावन्न ध्यानं कर्तुं शक्यमित्यस्ति देवतानिर्णयप्रयोजनमिति । ततस्तु बौधायन-
मतेऽपि समिदादिशब्दवाच्या ऋतव इत्येव निर्णयो न तु वसन्तादिशब्दैरुद्देशः कार्य
इति । ननु पञ्चमप्रयाजे तु संनिपत्योपकारकं यक्ष्यमाणदेवतासंस्कारकत्वं, तत्र स्वाहा-
कारो नामधेयं तत्र कथं देवतानिमित्ता नामधेयस्याग्नेर्वा कथं ते शब्दाः प्रतिपादका
इति च । उच्यते—स्वाहाकारो मन्त्ररूपस्वाहेत्ययंशब्दः । तस्य निरुक्तं स्वाहेति
सुष्ठु आहेति वा स्वा वागाहेति वा स्वं प्राहेति वा स्वाद्धृतं हविर्जुहोतीति वेति ।
व्याख्यातं च तद्भाष्ये तात्पर्यं सुष्ठु आहेत्येवमादि । तत्स्वाहाकारस्य जन्मेति ब्राह्मणम् ।
स्वाहा क्रियते याभ्यस्ताः स्वाहाकारा देवता अग्निं स्वाहा सोमं स्वाहेत्याद्या द्वितीया-
निर्दिष्टा एता एव देवता आज्यपा अतः स्वाहाकारशब्देन देवतासामान्यवाचिना पञ्च-
मप्रयाजोऽपि स्वाहाकारः । अत्र लिङ्गं स्वाहाकृतीभ्यः प्रेप्येति पशौ । ततस्तु विकृ-
तिषु याज्याशब्दैरेव त्यागो ध्यानमाप्नीसूक्ते निरुक्त एव दर्शितं तत्तथैव प्रत्येकं ज्ञेयम् ।
वसन्तादिशब्दैर्देवलक्षकैर्यथा प्रकृतावनुमन्त्रणमेवं तैरेव शब्दैर्लक्षकैरेव विकृतिष्वप्यनु-
मन्त्रणमिति नोहः । अनुयाजेषु तु याज्यागतैर्देववर्हिर्वादिशब्दैरेवोद्देशोऽनुमन्त्रणं च
वर्हिषोऽहमित्यादि कर्मसमवेतार्थप्रकाशकैरेवं प्रकृतौ दर्शनात्तथैवोद्देशेन याज्यादेवता
अनुमन्त्रणे प्रतिपाद्या इति निर्णयः । येऽग्निशब्देनोद्दिशन्ति तेषां मते क्रियमाण ऊहोऽ-
नुयाजेष्वनुमन्त्रणे त्वप्रामाणिक एव भवेत् । कृतः । न वर्हिषोऽहं देवयज्ययेत्यनुम-
न्त्रणं समवेतार्थप्रतिपादकमभिधयाऽथ लक्षणया तर्हि प्रयाजैरेव समः समाधिरित्यल-
मतिप्रसङ्गेन विदांकुर्वन्तु न्यायविदः ।

समिधः पुरस्ताद्यजति तनूनपातं दक्षिणत इडः
पश्चादर्धमौपभृतस्य जुह्वामानीय बर्हिरुत्तरतो
यजति स्वाहाकारं मध्येऽपरेण वाऽऽधारसंभेदं
पूर्वं पूर्वं संहितं समानत्र वा सर्वान् ।

समिधागे पुरस्ताज्जुहोति मध्यात्पुरस्तादित्यादि ज्ञेयम् । अपरेण वाऽऽधारसंभे-
दमिति पूर्वं पूर्वं संहितं पश्चार्धे पूर्वं पूर्वमिति पश्चिमेन पश्चिमेन संहितं प्राचो यजती-
त्युक्तः संनिवेशविकल्पः । तथैवाक्तं वैखानसेनापरेणाऽऽधारसंभेदं प्राचो वेति ।
आधारयोर्यत्र प्रदेशे संचानं तत्र मध्यदेशस्तमपरेण तस्य पश्चात्संभेदस्य समीपे
समानत्रैकस्मिन्नेव स्थाने तत्रैव संनिवेशविकल्पः । प्रतिदिशं संततं प्राचीनं
समानत्र वेति त्रयः पक्षास्तत्र सर्वेष्वपि पक्षेषु अर्धमौपभृतस्य जुह्वामानीय बर्हिर्य-
जतीति । आनीय बर्हिरिति बर्हिरेवाऽऽनीतेन यजतीत्युक्तं तेन जुह्वमतेनाऽऽधास्त्रय-

अतुर्थः पञ्चमश्चैवभृताज्येन । तथा च ब्राह्मण(णे) समानयत उपभृतस्तेजो वा
आज्यं प्रजा बर्हिः प्रजास्वेव तेजो दधातीति बर्हिरर्थत्वेनैव समानीतस्य संस्तवात् ।
इदं वचनं कालमात्रविधानमिति केचिदाहुस्तन्निरस्तं ब्राह्मणेन प्रदर्शितेन । अनेनैवा-
भिप्रायेण माष्यकृताऽपि व्याख्यातम् । प्रयोजनं तु अपवर्हिषः प्रयाजान्यत्र यजति
तत्र प्रथमं चतुर्गृहीतं नास्त्युपभृति ब्रह्मणस्त्वेत्यादिचतुर्गृहीतमेकमेव तथा पश्चादपि
प्रथममन्त्रैरेवोपभृति गृह्णीयात् ।

प्रत्याक्रम्य प्रयाजशेषेण हवींष्यभिधारयति ।

सति शेषे । तस्मिन्नसति नाभिधारणं तस्य शेषप्रतिपत्तिरूपत्वात् । ननु हवींष्यभि-
धारयतीति द्वितीयाश्रवणाद्विषां संस्कार्यत्वाच्छेषं कृत्वा हविरभिधारणं कार्यं तन्नाशे
प्रतिनिधिनाऽऽज्यान्तरेणाभिधारणमिति चेत् । न । साधितमेतदथायविद्विर्यच्छेषप्रतिप-
त्तिरियमिति । तदेवाऽऽचार्येणापि शेषशब्देन सिद्धवदनुवादेन दर्शितं यदयं प्रयाज-
शेषं कुर्यादिति न ब्रूते । तेन पश्चादौ यावद्ब्रूयोत्पत्ति प्रयाजशेषं न पात्रान्तरे स्थाप-
नीयमिति प्रयोजनं च तैरेव साधितं, तस्मादेव केवलप्रतिपत्तिरूपत्वात्सूत्रकाराणामपि
मते प्रतिनिधिर्नास्ति । द्वितीया तथायुक्तं चानीप्सितमिति भविष्यति ।

यदनुपूर्वाणि प्रदीयन्ते ।

यदनुपूर्वेषां तानि तथा यत्क्रमविशिष्टानि दीयन्ते । अत्र परार्थान्येकेन क्रियेर-
न्निति प्रयाजशेषप्रतिपत्तिरेकस्मिन्नेव भवेद्विषयि कपालेनैकेनैव तृषप्रतिपत्तिरित्याश-
ङ्क्योक्तं यदनुपूर्वाणीति । प्रयाजशेषेण हवींष्यभिधारयतीति बहुवचनं श्रूयत उपादे-
यानि च हवींषि हविःषु शेषं प्रतिपादयेदिति । तस्माद्बहुवचनं विवक्षितमिति । एता-
वदत्र हविःशब्देनाङ्गप्रधानहवींषि षषट्कारप्रदानानि गृह्यन्ते । तेनोत्पत्त्यमानहवि-
षोऽपि प्रतिपत्तिः कालान्तरेऽपि कार्येति न सिध्यति, प्रतिपत्तिकाले सिद्धैरेव कार्या
न तु प्रतिपत्तिर्द्रव्यस्याङ्गभूतस्योत्पत्त्यमानस्य समयपर्यन्तं विप्रकर्षं सहते, सिद्धैरेवाङ्गैः
प्रधानहवींषिः सिद्धत्वात् ।

तदानुपूर्वमेवाऽऽह—

ध्रुवामभिधार्याऽऽग्नेयमभिधारयत्युपभृतमन्ततः ।

अङ्गप्रधानग्रहणे प्रधानमेव गृह्यत इति न्यायादङ्गहविषां ग्रहणं न स्यादित्याश-
ङ्क्योक्तं ध्रुवामित्यादि । हविषां यागाङ्गत्वात्सर्वेषामङ्गत्वमविशिष्टम् । तानि च नात्रो-
द्देश्यानि किं तु विधेयानीति भावः । विकृतिष्वनाज्यमागासु न ध्रुवाभिधारणम् ।
ध्रुवामाग्नेयमग्नीषोमीयम् । ध्रुवामाग्नेयमैन्द्राग्रं शृतं दधि चेति मध्ये यथासंभवं ज्ञेयानि ।

उपांशुयाजार्थत्वेऽपि ध्रौवस्य न पुनरभिचारणम् । प्रत्येकं ग्रहणात्पूर्वं तस्यैकत्वादसं-
स्कार्यत्वाच्च । नाऽऽवृत्तिः प्रतिपत्तेः । अन्तत इति यावन्ति मध्ये संभवन्ति तावतां
कृत्वेति दर्शितम् ।

आज्यभागाभ्यामाज्यहविभ्यां प्रचरति ।

आज्यभागाविति द्वयोः कर्मणोर्नामधेयम्, आज्यं भागो भागधेयं ययोस्तौ, तथाऽपि
रूढिः, सरस्वत्याज्यभागेति योग एवेति ज्ञेयम् । आज्यद्रव्योत्पत्तिविधिस्तु सर्वस्मै वा
एतद्यज्ञाय गृह्यते यद्धुवायामाज्यमिति दर्शयितुमुक्तमाज्यहविभ्यामिति, आज्यं
हविर्ययोस्तौ तथा (ताभ्यां), प्रचरति अनुतिष्ठते(ति) । यजतीति वक्तव्ये साङ्गे यज्यर्थे
प्रचरतिः प्रयुक्तः । अत्र चतुरवत्तं पञ्चावत्तं वा विहितमाज्यं, याज्यापुरोनुवाक्यावती-
ष्विति वचनान्नोपस्तरणाभिधारणे पुरोडाशसांनाययोरिति तयोर्विधानात् । ततस्तु
लुच्युपस्तीर्य मा भेरित्वभिर्मृश्य तथाऽवदायामिधाय हविः प्रत्यभिधारयतीत्यन्तं पुरो-
डाशसांनाययोरिव ।

तौ प्रवाहुज्योतिष्मत्युत्तरार्धेऽग्नये जुहोति दक्षिणार्धे सोमाय ।

प्रवाहुक्तमौ सज्जले । उत्तरो भाग आयतनस्योत्तरार्धस्तथैव दक्षिणार्ध इत्यपि
ज्ञेयम् । उत्तरार्धपूर्वार्धे दक्षिणार्धपूर्वार्धे इति बौधायनापस्तम्बाभ्यामुक्तम् । गृह्ये
स्वयमपि तथैव वक्ष्यति । श्रुतिस्तु पूर्वार्धे जुहोतीत्युपक्रम्योत्तरार्धेऽग्नये जुहोति
दक्षिणार्धे सोमायेति स्पष्टैवास्ति । तथाऽपि तिर्यञ्चावाधारौ यदा तदाऽऽधारस्य
स्तुच्यस्य प्रधानाहुतीः प्रत्यधिकरणताऽऽधारौ च मध्ये तयोः प्रान्ते दक्षिणार्धपूर्वार्ध-
मात्र एवाऽऽज्यभागहोमे सति वक्ष्यमाणं तावन्तरेणेति युज्यते । तस्मादाधारानुरोधेनै-
वाऽऽज्यभागयोः स्थानं नियतमिति वक्तुं दक्षिणार्धपूर्वार्ध इत्याद्युक्तम् ।

तावन्तरेणेतरा जुहोति ॥ ५ ॥

ज्योतिष्मतीत्यनुकर्षः । इतरा आहुतीरिति शेषः । आज्यभागाभ्यामितरास्ताः
प्रयाजानुयाजाहुतिभ्यस्तासां नियतस्थानत्वादत्र दर्विहोमाहुतयो नियम्यन्ते । अत्र
विशेषश्रुतिराथर्वणिनी—‘यदा लेलायते ह्यर्चिः समिद्धे हव्यवाहने । तदाऽऽज्यभागाव-
न्तरेणाऽऽहुतीः प्रतिपादयेत्’ इति । तथैवाऽऽपस्तम्बेनाप्युक्तम् ।

आज्यभागौ प्रैति स्तुचावादत्ते न निदधात्या स्विष्टकृतः ।

प्रति लक्ष्मीकृत्य पूर्वकाले पूर्वं धृतवतीमध्वर्यो स्तुचमास्यस्वेत्यत्र गृहीतयोर्निधानेऽ-
नुक्तेऽपि पुनरादत्त इति वचनेनानुवादो मध्ये निधानप्रतिषेधार्थः । पूर्वं गृहीतयोरर्थप्राप्ते
निधानेऽपि न दोष इदानीं गृहीतयोर्मध्ये निधाने प्रायश्चित्तमर्थे त्वाचमनादौ प्राप्तेऽ-

१ च. ट. °स्य पु० । २ घ. ङ ज. झ. ञ. ढ. °ध्मती जुहोत्यु० । ३ क. ख. ग. च. छ.
ठ. °नं न नि० । ४ घ. ङ. ज. झ. ञ. ढ. यजति । ५ घ. ङ ज. झ. ञ. ढ. प्रथति ।

न्यस्य हस्ते दत्त्वा गन्तव्यमेतत्स्विष्टकृतः समाप्तिपर्यन्तं ज्ञेयम् । पारद्वाजेन प्रयाजे-
भ्योऽनन्तरं सादनमुक्तमाज्यभागौ प्रत्यादानं [च] तत्रेष्टमाचार्यस्य मध्ये सादन-
स्यादृष्टार्थत्वापत्तेर्न्यायविरोधादित्याहुस्तंज, जुहुपभृतावादाय प्रयाजान्यजतीति स्वपा
प्रयाजाङ्गतोक्ता । तत आज्यभागौ प्रति स्तुचावादत्त इति वचनादाज्यभागार्थं पुनरादा-
नमर्थसिद्धम् । पूर्वं निधानमेवेष्टमाचार्यस्य ।

प्रचर्याऽऽग्नेयेन पुरोडाशेनाऽऽज्यहविषोपाशुयाजेन प्रचरति ।

चतुरवत्तेन पञ्चावत्तेन वा धौवाग्न्येन प्रचर्येति स्वपा पूर्वकालत्वमात्रमुक्तमाग्नेय-
पुरोडाशस्य । तत्र क्रमः—आज्यमागावारम्य दक्षिणेन जुहुं सव्येनोपभृतावादायाग्नेय-
नुब्रूहीति संप्रेष्य धुवायाः स्तुवेणावदायाऽऽप्याय्य स्थालीगन्तैव प्रस्तरवर्हिरङ्क्त्वा अग्ने-
प्रत्याक्रम्याऽऽश्राव्य प्रत्याश्रावितेऽग्निं यजेति संप्रेष्य सह वषट्कारेण वषट्कृते वाऽऽवा-
राद्धिरुत्तरार्धपूर्वार्धे तिरश्चोरावारयोस्तूत्तरे जुहोति । यथेतं प्रत्येत्य सोमायानुब्रूहीति
प्रेष्य चतुरवदायातिक्रम्याऽऽश्रावणादि सोमं यजेत्यादि पूर्ववदक्षिणार्धपूर्वार्धे
जुहोत्यावाराद्धिराधारयोस्तिरश्चोर्दक्षिणे वा । अग्निः सोमश्च देवते अग्नीषोमयोरहं
देवयज्यथा चक्षुष्मान्मूयासमिति याजमानम् । अग्निर्होतेति च । यथेतं प्रत्येत्य स्रुच्यु-
पस्तीर्याऽऽप्याय्य मा भेरिति पुरोडाशमाग्नेयममिमृश्याग्नेयऽनुब्रूहि द्विस्त्रिर्वा व्यवस्थित-
मवदाय स्रुचि प्रथमं पूर्वार्धे द्वितीयमवदानं पश्चार्धेऽवधायाभिघार्य यदवदानानीति
प्रत्यभिघार्य प्रस्तरमाप्याय्य वर्हिरङ्क्त्वाऽत्याक्रम्याऽऽश्राव्य प्रत्याश्रावितेऽग्निं
यजेति संप्रेष्याऽऽज्यमाहुतिदेशे स्रुङ्मुखेन(ण) स्त्रावयित्वा वषट्कारेण सह वषट्कृते वा
जुहोति । अग्नेनाऽऽघारसंभेदं जुहुं प्रवेश्य तत्पूर्वं स्रुच्यावाररेखायां स्रुक्पाश्वेन स्रुक्पुष्क-
रेणापिदधदिवाविशीर्णयन्नवदानं हुत्वाऽवशिष्टेनाऽऽग्नेनाग्निस्थमवदानं स्रुङ्मुखेन(ण)
श्रोतयति । अग्निर्देवताऽग्नेरहमिति याजमानम् । यथेतं प्रत्येत्याऽऽज्यहविष्केणोपांशु-
याजनामकेन यागेन प्रचरति, नात्र मा भेः प्रजापतयेऽनुब्रूहीति यथादेवतम् । चतु-
ष्पञ्च वाऽवदायाऽऽप्याय्य प्रस्तरं वर्हिरङ्क्त्वाऽत्याक्रम्याऽऽश्रावणादि प्रजापतिं यजे-
त्यादि वषट्कारे वषट्कृते वा संभेदेन प्रवेश्य चाऽऽग्नेयेन संहत (तां) पूर्वभाग ईशान्य
उदग्भागे वा स्रुच्यावाररेखायां जुहुमुखेन जुहोति । नात्राऽऽज्यं हुत्वाऽऽज्येनान्त-
तोऽन्ववस्त्रावयतीति । नापिदधदिवेत्यादि । प्रजापतिरग्नीषोमौ विष्णुर्वा देवता ।
दक्षिणसीति सर्वत्र याजमानम् ।

तस्योच्चैराश्रुतप्रत्याश्रुते याज्यापुरोनुवाक्यासंभैषो वषट्कारश्च ।

उपांशुयाज इति संज्ञया सर्वत्रोपांशुत्वप्राप्तौ सामर्थ्येन संज्ञाबाधात्तस्योच्चैरित्या-
द्युक्तमाश्रावणादीनां परप्रत्यायनार्थत्वादित्यर्थः ।

तर्हि कुत्र संज्ञयोपांशुत्वं तत्राऽऽह—

उपांशु देवतादेशनम् ।

प्रजापतये प्रजापतिं ये यजामहे प्रजापतिमित्युपांशु । परप्रत्यायनार्थानामपि शास्त्रेण नियम उपांशुत्वस्य । याज्यापुरोनुवाकयोरपि देवतादेशनरूपत्वेनोपांशुता । अथवा तयोरुपांशुत्वस्यान्वाघातसंज्ञयैवोपांशुत्वं यागस्य साक्षादुत्पादकत्वेन दृष्टार्थ-
तयाऽङ्गत्वात्तयोः ।

यथेतं प्रत्येत्य—

यथादेवतमुत्तरेण पुरोडाशेन प्रचरति ।

यद्यस्ति तर्हि प्रचरति पुरोडाशेनासोमयाजिनोऽस्ति पक्षेऽग्नीषोमीयः पौर्णमास्यां सैनयतो नास्त्येन्द्राग्नौऽमावास्यायाम् । अग्नीषोमीये सति स्रुच्युपस्तीर्याऽऽप्याय्य मा भेरवदाय प्रथममवदानं स्रुचि पूर्वार्धे द्वितीयादि पश्चार्धे पुष्करे निघायाभिघार्याऽऽप्याय्य प्रस्तरबर्हिरङ्क्त्वाऽत्याक्रम्याऽऽश्रावणादि अग्नीषोमाभ्यामनुब्रूहि वषट्कारेण वषट्कृते वोपांशुयाजाहुतिस्थानेन संलग्नमपिदधदिवाप्रक्ष्णञ्जुहोति प्राग्भाग ईशान्य उदभागे वा । अग्नीषोमी देवता, अग्नीषोमयोरिति याजमानम् । अमावास्यायां नास्त्युपांशुयाज आग्नेयानन्तरमसैनयत ऐन्द्राग्नः । आग्नेयेन प्रचर्य यथेतं प्रत्येत्य स्रुच्युपस्तीर्याऽऽप्याय्य मा मेः । इन्द्राग्निभ्यामनुब्रूहि प्रथममवदानं स्रुचि पूर्वार्धे द्वितीयादि पश्चार्धे निघायाभिघार्याऽऽप्याय्य प्रस्तरबर्हिरङ्क्त्वाऽत्याक्रम्याऽऽश्रावणादि श्रावयित्वा वषट्कारेण वषट्कृते वाऽऽग्नेयेन संलग्नं पूर्वभाग ईशान्य उदभागे वाऽपिदधदिवाप्रक्ष्णञ्जुहोति । इन्द्राग्नी देवता । इन्द्राग्निपौरिति याजमानम् ।

सैनयतस्तु—

समवदाय सांनाय्याभ्यां प्रचरति द्विः

श्रुतस्यावद्यति द्विर्दध्नास्त्रिः पञ्चावत्तिनः ।

समवदाय श्रुतदध्नोरेकत्रावदानं समवदानं द्विवचनेन प्रत्येकं प्रधानत्वेऽपि सह प्रचार इत्युक्तम् । पुनर्द्विस्त्रिरिति वचनेनावदानयोरेवाऽऽवृत्तिरुपस्तरणाभिधारणे तु तन्त्रेणेति ज्ञापितम् । पुनर्विधानात्तावदेव प्रयोगः पुरोडाशसांनाय्ययोरुपस्तरणेत्यादि-
विधानात्स्रुच्युपस्तीर्याऽऽप्याय्येन्द्राय महेन्द्राय वाऽनुब्रूहीति मा भेरित्यावर्तते प्रदेश-
भेदात् । द्विस्त्रिर्वावदायाभिघार्याऽऽप्याय्य प्रस्तरबर्हिरङ्क्त्वा यदवदानानि द्विरेत-
दन्तः पदार्थानुसमयेनैवोत्तरत्र तन्त्रमत्याक्रम्याऽऽश्रावणादि । इन्द्रं महेन्द्रं वेति यथाधि-
कारं प्रेष्य संभेदेन स्रुचं प्रवेश्य नापिदधदिवेत्यादिनाऽपि पूर्वमपरं चाऽऽग्यावस्त्रावणं
केवलं स्रुङ्मुखेनो(णो)पांशुयाजस्थाने जुहोति सांनाय्याहुतिम् । इन्द्रो महेन्द्रो वा देवता ।
इन्द्रस्येति महेन्द्रस्येति वा याजमानम् ।

यथेतं प्रत्येत्य—

समवदाय स्विष्टकृता प्रचरति ।

एकत्रावदानं समवदानं स्विष्टकृतसंज्ञको यागः प्रधानहविःप्रतिपत्तिरूपतया दृष्टार्थत्वेन देवतोद्देशेन दानरूपात्वाददृष्टार्थत्वेन च व्यात्मकः । पुरोडाशसान्नाय्ययाग-
स्वानुपस्तरणादि । न मा भेरिति हविःशेषत्वात् ।

यदनुपूर्वाणि प्रदीयन्ते सर्वेभ्य उत्तरार्धेभ्यः सकृत्सकृदवद्यति ।

यद्यथाऽनु पूर्वं पूर्वमनतिक्रम्य विद्यन्ते तानि तथा, यथाऽनुपूर्वाणि प्रदीयन्ते प्रधान-
देवताभ्यस्तथाऽनुपूर्वेभ्यः सर्वेभ्यो हविःशेषेभ्यः सकृत्सकृदुत्तरार्धेभ्योऽवद्यति, प्रदी-
यन्ते प्रत्तानीत्यर्थः । सकृदवदायाकृष्टपूर्वाधिकं यथायोग्यं हस्तेन स्त्रुवेण च ।

द्विः पञ्चावत्तिनः ।

पूर्वधर्मनिवृत्त्यर्थं सकृद्विरित्युक्तम् ।

द्विरभिधारयति न हविःशेषान्प्रत्यभिधारयति ।

पूर्वं सकृत्प्राप्ताभिधारणे विशेषविधिः प्रत्यभिधारणाभावो न्यायेन प्रदर्शितस्तं
न्यायं प्रदर्शयितुं प्रतिषेधो हविःशेषग्रहणेन दर्शितः । नेदं हविः किं तु वषट्कारद-
त्तस्य शेषोऽतो न हविरभिधारणप्राप्तिरिति तात्पर्यम् । वषट्कारेण प्रदानं स्विष्टकृत्य-
प्यस्तीति हविद्विमाशङ्क्योक्तं नेति, प्रत्तस्यैव विधिवलादानेऽपि शेषप्रतिपत्तिरेव ।
स्विष्टकृदिति चोक्तं नात्र ध्रौवस्य स्विष्टकृदर्थमवदानं, यान्यनुपूर्वं प्रदीयन्ते
तेषामिति नियमाद्भौवस्याद्यापि न हविःशेषत्वम् । तस्य सर्वयागार्थत्वेन यावद्गृहीतं
तावदेव तदर्थं न तु निर्वापसमये वा ध्रुवायां ग्रहणसमये वा पृथक्पृथग्देवतानिर्दे-
शोऽस्ति । येनोत्पत्तिविधौ वैकार्यत्वं स्यात् । तस्माद्यावद्गृहीतं तावदेव वषट्कारेण
दत्तं न तु ध्रुवागतमपि यथा वेदिगतमपि पुरोडाशसान्नाय्यहर्विवषट्कारेण दीयते ।
कुतः— ध्रौवस्य सर्वयागार्थत्वादेकस्मिन्यागे दातुमशक्यत्वात् । न्यायविद्धिश्च साधितं
नोपांशुयानार्थस्य स्विष्टकृदवदानमिति ।

उत्तरार्धपूर्वार्धेऽसंस्तक्तामितराभिराहुतिभिर्जुहोति ।

पूर्वमुत्तरार्धदक्षिणार्धशब्दाभ्यामाज्यभागहोमस्थानमुक्तं, तत्रैतस्य स्थानं मा-
भूदिति वक्तुमुत्तरार्धपूर्वार्ध इत्युक्तम् । तेन तावन्तरेणेतरा जुहोतीत्युक्तत्वात्किंचिदुत्तर
आग्नेय आज्यभागस्तस्मात्किंचिदक्षिणतोऽसंस्पृष्टामाधारप्रधानाहुतिभिः स्विष्टकृदाहुतिं
जुहोतीत्युक्तम् । संनयतो दर्शे पुरोडाशस्यावदानं प्रथमं ततो मुख्यत्वेन स्त्रुवार्थेन
होमे प्राप्ते शृतदध्नोद्वित्वेन भूयस्त्वं मुख्यत्वाद्द्वलीय इति स्त्रुवत्वेन(णै)व होमः । अग्नेये
स्विष्टकृत इदं न ममाग्नेः स्विष्टकृतोऽहमिति याजमानम् । ननु कथमग्निः स्विष्टकृदेव

देवता यथा पञ्चमे प्रयाजे यक्ष्यमाणदेवतासंस्कारेऽपि ता एव देवता एवमिष्टदेवतासं-
स्कारेऽपि स्विष्टकृतिं ता अपि न कुतो देवता इति चेत् । न । पञ्चमे प्रयाजे मन्त्र-
वर्णादेवताविधिः, अत्र तु तस्मा एतद्भागधेयं प्रायच्छन्न्यदग्नये स्विष्टकृतेऽवद्यन्तीत्या-
दिनोत्पत्तिविधानादग्निः स्विष्टकृदेवता मन्त्रेण देवतासंस्कारो द्रव्यप्रतिपत्तिर्वषट्कारेण
प्रदानमग्नये स्विष्टकृत एवेति त्रिरूपता स्यात् ।

यदाहुः—‘मन्त्रेण देवसंस्कारः प्रक्षेपाद्द्रव्यसंस्कृतिः ।

या(त्या)गादपूर्वमुत्पन्नं प्रधानापूर्वगामि तत्’ ॥ इति ।

प्रत्याक्रम्य जुचमद्भिः पूरयित्वा वैश्वानरे हविरिदं
जुहोमि साहस्रमुत्स५ शतधारमेतम् । तस्मिन्नेष पितरं
पितामहं प्रपितामह५ स्वर्गे लोकेविभरत्पिन्वमान
इति मध्यमं परिधिं प्रदक्षिणमनु परिपिञ्चति ॥६॥

जुहूपूरणं संस्कार इति भाष्यकृत् । धर्ममात्रमित्यन्ये । पित्रे पितामहाय प्रपितामहा-
येदम् । स्मार्त उदकस्पर्शः पित्र्यत्वात् । प्रक्षालनप्रतिपत्तिर्धर्ममात्रं वा परिध्यभावेऽपि
कर्तव्यं परिधिमनु परिधिदेशमनु, कर्मप्रवचनीययोगे द्वितीया । ततस्तु न परिधेः
संस्कारः । अत एवोक्तमापस्तम्बेनान्तःपरिधिं निनयतीति, बौधायनेन संक्षालनमन्तः-
परिधीति ॥ ६ ॥

इति सत्याषाढहिरण्यकेशिसूत्रव्याख्यायां महादेवकृतायां प्रयोगवै-
जयन्त्यां द्वितीयप्रश्ने द्वितीयः पटलः ॥ २ ॥

अथ द्वितीयप्रश्ने तृतीयः पटलः ।

सादयित्वा जुचावाग्नेयं प्राञ्चं विरुज्याङ्गुष्ठेनोपमध्य-
मया चाङ्गुल्याऽज्यायो यवमात्रादाव्याधात्कृत्यतामि-
दम् । मा रुरूपाम यज्ञस्य शुद्ध५ स्विष्टमिद५ हविरि-
त्यनुमृश्य यवमात्रं पिप्पलमात्रं वा प्राशिन्नमवद्यति ।

अवसरप्राप्तमनुवदति—सादयित्वेति । आग्नेयं पुरोडाशं विरुज्य यत्रावदास्यति
तत्र प्रदेशे किञ्चिदपसार्य, कथं, प्राञ्चं, पुंलिङ्गनिर्देशाद्यद्यपि न क्रियाविशेषणं किं
तु पुरोडाशविशेषणं तथाऽपि फलतः क्रियाविशेषणम् । अपसारणं प्राचीनं कार्य-
मित्यर्थः । अङ्गुष्ठेनानामिकया च विरुग्णे प्रदेशेऽनुमृश्यान्तरङ्गुष्ठाङ्गुल्यौ गमयित्वादरे
मन्त्रेणावद्यति । मध्यादित्यापस्तम्बः । यवो धान्यं तत्प्रमाणं पिप्पलं फलं तदश्वत्थस्यै-

वेति केचिद्व्याचक्षते, तत्र यवमात्रादिति मन्त्रलिङ्गविरोधात्तूष्णीमेवावदानमिति च ।
भारद्वाजवचनात्तु ब्रीहिप्रमाणं पिप्पलमात्रमित्यन्ये व्याचक्षते, तत्रास्त्येव मन्त्रः ।
प्राशिन्नमिति नामावदानस्य ।

अविरुज्योत्तरस्मात् ।

उत्तरस्माद्विष इति केचिदाहुरतः सांनार्यादपि प्राशिन्नमिच्छन्ति । उक्तं च
भरद्वाजेनैवमुत्तरेषामिति । उत्तरशब्दोऽप्युत्तरकालं दीयमानहविर्वाचकस्तेनाऽऽमिक्षायाः
पशोरपि च प्राशिन्नमिच्छन्ति नाऽऽग्न्यात्सर्वाण्यपि शेषकार्याणि न ध्रौवादिति न्याय-
निर्णय इत्युक्तमेव । अन्ये तूत्तरदेशस्थितं हविस्तत्तु पुरोडाश एवेति व्याचक्षते । किं च,
आग्नेयशब्देन देवतानिमित्तेन प्रत्यभिज्ञानाद्देवताशब्देनैवोत्तरस्मादिति प्रत्यभिज्ञा युक्ता,
न च सांनार्ये देवताशब्देन व्यवहारोऽस्त्यतोऽग्नीषोमीय ऐन्द्राग्नौ वा गृह्यते । वैश्वान-
सेनोत्तरस्मात्पुरोडाशादित्येवोक्तम् । पशौ च प्राशिन्नपात्रप्रयोगाभावात्पशुपुरोडाशो
दर्शनादपि न सांनार्ये प्राशिन्नम् । द्वितीयस्यावदाने पृथग्द्रव्यत्वान्मन्त्रावृत्तिरङ्गुलि-
नियमः प्रमाणं चास्ति, विरुज्येति नास्त्यनुमृश्येत्यस्त्येव ।

प्राशिन्नहरणमुपस्तीर्यावदायाभिघारयति ।

द्विषतेऽनेनेति हरणं पात्रमुक्तमेवोपस्तीर्येत्ययमेकः क्रमो दर्शितः ।

उपस्तृणीयादभि च घारयेदित्येकेषाम् ।

चकारो विकल्पार्थः । उपस्तृणीयाद्वाऽभिघारयेद्वेति परिसंख्याऽन्वयस्य । तदुक्त-
मापस्तम्बेनोपस्तीर्य नामिघारयत्येतद्वा विपरीतमिति । स्थाल्या एवाऽऽज्यमुपस्तरणार्थ-
माहवनीयाज्यार्थान्यत्वात् । एवमिडादाववदानेऽपि द्रष्टव्यम् ।

आग्नेयात्प्राशिन्नमवद्यतीत्येकेषाम् ।

आग्नेयादेव नान्यस्मादिति परिसंख्या ।

तन्निधाय ।

प्राशिन्नहरणं निधाय । कुत्रेत्यपेक्षायामुक्तं (+ माण्यकृता—अग्नेणाऽऽहवनीयं ब्रह्म-
यजमानावाहवनीयं चान्तरेण नीत्वाऽपरेणाऽऽहवनीयं निदधात्येवं च सति व्यवायो न
स्यादिति सूत्रान्तरस्थम् । तदिदं) यजमानेनेडान्वारम्भणार्थमागम्यते तदाऽवत्तस्य प्राशि-
न्नस्य सुक्लसमीपेऽवस्थाने व्यवायो ब्रह्मप्राशिन्नयोर्यजमानेन स्यादिति व्यवायनिवार-
णार्थमुक्तं बौधायनेन जघनेन प्रणीताः स्थापयित्वेति ।

इडापात्रमुपस्तीर्येडा१ समवद्यति चतुरवत्तां पञ्चा-

वत्तां वा स्विष्टकृताऽऽनुपूर्व्यं व्याख्यातम् ।

* सूत्रपुस्तकेषु अपि घोषेति पाठः । + धनुर्विद्वान्तर्गतं स्त्र. पुस्तक एवोपलब्धम् ।

१ घ. ङ. झ. ञ. 'त्र उप' । २ झ. घ. छ. च. छ. ट. 'पूर्व व्या' ।

स्थालीगताज्येनेडापात्रमुपस्तीर्य, इडा देवता तदर्थमवदानमपीडा ना(ता)मेकप्राव-
यति । याज्यानुवाक्यावतीषु चतुरवत्तां पञ्चावत्तामित्याभिधानान्नेडायां प्राप्तिरिति तस्या-
मपूर्वविधानं चतुरवत्तां पञ्चावत्तामिति, व्यवस्थितो विकल्पः स्विष्टकृतेति, तद्यथा स्विष्ट-
कृत्सर्वेभ्योऽपि हविःशेषेभ्योऽवदानानुपूर्व्याऽवत्तमेवमिडावदानमपि हविःशेषप्रतिपत्ति-
रूपत्वात्तथैव सर्वप्रवानद्रव्येभ्योऽवयति । इडा सर्वाऽप्येकं द्रव्यमिडामित्यभिधानात्स-
र्वेभ्योऽपि हविर्भ्यः प्रथममेकं समवदानं, तत्र सकृन्मन्त्र इडाद्रव्यस्य मनुनेतिमन्त्रलि-
ङ्गादेकत्वप्रतीतिः । एवं च द्वितीयमपि सर्वेभ्य एकं तत्र पुनः सकृन्मन्त्रो यजमानमा-
गावदानेन कर्मणा व्यवधानादेवमस्यापि द्वितीयावदानस्य पृथग्द्रव्यतयो न (?) मन्त्रवत्ता ।
ततोऽभिधारणं चतुरवत्तायां पञ्चावत्तायां तूष्णीं तृतीयमव्यवधानान्मन्त्राभावः ।

तामिडामिमां कथमवयति तत्र मन्त्रमाह—

मनुना दृष्टां घृतपर्दी मित्रावरुणसमीरिताम् । दक्षि-
णार्धादसंभिन्दन्मन्त्राभ्येकतोमुखाविति दक्षि-
णार्धात्पुरोडाशस्य पूर्वमिडावदानमवयति ।

ततः सर्वहविरिडावदानमन्त्रः । मन्त्रे दृष्टामित्यादिविशेषणानीडायामेव संबध्यन्ते ।
अत्रावयतीति पुनर्वचनं समुपसर्गत्यागेनैकेनेडावदानेन संबन्धो दक्षिणार्धादित्यादिविशो-
षणैर्यथा स्यात् । वस्तुमत्या मन्त्रेणैतेनैव संबध्यते । इडासमवदाने तस्यैव प्रायस्यात् ।
सकृदेव मन्त्रविधानमिडाया यत्तत्प्रथमावदान एव पर्यवस्यति । ननु तर्हीदं मन्त्रविनियो-
गेनैकमेकस्त्व) वाक्यमिति । न । तदा द्वितीये पुनस्तत्पुरोडाशप्रभृतिप्रक्रियमाणेऽवदाने
मन्त्रो न स्यात्पूर्वेण विशिष्टेनैव संबन्धाद्वितीयोक्तये स)मवदाने संभेदमवयतीति
विधीयमान एकमिच्छन्नतिदेशाच्च (१) । मन्त्रगतसर्वविशेषणानि (?) प्रथमावदाने
नपुंसकत्वेन निर्दिष्टे वा सर्व (?) दित्युक्तम् । वैखानसेन स्पष्टमुक्तम्—‘इडापात्र-
मुपस्तीर्य मनुना दृष्टामिति चतुरवत्तां पञ्चावत्तां वा सर्वेभ्यो हविर्भ्यः स्विष्टकृद्द्रव्यप्रभृता-
मिडां समवयति दक्षिणार्धात्पुरोडाशस्य पूर्वमवदानं संभेदाद्वितीयमेवं सर्वस्य हविषः’
इति । आपस्तम्बेनापि तथैवोक्तम् । सर्वार्थे एव मन्त्रः । एवं ‘सर्वेषां हविषामिडां
समवयति’ इति भरद्वाजः । य (त)तस्तु दक्षिणार्धात्पुरोडाशस्य पूर्वमिति भिन्नमेव
वाक्यं युक्तमित्युपगन्तव्यम् । पूर्वं प्रथमम् । पूर्वग्रहणं दक्षिणार्धाद्वितीयं मा
मृदिति । तस्य संभेदस्थाननियमात्प्रथमस्य दक्षिणार्धादवदानेनेडाद्रव्यस्यैकत्वादक्षि-
णार्धादिति युक्तम् ।

पूर्वार्धादणुमिव दीर्घं यजमानभागम् ।

समवद्यतीत्यनुकर्षः । पुरोडाशस्येत्यपि । पूर्वार्धादीषदणुं तनु(तुं) दीर्घं च यजमानस्ये भागं चतुरवत्तादिधर्मरहितमेव, पुरोडाशयोस्तु सहैवावद्यति, सूत्रान्तरोक्तं भाष्ये व्याख्यातं तन्नास्मत्सूत्रे दृश्यते । नहि पारिभाषिकं सर्वत्रावदानं चतुरवत्तं पञ्चावत्तं वा प्राप्नोति, येनोपस्तरणाभिधारणे प्राप्नुतः, पुरोडाशस्येत्यनु[कर्ष]सामर्थ्यात् ।

तैमाज्येन संतर्प्य ध्रुवाया उपोह्य ।

स्थालीगतेनाऽऽज्येन तृप्तं कृत्वा । सकर्मको धातुस्तृप इति प्रयुक्तोऽन्यथा संतर्प्ये-
(तृप्ये) ति स्यात् । ध्रुवायाः समीप *ऊह्य गमयित्वा । ध्रुवाया अग्रेण निधायेति
वैखानसः । अग्रेण ध्रुवामिति बौधायनः । बर्हिषि कस्मिंश्चित्पात्र इत्यर्थः ।

संभेदमवद्यति ।

द्वितीयमिति शेषः । संभेदो व्यवधायकोऽवदानानां प्रदेशस्तमेवावद्यति । दक्षिणार्धा-
त्पूर्वमैडावदानं पूर्वार्धाद्यजमानभागस्तयोर्मध्ये योऽयं संभेदोऽवकाशस्तमेव प्रदेशमव-
द्यति । असंभिन्दन्निति मन्त्रविशेषणमुपपन्नं भवति । इतरावदानैः संश्लेषेणावदीय-
मानत्वात् ।

पश्चार्धात्तृतीयं पञ्चावत्तायाः ।

पश्चार्धादिति, भागे दक्षिणार्ध एवेडाया इति शेषः । पञ्चावत्ताया इति ।
भाष्यकृता पुरोडाशयोः सह यजमानभागमवद्यतीत्युक्तं, तत्तु पुरोडाशस्यैकस्यैकस्या-
वदानसमाप्तौ द्वितीयस्यापि प्रथमावदानेनैकत्रैवेति व्याख्येयम् ।

अभिघार्य होत्र इडामादधाति ।

स्थाल्या आज्येन बहुतरेणेडामभिघार्य होतुर्हस्ते प्रयच्छति । सुरूपवर्षवर्ण इत्यादि
याजमानम् ।

प्राचीं वा प्रोहति ।

प्रदाने विकल्पः । प्राचीमिडां वेद्यां प्रोहति प्रवाहयतीत्यर्थः ।

यदा होत्रे प्रत्ता तत्र पक्षे—

अनुत्सृजन्नेव होतेडयाऽध्वर्युं परिगृह्णाति यदि होत्रे प्रत्ता भवति ।

यदि होत्रे प्रत्तेडा तदा तामत्यजन्नेव होता प्रत्तेडयाऽध्वर्युं परितो गृह्णाति, याजुषे

* ऊह्येति स्थान ऊहयित्वेति युक्तम् ।

हौत्रेऽङ्गुलिपर्वज्जनार्थमध्वर्युमावर्तमानं परितो गृह्णाति बहिरिडां धृत्वा गन्तुमवकाशं प्रयच्छतीत्यर्थः ।

पक्षद्वयेऽपि विधिमाह—

अग्रेण होतारं दक्षिणाऽतिक्रम्य पश्चात्प्रा-
ङ्गासीनो होतुरङ्गुलिपर्वणी अनक्ति ।

स्रुवेणाऽऽज्यमादाय होतुरग्रेदेशेन दक्षिणां गत्वा प्रदक्षिणां कृत्वा प्रदक्षिणमावृत्य पश्चात्प्राङ्मुख आसीन एव होतुरङ्गुलिपर्वणी तर्जन्याः प्राथम्यादस्या एव पर्वणी द्वे तेन स्रुवेणानक्ति । स्रुवेणानक्तीत्यापस्तम्बः । प्रदेशिन्यङ्गुलावनक्ति पर्वणोरिति वैखानसः । होतृसंस्कारोऽञ्जनम् ।

क्रममाह—

पूर्वमग्रेऽथापरम् ।

पूर्वं मूलपर्वाम्ने प्रथममङ्गुत्वाऽपरमधस्तनं मूलपर्व । पर्वशब्देनात्र संधौ उच्येते काण्डात्काण्डादिति पर्वपरपर्यायः काण्डशब्दो हि संधिवाच्यपि । तयोरेव द्वित्वमङ्गु-
ष्ठपर्वमात्रमत्र संहितमिति विशेषो यावदिदं (दुत्तम)मङ्गुलिकाण्डमित्यपि दर्शनात् ।

अङ्गुत्वा—

तत्सोऽवग्रायाप उपस्पृशति ।

स होता, तदक्तमाज्यम् । श्रौत उदकस्पर्शः । हौत्रविधानं याजुर्वेदिकत्वात् ।

यथेतं प्रत्येत्य पुरस्तात्प्रत्यङ्गासीनो दक्षिणे

होतुः पाणाविडाया अवान्तरेडामवधति ।

पूर्वं न प्रप्ता चेदिडां तदा प्रत्येत्य होतुर्हस्ते प्रयच्छति । ततो होताः पुरस्तात्प्रत्य-
ङ्मुख आसीनो होतुर्हस्ते दक्षिण इडायाः सकाशात् । स्पष्टमन्यत् ।

प्रकारमाह—

लेपादुपस्तृणाति ।

होतुः पाणाविडापात्रगतेनाऽऽज्यलेपेन स्रुवेण गृहीतेनोपस्तृणाति ।

स्वयं होता मध्यतो द्विरादत्तेऽध्वर्युर्वाऽन्यतरत् ।

ततो होतेडापात्रात्स्वयमेव द्विरादत्तेऽथवाऽध्वर्युरेकमवदायापरं होताऽऽदत्ते विप-
रीतं वा । इडापात्रमध्यात् ।

लेपेनाभिघारयति ।

स्पष्टम् ।

उपह्वयते होता ।

होतृधर्मविधिर्याजुषत्वेन होत्रे वक्ष्यमाणे युज्यते, बाह्वृच्ये तु तदुक्त एव । इडां देवतामुपाह्वानेनाभिमुखीं करोतीत्यर्थः । अत्रेड एहीत्यादि याजमानम् ।

इडामुपह्वयमानामध्वर्युराग्नीध्रः ॥ ७ ॥ यजमानश्चान्वारभन्ते ।

इडामिति पूर्वमुभयत्र संबध्यते । पात्रं हस्तेन स्पृष्ट्वाऽऽसते यावदुपहवसमाप्ति । यजमानोऽपरेणाऽऽहवनीयमुत्तरत आगत्य प्रदक्षिणमावृत्यान्वारभते । परिगणना ब्रह्मणो व्यावृत्त्यर्था, सूत्रान्तरे तस्याप्यन्वारम्मविधानात् ।

दैव्या अध्वर्यव उपहृता इत्युच्यमान उपहृतः पशुमानसानीति जपति ।

अध्वर्युर्जपति तदधिकारात् । याजमाने यजमानस्य वक्ष्यति जपम् ।

उपहृतायामग्रेणाऽऽहवनीयं ब्रह्मणे प्राशित्रं परिहरति ।

पात्रेण सहाध्वर्युः प्राशित्रं प्राशित्रावदानं पात्रेण नयति । पूर्वं परिहरणं यदुक्तं आप्यकारेणाव्यवायाय तत्सूत्रान्तराभिप्रायेण व्याख्येयम् । उपहृतायामिति साक्षाद्वा कालविधानात् ।

तस्मिन्प्राशिते ।

ब्रह्मणा प्राशित्राख्येऽवदाने देवस्य त्वेत्यादिविधिना प्राशिते सति ।

इडाऽसि स्योनाऽसि स्योनकृत्सा नो रायस्पोषे सुम-

जास्त्वेषाः । मुखस्य त्वा युम्नाय सुरभ्यास्यत्वाय त्वाऽ-

श्रामीत्युपहृतामृत्विजः प्राश्रन्ति यजमानपञ्चमाः ।

उपहृताभिडां सर्वेऽपि चत्वारो यजमानः पञ्चमो येषां ते तथा । ब्रह्माऽप्यपरेणेत्य प्राश्राति ।

चाग्यता भवन्त्यामार्जनात् ।

मक्षणप्रभृति सर्वे ।

मनो ज्योतिर्जुषतामित्यन्तर्वेदि पवित्रवति मार्जयन्ते ।

मादयन्तामिति मन्त्रान्तः । वेदेरन्तर्मध्येऽन्तर्वेदि तत्र स्थित्वा पवित्रमपिसृष्टं विद्यते यस्मिन्प्रस्तरे स पवित्रवांस्तत्र समीपे स्थित्वेत्यर्थः । तत्समीपता बहिरपि स्थितस्य संभवति तदर्धमन्तर्वेदित्युक्तम् । मार्जनं मन्त्रान्ते शिरसि प्रोक्षणमाद्भिः । ततो यथेच्छं विसर्गः । ब्रह्मा यथेतमागत्य मार्जयित्वा स्वसदन आस्ते ।

आग्नेयं चतुर्धा विरुज्य बर्हिषदं करोति ।

आग्नेयं पुरोडाशं नाग्नीषोमीयं नैन्द्राशं वा न सांनार्यम् । चतुर्धा चतुर्भागं सर्वमपि विरुज्य भित्त्वा बर्हिषि सीदतीति तथा । बर्हिःशब्दस्य षकारलोपश्छान्दसः ।

चतुर्धा कृत्वा बर्हिषि स्थापयन्त्यत्यन्तिमं भागं स्थूलम् । तत्र याजमानं ब्रध्न पिन्व-
स्वेत्यादि ।

तस्मिन्नादिश्यमान इदं यजमानस्येति यजमानभागमादिशति ।

तस्मिन्निति चतुर्धा कृत आग्नेये यजमानेनेदं ब्रह्मण इत्यादिनाऽऽदिश्यमानेऽध्व-
र्युर्यजमानभागं पूर्वमवदाय ध्रुवासमीपे स्थितमादिशत्ययं यजमानस्येति । तस्मिन्ना-
दिश्यमान इति वचनं यदि काललक्षणार्थं तदा यत्राऽऽग्नेयो वा तद्विकारो वा नास्ति
विकृतौ तत्रापि चतुर्धाकरणाभावेऽपि केवलस्य यजमानभागस्यैव व्यादेशनमदृष्टार्थं
यदा व्यादिश्यमानानामनेकत्वात्कालस्येति ज्ञातुमशक्यत्वाद्वादेशनं तदा तु केवले
यजमानभागे विकृतौ नास्त्येवाऽऽदेशनमिति दृष्टार्थत्वं, तस्मिन्संभवति नास्त्यदृष्टक-
ल्पनेति भाष्यकृन्मतं तत्र पूर्वमेवाध्वर्युणा यजमानभागत्वेनावक्तत्वात्कथं संदेह इत्य-
दृष्टार्थतैव न्याय्येति व्युत्पादयन्त्यन्ये ।

आदिष्टस्य स्थविष्ठमग्नीध्रे षडवत्तं संपादयति ।

यजमानेनान्तिमो भागः स्थूल एवाऽऽदेशनीयोऽग्नीध्रे तमेव षडवत्तं संपादयति ।

तदाह—

उपस्तीर्यावदायाभिघारयत्येवं पुनरवद्यति ।

कस्मिंश्चिच्चतुर्धाकरणिके पात्रे स्थाप्याज्येनोपस्तीर्याऽऽग्नीध्रभागं सकृदवदाया-
भिघार्य पुनरुपस्तरणपूर्वकमभिघारणान्तं द्वितीयं भागं सर्वमवद्यतीत्येवं षडवत्तं संपद्यत
इत्यर्थः ।

दिवो भागोऽस्यग्नेराग्नीध्रमस्यग्नेः शामित्रमस्यग्नेस्त्वाऽऽस्येन

प्राश्नामि नमस्ते अस्तु मा मा हिंसीरित्याग्नीध्रः प्राश्नाति ।

स्वभागम् ।

वेदेन ब्रह्मयजमानभागौ परिहरति ।

पौत्रसहितौ भागौ पृथग्वा पात्राभ्यामादायेत्यादि वैखानसः । परि परितो हरति
प्रापयति हस्तोर्द्विकर्मकत्वात् । ब्रह्मयजमानयोः समीपे स्थापयेदित्यर्थः ।

अन्येन पात्रेण होत्रेऽन्येनाध्वर्यवे ।

यैः पात्रैर्ब्रह्मयजमानाग्नीध्रेभ्यः परिहरन् तेभ्योऽन्याभ्याम् । अध्वर्युरेवाध्वर्यवे परि-
हरति ।

पृथिव्यै भागोऽसीति होता प्राश्नात्यन्तरिक्षस्य

भागेऽसीत्यध्वर्युर्दिवो भागोऽसीति ब्रह्मा ।

स्पष्टम् ।

महानारिमितोऽन्वाहार्यो दक्षिणाग्रावोदनः
पक्वस्तमभिघार्यानभिघार्य वाऽन्तर्वेद्यासादयति ।

दक्षिणाग्नेः सकाशादुत्तरत आसादयति । महान्भूयान्सर्वविवर्णप्राप्त्यधिकः । अप-
रिमितः प्रसृत्यादिभिस्तण्डुलान्परिगणितान्स्थारुषां नाऽऽदध्यात् । अन्वाहार्यनामको
दक्षिणाग्नौ पक्वः पूर्वमेवाधिश्रितः पक्वः । स्पष्टमन्यत् । नात्र तस्य भक्षणं तस्य परि-
क्रयत्वेन दत्तस्य प्रतिपत्तिर्न यज्ञाङ्गम् । अत्र ब्रह्मत्वे याजमाने ब्रह्मन्नित्यादि ।

दक्षिणसञ्च उपहर्तवा इति संप्रेष्यति ।

दक्षिणे सीदन्तीति तेभ्य ऋत्विग्भ्य उपहरेति यजमानं संप्रेष्यति तस्यैवोपहरण-
लक्षणदानकर्तृत्वात् ।

दक्षिणत एतेति यजमानेनोच्यमाने यथासंप्रैषं कुर्वन्ति ।

दक्षिणत एतेत्यृत्विजः संप्रेष्यति । यजमानेनोच्यमान ऋत्विजः प्रैषार्थं दक्षिणत
आगमनमग्नेनाऽऽहवनीयं कुर्युः । यजमानो दक्षिणतः स्थितेभ्य ऋत्विग्भ्यो ब्राह्मणा
अयं व ओदन इत्योदनं व्युधृतं निर्दिशति । आग्नीध्रो दक्षिणां प्रतिग्रहीष्यन्नित्या-
दिना देवस्य त्वेत्यादि प्रतिगृह्णामि राजा त्वा व० ब्रह्मण ओदनं० सः प्रतिगृह्णा-
न्विति प्रतिगृह्णाति । अथ तथैव ब्रह्मा होता स्वसूत्रानुसारेण । अथाध्वर्युरेतामेवाऽऽवृ-
त्तमिति दर्शनाच्चतुर्धाकरणप्रदानक्रमोऽत्र द्रष्टव्यः ।

अन्वाहार्यं प्रतिगृह्य प्रत्यायन्ति ।

अन्वाहार्यस्य स्वं भागं दक्षिणां प्रतिग्रहीष्यन्नित्यादिविधिः । क इदं कस्मा इति
प्रत्येकं प्रतिग्रहमन्त्रेण प्रतिगृह्य प्रत्यायन्ति पुनरुत्तरत आगच्छन्ति । ब्रह्मा यथेत-
मुत्तरत आगत्य दक्षिणतो गत्वा विधिना प्रतिगृह्य तथैव गत्वा स्वासन उपविशति ।

हविःशेषानुद्वास्य ।

वेद्या बहिरुत्तरतः कृत्वा यथासंख्यं शेषान्वहुवचनं पर्वद्वयहविःशेषाभिप्रायम् ।
अकृत उद्वासने कर्मोत्तरारम्भे ततं म आप इत्याहवनीये जुहोतीति सूत्रान्तरात् ।

अनूयाजार्थे उल्मुके अपिसृज्य ।

अग्नौ मेलयित्वोद्धे उल्मुके ।

ब्रह्मन्प्रस्थास्यामः समिधमाधायाग्नीत्परिधी-

श्वाग्निं च सकृत्सकृत्संमृद्धीति संप्रेष्यति ।

ब्राह्मणपाठेन विकल्पोऽग्निमग्नीत्सकृत्सकृदित्यनेन गतार्थम् ।

एषा ते अग्ने समित्तया नर्थस्व चाऽऽ च

प्यायस्व । वर्धतां च ते यज्ञपतिरा च

प्यायता५ स्वाहेत्याभीध्रः समिधमाधा-
यास्फैरिध्मसंनहनैरपरिक्रामन्परिधीन्सं-
मार्ष्टि मध्यममुदञ्चं प्राञ्चावितरौ ।

आयतन आधानं न दर्विहोमोऽपूर्वोऽयं स्वाहान्तमन्त्राभावादग्नेः संस्कारोऽयमनूपा-
भाङ्गः । प्रदक्षिणमपरिक्रामंस्तत्रैव स्थित इत्यर्थः । गतार्थमन्यत् । एषा ते अग्न इति
याजमानम् ।

अग्ने वाजजिद्वानं त्वा ससृवा५समिति मन्त्र५ संनमति ।

पठति । व्यायेति मन्त्रान्तः । अग्निसंमार्गे पूर्वं विनियुक्तो मन्त्रोऽत्राग्निसंमार्गे ससृ-
वा५समिति पाठेनेत्यर्थः ।

यो भूतानामधिपती रुद्रस्तन्तिचरो युवा । पशूनस्माकं मा हि५सीरे-

तदस्तु हुतं तव स्वाहेति संमार्गानभ्युक्ष्याऽऽहवनीये' प्रहरति ।

आहवनीयग्रहणं पूर्वसंमार्गाणामिवैतेषां गार्हपत्ये प्रहरणं मा भूदिति, उत्करादा-
वपि मन्त्रो मा भूदिति च प्रयोजनम् । स्वाहान्तमन्त्रादानरूपता प्रतिपत्तिश्चोपयुक्त-
त्वात् । भूतानामधिपती रुद्रो देवता । वेदिर्वहिरिति याजमानं निशिष्टं न रौद्रमिति
केचित्तत्रोदकोपस्पर्शनं नेति ते वदन्ति ।

प्रतिपत्त्यन्तरमाह—

उत्करे शालायां बलजायां वोदस्येत् ।

उत्करः प्रसिद्धः । शालायामग्निशालायाम् । तस्यामेव शालाग्नौ वेति केचित् । बलजा
धान्यानां राशिस्तत्र । भाष्यकारेण तु शालाऽत्र प्रविष्टजनं गृहं, बलजा तत्र पृष्ठवं-
शस्योपरि बद्धानि काष्ठानि तेष्वे(पितृ)के, तेषां काष्ठानां बन्धनरज्जुस्तस्यामित्यन्ये
[इत्युक्तम्] ।

परोगोष्ठं वा हरेत्परोगव्यूतिं वा ॥ ८ ॥

इति हिरण्यकेशिसूत्रे द्वितीयप्रश्ने तृतीयः पटलः ॥ ३ ॥

परो गोष्ठात्प्रदेशः परोगोष्ठस्तत्र, परोगव्यूतेर्वा देशस्तत्र वेत्यर्थः ॥

इति हिरण्यकेशिसूत्रव्याख्यायां महादेवकृतायां प्रयोग-
वैजयन्त्यां द्वितीयप्रश्ने तृतीयः पटलः ॥ ३ ॥

अथ द्वितीयप्रश्ने चतुर्थः पटलः ।

महाहविरिति याजमाने—

यदुपभृत्याज्यं तज्जुह्वामानीय तेन
सकृदतिक्रान्तस्त्रीननूयाजान्यजति ।

व्याख्यातम् ।

देवान्यजेति प्रथममनूयाजः संप्रेष्यति यज यजेत्युत्तरौ ।

अनूयाजसंप्रैषे प्राप्ते देवान्यजेति बहुवचनेन प्रथमेऽनूयाजे होतारं संप्रेष्यतीत्यर्थः ।
काललक्षणं सर्वानूयाजार्थमत्रैव संप्रैषप्रदर्शनार्थम् । कथं, देवानिति त्रयाणां समानं
देवताविशेषणेन निर्देशात्पुनः प्रैषः केवल एतद्वयोः ।

अग्रेणाऽऽधारसंभेदं पश्चात्पश्चात्समिधि जुहोति ।

अनूयाजसमिध्येव प्रथमं प्राग्भागे जुहोति । ततः पश्चाद्वितीयम् । अङ्गिरसो मेति
याजमानम् । ततः पश्चात्समिध्येव तृतीयं त्रयोऽप्याधारसंभेदात्प्राग्भागे एव ।

तत्र विशेषमाह—

प्राञ्चमुत्तमं दीर्घं संततं तेनेतरावनुसंभिनत्ति ।

इतरौ द्वितीयप्रथमौ तेन तृतीयेन तृतीयस्य होमघास्याऽनुसंभिनत्ति मध्येऽनुसं-
षेदित्यर्थः ।

स्पष्टमन्यत् ।

प्रत्याक्रम्य यथायतनं श्रुचौ सादयित्वा ।

स्पष्टार्थम् ।

वाजवतीभ्यां व्यूहति ।

वाजवतीभ्यामृग्भ्यां व्यूहनपर्यन्तं करोतीत्यर्थः ।

तदेवाऽऽह—

वाजस्य मा प्रसवेनेति दक्षिणेनोत्तानेन सप्रस्तरां
जुह्वमुद्गृह्णात्यथा सपत्ना इन्द्रो म इति नीचा सव्ये-
नोपभृतं निगृह्णात्युद्ग्राभं चेति जुह्वमुद्गृह्णाति निग्राभं
चेत्युपभृतं निगृह्णाति ब्रह्म देवा अवीवृधन्निति दक्षिणेनो-
त्तानेन प्रार्ची जुह्वं प्रोहत्यथा सपत्नानिन्द्राग्नी म इति
नीचा सव्येनोपभृतं प्रतीर्ची बहिर्वेदि निरस्यति ।

प्रथमेऽर्धर्चे मन्त्रौ ततस्त्रयस्तावत् एव मन्त्रा अथा सपत्नानित्यर्धर्चेमन्त्रः । दक्षिणेन
हस्तेनोत्तानेनोपरितलेनाधस्ताज्जुह्वप्रस्तरयोः कृतेन प्रस्तर आसादितां जुह्वं प्रस्तरेण
सहोर्ध्वमुत्तयति । नीचा हस्तेन वामेनोपभृतमुपरिष्ठाद्धस्तं कृत्वा गृहीत्वा तां निगृ-
ह्णाति बहिर्षा श्लेषयति किञ्चिद्दमिव, पुनरपि तथैव क्रमेणोद्ग्राभं च निग्राभं चेत्ये-
ताभ्याम् । प्रार्ची जुह्वं प्रार्ची दिशं प्रति प्राग्ग्रां प्रोहत्यतिवाहयति वेद्यामेव ।
बहिर्वेद्युपभृतमेव निरस्यति त्यजति ।

उपभृति मन्त्रान्तरमाह—

देवस्तः सविता प्रतिनुदतु योऽस्मान्द्वेष्टियं च वयं द्विष्म इति वा ।
एताभ्यामेव याजमानम् ।

अभ्युक्ष्योपभृतमाहृत्य जुहा परिधीननक्ति ।

आहृत्य दक्षिणेनैवाऽऽज्यलेपवत्या जुहा ।

वसुभ्यस्त्वेति मध्यमः रुद्रेभ्यस्त्वेति दक्षिणार्धमादित्ये.

भ्यस्त्वेत्युत्तरार्धं वसुरसि वसुवनिरसि वसुधेयोऽसीति वा ।

एकेनेतिकरणेन विनियोगेऽपि पूर्वेषां मन्त्राणां क्रमेण त्रयाणामेते वैकल्पिका
मन्त्राः । स्पष्टमन्यत् । वसून्देवानित्यादि याजमानम् । रुद्रेभ्य इत्यत्रोभयोरुदकस्पर्-
शनं रौद्रत्वाविशेषाच्चान्येषु रुद्रशब्दपर्यायकर्मसु विधानाभावादिति वदन्ति । तत्र ।
रुद्रेदेवते कर्मण्येवैवम् । अयं तु परिधिसंस्कार एवेत्यतो नोदकस्पर्श इति ज्ञेयम् ।

अन्यत्र प्रस्तराज्जुह्वः सादयित्वा संजानाथां द्यावा-

पृथिवी मित्रावरुणौ त्वा वृष्ट्याऽवतामिति विधृतीभ्यां

प्रस्तरः समुलिप्य बर्हिषि विधृती अपिसृज्य ।

विधृतीभ्यां सह प्रस्तरं समुलिप्योद्ध्वं * लिप्य समुत्वाय विधृती अवधाय ।

क्षुक्षु प्रस्तरमनक्त्यक्तः रिहाणा इति जुह्वामग्राणि वियन्तु

वय इत्युपभृति मध्यानि प्रजां योनिमिति ध्रुवायां मूलानि ।

मा निर्मृक्षमिति तृतीयस्यान्तः ।

एवं पुनरनक्ति ।

अनक्तीति पूर्वेषां संवध्यते ।

तृतीये ध्रुवायामादितो मूलान्युपभृति मध्यानि जुह्वामन्ततोऽग्राणि ।

विपरीतं तृतीयपक्ष इत्येव वक्तव्ये गुरुनिर्देशेन यावन्निर्दिष्टं तावदेव विपरीतं
मन्त्रास्तु ये यत्रोक्तास्ते तथैव प्रथमवादिति दर्शितम् । अग्रमध्यमूलानि प्रस्तरस्य ।
समङ्कामिति याजमानम् ।

दिव्यङ्क्ष्वान्तरिक्षेऽङ्क्ष्व पृथिव्यामङ्क्ष्वेति वा ।

अक्तः रिहाणा एतेषामेते वैकल्पिकाः ।

आयुषे त्वेत्यक्तस्य तृणमपादाय प्रज्ञातं निधाय ।

अक्तस्य प्रस्तरस्यैकां दर्भनाडीं मन्त्रेणाऽऽदाय तूष्णीं प्रज्ञातं निदधाति । प्रज्ञातमिति
यत्तेनोत्तरकार्याय स्थापयतीत्यर्थः ।

प्रस्तरः शाखां चाऽऽदाय ।

दर्शे संनयतो विषये शाखामित्युक्तं न तु काचिदपूर्वा शाखा विधीयते प्रस्तरेण सह प्रतिपत्त्यर्थं दोहशाखाया एव प्रत्यभिज्ञानात् । शाखापवित्रं न तस्य पवित्रस्यान्या प्रतिपत्तिरस्ति ।

उत्तरं परिधिसंधिमन्ववहृत्य ।

प्रवेशयित्वा प्रस्तरं यद्यस्ति शाखा तथा सहेत्यर्थः ।

ततः कृत्यमाह—

आश्राव्य प्रत्याश्राविते ॥ ९ ॥

नात्र दक्षिणातिक्रमो याज्यास्वेव तथा विधानात् । उपविश्यैवाऽऽश्राव्य आसीन इति वैखानसोक्तेरुत्करस्थेनैवाग्निं प्रत्याश्राविते, तस्य प्रत्याश्रावणं प्रवरादन्यत्रोत्कर एवेत्युक्तम् ।

इषिता दैव्या होतारो भद्रवाच्याय प्रेषितो मानुषः सूक्तवाकाय सूक्ता ब्रूहीति संप्रेष्यति सूक्तवाकः होता प्रतिपद्यते ।

प्रतिपद्यते प्रारभते । तत्र मध्येऽध्वर्योर्होतृकर्मणा संबन्धनार्थं होतेत्युक्तम् । अपिप्रेडिति याजमानम् ।

आप्यायन्तामाप ओषधय इत्यध्वर्युः प्रस्तरः शाखां चानु प्रहरति ।

अनुलक्षाकृत्य सूक्तवाकम् । सत्यां शाखायां तां च । अध्वर्युग्रहणं होतेत्यनुवृत्तिर्मा भूदितिप्रदर्शनार्थम् । मेरयेति मन्त्रान्तः । अत्र जैमिनिमतं सूक्तवाक आज्यभागादिभिरिष्टदेवताः समवेता यथापाठमिति, तथा सूक्तवाकेन प्रस्तरं प्रहरतीति तृतीया कारकविभक्तिः प्रस्तरप्रहरणं प्रत्यङ्गत्वमावेदयति । दृष्टद्वाराऽङ्गत्वे मन्त्राणामेवं स्थिते सूक्तवाकेन प्रस्तरप्रहरणं प्रकाश्यमेकवाक्यत्वार्थं च देवताप्रस्तरप्रहरणसंबन्धोऽपि प्रकाश्यः । स तु विना होमं यागं वा न भवति । प्रकृते तयोरश्रवणात्प्रहरतिरेव यागं लक्षयेत्स्वार्थात्यागेनैव निर्वपतिरिव । ततस्तु प्रहरणमुपयुक्तप्रस्तरस्य प्रतिपत्तिरनुमितयागस्य चाङ्गयागः सूक्तवाकसाधनकः । अजहलक्षणानिर्वाहाय प्रहरतिरपि निर्वपतिवद्यागस्याङ्गं, प्रस्तरस्य संप्रेष्यस्य द्रव्यस्याग्नावस्थापनं निर्वापमिवाऽऽह । तत्र प्रहरणे प्रतिपत्तिर्लक्षणे सहभावः शाखायाः सह शाखया प्रस्तरं प्रहरतीति प्रहरणं प्रतिपत्तिर्यथोपयुक्तस्य प्रस्तरस्थेवोपयुक्तायाः शाखाया अपीति नासंनयतोऽपि शाखाग्रहणमिति तृतीयचतुर्थषष्ठाध्यायेषु प्रमेयं निष्पन्नं तात्पर्येण प्रदर्शितम् । तत्र न स्वाहाकार इति वदत्यापस्तम्बः । तमप्रसक्तप्रतिषेधमाशङ्क्य व्याख्यातारो भूषणं बभूवुः । यजैमिनिमतेन प्राप्तिमाशङ्क्योक्तवानिति, तदतिमन्दम् । जैमिनिमतमेवानेनोपबृंहितम् । कथं, सूक्तवाकेन निष्पन्नस्य यागस्य शेषभूतेयं न प्रतिपत्तिः । येन मन्त्रेण स्वाहाकारान्तेन प्रहरणं स्यात्, किंतु पूर्वभाव्यङ्गं यागी-

यस्य द्रव्यस्य निर्वापवदिति, तेन न स्वाहाकारः । ततस्तु जातवेदो वपयेत्यत्र स्वाहाकारः सिद्धस्तन्मतेन । अस्मदाचार्यमते तु दर्विहोमेष्वेव स्वाहाकारो नान्यत्रेति । मन्त्रवर्णस्तु यागद्रव्यत्वेन दिवं गच्छ वृष्टिं प्रेरय तत ओषवय आप्यायन्तामिति स्तुतिः । भगवता हिरण्यकेशिना त्वाशङ्काऽपि न कृता म परिहारः । स्पृथं प्रहरतीतिवत्प्रहरतेरुक्तप्रकारेण स्वार्थमात्रपरत्वान्न प्रस्तरप्रहरणं होमोऽतोऽस्वाहाकार एव मन्त्र इति सिद्धम् । यद्यपि जैमिनिमतमाश्रित्य माप्यकृतोक्तं स्वाहाकारान्तो मन्त्र इति तदपि चिन्त्यम् । कथं जैमिनिमतेऽप्येतस्मिन्मन्त्रे स्वाहाकारः प्रहरणार्थं सूक्तवाके न हि देवताभ्यो दानरूपो यागो भवति, न तु पूर्वकृता प्रस्तरप्रतिपत्तिरपि यागोऽन्यथा शाखाप्रहरणमपि यागः स्यात्तैव मन्त्रेण स्वाहाकारान्तेन कृतत्वान्न च शाखायागसंबन्धो जैमिनेरिष्ट आशङ्क्य साक्षात्प्रतिषिद्धत्वात् । अतो माप्यकारेण किमवलम्ब्योक्तं स्वाहाकारान्तो मन्त्र इति नास्मद्बुद्धिगोचरः । तस्मात्सूक्तवाक इष्टदेवतास्मारक इष्टानामाज्यभागादिदेवतानां स्विष्टकृदन्तानां संस्कारजनको दृष्टार्थो यागार्थत्वेनादृष्टार्थ इति सिद्धम् । शंयुवाकस्तु केवलमदृष्टार्थ एव कर्मसमवेतार्थप्रकाशत्वाभावादारादुपकारकस्तोत्रशस्त्रवदिति ।

प्रहरणे मन्त्रान्तरमाह—

अक्तं देवानां रिहन्तु रिहाव्यन्तु वयांसि
वशा पृश्निर्भूत्वा दिवं गच्छेति वा ।

तत्र प्रहरणे विशेषमाह—

नात्यग्रमनुदग्रमप्रतिशृणन्नग्रमजिह्ममिव हस्तं धारयन् ।

अजिह्ममिवेषदृजुं हस्तं धारयन्कुर्वन्प्रहरतीति संबन्धः पूर्वैर्नैव । नात्यग्रमग्निमतिक्रान्तमग्रं यस्य प्रस्तरस्य न भवति स नात्यग्रस्तं तादृशं प्रहरेत् । तथाऽनुदग्रमनुधर्वाग्रमनुदग्दिग्रं च प्राञ्चं प्रहरतीति फलति । तथाऽप्रतिशृणन्नग्रं न प्रतिशृणन् । शृ पाके । अग्रमग्रभागमङ्गरेषु न प्रतिशृणन्न भर्जयन् । तथा चापरीव प्रहरतीत्युक्तम् । वैखानसेन तु—‘ऊर्ध्वमुद्यौति कर्षन्निव न्यञ्चमन्ततः पर्यावर्तयति’ इत्युक्तम् ।

कर्षन्निव न्यञ्चमन्ततः पर्यावर्तयति ।

ऊर्ध्वमुद्यम्य ततो न्यञ्चमधोऽथ आनीयाधरोत्तरावयवभावेनान्तत आगतने पर्यावर्तयति घटीयन्त्रवद्भ्रामयतीत्यर्थः । एमा अग्निरिति याजमानम् । अग्निरिदमित्यादि धृजिजतीर्थजमानो जपति अग्नरहमुज्जितिमित्याद्या देवतानिर्देशोऽग्नय इदमित्यादि यागदेवता इत्युक्तमेव ।

आशास्तेऽयं यजमानोऽसावित्युच्यमा-
नेऽपिसृज्य प्रस्तरमग्नीध्रमयेति संप्रेष्यति ।

आशास्त इति होत्रोच्यमाने संप्रेष्यत्यग्नीध्रम् ।

त्रिरञ्जलिनाऽऽग्नीध्रः प्रस्तरमूर्ध्वं समुद्यौति ।

त्रिरुत्क्षिपत्यञ्जलिना प्रस्तरमायतन एव । रोहितेनेत्यादि याजमानम् । ततो
विस्तृत्याग्नीध्रः प्रस्तरमायतने ।

अनुप्रहरेति संप्रेष्यति स्वगातनुभ्यः स्वाहेति
प्रस्तरस्य तृणमपात्तमाग्नीध्रोऽनुप्रहरति ।

अपात्तमपाकृत्य प्रज्ञातं स्थापितम् । स्वगातनुभ्य इदं दिवः खील इति याजमा-
नम् । प्रस्तरं लक्ष्मीकृत्य प्रहरत्यनुप्रहरति ।

एतदेतदिति त्रिरङ्गुल्याऽन्ववदिशति ।

तत्तृणं प्रहृतं तर्जन्याऽध्वर्युराग्नीध्रमनुलक्षीकृत्यान्ववदिशति कथयति । सकृन्मन्त्र
इति न्याय्यम् ।

आयुष्पा अग्नेऽस्यायुर्मे पाहीति यथा-
रूपं प्राणायतनानि संमृशति ।

प्राणा इन्द्रियाणि तेषामायतनानि स्थानानि । आयुष्पा इति नासारन्ध्रे सकृन्मन्त्रः ।
संमृशति चक्षुष्पा इत्यनेन सकृच्चक्षुषी । इदमेव यथारूपं यथालिङ्गमित्युक्तम् ।

ध्रुवाऽसीतीमामभिमृशति ।

इमां पृथ्वीम् । अन्तर्वेदीत्यापस्तम्बः ।

संवदस्वेत्याग्नीध्रः संप्रेष्यति ।

मया सह संवादं कुरु इति संप्रेष्यत्यध्वर्युम् ।

अगाश्नग्नीदित्यध्वर्युराह ।

आग्नीध्रं प्रत्याह । अगानगच्छत्किं प्रस्तरोऽग्निम् ।

एवमध्वर्युणा पृष्टे—

अग्नित्याग्नीध्रः ।

आह । गतः प्रस्तरोऽग्निमित्यर्थः ।

श्रावयेत्यध्वर्युः श्रौषडित्याग्नीध्रः ।

स्पष्टम् ।

मध्यमं परिधिमन्वारभ्य स्वगादैव्या होतृभ्यः
स्वस्तिर्मानुषेभ्यः शंयोर्ब्रूहीति संप्रेष्यति ।

होतारमित्यर्थः ।

शंयुवाक* होता प्रतिपद्यते ।

आरभते । विष्णोः शंयोरिति याजमानम् । स्पष्टम् ।

अध्वर्युः परिधीननुप्रहरति ।

कथं तत्राऽऽह—

यं परिधिमिति मध्यमम् ।

चेतयाता इति मन्त्रान्तो न स्वाहाकारः ।

यज्ञस्य पाथ उपस्रमितामिति तरौ ।

दक्षिणोत्तरौ । द्विवचनमितमिति मन्त्रे दृश्यतेऽतो युगपदेवानुप्रहरति ।

तयोर्विशेषमाह—

अवाञ्चमुत्तरस्याग्रमङ्गारेषूपोहति ।

अवाञ्चमिति विशेषणमग्रशब्दं पुल्लिङ्गं मन्यमानेनोक्तम् । मध्यमस्याधस्तादुत्तर-
स्याग्रमङ्गारेषूपोहति प्रवेशयति दक्षिणार्धे(णस्याग्र)पुरीत्यर्थात् । तथोक्तं
वैखानसेन—‘दक्षिणोत्तरौ परिधी युगपत्पाणिभ्यां प्रहरन्नुत्तरस्याग्रं मध्यमस्याधोऽङ्गा-
रेषूपोहति दक्षिणस्याग्रमुपरि’ इति । वि ते मुञ्चामीति याजमानम् ।

यजमानं प्रथतेति सर्वाननुमन्त्रयते ।

परिधीनिति शेषः । अत्रापि दृष्टे संभवत्यदृष्टकल्पना न न्याय्येति । शंयुवाकः
स्यापि शंयोर्वाक इत्याहुतीनामेकविंशतौ गणना । विष्णोः शंयोरहं देवयज्ययेति
तथा शंयुमेव बार्हस्पत्यं भागधेयेन समर्धयतीति तथा ज्योषं भ्रामीति तथा यज्ञस्य
पाथ इति च लिङ्गैर्यागरूपता ज्ञेया । सूत्रमपि सूक्तवाकवदत्र योज्यम् । विष्णुरूपः
शंयुर्देवतेति केचिदाहुः । तन्न । सूक्तवाकेन प्रस्तरं प्रहरतीतिवच्छंयुवाके विनियोगा-
भावान्न परिधिप्रहरणे यागता । लिङ्गास्तावकत्वेन न श्रुतिकल्पकत्वम् । तस्माच्छं-
युवाकस्योत्कर्षेऽपि यथास्थानमत्रैव परिधिप्रहरणं कार्यम् ।

जुहा बिलं उपभृतोऽग्रमवधाय स*

स्नावभागाः स्थेति स्तुचौ प्रस्तावयति ।

विद्यमानलेपानमौ पातयतीत्यर्थः । तदाह वैखानसः—‘स्त्रचोराज्यशेषममौ स*

स्त्रावयति ' इति । मादयध्वमिति मन्त्रान्तः । अत्र द्रव्यदेवतासंबन्धः प्रतीयते । स च दानेन विना नान्यः संभवतीति दानार्थं यजतिर्वा जुहोतिर्वा प्रयोक्तव्य इति प्राप्ते संस्त्रावशब्देन प्रक्षेपावगतेर्जुहोतिरनुमेयः । तथा च ब्राह्मणे— 'संस्त्रावभागाः स्थेत्याह । वसवो वै रुद्रा आदित्याः संस्त्रावभागाः ' इत्यादिना द्रव्यदेवतासंबन्धस्य विधानाच्च जुहोत्यनुमानम् । अत एवाहाऽऽपस्तम्बः— 'संस्त्रावेणाभि जुहोति' इति । बौधायनोऽपि तथैवोक्त्वा स्वाहाकारान्तं मन्त्रं च पठति । तस्माच्छेषप्रतिपत्तिरूपत्वेऽपि देवतामुद्दिश्य दानरूपे होमे गुणभावाद्व्यवस्थास्ति दर्विहोमतेति स्वाहाकारेण होतव्यम् । इष्टो यज्ञ इति याजमानम् ।

उक्ते शंयुवाके हविःशेषान्प्राश्रन्ति ।

पुरोडाशसंनारयणानां हविषां विनियुक्तादवशिष्टान्मक्षयन्ति । पुरुषार्थत्वात्सर्वेऽपि ननु तुषोपवापवत्परार्थान्येके न क्रियेरन्निति न्यायः प्रवर्तते । यजमानस्यापि शेषमक्षणमस्त्येव संस्कारत्वान्नापि सूत्रान्तर इवात्र त्विजामित्युक्तम् ।

आज्यलेपान्प्रक्षालय ॥ १० ॥

सुक्त्रवगतानाज्यलेपान्भुवार्ज, लेपो हि प्रयोजनार्थं गृहीतस्य पात्रे किञ्चिल्लभः शेषः । स भुवायां न संभवतीति न तस्याः क्षालनम् ।

इति सत्याषाढहिरण्यकंशिसूत्रव्याख्यायां महादेवकृतायां प्रयोगवै-
जयन्त्यां द्वितीयप्रश्ने चतुर्थः पटलः ॥ ४ ॥

अथ द्वितीयप्रश्ने पञ्चमः पटलः ।

जुहूपभृताक्ध्वर्युरादत्ते वेद होता सस्रुवामाज्यस्थाली-
माग्नीध्रः प्रत्यञ्चो यन्ति पत्नीः संयाजयिष्यन्तः ।

पत्नीरिति नामधेयैकदेशेन लिङ्गसमवायेन वा पत्नीसंयाजा एव गृहीता न देव-
पत्नीमात्रम् । चत्वारः पत्नीसंयाजा इति नामधेये स्पष्टमेव चतुर्णां वाचकम् । अनि-
यमनिवारणार्थमध्वर्युरित्याद्युक्तम् । वेदोऽसीति याजमानम् । प्रत्यञ्चो यन्ति प्रदक्षिण-
मावृत्य पत्नीः संयाजयितुमित्यर्थः ।

एवं प्रतिज्ञामाह—

दक्षिणेन गार्हपत्यमध्वर्युरतिक्रामत्युत्तरेणेतरी ।

अग्रेण गार्हपत्यं गत्वा प्रदक्षिणमावृत्याध्वर्युर्दक्षिणेन भागेन गार्हपत्यमतीत्य पश्चा-
त्क्रामतीत्यर्थः । उत्तरेणेतरी होत्रःश्रीधौ ।

अग्नेर्वामपन्नग्रहस्य सदसि सादया-
मीति कस्तम्भ्याः सुचौ सादयति ।

शकटस्य कस्तम्भी यत्र युगनेषे बध्येते स प्रदेशो मध्यं युगस्य । कस्य शकटस्य
स्तम्भी स्तम्भ्यतेऽनया सा तेन प्रदेशेन शकटमुत्तम्यते धुर्याभ्याम् । 'यदि पात्र्यां
निर्वपत्येतेनैव स्फये विमुच्य' इति वैखानसः । घत्तमिति मन्त्रान्तः ।

धुरि धुर्यौ पातमिति धुरोः प्रोहति
प्रोहणमेके पूर्वः समामनन्ति ।

सुचौ युगस्य धुरोर्बलीवर्दस्कन्धोपरि निधीयमानयोर्युगप्रवेशयोर्धुरोरुपरि प्रोहति
प्रागग्ने प्रवाहयतीत्यर्थः । तदिदं प्रोहणं कस्तम्भ्यासादनात्पूर्वमेके शाखिनः पठन्ति
ततो विकल्पः पौर्वापर्ये । पात्र्यामापस्तम्बेनानुग्रह उक्तः—'यदि पात्र्यां निर्वपेदाभ्यां
यजुभ्यां स्फये सुचौ सा येत्' इति । अग्नेर्वामिति धुरि धुर्यौ पातमिति द्वाभ्यामपि
सादनमेव न प्रोहणं भिन्नमस्तीत्यर्थः ।

शकटस्य स्फयो वाचनिकः प्रतिनिधिस्तेन न स्फये धुरि धुर्यौ पातमिति लिङ्गवि-
रोधान्मन्त्रलोपः, प्रतिनिधौ नोहो नापि शब्दविपर्यय इति न्यायसिद्धमित्याह—

स्फये वा निर्वपति स्फये विमुच्य ।

मन्त्रद्वयेनेत्ययमर्थो गम्यते । स एवाऽऽपस्तम्बेनोक्तो दर्शितः ।

विमुक्ताभ्यामपरेण गार्हपत्यमुपविश्य
ध्वानेनैव सुग्भ्यां पत्नीः संयाजयन्ति ।

विमुक्ताभ्यां सुग्भ्यामिति संचन्धः । ननु विमुक्तयोरेव प्रकृतत्वात्तथा प्रयमं जुहू-
पभृतावध्वर्युरादत्त इत्युक्तत्वाच्च किमर्थं विमुक्ताभ्यामित्युक्तमिति चेत् । उच्यते—सूत्रा-
न्तरे सुग्भ्यां सह प्रत्यञ्चो यन्ति पत्नीः संयाजयिष्यन्त इत्युक्त्वा तयोरेवाग्नेर्वामित्या-
दिसंस्कारमुक्त्वा पुनरपि सुग्भ्यां यन्तीत्युक्तम् । स्फये सुचौ सादयेत्सुग्भ्यां सुत्राभ्यां
वा पत्नीः संयाजयन्तीत्युक्तं तत्रापूर्वं सुचावित्थेव तथाऽपूर्ववैव सुचाविति व्याख्यातं,
पूर्वयोः सादनमात्रार्थमानयनमित्यपि तत्र व्याख्यातम् । तथा वैखानसेनाप्युक्तम्—
'अपरेण गार्हपत्यमुपविश्योपांशूच्चैर्वा सुग्भ्यां पत्नीः संयाजयन्ति' इति । तत्राप्य-
पूर्वाभ्यामित्येव तत्त्वस्य नेष्टमिति विमुक्ताभ्यामित्युक्तम् । सुग्भ्यामिति च विशेष्यत्वेन
पुनर्निर्देशः सुक्लृवाभ्यां वा मा भूदिति आपस्तम्बोक्तमिव । उपविश्येति तिष्ठद्वाम-
निवृत्त्यर्थमध्वर्योराग्नेः च ऽऽश्रावणमुत्करे तिष्ठतो मा भूद्यथा वैखानसमतेन दक्षि-

णेऽध्वर्युरुत्कर आग्नेध्रो मध्ये होतेत्युक्तम् । त्रयाणामपि पश्चाद्गार्हपत्यस्योपवेशनेन याजनं वक्तुमुपविश्य याजयन्तीति च बहुवचनं प्रयुक्तम् । पत्नीरिति पत्नीसंयाजानामिति नामधेयानुसारणं पत्नीशब्देन सर्वा देवता गृह्यन्ते देवपत्नीसहभावात् । अत एव केवलग्रहणाय देवानां पत्नीरिति वदिष्यति । ध्वानेन स्वरेण त्रयो ये याज्यानुवाक्ये होतुरमुष्मै ब्रूहीत्याद्यध्वर्योरस्तु श्रौषडित्यग्नेध्रस्य ध्वानेनैव गम्यन्ते । तत्र होतुरुच्चैःस्वर एव ऋग्वेदविहितत्वात् । अन्ययोरुपांशु यजुर्वेदविहितत्वात् । तयोः पुनरन्यत्राऽऽश्रुतप्रत्याश्रुतेभ्य इति प्रतिप्रसवात्पुनरुच्चैरेव प्राप्तिस्तन्निवारणमनेन क्रियते । यद्यपि सामर्थ्यात्परप्रत्यायनार्थानां ब्रूहीत्यादिवषडन्तानां नोपांशुता संभाव्यते तथाऽपि ध्वानेनापि परप्रत्यायनं भवेदिति तत्रापि ध्वान् एव । ध्वानो हि स्वरव्यञ्जनयोः पृथेगनुपलब्धिर्ध्वान् इति लक्षितत्वात् । एवकारेण परप्रत्यायनार्थानामपीत्युक्तम् । अथवा बहुवचनेनैव तदुक्तमेवकारेण सूत्रान्तरोक्तेनोपांशुच्चैःस्वरेण विकल्पो मा भूदिति । वैखानस उपांशुच्चैर्वेत्याह । ध्वानेनोपांशु वेत्यापस्तम्बः । अत्राऽऽज्यमेव द्रव्यमनादेश आज्यमिति बोधायनोक्तम् । महीनां पयोऽसीति निर्वपामि देवयज्याया इति मन्त्रलिङ्गात्सर्वार्थत्वेन निर्वापाच्च । यद्यपि सर्वस्मै वा एतद्यज्ञाय गृह्यते यद्भुवायामाज्यमित्यपि श्रूयते तथाऽपि वेद्यां गृहीतं न पश्चाज्ययन्तीति प्रतिषेधाभिप्रायेणोक्तं गार्हपत्य आज्यार्थान्स्थास्या अज्येनेति । तानि सर्वाणि चतुर्गृहीतान्येव यागार्थत्वात् । याज्यापुरोनुवाक्यावतीषु चतुरवत्तं पञ्चावत्तं जमदग्नीनामिति परिभाषितत्वादत्रैव । यागधर्मा अपि पत्नीसंयाजेषु च याज्यापुरोनुवाक्ये इत्युक्तम् । तथाऽऽश्रुतप्रत्याश्रुते याज्यासंप्रैषश्चेति तथा पुरोनुवाक्यामवदास्यन्नवत्ते वा संप्रेष्यत्यमुष्मा अनुब्रूहीति तत्सर्वमनुसंधेयमिति तूष्णीमत्र याजयन्तीत्युक्तम् ।

वेदं चोपभृत्य पत्न्यामन्वारब्धायामुत्तरार्धे सोमं

यजति दक्षिणार्धे त्वष्टारं तावन्तरेणेतरा यजति ।

यजतीत्येतदनुयाजेषु व्याख्यातम् । वेदं चेत्युपभृता समुच्चयार्थश्चकारः । स्पष्टमन्यत् ।

परिश्रितेऽपरिश्रिते वा देवानां पत्नीर्यजति ।

सूत्रान्तरोक्तनियमव्युदासायानियम उक्तः । परिश्रितमाकृतं व्यवहितमाहवनीयात्तथैवाऽऽपस्तम्बोक्तेः । अन्यथा त्वपरिश्रितम् । देवानां पत्नीरिति सोपपदेन सर्वपत्नीसंयाजदेवतानिवृत्तिः । न तु लिङ्गसमवायेन सर्वासामपि नामधेयम् । पत्नीसंयाजा इति

सर्वयागाणां नामधेयं पत्नीभिः सममिज्यन्ते ते पत्नीसंयाजा इति । तस्मिन्सति पुनर्ग्रहणान्नोपलक्षणम् । न चायं नामैकदेशो देवानामित्यधिकत्वात् । देवानां पत्नीरिति पुनर्ग्रहणादेकैव तच्छब्दवाच्या बहुवचनप्रतिपाद्या ।

अपरिश्रिते राकां पुत्रकामो यजेत सिनी-
वालं पशुकामः कुहं पुष्टिकामः ।

अपरिश्रित इति सर्वत्र । एतत्कामो यक्ष्य इति संकल्पिते यजमानेनेत्युक्तम् । अध्वर्युर्यजति प्रकृतौ काम्याः ।

पुरस्ताद्देवानां पत्नीभ्यो राका-
सिनीवाल्यावेके समामनन्ति ।

नित्यत्वेनैवास्मिन्पक्षे ते विकृतावपि भवतः । सोमायानब्रूहि, आश्रावय, अस्तु श्रौषट् । सोमं यज, वषट्कारेण सह वषट्कृते वोक्तस्थाने जुहोति, सोमाय सोमस्या-
हमिति याजमानम् । एवं त्वष्ट्रादिषु ज्ञेयं याजमानं च । यदा देवानां पत्नीरग्निं गृहपतिं चाव्यवधानेन तदा देवानां पत्नीरग्निर्गृहपतिरिति याजमानम् ।

अग्निं गृहपतिमिष्ट्वा संपत्नीं पत्या सुकृतेन गच्छतां
यज्ञस्य युक्तौ धुर्यावभूताम् । संजानानौ विजहताम-
रातीर्दिवि ज्योतिरजरमारभेतामिति स्तुवेण गार्ह-
पत्ये संपत्नीयं जुहोति पत्न्यां समन्वारब्धायाम् ।

जुहोतिना चोदितत्वात्स्वाहान्तो मन्त्रः । समन्वारब्धायां यजतीति पूर्वमुक्तं तद्यागे-
ष्वेव तदर्थं पुनर्होमे विधानम् । स्तुग्भ्यामित्यधिकारस्तु यागार्थ एव । समाख्यया जुहूंप्राप्तौ स्तुवेणेत्युक्तम् । गार्हपत्यग्रहणमाहवनीयस्य समाख्याप्राप्तस्य निवृत्त्यर्थम् । तेन तिष्ठद्धोमत्वमपि जुह्वाऽऽहवनीय इति संभवायि निवृत्तम् । संपत्नीयनामकं होमम् । नामान्तरैत्वाच्चतुर्भ्योऽधिकत्वादयागत्वाच्च पत्नीसंयाजव्यतिरिक्तत्वं, नापि तदङ्गं प्रमाणाभावात्पृथग्गार्हपत्याग्निविधानाच्च । परार्थान्येकेनेति पत्न्यन्वारम्भस्याध्वर्यु-
संस्कारत्वादेकयाऽन्वारम्भो बहुपत्नीकस्य । अनालम्भुकत्वादिनाऽप्यनिहितायामन्ये-
नान्वारम्भो भवत्येव यजमानेनाग्नीधा वा, पत्नीसंस्काराणामेव लोपस्य परिभाषितत्वात् । अत एव न संपत्नीयस्य लोपः । ज्योतिर्देवता ।

होतुरङ्गुलिपर्णणी अनक्त्यपरमङ्क्त्वाऽथ पूर्वमितरथा वा ।

१ घ. ड. ज. झ. व. ढ. 'ते वा रा' । २ ख. घ. ड. ज. झ. व. ढ. 'तास्वार्हेति' । ३ ख. घ. ड. ज. झ. व. ढ. पत्न्याम् । ४ क. ग. च. छ. ट. ठ. समाख्याऽपि निवृत्ता । सं । ५ क. ग. च. छ. ट. 'न्तराच्च' ।

द्वितीयमङ्क्त्वा ततः प्रथमं विपरीतमितरथा ।

तत्सोऽवघ्राय ।

स होता ।

अप उपस्पृशति ।

श्रौतमुपस्पर्शनम् ।

दक्षिणे होतुः पाणौ चतुर आज्यविन्दूनिडामवद्यति ।

वामे त्विडावदानं, दक्षिणेनान्वारम्भो मा भूदिति दक्षिण इत्युक्तम् ।

षडग्रीधः ।

दक्षिणे पाणावित्येवेडाषड्बिन्दूनवद्यति ।

उपहृत्यते होता ।

इडाद्वयमपि लक्षयित्वा सेढौ हस्तावेकत्र कुरुतः । होतेत्यध्वर्युरधिकृतो मा भूदिति ।

इडामुपहृत्यमानामध्वर्युराग्नीध्रः ॥ ११ ॥ पत्नी चान्वारभन्ते ।

स्पष्टम् ।

उपहृतेयं यजमानेत्युच्यमान उप-

हृता पशुमत्यसानीति जपति ।

लिङ्गात्पत्न्येव । अयं पाठो याजुषहौत्रानुसारेण बाह्वृच्ये तूपहृतोऽयं यजमान इत्येव, तदा यजमान एव जपति पूर्ववत् । दैव्या अध्वर्यव इत्युच्यमाने पूर्ववदध्वर्यु-
रुपहृतः पशुमानसानीति जपति । द्विविधेऽपि हौत्रे जपत्येव परिगणनया यजमान-
स्यान्वारम्भव्यावृत्तिः । तेनान्वारम्भाभावाद्यजमानस्य जपोऽपि नास्तीडामाह्वि-
माणामित्यपि चाऽऽह्वियमाणत्वाभावात् । इडाऽस्मानित्येव याजमानं परस्य परिसं-
ख्यायं च ।

उपहृतां प्राश्नाति होता ।

वैखानसेनोक्तमृत्विजः प्राश्नन्तीति तदध्वर्योर्मा भूदिति होतेत्युक्तम् ।
तूष्णीमेव ।

उपहृतो द्यौः पितोष मां द्यौः पिता ह्यतामग्निराग्नी-
ध्रादायुषे वर्चसे जीवात्वै पुण्यायेत्याग्नीध्रः प्राश्नान्युप-
हृता पृथिवी मातोष मां माता पृथिवी ह्यतामग्नि-
राग्नीध्रादायुषे वर्चसे जीवात्वै पुण्यायेति वा ।

द्वावाम्नीध्रस्य वैकल्पिकौ ।

प्राश्य तूष्णीं मार्जयते ।

आम्नीध्र इत्यनुवृत्तेः । होतुर्होत्र एव विधिर्ज्ञेयः ।

इडान्तं शंयन्तं वा ।

गार्हपत्यसमीपे क्रियमाणं पत्नीसंयाजंसपत्नीयहोमेडाभक्षणं तदिदं परामृश्यते । तदिडान्तमुक्तमेव तदनूय शंयन्तं वेति विकल्पः । इडान्तमेव कर्म संतिष्ठते । इडाभ-
क्षणान्तमिडान्तमित्यर्थः ।

शंयन्ते विशेषमाह—

शंयन्ते वेदात्तृणमपादाय तस्य जुह्वामग्रम-

ञ्ज्यात्क्षुवे मध्यमुपभृत्याज्यस्थाल्यां मूलम् ।

अञ्ज्यादित्यर्थः ।

तस्य कल्पो यः प्रस्तरस्य ।

तस्य तृणस्य कल्पो यः प्रस्तरस्य प्रस्तरतृणस्येत्यर्थः । केषांचिदयमभिप्रायः—
यदा शंयन्तं तस्मिन्पक्षे कर्तव्ये सति प्रस्तरप्रहरणं सूक्तवाकेन साध्यं ततो न तस्यो-
त्कर्षोऽपि त्वावृत्तिरेव प्रधानयोः प्रस्तरवेदतृणप्रहरणयोः कालभेदात् । न च प्रस्तर-
प्रहरणमप्याकृष्यते तस्य स्वतन्त्रस्य तृणप्रहरणं प्रत्यनङ्गत्वादङ्गत्वाच्च सूक्तवा-
कस्याऽऽवृत्तिरेव न्याय्या । न च शंयुवाकं होता प्रतिपद्यते यं परिधिमिति विधाना-
च्छंयुवाकस्यापि परिधिप्रहरणं प्रत्यङ्गत्वादावृत्तिरिति वाच्यम् । सूक्तवाको
याज्या प्रस्तर आहुतिरिति श्रुतिबलाज्जैमिनिना साधनभावः सूक्तवाकस्यैव साधितः ।
न च शंयुवाकपरिधिप्रहरणयोः साध्यसाधनभावे श्रुतिरस्ति । शंयुमेव बार्हस्पत्यं
भागधेयेन समर्धयतीत्याद्यर्थवादा न साधका अन्यार्थत्वात् । यदपि शंयोर्वाक इति
श्रुतिराहुतित्वमाहैकविंशत्याहुतिषु तदपि नोक्तमाहुतित्वेन प्रमाणमपि तु दर्शे
पौर्णमासे चैक एव शंयुवाक इति तन्त्रेणाङ्गानीत्यत्रार्थे प्रमाणं यथेडाहुतित्वेन
परिगणिताऽपि नाऽऽहुतिः । ततः शंयुवाको न दृष्टार्थः किंतु स आरादुपकारक एव ।
तस्मात्तस्योत्कर्ष एव न्याय्यः । परिधिप्रहरणं संस्त्रावश्च स्वस्थाने तत्रैव केवलं सूक्त-
वाकशंयुवाकप्रेषपूर्वकाविति विवेको ज्ञेय इति । तदिदं नास्मत्सूत्रारूढं, सूत्रार्थस्तु
शंयुवाकार्थं प्रेषितेन शंयुवाकेऽनूक्ततृणमक्तप्रस्तरतृणवत्प्रास्यतीति तावद्गार्हपत्ये ।
तदुक्तं कात्यायनेन—शंयन्ते वेदतृणमादाय प्रस्तरवदनक्तीत्युक्त्वाऽग्नीदाहानुप्रहरति
प्रास्य तृणादि पूर्ववच्छंयन्ते स्तुक्क्षुवं प्रगृह्णातीति । एवमस्माकमपि प्रस्तरस्य येन

विधिना यैर्मन्त्रैरञ्जनमेवं तृणस्यापि । तथा प्रस्तरस्य संबन्धि यत्तृणं तद्वदेव प्रहरणेन प्रतिपत्तिरिति कात्यायनेन दर्शितम् । तथाऽऽश्वलायनेनापि शंघोरेवात्र विकल्प उक्तः ।

प्रकृतमाह—

दक्षिणाग्राविधमप्रश्नान्यभ्याधा-
य पिष्टलेपफलीकरणहोमौ जुहोति ।

अप्रदक्षिणमावृत्य स्तुग्व्यवायनिवारणाय दक्षिणाग्रेः पश्चादासीन इधमस्य संभरणावसरे यानि मूलाग्राण्यवशिष्टानि प्रज्ञातानि निहितानि[तानि] दक्षिणाग्रे प्रक्षिप्य पिष्टलेपफलीकरणनामकौ होमौ जुहोति । अन्वयेयं संज्ञा यदि ते सन्ति ।

चतुर्गृहीताज्ये फलीकरणानोप्याग्रेऽदब्धायो इति जुहोति ।

अवैदिक इतिकरणे परतः सति यो इत्योकारस्य विकल्पेन प्रकृतिभावोऽग्रेऽदब्धायो इत्यत्र । स्वाहेत्यन्तः । ब्राह्मणमप्येवमेवाऽऽह । तच्छेषस्तु—अतिरिक्तानि वा इधमसंवृश्नानि, अतिरिक्ताः फलीकरणाः, अतिरिक्तमाज्योच्छेषमिति । अयस्यातिरिक्तत्वेनार्थवादो होमप्रशंसा संज्ञा तु फलीकरणहोम इति । बौधाय-नादिभिरप्येवमेवोक्तम् । वैखानसस्तु नात्र संज्ञया विधत्तेऽपि तु फलीकरणानोप्य जुहोतीत्येतावदेवाऽऽह । तथाऽपि फलीकरणमाधार एवायं चतुर्गृहीतं न होमद्रव्यं तत्रावधानेन संस्कारो भवति फलीकरणानामतिरिक्त एवातिरिक्तं दधातीति फलीकरणहोमस्यैव शेषत्वात् । इधमसंवृश्नानामभ्याधानं पूर्वभावितया संस्तुतं तथा चानौषधे यागे न फलीकरणहोमस्तेषामभावात् । न चान्यानुपादाय होम इति वक्तुं शक्यम् । अतिरिक्तत्वेन संस्तवाद्विद्यमानानामेव प्रतिपत्तिः । तेषामभावेऽप्यभ्याधानमिधमसंवृश्नानां कार्यमेव तस्य होमं प्रत्यनङ्गत्वात् । व्यपा पूर्वभावित्वमात्रत्वाभिधानात् । वैश्वानर्यादावनिधमके कर्मणि तेषामभावेऽपि फलीकरणहोमः । अनौषधे याग आमिक्षादौ विद्यमानेधमसंवृश्नानामस्त्येव प्रतिपत्तिः । न चाऽऽज्येन केवलेन होमः । तस्य ब्राह्मणेऽप्यविधानात् । फलीकरणहोममेव प्रस्तुत्योक्तमतिरिक्तमाज्योच्छेषमिति संस्कारकत्वमात्रेण संस्तवाच्चापि वस्तुगत्या न स्थालीस्थमुच्छेषणं संज्ञाऽपि नारिष्ठादीनां विद्यमानत्वात् ।

अपरं चतुर्गृहीतं गृहीत्वा पिष्टलेपमोप्योल्लखले
मुसले यच्च शूर्प आशिश्लेष दृषदि यत्कपाले ।

अवप्रुषो विप्रुषः संयजामि विश्वे देवा इविरिदं जुषन्तां
यज्ञे या विप्रुषः सन्ति बहीरग्नौ ताः सर्वाः
स्विष्टाः सुहुता जुहोमीति पिष्टलेपं जुहोति ।

जुहोतिना चोदितत्वात्स्वाहान्तो मन्त्रः । अत्र पिष्टलेपमिति पुनर्वचनं सूत्रान्तरेषु
पिष्टलक्षणलेपस्कन्दननिमित्तो होम इतीष्टं न तु पिष्टानामपि होम इति स्वमते तु
तद्धोमोऽपीष्ट इति दर्शनार्थम् । तथैवान्येषां सूत्रकाराणां संमतम् । बौधायनस्ताव-
दाह स्विचि चतुर्गृहीतं गृहीत्वेत्येवं प्रकृत्यान्वाहार्यपचने सर्वप्रायश्चित्तं जुहोतीति ।
भरद्वाजोऽपि—आज्येनैव पिष्टलेपं जुहोतीति । तयोरेकमभिप्रायः—उलूल इत्ययं
मन्त्रो लिङ्गेनैव विनियुज्यते तद्वत्पिष्टलेपानामेवायं होमो न किंतु लिङ्गेन पिष्ट-
लेपानां तत्र तत्र लग्नानां स्कन्दननिमित्तो होम इति संज्ञाऽपि शाखान्तरीयोपपत्तेरिति ।
आचार्यस्तु न तत्प्रतिषेधति । यन्नैमित्तिकहोमत्वमाज्यहोमस्य किं तु प्राप्ते लेपे
होमोऽपि समुच्चयेन कार्य एव । अत एव चतुर्गृहीतं आज्ये फलीकरणानोप्येत्यु-
क्तम् । अत्र तु चतुर्गृहीतं गृहीत्वैति तावदेव प्राधान्येनोक्तम् । पिष्टलेपानोप्येत्ये-
तदपि पूर्वनिर्देशमुक्तमत उभयोरपि प्राधान्येनैव होमद्रव्यत्वं न तु पूर्ववत् । यथा
क्रियते फलीकरणहोमः प्रतिपत्त्यर्थोऽयं पुनः प्रतिपत्त्यर्थोऽपि प्रायश्चित्तार्थश्च यथा
सोमो विप्रुह्निमित्तक इति । तेन गृहीतलेपाभावेऽपि होम आज्येनैव सोऽपि पिष्टले-
पनिमित्तस्तथासंज्ञक इति संज्ञाप्रवृत्तिभेदे(रे)तदेवाऽऽचार्यस्येष्टं यदयं पिष्टलेपफलीकर-
णहोमौ जुहोतीत्युक्त्वा फलीकरणाज्जुहोतीति न वदति संज्ञयैव तेषां होम्यत्वप्राप्ते-
स्तथा पिष्टलेपेषु प्राप्तिश्चेत्तत्रापि न वदेत्पिष्टलेपं जुहोतीति पुनरेव वदति च ।
तस्माच्च संज्ञया प्राप्तिः, तस्यास्तत्र तत्रावशिष्टलक्षणलेपनिमित्तत्वात् । ततस्तु गृही-
तानामहोमः स्यात्स मा भूदिति पुनर्वचनं प्राप्तेषु तेषामपि होम इति भावः । चरावपि
पिष्टानामग्रहणे होमो मन्त्रेणेष्ट एव दृषदि यत्कपाल इति पदद्वयलोपेनेति ज्ञेयम् ।

पिष्टलेपं पूर्वमेके समामनन्ति वेदोऽसि
विचिरसीति वेद* होता पत्न्यै प्रयच्छति ।

सनेयमिति मन्त्रान्तः ।

वेदोऽसि वेदसे त्वा वेदो मे विन्देति वा ।

प्रदाने मन्त्रो वैकल्पिकः ।

घृतवन्तं कुलायिनमिति त* सोपस्थे कृत्वा ।

वाजिनमित्यन्तः । याजमानमप्यनेन । सा पत्नी तं वेदम् ।

अस्यते ।

नानेन मन्त्रः संबध्यते लिङ्गानुगुणत्वाभावादग्रे मन्त्रविधानाच्च । अत्र वैकल्पिकं वक्तुं प्रतिज्ञामात्रं क्रियते मन्त्रस्तु तयोपस्थस्थापने । उपस्थोऽङ्कः । अयं शाखान्तरीयो विधिर्यत्पत्न्यै वेदस्य दानं स्वशाखीयमाह ।

होताऽस्यति ।

होताऽस्यतीत्येकेषामग्रिममाकृष्यते प्रयच्छति वाऽस्यति वेत्यर्थः । उपस्थ एव तथाऽऽपस्तम्बे दर्शनात् । अस्यति क्षिपति, तत्र वेदोऽसीति घृतवन्तमिति च द्वाभ्यामस्यति तथैवाऽऽपस्तम्बेनोक्तम् । प्रदानाभावे वोपस्थे करणमपि पत्न्या नास्ति ।

त्रिरवस्यतीत्येकेषाम् ।

सकृन्मन्त्रः । द्विस्तूष्णीं, होताऽस्यतीत्येकेषामित्यपि संबन्धः । अवस्यत्यवसानं प्राप्यति । घात्वन्तरमेतदस्यतेः सकाशात् । अवसानं स्थापनं तत्पुनः पुनर्गृहीत्वैव नान्यथा ।

निर्द्विषन्तं निररातिं नुदेति वेदं पत्नी निरस्यते ।

यदि गृहीत्वोपस्थे कृतो यदि वाऽङ्के होत्रैवास्तो यदि त्रिरवसितो वा तदा गृहीत्वा गृहीत्वा मन्त्रेण निरस्यते प्राप्तं प्राप्तं प्रति निरस्यतीत्यापस्तम्बोक्तेः । निरस्यत इत्यात्मनेपदनिर्देशेनाऽऽत्मगामिता निरसनान्तक्रियाजन्यफलस्योक्ता । तेन प्रतिपत्तिं वेदादानादीति गम्यते । मन्त्रलिङ्गं च घृतवन्तमित्याद्याशीर्लक्षणं स्पष्टमेव । निर्द्विषन्तमित्यपि प्रतिकूलनिरसनमिष्टमेवेति पुरुषार्थत्वादावृत्तिः । आदाननिरसनयोः पत्नीसंस्कारत्वात् । वेदोऽसीति योऽध्वर्युमन्त्रः सोऽप्याशीरेव । साऽपि यजमानगामिनीति न्यायनिश्चयः । ब्राह्मणमपि प्रजापतेर्वा एतानि श्मश्रूणीत्यादि फलमेवाऽऽहातोऽनेकासां कार्यम् ।

इमं विष्यामीति योक्त्रपाशं विष्यते ।

आत्मनेपदेन पत्नी कर्त्री, आशीर्मन्त्रत्वादेव । एवं च ब्राह्मणं विरुध्यते—यो वा अयथादेवतं यज्ञमुपचरत्या देवताभ्यो वृश्चते पापीयान्भवति यो यथादेवतं न देवताभ्य आवृश्चते वसीयान्भवति वारुणो वै पाशः, इमं विष्यामि वरुणस्य पाशमित्याह वरुणपाशादेवैनां मुञ्चतीति । सर्वत्र पुनिर्देशात्कर्तृत्वमध्वर्योरैनामिति कर्तुरन्या कर्मत्वेन निर्दिष्टा पत्नी । तस्मान्न विमोकः पत्नीकर्तृकः । विष्यामीति परस्मैपदाच्च । इदमेव मनसि कृतोक्तं वैखानसेन—इमं विष्यामीति पत्नीं वाचयतीति । ततस्तु स्थानं मे सह पत्या करोमीत्याहाऽऽत्मनश्च यजमानस्य चानात्यै संत्वायेति मन्त्रवत्तपाऽऽत्मन इति फलादेशोऽपि युज्यते । तथा चाऽऽध्वर्यवसंज्ञा न

बाधिता सूत्रं च । तत्राधिकं प्रविष्टं न तु तद्धानिरधिकप्रवेशोऽङ्गीकृत एव बहुवच-
नेन यज्ञं व्याख्यास्याम इत्येतेन । पूर्वं पश्चाच्च होतुरधिकारे सति पत्नीति
पदं नानुवर्तेतेत्याशङ्कां निरसितुं मन्त्रे परस्मैपदप्रयोगेऽपि विधावात्मनेपदं
दर्शितम् ।

तस्याः सयोक्त्रेऽञ्जलौ पूर्णपात्रमानयति ।

योक्त्रसहितेऽञ्जलौ पत्न्या उदकेन पूर्णं पात्रं पूर्णपात्रं निनयति रेचयति ।
अत्राऽऽध्वर्यवमित्येव गम्यते । अञ्जलौ पूर्णपात्रमानयतीति नात्र होतुर्निर्देशोऽस्ति ।
सूत्रेऽपि पूर्वं पत्नीत्यनुकृष्टमेव तेन होतेति विप्रकृष्टमग्रे होतुर्ग्रहणं च करिष्यति ।
तस्मादाध्वर्यवमिति भाष्यकारो मन्यते । हो(हौ)त्रे च स्वयं न होतुरुक्तवांस्तस्मा-
दप्यध्वर्यवेव । इयमत्र व्यवस्था बाह्वृच्ये सूत्रे होतुर्निनयनविधाने तेनैव कार्यमन्येन
याजुषेण हौत्रेऽध्वर्युणैवेति ।

समायुषेत्यानीयमाने जपति ।

आनीयमाने पूर्णपात्रे । अत्र जपतीति पूर्वं प्रकृतस्याध्वर्योः कर्तृत्वे प्राप्तेऽपि संनि-
धौलिङ्गस्य बलीयस्त्वान्मन्त्रलिङ्गात्पत्नी गम्यते । अत्र पत्नीत्यनुवृत्तावपि तत्सेति
तस्या उत्तरसूत्रे निर्देशो ज्ञापयति नियमार्थं सेति सैवेति । ततस्तु पूर्वसूत्रे योक्त्रे
विष्यते जपतीत्यनयोः पत्न्याः कर्तृत्वेऽपि निनयनकर्तुरनिर्दिष्टस्य मन्त्रवाचकत्वेन
प्रयोजककर्तृत्वमपरस्याः प्रयोज्यकर्तृत्वमिति पूर्वं व्याख्यात एवार्थो ज्ञापितः सूत्र-
कृताऽपीति सूत्रान्तरादृढीकृतोऽस्माभिः । ममेति मन्त्रान्तः ।

तत्सा निनीय मुखं विमृज्य यथार्थं गच्छति ।

सा पत्नी स्वाञ्जलिगतमुदकं भूमौ निनीयाऽऽर्द्धेण हस्तेन दक्षिणेनैव तस्यैवानादेशे
साधनत्वात् । मुखमार्जनं पत्नीसंस्कारत्वात्प्रतिपत्त्यावर्तते । अञ्जलौ निनयनमपि
तथैव मन्त्रलिङ्गेनाऽऽशीःप्रतिपादनान्मुखमार्जनमपि स्पष्टः स्वसंस्कारो वाक्यशेषाच्च
मुखं विमृष्टेऽवभृथस्यैव रूपं कृत्वोत्तिष्ठतीति । यथार्थं गच्छति ब्राह्मणे योऽर्थो वाक्यश-
उक्तस्तं प्राप्नोतीत्यर्थः । अवभृथस्यैव रूपं कृत्वोत्तिष्ठतीति वाक्यशेषः । तदुक्तं
बौधायनेन—अवभृथस्यैव रूपं कृत्वोत्तिष्ठतीति ब्राह्मणमिति । अवभृथस्येत्येतद्व्याख्याने-
नोक्तं मुखं विमृज्योत्थाय पुष्टिमती पशुमती यथार्थं गच्छतीति वैखानसेन । मुखं
विमृज्योत्तिष्ठति पुष्टिमती पशुमती प्रजावती गृहमेधिनी भूयासमितीत्यापस्तम्बेन । त-
एतेऽर्था नानाशाखावाक्यशेषादेवावगम्यन्ते ।

घृतवन्तं कुलायिनमिति वेदः होता स्तृणः

अेति गार्हपत्यात्संततमाहवनीयान् ॥ १२ ॥

वाजिनमित्यन्तः । वेदस्याग्ने कर्मदर्शनाद्वेदैकदेशं संततिपर्याप्तं स्तृणीते वेदसंस्कारोऽयं द्वितीयानिर्देशात्सोऽप्यदृष्टार्थ एव । दृष्टस्यादर्शनान्मन्त्रे फलस्तवाच्च । गार्हपत्याद्गार्हपत्यमारभ्येति ह्यबलोपे पञ्चमो । आहवनीयादत्राऽऽहपूर्वत्वं ज्ञेयम् । कियन्ति वेदतृणानि स्तृणन्प्रसारयन्संततमविच्छिन्नमित्यर्थः । राजिरूपेणैव । अत्र हौत्रस्याऽऽध्वर्यवे प्रसङ्गेन ब्राह्मणे विधानात्तत्पाठानुसारेण स्वेनापि व्याख्यातं तावत्परित्यज्य होतृसूत्रे व्याख्यास्यते । तस्मादिदं न बाह्वृच्येन हौत्रेण विकल्पते किंतु याजुषे हौत्र एव संनिवेशो बाह्वृच्य उक्तं तु तेनानुष्ठाने ग्राह्यमेव । ऋग्वेदेन होता करोतीति स्वेनैवोक्तत्वात् ।

यथेतमध्वर्युरेत्य ।

अध्वर्युग्रहणं होतृव्यावृत्त्यर्थम् ।

जुह्वां द्विर्गृहीत्वा—

या सरस्वती यशोभगीना तस्यै ते स्वाहा या सरस्वती
वेशभगीना तस्यै ते स्वाहेति सारस्वतौ होमौ हुत्वा ।

सरस्वती देवता ययोस्तौ यथार्थनामानौ जुह्वाऽऽहवनीय इति । अत एवाऽऽज्यार्थान्धुवाया इत्युक्तमेव । यद्यप्येतदादि दर्विहोमा एव तथाऽपि दर्शपूर्णमास-
तन्त्रान्तर्गतानामनियमो दर्विहोमधर्माणामिति ज्ञापयति । अत्रैव द्विरित्याह प्राप्तमेक-
तेनेतरधर्मपरिसंख्येति उत्तरतउपचारो विहार इति सामान्यमेव ।

इन्द्रोऽपानस्य केह मनसो वेशा-

न्कुरु सुमनसः सजातान्स्वाहा ।

जुहोतीति शेषः ।

ऋषभं वाजिनं वयं पूर्णमासं यजामहे । स नो दोहताः
सुवीर्यं रायस्पोषः सहस्रिणं प्राणाय सुराधसे पूर्ण-
मासाय स्वाहेति पौर्णमास्याम् । अमावास्या सुभगा
सुशोवा धेनुरिव भूय आप्यायमाना । सा नो दोहताः
सुवीर्यं रायस्पोषः सहस्रिणमपानाय सुराधसेऽमावास्यायै
स्वाहेत्यामावास्यायाः स्तुवेण पार्वणौ होमौ जुहोति ।

जुह्वाहवनीययोः संबन्धेन प्रवृत्तानां दर्विहोमधर्माणाम् निवृत्तिः स्तुवेणेत्यनेन ।
पार्वणौ पर्वणोरैवैकैकस्य समुदायस्य पौर्णमास्याख्यस्यामावास्याख्यस्य च कर्म-
णोऽङ्गभूतौ यथा पौर्णमासीसमुदायस्य वैमृधः । सप्तमीभ्यां निर्दिष्टौ समुदायौ तयोः
क्रियमाणत्वात्साङ्गदर्शपूर्णमासयोः पर्वण्येव विधानाद्विशेषसंज्ञाविधानमेकैकपर्व-

कर्तव्यसमुदायाङ्गत्वस्यापनार्थं तेन न विकृतिषु प्राप्तिः । समुदायरूपाया विकृतेर-
भावादिति भावः । साधितं न्यायविद्भिः ।

पुरस्तात्स्विष्टकृत एके समामनन्ति ।

पार्वणौ विकल्पेते क्रमविशेषेण ।

दश ते तनुवो यज्ञ यज्ञियास्ताः प्रीणानु यजमानो घृतेन ।
नारिष्ठयोः प्रशिषमीढमानो देवानां दैव्येऽपि यजमानोऽ-
मृतोऽभूत् । यं वां देवा अकल्पयन्नुर्जो भागः शतक्रतू ।
एतद्वां तेन प्रीणानि तेन तृप्यतमः हहौ । अहं देवानां
सुकृतामस्मि लोके ममेदमिष्टं न मिथुर्भवाति । अहं नारि-
ष्ठावनुयजामि विद्वान्यदाभ्यामिन्द्रो अदधाद्भागधेयम् ।
अदारसृज्जवत देव सोमास्मिन्यज्ञे मरुतो मृडता नः ।
मा नो विददमिभामो अशस्तिर्मा नो विदमृजना
द्वेष्याया । ब्रह्म प्रतिष्ठा मनसो ब्रह्म वाचो ब्रह्म
यज्ञानां हविषामाज्यस्य । अतिरिक्तं कर्मणो यच्च हीनं
यज्ञः पर्वाणि प्रतिरन्नेति कल्पयन्स्वाहाकृताहुतिरेतु
देवान् । सं ते मनसा मनः सं प्राणे प्राणं दधामि ते सं
व्याने समपानं दधामि ते । परिगृह्य यजमानोऽमृतोऽभूच्छं
न एधि द्विपदे शं चतुष्पदे स्वाहेति नारिष्ठाञ्जुहोति ॥ १३ ॥

षह्गृहीत्वा नारिष्ठसंज्ञकान्होमाञ्जुहोति । जुहोतिचोदितत्वात्स्वाहाकारेण जुहो-
तीति परिभाषणात्प्राचीनेषु पञ्चस्वपि स्वाहान्तेन होमः । षष्ठे तु पाठेनैवोक्तः स्वाहा-
कारो देवताप्रवृत्तिनिमित्तः शब्दस्तत्र त्रिष्वेव मन्त्रेषु नारिष्ठलिङ्गताऽन्येषु नानालिङ्गं
तथाऽपि पूर्वत्रयसहचरिताः सर्वे नारिष्ठा एव । केचिदत्रापि नारिष्ठविशेषणं देवसो-
ममरुतां ब्रह्मयज्ञवाक्यनःप्राणव्यानानामिच्छन्ति । अन्ते स्वाहाकारेऽपि नारिष्ठानिति
बहुवचनात् । यत्र मन्त्रगणेन कर्म चोद्यते प्रतिमन्त्रं तत्र जुहुयादिति वक्ष्यमाणत्वाच्च
प्रतिमन्त्रं होमः ।

इति सत्याषाढहिरण्यकेशिसूत्रव्याख्यायां महादेवकृतायां

प्रयोगवैजयन्त्यां द्वितीयप्रश्ने पञ्चमः पटलः ॥ ५ ॥

अथ द्वितीयप्रश्ने षष्ठः पटलः ।

अष्टाभिंशद्दु(त्कृत्वो गु)हीत्वा —

इष्टेभ्यः स्वाहा वषट्निष्टेभ्यः स्वाहा भेषजं दुरिष्ट्यै स्वाहा
निष्कृत्यै स्वाहा निर्ऋत्यै स्वाहा दौराध्यै स्वाहा दैवी-
भ्यस्तनूभ्यः स्वाहर्ध्यै स्वाहा समृद्ध्यै स्वाहा ।

एते स्वाहान्ता नव मन्त्राः शाखान्तरीयाः । तत्र निर्ऋतिनिष्कृत्योरुदक-
स्पर्शः स्मार्तः ।

अयाश्चाग्नेऽस्य न भिशस्तीश्च सत्यमिस्वमया असि ।
अयसा मनसा धृतोऽयसा हव्यमूहिषेऽया नो धेहि
भेषजं स्वाहेमं मे वरुण तत्त्वा यामि त्वं नो अग्ने
स त्वं नो अग्ने त्वमग्ने अयाऽसि प्रजापते भूर्भुवः
सुवरिति व्याहृतिभिर्जुहोत्येकैकशः समस्ताभिश्च ।

अयं *स्वाहाकारान्तो यत्पाकत्रेति चरमश्च स्वाहान्तो पठितौ । इष्टादिस्पष्टा नव
देवता दशमेऽया अग्निः । इमं मे वरुणेति मन्त्र ऋग्वरुणो देवता, तत्त्वा यामीत्यपि
तथैव । त्वं नो अग्ने स त्वं नो अग्ने इति द्वे, अग्नीवरुणौ देवता । त्वमग्ने अयाऽसी-
त्यग्निः । प्रजापते न त्वदिति प्रजापतिः । एते षण्मन्त्राः प्रतीकोपात्ताः । तस्यां शाखाया-
मन्यत्र पठितानामत्रापि पाठप्रदर्शनार्थमेव प्रतीकेन पठिताः । तथैव सूत्रकृता शाखा-
न्तरीयपाठ एव दर्शितः । तत्राऽऽद्यन्तमन्त्रयोः स्वाहापाठ एव मध्येऽनुषङ्गार्थः । यथा
ऋताषाड्ऋतधामेत्याद्यन्तयोः स इदमिति पठ्यते । भूरादि पठित्वा संदेहनिवृत्त्यर्थमे-
कैकशः समस्ताभिश्चेत्युक्तं तत्र व्याहृतिभिरित्यत्र बहुवचनात्प्रत्येकं मन्त्रता सिद्धैक-
मन्त्राणि कर्माणीति परिभाषया तथाऽपि समस्तायां व्यस्तता न लभ्येतेति द्वयमु-
क्तम् । अग्न्यादिदेवताः ।

आश्रावितमत्याश्रावितं वषट्कृतमत्यनूक्तं च यज्ञे ।
अतिरिक्तं कर्मणो यच्च हीनं यज्ञः पर्वाणि
प्रतिरन्नेति कल्पयन्स्वाहाकृताहुतिरेतु देवान् ।

यज्ञो देवाः ।

अनाज्ञातं यदाज्ञातं यज्ञस्य क्रियते मिथु । अग्ने तदस्य
कल्पय त्वं हि वेत्थ यथातथं स्वाहाकृताहुतिरेतु देवान् ।

* इदं पदमसंबद्धम् ।

अग्निर्देवाः ।

अतिरिक्तं न्यूने जुहोमि न्यूनमतिरिक्ते जुहोमि ।
समः समे जुहोमि स्वाहाकृताहुतिरेतु देवान् ।

देवाः ।

यदकर्म यन्नाकर्म यदत्यगाम यन्नात्यगाम यदत्यरी-
रिचाम यन्नात्यरीरिचाम । तत्त्वं विष्णो यज्ञे
यज्ञं प्रतिष्ठापय स्वाहाकृताहुतिरेतु देवान् ।

विष्णुर्देवाः ।

यत्प्रमत्तान्तरगाम किञ्चिदस्मिन्यज्ञे मन्त्रतः कर्मतो
वा । अनयाऽऽहुत्या तच्छमयामि सर्वं तृप्यन्तु
देवा हविषो घृतस्य स्वाहाकृताहुतिरेतु देवान् ।

देवाः ।

ब्रह्म प्रतिष्ठा मनस इत्येषा ।

ब्रह्मयज्ञौ देवाः । ऋगन्यत्र पठिता ग्राह्येत्यर्थः । तस्यां शाखायामन्यत्र पाठादेव-
मुक्तम् ।

ततं म आपस्तदुतायते पुनः स्वादिष्टाधीतिरुचयाय शस्यते ।

अयः समुद्र उत विश्वभेषजः स्वाहा कृतस्य समुत्प्लुतर्भुवः ।

ऋभवः ।

उद्वयं तमसस्पर्युदु त्वं चित्रम् ।

इत्यपि प्रतीकेन द्वे सूर्यो द्वयोः ।

यद्वो देवा अतिपादयानि वाचा चित्प्रयतं
देवहेडनम् । अरायो अस्माः अभि-
दुच्छुनायतेऽन्यत्रास्मन्मरुतस्तं निधेतन ।

देवा मरुतः ।

यत इन्द्र भयामहे ततो नो अभयं कृधि । मघव-
च्छग्धि तव तन्न ऊतये विद्विषो विमृधो जहि ।

मघवानिन्द्रः ।

स्तस्तिदा विशस्पतिर्दृत्रहा विमृधो वशी ।
वृषेन्द्रः पुर एतु नः स्वस्तिदा अभयंकरः ।

वृत्रहेन्द्रः ।

आभिगीर्भिर्षदतो न ऊनमाप्यायय हरिवो वर्धमानः । यदा
स्तोतृभ्यो महि गोत्रा रुजासि भूयिष्ठभाजो अथ ते स्याम ।
हरिवानिन्द्रः ।

अव ते हेड उदुत्तमम् ।

द्वे प्रतीकेन पूर्वे द्वयोः ।

पुरुषसंमितो यज्ञो यज्ञः पुरुषसंमितः । अग्रे तदस्य कल्पय
त्व२ हि वेत्थ यथातथ२ स्वाहाकृताहुतिरेतु देवान् ।

अग्निर्देवाः ।

यत्पाकत्रा मनसा दीनदक्षा न यज्ञस्य मन्वते मर्त्तासः । अग्निष्ट-
द्धोता ऋतुविद्विजानन्यजिष्ठो देवा२ ऋतुशो यजाति ।

अग्निर्देवाः ।

स्वाहेति जुहाऽऽहवनीयेऽध्वर्युः ॥ १४ ॥

सर्वप्रायश्चित्तानि जुहोति ।

सर्वप्रायश्चित्तसंज्ञकान्होमान् । अथ वा सर्वप्रायश्चित्तानि विच्छिन्नसंधानरूपाणि
होमकर्माणि जुहोति । अत्र परिभाषाप्राप्तानामनुवादोऽन्यपरिभाषितदर्विहोमधर्म-
निवृत्त्यर्थम् । तथा हि आपस्तम्बेन जुहा स्तुवेण वा सर्वप्रायश्चित्तानि जुहोतीत्युक्तम् ।
तन्निवृत्त्यर्थं जुहेति जुहैव । आहवनीयग्रहणमन्यधर्मपरिसंख्यार्थम् । अध्वर्युग्रहणं
ब्रह्मनिवृत्त्यर्थम् । आश्रलायनेन प्रायश्चित्तेषु जुहोतीति चोद्यमाने ब्रह्माणं प्रतीयादि-
त्युक्तम् । जुहाहवनीयाध्वर्युव्यतिरिक्तानां साधनानां दर्विहोमत्वेन प्राप्तानां प्रायश्चि-
तेषु निवृत्तिः । केषां, समिदाधानमग्नेनाऽऽहवनीयं दक्षिणतोऽतिक्रमणं तिष्ठन्निति च
निवर्तते । अत्र स्वशाखायां पठितानि सर्वप्रायश्चित्तानि वैकल्पिकान्येतैर्ज्ञेयानि ।
तानि तु ब्रह्म प्रतिष्ठेत्ययमाच्छिद्रिकोऽनुवाकः । वैखानसेनासौ सर्वप्रायश्चित्तत्वेन
गृहीतः । आहवनीयं गत्वा जुहा स्तुवेण वा ब्रह्म प्रतिष्ठेत्येषोऽनुवाको यदकर्मत्याद्यु-
क्तोक्तं सर्वप्रायश्चित्ताहुतीर्जुहोतीति । तस्मादनुवाक एव सर्वप्रायश्चित्तार्थोऽन्यथा न
विनियोगः स्यात् ।

ध्रुवामाप्याय ।

चतुर्गृहीतस्य पञ्चगृहीतस्य षड्गृहीतस्य वा न व्ययोऽस्ति तथाऽपि वचनादाप्या-
यनं समिष्टयजुर्यम् ।

देवा गातुविद इत्यन्तर्वेद्यूर्ध्वस्तिष्ठन्ध्रुव-
याऽऽहवनीये त्रीणि समिष्टयजू२षि जुहोति ।

दर्विहोमत्वेन प्राप्तानां धर्माणां निवृत्तिर्विशेषणैः क्रियते । वाते धाः स्वाहेति मन्त्रान्तः । ऊर्ध्वग्रहणमार्जवार्थं तिष्ठन्यथा वक्रो न भवेत् । स्पष्टमन्यत् । समिष्टयजुर्नाम-
कानि होमकर्माणि जुहोति । अत्र मन्त्रगणेन कर्म चोद्यते यत्प्रतिमन्त्रं तत्र जुहुया-
दिति परिभाषितत्वात्मन्त्रत्रयेणाऽऽहुतित्रयं प्राप्तं तथैव मन्त्रविभागेन भरद्वाजेनापि
दर्शितम् । तथा च त्रित्वे प्राप्तेऽपि + तथाऽपि पुनर्वचनं स(नात्स)कलस्य-
मन्त्रस्याऽऽवृत्त्या त्रीणि जुहोति । कुतः, वात एव यज्ञप्रतिष्ठादर्शनाद्वाते धाः स्वाहे-
त्यन्तस्यैकमन्त्रताऽवगम्यते तस्मादावृत्तिरित्येतैरनाभिधानाच्च । मध्यमे स्वाहाकारे बर्हि-
स्नुप्रहरतीत्यविशेषेण त्रिःस्वाहाकारता मन्त्रेऽन्ते च । तथैवाऽऽपस्तम्बेन सर्वेण
मन्त्रेण सकृदेव होमो विहितोऽतो वाते धाः स्वाहेत्येक एव मन्त्रः । ब्राह्मणमपि वाते
धा इत्यन्तमेव मन्त्रं सर्वं प्रतिपादयति—‘वाताद्वा अध्वर्युर्यज्ञं प्रयुङ्क्ते । देवा गातु-
विदो गातुं वित्त्वा गातुमितेत्याह । यत एव यज्ञं प्रयुङ्क्ते । तदेनं प्रतिष्ठापयति’
इति । वाते धा इत्यन्ते खलु वातपदं प्रयुज्यते । तस्मान्नैकपक्षे विभक्तो मन्त्रः ।
एवं द्विपक्षेऽपि ज्ञेयम् । ननु तथाऽपि कथमावृत्तिनिवृत्तिरिति चेत् । उत्तरसूत्रादिति
ब्रूमैः संततं विग्राहं वा [इति] ।

एकं द्वे त्रीणि वा संततम् ।

संततं देवा गातुविद इति मन्त्रारम्भेण सहाऽऽज्यधारया संततया स्वाहाका-
रपर्यन्तमेकमेव जुहोति । द्वे वा त्रीणि वा तथैव ।

विग्राहं वा ।

पूर्वसूत्रानर्थक्यं मा भूदिति भरद्वाजोक्तसंग्रहार्थं तत्रैव विकल्पः । त्रीणि मन्त्रवि-
ग्राहेण प्रतिस्वाहाकारं त्रीण्येव जुहुयात् । यदि विग्राहमिति धाराविच्छेदेन वेति
व्याख्यायेत तदाऽत्रत्येन त्रीणीत्यनेनार्थस्य वैकल्पिकस्य सिद्धौ पूर्वसूत्रे तु त्रीणीत्य-
नर्थकम् । अथात्रैव त्रिषु स्वाहाकारेष्विति व्याख्यायेत तदा त्वेकं द्वे इत्यनयोरसंबन्धः
स्यात् । तस्मात्पूर्वसूत्रेणैव संबन्धः । त्रीणीत्यनेनैव संबध्यते । संतते संतते स्वाहाकारधारे
यत्र तत्संततं विग्राहं वाऽत्र पक्षे प्राप्तावृत्तिविग्रहणं च स्वाभाविकमनुज्ञातम् । यद्यत्र
त्रीणीति न क्रियेत तदैकं द्वे इत्येताभ्यां प्रसंततनियमः संबध्यते तन्मा भूत्रीणीत्यने-
नैव संबध्यतामित्येवमर्थं पुनर्ग्रहणम् । ननु तर्हि प्रथमं त्रीणीति सूत्रं माऽस्त्विति चेत् ।
न । तदा ह्येकमित्यादित्रयेण संबध्येत पुनर्ग्रहणसामर्थ्यात्तेनैव ।

द्वेष्यस्य न्यञ्चं विच्छिनत्ति वा ।

+ तथाऽपीत्यधिकम् ।

१ ठ. द्वितीयपं । २ ण. 'तिरि' । ३ ण. 'मः । ए' । ४ ण. 'संतं विग्राहं वा । सं' ।
५ क. ग. च. छ. ट. ठ. ण. 'वैपूर्वसू' । ६ ण. 'ते स्वा' । ७ ग. 'सावतिवि' । ८ ग. च. ट.
'नैवम् । द्वे' ।

न्यञ्चमिति पुंलिङ्गे होममिति विशेष्यं ज्ञेयम् । उच्चप्रदेश आहुतिमारम्य नीचया समाप्तिः । विच्छेद आहुतिमध्ये तद्वेष्यस्य भवेन्न यजमानस्येत्यर्थः ।

यं कामयेत प्रमायुकः स्यादिति जिह्मस्तिष्ठञ्जुहुयात् ।

यं यजमानं प्रमायुकं मरणधर्माणमत्रापि पूर्ववत्तथा न जुहुयादित्यर्थः । जिह्मो वक्रः ।

मध्यमे स्वाहाकारे *वर्हिरनुप्रहरति ।

एकं यदा तदाऽपि मध्यमे द्वे यदा तदा प्रथममन्त्रावृत्तौ मध्यमे स्वाहाकारे, एवं त्रीण्यत्र प्रथमावृत्तावेवेति ज्ञेयम् । वर्हिरिति जात्यभिप्रायेण सर्वं, व्यक्त्यभिप्रायेणैकैव दर्पनाडिका ।

वर्हिर्मुष्टिं वा ।

मुष्टिमात्रम् ।

हुते वाऽनुप्रहरति ।

अन्तिमे स्वाहाकारे हुतेऽनुप्रहरति—

प्रहृत्य वाऽभिजुहुयात् ।

प्रथमं प्रहृत्य पश्चाद्यथासंख्यं जुहुयादभि उपरि ।

यदि यजमानः प्रवसेत्प्रजापतेर्विभात्राम लोक इति

ध्रुवायां यजमानभागमवधाय सह समिष्टयजुषा जुहुयात् ।

यजमानेनेत्यन्तः । अवधान एव मन्त्रो लिङ्गात् । होमो हि समिष्टयजुर्मन्त्रेण मन्त्र-
द्वयस्य युगपदसंभवाच्च । वातायेदम् । अग्नेऽदब्धायो इति याजमानम् । दिवः खील
इति च । न वर्हिर्होमेन संबध्यतेऽनुप्रहरणेन प्रतिपत्तिमात्रं भवति ।

अभिस्तृणीहि परिधेहि वेदिं जामि मा हिंसीरमुषा

शयाना । होतृषदना हरिताः सुवर्णा निष्का इमे

यजमानस्य व्रध्न इति होतृषदनैर्वेदिमभिस्तृणाति ।

होतुरासनदर्भैर्वेदिं छादयति । प्राधान्यान्मन्त्रे प्रतिपादितानामुपयुक्तत्वाद्वर्णाणां
वेदेश्च द्वितीयानिर्देशाच्चोभयोः परस्परेण संस्कारः ।

पोषाय व इत्यग्नेणाऽऽहवनीयं प्रणीताः पर्याहृत्य यो

वोऽयौक्षीत्स वो विमुञ्चत्वित्यन्तर्वेदि विमुञ्चति ।

प्रणीताः । स्पष्टमन्यत् । सदसि सन्मे भूया इत्यादि याजमानं संस्थाजपान्तम् ।
ब्रह्मा च स्वभागं प्राश्याऽऽचम्य समिधमाधाय यथेतं गच्छति ।

* वर्हिरनुप्रहरतीति घ. संज्ञके पुस्तके नास्ति ।

यं देवा मनुष्येषूपवेषमधारयन् । ये अस्मदपचेतसस्तानस्म-
भ्यमिहा कुरु । उपवेषोप विद्मिह नः मजां पुष्टिमथो
धनम् । द्विपदो नश्चतुष्पदो भुवाननपमान्कुर्वित्युपवेषमादाय ।

द्वाभ्यामादानम् ।

योपवेषे शुक्साऽमुमृच्छतु यं द्विष्म इत्युत्करे निखनेन्निरस्येद्वा ।
खात्वा स्थापयेत्यजेद्वा ।

निरमुं नुद ओकसः सपत्नो यः पृतन्यति । निर्वाध्येन
हविषेन्द्र एणं पराशरीत् । इहि तिस्रः परावत इहि
पञ्चजनाः अति । इहि तिस्रोऽतिरोचना यावत्सूर्यो
असद्विवि । परमां त्वा परावतमिन्द्रो नयतु वृत्रहा ।
यतो न पुनरायसि शश्वतीभ्यः समाभ्यः । हतोऽसा-
ववधिष्णामुमिति यं द्वेष्टि तस्य वर्धं मनसा ध्यायत्यव-
सृष्टः परापत शरो ब्रह्मसंशित इति वाऽप उपस्पृश्य ।

नित्य एव कल्पोऽभिचरन्नित्यनभिधानात् । असौ पाप्मेति नाम प्रथमं द्वेष्यस्य
वा । यद्यस्ति तथाऽमुमत्र द्वितीयान्तं पाप्मनो द्वेष्यस्य वा मन्त्रान्ते ध्यायेत् । केचि-
ध्यानमाभिचारे विधेयमापस्तम्बे दर्शनादित्याचक्षते ।

कस्त्वा युनक्ति स त्वा विमुञ्चत्विति यज्ञं विमुञ्चति ।

तस्य व्याख्यानमेवाऽऽह—

सर्वमनुवीक्षते ।

सर्वं विहाररूपं यज्ञमनुवीक्षते । अयमेव विमोक इत्यर्थः ।

यानि धर्मे कपालानीति कपालानि ।

विमुञ्चतामिति मन्त्रान्तः । पूर्वपरे च विमोकः कपालानाम् ।

इति संतिष्ठेते दर्शपूर्णमासौ ।

संस्थितायां पौर्णिमास्याम् ॥ १५ ॥

पौर्णिमासीयागे ब्राह्मणतर्पणान्ते सति ।

वैमृधस्य तन्नं प्रक्रमयति ।

पौर्णिमासीसमुदायस्याङ्गं वैमृधो न तु प्रत्येकाङ्गता तेन विकृतौ समुदायधर्मानिति-
देशान्न विकृत्यर्थता वैमृधस्येति भावः । न्यायविद्भिः प्रपञ्चितमेवं वैमृधेष्टेः कर्मण
इन्द्रो वैमृधो देवता यस्य कर्मणो वैमृधो देवता । साऽस्य देवतेति तद्वितान्तत्वात्ताम-

धेयमभेदेन वा देवताहविषोर्विशिष्टदेवतौकर्मकेषु (?) गुणेनैव व्यपदेशो न विशिष्टेन तद्विदानुत्पत्तेर्विशिष्टात्प्रत्येकं विभक्तौ त्विन्द्रो वैमृध इति देवताद्वयेन कर्मद्वयमापद्येत, कर्मधारयात्प्रत्ययोत्पत्तिर्न भवति । विशिष्टदेवतासु विशेष्यं पूर्वं निर्दिश्यते विशेषण-मनन्तरं तेन क्रमेण समाप्ते त्वसाधुता । विशेषणं पूर्वमिति पाणिनिस्मृतेः । विशेषणस्य पूर्वभावित्वे वैमृधेन्द्र इति प्रातिपदिकं देवतान्तस्वाचकं स्याद्देवताभिधाने क्रमस्य विवक्षितत्वाच्छब्देन देवतासमवायात् । तदुक्तं वार्तिकाचार्यैः—

‘ शब्देन देवतायागे समवैति न रूपतः ’ इति ।

अत एवाग्नीन्द्राविन्द्राग्नी वेति देवताभेदेन विकृतौ विकल्पयन्ति । तस्मात् समास-विशिष्टदेवताप्रातिपदिकयोर्गुणेनैव व्यवहारो वैश्वानरमित्यादौ नापि तद्वित्तेन हिः-संबन्धो विष्णवे शिपिविष्टायाग्नये वैश्वानरायेन्द्राय वैमृधायेत्यादि दृश्यते । प्रकृते तु वैमृधः पूर्णमासेऽनुनिर्वाप्यो भवति । तेन पूर्णमासः सेन्द्र इति नायमुत्पत्तिविधिः किंतु शास्त्रान्तरप्राप्तस्यानुवादः । अर्थवादेन सेन्द्रत्वसंपादनाय विधिं दर्शयिष्यति । प्रकृतेऽनुवादमात्रेण प्राप्तेन गुणनाम्ना व्यवहरति सूत्रकृत् । तन्त्रं साङ्गं कर्म प्रक्रम-यति स्वार्थे णिच् । प्रपूर्वकोऽकर्मको वा प्रादुर्भावार्थः । तस्माद्धेतुमिति णिच् । प्रादुर्भा-वयतीत्यर्थः ।

तस्यैन्द्राग्नेन कल्पो व्याख्यातः ।

कल्पो विधानमनुष्ठानम् । व्याख्यातो दर्शितः । कथं, तत्राऽऽहैन्द्राग्नेन । नोपदेशे-नापि त्वातिदेशेन । ऐन्द्राग्नेन दार्शिकेन कर्मणा समानानुष्ठान इत्यर्थः । वक्ष्यत्यग्रे प्रकृति-विकृतिमावं तत्र प्रतिदैवतैकदेश इत्यैन्द्राग्नविकारो न त्वाग्नेयविकार इति भावः ।

पञ्चदश सामिधेन्यः सप्तदश वा ।

विकृतौ विकल्पे पूर्वपक्षयित्वोक्तमविकल्पो वेति वक्ष्यमाणमत्र मा भूदिति तदर्थमत्र वचनम् ।

निर्वपणकाल इन्द्राय वैमृधाय प्रभूतान्त्रीहीभिर्वपति ।

अन्वाधानादि वेदं वेदिपरिस्तरणं कर्मणे यज्ञस्य सद्ने पात्राणि प्रयुज्यादि कृत्वा यदा निर्वपणकालः प्रकृत्यनुष्ठाने यत्र प्राप्तस्तस्मिन्नित्यर्थः । देवस्य त्वेत्यादिने-न्द्राय वैमृधाय जुष्टं निर्वपामीति निर्वपति प्रभूतान्वहून्परिपूर्णमुष्टीस्तथाऽन्वावापेन प्रभूतत्वं संपादनीयम् ।

१ क. ग. च. छ. ट. ठ. ‘विष्टा दे’ । २ क. ग. च. छ. ट. ठ. ण. ‘ता यस्य क’ । ३ क. ग. च. छ. ट. ठ. ण. ‘तास्तु वि’ । ४ ग. च. छ. ट. ण. ‘वतां भे’ । ५ क. ग. च. छ. ट. ठ. ‘दर्थ यज्ञ’ ।

दक्षिणाकाले यथाशक्ति दक्षिणां ददाति ।

नान्वाहार्यः । सुवर्णं गुल्जादिमानेन । न पार्वणहोमः ।

तत्र याथाकामी प्रक्रमे ।

विकल्पेनार्थं न तु तदकरणे वैगुण्यम् । पौर्णमासयागस्याधिकगुणितैव परमनुष्ठानात् । तत्रोपक्रान्तस्य न त्याग इति प्रथमारम्भे यथा कामना भवति गुणाधिक्याय मया कार्य इति चेत्तदा यावद्दर्शपूर्णमासानुष्ठानं तावत्कर्तव्य एव । कुतः, न ह्येकस्यां शाखायां विकल्पः श्रूयतेऽस्मच्छाखायां तु नित्य एव तदनुसारेणोपक्रान्तेन त्यागः । आरब्ध-
बाधात् । यदि शाखान्तरे तु निषेधस्तदनुसारेण न क्रियते तदा चानारब्ध उत्तरमारम्भो न कार्यः । अङ्गीकृतशास्त्रप्रामाण्यत्यागप्रसङ्गात् । तस्मात्प्रथमत एवैकं शास्त्रं प्रमा-
णत्वेन स्वीकृतं तस्याप्यप्रामाण्यापादनं न कार्यमिति भावः ।

प्रक्रमात्तु नियम्यते ।

उक्ताभिप्रायेण नियमः ।

एवं दर्शपूर्णमासौ साङ्गौ व्याख्याय गुणभेदनिबन्धनप्रयोगभेदान्दर्शपूर्णमाससंस्था-
विशेषान्व्याख्यातुं प्रतिजानीते—

दर्शपूर्णमासयोः काम्यान्कल्पान्व्याख्यास्यामः ।

कर्मान्तरत्वशङ्कानिरासार्थं प्रतिज्ञा ।

अनेन दर्शपूर्णमासाभ्यामृद्धिकामो यजेत ।

अनेन वक्ष्यमाणेन गुणविकारेणोपलक्षितदर्शपूर्णमासाभ्यामृद्धिः संपत्तुकामः ।
दर्शपूर्णमासशब्दसामानाधिकरण्येन नेयं विकृतिरपि तु गुणविकृतौ दर्शपूर्णमासवैव-
शब्दान्तरादिभिः कर्मभेदाभावादिति भावः ।

प्रयोगमाह—

द्वे पौर्णमास्यौ यजेत द्वे अमावास्ये ।

यजेतेत्युभयत्र । प्राप्तयोरनुवादेनौभ्यासो विधीयते । दाक्षायणयज्ञे स्पष्टमुक्तं
पूर्वेद्युर्यजेत वेदिमेव तत्करोति यद्वत्सानपाकरोति सदोहविधाने एव संमिनोति यद्य-
जत इति तद्वदत्रापि द्वे अभ्यस्ते एकः पञ्चदश्यामुपक्रान्तो यागो यथाप्रकृतिं प्रति-
पदि समापनीयः पुनः प्रतिपदि प्रारब्धो द्वितीयायां समापनीय आगन्तुकस्यान्ते निवे-
शात् । ततः परं नित्यावैव दर्शपूर्णमासौ कार्यौ । काम्यस्य गुणस्याभ्यासलक्षणस्यानु-
ष्ठितत्वात् । तत्रायं प्रयोगः—अभ्यस्ताभ्यां दर्शपूर्णमासाभ्यामृद्धिकामो यक्ष्य इति

संकल्पः प्रथमः । सद्यस्काळपौर्णमासीवदनुष्ठाय ब्राह्मणभोजनान्ते पुनरन्वाधानादि प्रतिपदि द्वितीयायां यागसमाप्तिः । अस्ति चेद्वैमृद्वस्तमपि कुर्यात् । साम्यासस्यैवाङ्गं सकृदेव तस्य पौर्णमासशब्दवाच्यत्वाभावात् । असंनयतोऽमावास्यायामपि तथैव संनयतश्च । इमामूर्जं पञ्चदशीमित्याद्यविकृतं सर्वं पार्वणहोमौ च ।

अत्र प्रयोगान्तरं दर्शयति—

यः कामयेतधर्नुयामित्येकेषां पौर्णमासीमेव यजेत ।

शाखान्तरे वाक्यं यः कामयेतधर्नुयामिति स पौर्णमासीमेव यजेतेत्यर्थः । तदुक्तमापस्तम्बेन—यः कामयेतधर्नुयामित्युक्त्वा हैकामेव यजेतेति । पौर्णमासीमभ्यस्तां प्रक्रान्तामेव, अमावास्यां तु नित्यवदेव कुर्यादित्यर्थः ।

भ्रातृव्यवाच्यामावास्यां द्यवराध्यं द्यवराध्यं वा यजेत संक्रामे संक्रामे वज्रं भ्रातृव्याय प्रहरति ।

ब्राह्मणानुकरणमेतद्वाक्यं सार्धवादं पठितं कामादिपदाभावेन कथं फलमत्रावगन्तव्यमिति शङ्कानिराकरणार्थं, कामपदाभावेऽपि अप्राप्ते प्रधाने फलमङ्गीक्रियतेऽर्थवादेन यस्य यजमानस्य वैरिणः प्रतिफलाः सन्ति तेनायं यागः कार्य इत्युक्तेवैरिणामपनयो भवतीति गम्यते । कथमित्यपेक्षायां भ्रातृव्याय संक्रामे [संक्रामेऽ] मावास्याया अतिक्रमेऽतिक्रमे तदेव वज्ररूपं प्रहृतं भवतीत्यर्थः । तस्मादमावास्यां न कुर्यात् । अत्रापि पौर्णमासी साम्यासैव । भ्रातृव्यं हन्तुकामः ससंक्रामया साम्यासया पौर्णमास्या यक्ष्य इति संकल्पः । द्यवराध्यं द्वे अवरे यस्मिन्नध्यं स्थाने यस्यामिति क्रियाविशेषणम् । अवरशब्दो न्यूनवाची । अर्ध्यशब्दः स्थानवाची । ससंक्रामे द्वे अम्यस्ते न्यूने यस्मिन्स्थाने द्यधिकं कार्यं न न्यूनमित्यर्थः । एवं व्यधिकं न तु त्रिम्यो न्यूनमित्यपि ज्ञेयम् ।

अग्नीषोमीयाणि प्रधानानि स्युर्भ्रातृव्यवतोऽभिचरतस्तितीरिषतो वा ।

पर्वद्वयेऽपि यानि यानि प्रधानानि पुरोडाशाज्यसांनाय्यरूपाणि तानि यानि यावन्ति यस्य यत्र पर्वणि तानि तावन्ति तस्य तस्मिन्पर्वणि सर्वाण्यग्नीषोमदेवताकान्येव भवन्तीत्यर्थः । अमावास्यायां पौर्णमास्यां चेत्युक्तमापस्तम्बेन । अग्निदेवताकं गुणं बाधित्वाऽग्नीषोमाभ्यां जुष्टमभिवारयामीत्यादयोऽन्नादौ भूयासं विरुज्य प्राशित्रं चतुर्धाकरणमेव ज्ञेयम् । अग्नीषोमयोरहं देवयज्ययेन्द्रियाव्यन्नाद इत्याद्यमावास्यायां ज्ञेयम् । कपालोपधानं प्राकृतमेव । भ्रातृव्यवत इति पूर्ववत् । अभिचरतः परं हन्तु-

कामः । तितीरिषत इत्यत्रेच्छान्दसः । तर्तुमिच्छति विषदं व्याध्यादिकां तस्येत्यर्थः । अभिचारशब्दसामर्थ्यादेव परमरणकामना सिध्यति । तितीरिषत इत्यत्रेच्छार्थेन सन्प्रत्ययेनैव कामना ।

साकंप्रस्थायीयेन पशुकामो यजेत ।

साकंप्रस्थायीयलक्षणगुणवता दर्शसारव्येत कर्मणा यजेत । अत्राप्रसिद्धा गुण-
स्येदं कर्मनामधेयमित्यथैष ज्योतिरथैष विश्वज्योतिरिति वस्त्रामभेदात्कर्मभेदमाशङ्क्य
परिद्वतं गुणप्रसिद्धिं दर्शयद्भिर्नैमिनीयैः । साकं कुम्भीभिः प्रस्थानेन यागो विधीय-
तेऽत्रातो नामधेयान्तरात्कर्मन्तरमिति ।

प्रयोगमाह—

बहवः सायं दोहा भवन्ति बहवः प्रातर्दोहास्तैरनन्तरं दोहौद्यजते ।

अमावास्याविकारत्वमेव । तत्र नित्यं सांनार्यदर्शनात्सामान्येन न पौर्णमासी-
विकारत्वे दासायणयज्ञस्य विकृतसांनार्यगुणस्य न विकारः, तर्हि (नहि) भिक्षुर्भिक्षं
याचत इति न्यायात्, इत्यभिप्रायेणोक्तम् । स्पष्टमाचष्टाऽऽपस्तम्बः—अमावास्या
विक्रियत इति । बहुत्वं त्रित्वे पर्यवस्यति तथाऽपि तथेष्टं चेत्त्रयो दोहा भवन्तीत्येव
ब्रूयात्तस्माच्चतुःप्रभृत्यपि दोहा अनुज्ञायन्ते यावता होमः कर्तुं शक्यते । अत्रै-
कैकस्य दोहस्यार्थे षट्शब्दत्सानपाकृत्यैकैव शाखया शाखापवित्रमेकमेव ।
सकृन्निरुह्य विभज्य तेषु कुम्भीरविश्रयति एवं यानि विभवन्त्यङ्गानि तानि सकृत् ।
अविभवन्त्यावर्तन्ते । संशालननिनयनान्तं दोहमेकैकस्यां करोति । ततः परमङ्गान्युद्वा-
सनान्तानि पदार्थानुसमयेनैव सायं दोहान्संपाद्य तैर्दोहैर्दोहकर्मसमाप्त्यनन्तरं सायं
यजेत । अत्र प्रधानस्यापकर्षे पूर्वाङ्गाण्यपकृष्यन्ते यानि तन्त्रेण क्रियन्त आज्यभाग-
न्तान्यारादुपकाराणि यानि च संनिपत्योपकाराण्यपि तन्त्रेणानुष्ठेयानि वेदिकरणस्तर-
णादीनि यानि केवलं प्रातर्दोहार्थानि तेषां नापकर्षस्तेषां क्रमभङ्गमात्रं सोऽत्र प्रधान-
संनिधाने वाऽनुष्ठानम् । तथा चार्थं प्रयोगः—अग्निहोत्रोच्छेषणाम्पातश्चनान्ते परिस्तर-
णान्ते कर्मणे वां यज्ञस्य सद्ने पात्राणि प्रयुनक्त्यौषधप्रातर्दोहपात्रान्वाहार्यस्थाली-
वर्जं जुहासादनानन्तरं महत औदुम्बराभ्यावन्तो दोहास्तावतश्चमसान्प्रयुनक्ति तेषां जुह-
वत्कल्पः संमार्गे वाजिनं त्वेति विकृतत्वात् । ब्रह्मवरणादि प्रणीताप्रणयनं प्रोक्षणीः
संस्कृत्योत्तानानि पात्राणि प्रसूतः प्रोक्षति यजमानवाग्विसर्गः । उत्तरपरिग्राहादीनि
कर्माण्याज्यस्थालीमासाद्येत्येतदन्ते दक्षिणश्रोण्यां कुम्भीरासाद्याऽऽज्यभागान्ते, आवाहने
तु अग्निमग्नआवह, सोममावह, इन्द्रं महेन्द्रं वाऽऽवहाग्निमावहेन्द्रं महेन्द्रं वाऽऽवहे-

स्यादिकमविकृतम् । इन्द्रस्य मध्ये व्यवधानं देवतान्तरेणेति पुनरावाहनमिति न्यायः । आज्यभागान्ते कुम्भीभिः सह दक्षिणाऽतिक्रामन्निन्द्राय महेन्द्राय वाऽनुब्रूहीति संप्रेष्यति । चमसानग्रेणाऽऽहवनीयं परिकर्मिण आनयन्ति । यावत्यः कुम्भ्यः स्युस्तावन्तो ब्राह्मणा उपवीतिनश्चमसानादायैकमध्वर्युरादाय तेषु कुम्भीरानीयाऽऽश्रावणादि चमसैर्जुहति । तत्राध्वर्योराहुतिमन्वन्ये जुहति सर्वहुतं, स्विष्टकृद्भक्षश्च न विद्यन्त इत्यापस्तम्बोक्तेश्च । ततो विरम्य श्रोभूते प्रातर्दोहपात्रैः सहौषधपात्राणि प्रयुज्य निर्वापादि प्रोक्ष्य प्रातर्दोहकाले पूर्ववद्दोहान्दुग्ध्वाऽप्यलेपं बर्हिषि निनीयाऽऽग्नेयेन प्रचर्धे पूर्ववद्दोहैः प्रचरन्ति । तत आग्नेयास्स्विष्टकृदिडाद्यविकृतं ब्राह्मणभोजनान्तम् ।

प्रकारान्तरेणास्यैव प्रयोगमाह—

अपि वा यथाऽमावास्याया* हविर्दुहन्त्येवं दुग्ध्वाऽऽस्य निदध्याद्यत्प्रातः स्यात्तच्छृतं कुर्यात्पात्रसंसादनकाले यथार्थं पात्राणि प्रयुनक्ति जुहुःश्वौदुम्बरान्महतश्चमसास्तेषां जुहा कल्पो व्याख्यातः ।

अत्र पक्षे नापकर्षो यागस्य सायं दोहान्वहन्तुह्यात्तत्पृथक्पृथग्दधि कृत्वा प्रातर्दोहांश्चापि तथैव दोहकाले सायंप्रातर्दोहार्थाश्चमसान्पृथक्पृथक्प्रयुनक्ति जुहं प्रकृता प्रयुज्य । गतार्थमन्यत् ।

प्रचर्याऽऽग्नेयेन पुरोडाशेनाऽऽग्नीध्रे सुचौ निधाय सह कुम्भीभिरतिक्रामन्नाहेन्द्रायानुब्रूह्याश्रावयेन्द्रं यजेति यावत्यः कुम्भ्यः स्युस्तावन्तो ब्राह्मणा दक्षिणत उपवीतिन उपोत्तिष्ठेयुर्दारुपात्राण्यादाय तेषु कुम्भीरानीय सर्वे युगपज्जुहत्यध्वर्योराहुतिमनुजुहति ।

गतार्थमेतत् । तत आग्नेयस्य स्विष्टकृदादिकमविकृतं ब्राह्मणभोजनान्तम् । ब्राह्मणेभ्यो यथाशक्ति दक्षिणा देया । संतिष्ठते साकंप्रस्थायीयः ।

अथ दाक्षायणयज्ञः ।

दाक्षायणयज्ञेन सुवर्गकामो यजेत ।

नेयं संज्ञाऽपि तु गुणविधिरिति । तदुक्तं पूर्वपक्षसिद्धान्ताभ्यां कात्यायनेन— नामफलगुणयोगात्कर्म्मोत्तरं गुणविधानं संनिधिसंपद्वचनाभ्यामिति । संनिधिः प्रकरणम् । अनेन कृतेन दर्शपूर्णमासयागः कृत इति संपद्वचनं पूर्वेष्वुपयुज्यत इत्यादिना । तस्मादयं फलार्थो गुणविधिस्तदिदं गुणविकारानित्येव स्पष्टं सूत्रितम् ।

गुणस्त्वग्रिमप्रयोगप्रदर्शने स्पष्ट इति भावः । कथं, दक्षः कुशल उत्साहीति यावत्, तस्येमे प्रयोगास्तेनानुष्ठानं योग्यास्ते दाक्षास्तेषां प्रयोगाणामयनमावृत्तिः प्रतिमासं स चासौ यज्ञश्चेति विग्रहः । एवमेव जैमिनीयैरपि साधितम् । केचिदापस्तम्बीयाः कर्मान्तरत्वमाशंसन्ते तत्प्रायेण सूत्रेण च विरुद्धम् ।

प्रयोगमाह—

द्वे पौर्णमास्यौ भवतो द्वे अमावास्याे ।

एवं द्वयोः प्रयोगयोः स्थाने चत्वारः प्रयोगा भवन्तीति तेषां प्रतिमासमावृत्तिर्न तु काम्यत्वात्सकृदनुष्ठानमित्यर्थः । द्वे पौर्णमास्यास्यौ प्रयोगौ पूर्णिमायां प्रतिपदि च यथाप्रकृतिं यजेत ततोऽस्या अस्याभ्यासगुणको यागः प्रतिपद्यन्वाधानादि द्वितीयायां यजेतेत्यर्थः । तथैवामावास्यायामपि भवत आवृत्ते भवत इति पूर्वद्युर्यजत इत्यस्य फलितोऽर्थ इत्यर्थः ।

विशेषमाह—

आग्नेयोऽष्टाकपालोऽग्नीषोमीय एकादशकपालः पूर्वस्यां पौर्णमास्यामाग्नेयोऽष्टाकपाल ऐन्द्रं दध्युत्तरस्यामाग्नेयोऽष्टाकपाल ऐन्द्राग्र एकादशकपालः पूर्वस्याममग्न्यास्यामाग्नेयोऽष्टाकपालो मैत्रावरुण्यामिक्षोत्तरस्याम् ।

अत्र पूर्वद्युर्यथाप्रकृतिं परेद्युरग्नीषोमीयस्थान ऐन्द्रं दधीति तथैवामावास्यायामपि वक्तव्ये गुरुनिर्देशेनेता एव नोपांशुयाजोऽसोमयाजिनोऽप्यग्नीषोमीयोऽसनयतोऽपि शृतं संनयतोऽप्यैन्द्राग्र इत्येवमर्थमिदं वचनम् । अन्धेऽग्नीषोमीयस्य ग्रहणं नियमार्थमेव न तूपांशुयाजनिवृत्त्यर्थमुभयनियमे गौरवादिति भवत्युपांशुयाज इत्याहुः । अत्र प्रयोगः—दाक्षायणयज्ञेन सुवर्गकामो यक्ष्ये पञ्चदश वर्षाणीति संकल्प्य पौर्णमास्यां प्रतिपदि च तथाऽमावास्यायां प्रतिपदि द्वितीयायां चार्धिकामप्रयोगवदेतैर्हविर्भिः प्रयोगो ज्ञेयः । नात्र प्रधानमात्रस्यापकर्षः साकंप्रस्थायीयवर्तिकत्वन्वाधानादिब्राह्मणभोजनान्तस्य प्रयोगस्याऽऽवृत्तिरिति प्रयोगेऽभ्यस्ते संस्थिते वैश्वदेवो न तूमयेद्युः । मैत्रावरुण्यामिक्षा यद्यपि दर्शपूर्णमासगता तथाऽपि वैश्वदेव्यामिक्षाया विकृतिः । अत्रास्मच्छाखायां वाजिनयागान्ताङ्गप्रचारानभिधानात्सूत्रे चातो गुणविकृतत्वेन प्रकृतिरपि विकृतिरियमस्या अतिदेशस्तु साङ्गविहितवैश्वदेव्यामिक्षात एव । अत्र वाजसनेयिनां मैत्रावरुण्यामिक्षायामेव तप्ते प्रातर्दोह इत्याद्यामिक्षोत्पत्तिविधिरस्ति । स च सर्वशाखाप्रत्ययन्यायेनात्रैव सूत्रकृता व्याख्येयस्तथाऽप्यामिक्षान्युद्धरणाद्य-

ज्ञानि बहूनि वैश्वदेव्यामिक्षायामेव तद्वाह्यगानुसारेण व्याख्यास्यन्ते । अत उस्पत्ति-
विधिरपि तत्रैव व्याख्यास्यते प्रकृतिगतोऽपि लाघवाय तस्मात्तदतिदेशमेव सर्वा-
मिक्षामु वदिष्यति । अतोऽत्रापि प्राप्तौ नवप्रयाजादिप्राप्तिप्रश्ने निवारयिष्यामः ।

अत्र विशेषमाह—

तस्यैतद्व्रतं नानृतं वदेन्न मांसमश्रीयाञ्च

स्त्रियमुपेयान्नास्य पल्पूलनेन वासः पल्पू-

लयेयुर्नाञ्जीत नाभ्यञ्जीततौ जायामुपेयात् ।

कर्माकृतयाऽनृतवदनमांसमोजनस्त्रीमैथुनानि प्रतिषिध्यन्तेऽन्तरालेऽपि अन्यथा कर्म-
वैगुण्यं स्यादित्यर्थः । अितयं स्पष्टम् । पल्पूलनं वस्त्रप्रक्षालनसाधनं पाषाणादि-
यत्प्रक्षसिद्धं तेन नास्य दाक्षायणयज्ञयाजिनो वासो वस्त्रं +न पल्पूलयेयुः शिष्यभृ-
त्यादयः [किंतु] हस्तादिभिरेव । तथा रजकेनापि प्रक्षालनं न कार्यम् । प्रकारान्तरे-
णैव वस्त्रधावनं कार्यम् । अत्र विशेषानभिधानात्सर्वदैव व्रतानि स्युः । अञ्जनाभ्यञ्जने
प्रसिद्धे । तत्र गृहमेधीये विधानाद्भवतः । न स्त्रियमुपेयादित्युक्तस्य संकोचमाह
विधिना—ऋतौ जायामुपेयाद्दृच्छेत् । तथा गमने वैधे तु न वैगुण्यं क्रतोः । अत्रोक्तं
परद्वाजेन—अन्तरालव्रतानि यथा चातुर्मास्येष्विति ।

अन्येषां गुणविकाराणां यदा कामस्तदा कृत्वाऽन्यदा त्वविकृतौ यागौ यावज्जी-
वादिपक्षेषु न तथाऽयं कुतो दर्शपूर्णमासप्रकृतप्रयोगेणाऽऽरम्भ एव विकल्पा-
दित्याह—

सोऽयं दर्शपूर्णमासयोरदितो विकल्पोऽ-

नेन दर्शपूर्णमासाभ्यां वा यजेत ।

। सोऽयं दर्शपूर्णमासाभ्यां नित्यप्रयोगाभ्यां काम्यप्रयोगाभ्यां कलितोऽस्य दाक्षा-
यणयज्ञस्य विकल्प आदित आरम्भ एवाऽऽधानानन्तरकाल एव ज्ञेयो न त्विच्छया
तयोरारब्धयोरस्य प्रयोगस्तस्मिन्वाऽऽरब्धे तयोः प्रयोगः ।

अथ कथमेवमिति चेत्तत्राऽऽह—

तेन पञ्चदश वर्षाणीष्टोत्सृजति दर्शपूर्णमासौ ॥ १६ ॥

इति हिरण्यकेशिसूत्रस्य द्वितीयप्रश्ने षष्ठः पटलः ॥ ६ ॥

यतोऽयं पाञ्चदशवार्षिकः प्रयोगो नियम्यते गतायामपि कामनायां सति जीवने
निमित्ते त्यक्तुमशक्यत्वात्स एव नित्यतां गतः काम्यदर्शपूर्णमासवत् । अत्र यजेत

* अत्र प्रतिषिद्धमिति क. ग. च. छ. ट. ठ. ण. पुस्तकेषु विद्यते तत्प्रामादिकमिति
प्रतिभाति । + नेतिपदमधिकम् ।

वेत्युक्तमापस्तम्बेन । यावज्जीवमित्यर्थः । उभयथाऽपि पुनरारम्भो निषिद्धः प्राकृतयो-
दर्शपूर्णमासयोरिति सिद्धम् । उत्सर्गोऽनयोरपि । अथ वा दाक्षायणयज्ञलक्षणौ दर्श-
पूर्णमासावुत्सर्गेदित्यर्थः । अत्रापि न पुनः प्राकृतयोरारम्भ इत्यपि सिध्यत्यर्थादिदम्-
त्रिमे प्रश्ने स्फुटयिष्यते ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवै-
जयन्त्यां द्वितीयप्रश्ने षष्ठः पटलः ॥ ६ ॥

अथ द्वितीयप्रश्ने सप्तमः पटलः ।

समाप्तौ दर्शपूर्णमासौ । एवं सविकारौ सानुनिर्वाप्यौ सविकल्पौ दर्शपूर्णमासाख्यौ
यागौ व्याख्याय ब्रह्मत्वं व्याख्येयेऽपि दर्शेऽध्वर्युणाऽनुष्ठेयत्वसाम्बेन तादृशस्यापि न
दर्शङ्गतेति वक्तुं पिण्डपितृयज्ञाख्यं दर्विहोमपिण्डदानसमुदायाख्यं (यरूपं) कर्म
'तिस्र आहुतीर्जुहोति त्रिर्निदधाति षट् संपद्यन्ते' इति श्रुतं व्याचष्टे—

अमावास्यायामपराह्णे पिण्डपितृयज्ञेन यजते ।

संज्ञान्तरात्सप्तमकालविधानात्संस्कारेषु पृथगभिधानाच्च निष्क्रीय प्रतनुत इत्या-
दिना नित्यो न्याय्यो नतु काम्यः कर्मान्तरम् । यद्यपि यजतिः श्रूयते तथाऽपि न यागो
निर्ज्ञातया संज्ञया यजेरन्यार्थत्वं पिण्डैः पिण्डदानेन सहितः पितृभ्यो देवेभ्यो
यज्ञो होमः स पिण्डपितृयज्ञः । पिण्डा मानुषेभ्यः पितृभ्यो दीयन्त इति
प्रसिद्धम् । तदिदं पिण्डदानं पिण्डशब्देनोपलक्षितं, तेन सहभावो देवरूपपितृहोम-
स्योक्तस्तेन पिण्डदानहोमयोरुभयोरपि प्राधान्यमुक्तं, तेनास्य कर्मणो दैवत्वं पित्र्यत्वं
चास्ति । ततस्तु जीर्वत्पितुः पिण्डदानलोपेऽपि होमेनैव तत्सिद्धिरसोमयाजिन इवाऽऽ-
श्रेयोपांशुयागार्थं पौर्णमाससिद्धिः । अत्र दानहोमात्मके कर्मणि न ददातेः
प्रयोगो नापि जुहोतेः । अत एव सूत्रान्तरे श्रुत्यन्तरे च पिण्डपितृयज्ञेन चरन्तीति
सामान्यप्रयोगः । अतः सूत्रकृता यज्ञशब्देन सहकृतशाखान्तरीयो यजतिरेव
प्रयुक्तः साङ्गयज्ञेविधिवदत्रापि साङ्गकर्मविधानाज्जुहोतिददात्योरनुगतप्रदानमात्रसा-
मान्यवाची । तत्रोभयोः प्राधान्येऽङ्गानि किं पित्र्याणि प्राचीनावीतित्वलक्षणानि तद्वि-
परीवानि दैवानि वेति संदेहे त्वनियमप्राप्तौ प्रयोगेण न्यायमाहऽऽचार्यस्तस्याभिप्रायो
वर्ण्यते । तत्र पितृतन्त्रस्य मुखतः प्रवृत्तेस्तस्य बलवत्त्वम् । कथम्, अपां मेध्यमिति
बर्हिषाहरणं पित्र्यमेव । परित्तरणानि तु पृथगेव परिभोजनीयैर्यदा न पिण्डदानं

[तदा] न बहिराहरणं प्रयोजनाभावात् । परिस्तरणार्थं परिभोजनीयाहरणं तु कर्तव्यमेव । तस्माद्धोमात्प्राचीनं सर्वमुभयार्थमपि पिब्यध्वमेव कार्यम् । परिस्तरणान्यप्युभयार्थान्येव देवानामुभयेषां निवासाय संस्तवात् । तस्मात्प्राचीनावीतिमूत्वाऽध्वर्युः कर्माणि सर्वाण्यपि कुर्यात्समानकर्तृकत्वादङ्गप्रधानयोः प्रथमप्रधानेऽध्वर्युं होमे कर्तारं वक्ष्यत्यतोऽध्वर्युरेव तत्राङ्गानां कर्ता । दक्षिणापवर्गाण्यप्रदक्षिणं चेत्यादि दर्शितं ज्ञेयम् । अत एवोक्तं दक्षिणाप्रागग्रैरिति होमार्थमुपविष्टोऽध्वर्युरुपवीतीत्याद्याह । अपराह्णशब्दस्य कालवाचित्वात्तत्सममिव्याहृतस्तदपेक्षितोऽमावास्याशब्दोऽपि कालपर एव तत्रैव मुख्यत्वाच्च । यजति चरतीत्यर्थः । आपस्तम्बेनाप्युक्तं चरन्तीति । अपराह्णोऽत्र नवधा विभक्तस्योद्धोऽष्टमो भागः सवितुः प्रसव इति निरूपितो यदा मासिके श्राद्धेऽधिकारी तदा द्वेधा विभागमाश्रित्यापराह्णे ग्राह्योऽन्यथा पिण्डपितृयज्ञानन्तरं क्रियमाणस्य काललोपः स्यात् । अन्यस्य त्रेधा विभागः ।

अधिवृक्षसूर्ये वा ।

वृक्षानधि सूर्यो यत्र स तथा तत्रै यागः ।

अमावास्याशब्दस्य पञ्चदश्यां प्रतिपदि च प्रवृत्तेर्नियममाह—

यदहः पुरस्ताच्चन्द्रमसं न पश्यन्ति ।

प्रत्यक्षेण शास्त्रेण वाऽभ्रादिव्यवधाने तत्र संधिमतीत्यर्थः ।

यदि दृश्यते तदाऽऽह—

दृश्यमाने तूपोऽध्य श्वोभूते यजते ।

उषित्वा सत्यसति वा पर्वसंधौ परदिनेऽपराह्णेऽधिवृक्षसूर्ये वा यजते ।

प्राचीनावीति—

अपां मेध्यं यज्ञियं सदेवं शिवमस्तु मे ।

आच्छेत्ता वो मा रिषं जीवानि शरदः शतमिति

सकृदाच्छिन्नं समूलं बहिराच्छिनत्ति ।

सकृत्प्रयत्नेन मूलैः सह । यत्समूलं तत्पितृणामिति श्रुतेः सकृदाच्छिन्नमिति स्तरणमन्त्रलिङ्गाच्च । उदकस्पर्शः ।

दक्षिणाप्रागग्रैर्दक्षिणार्धं परिस्तीर्य ।

दक्षिणा च प्राक्चाग्राणि येषां ते पुरस्तात्पश्चाच्च दक्षिणाग्रा दक्षिणोत्तरतस्तु प्रागग्रा इत्यर्थः । प्रागादिप्रदक्षिणं परिस्तीर्य ।

उत्तरेणार्धं दर्भान्संस्तीर्य ।

परिस्तरणसंस्तरणयोः परिभोजनयो एव । संस्तरणे तु न दक्षिणाग्रता विधाना-
भावात्पिप्लवे ।

एकैकशः पिण्डपितृयज्ञपात्राणि प्रयुनक्ति ।

पिण्डपितृयज्ञाधिकारे पुनः पिण्डपितृयज्ञपात्राणीति वचनं दार्शपैर्णमासिके-
भ्योऽन्यत्वरूपापनार्थम् । पिण्डपितृयज्ञारम्भे पात्राणि तदर्थानि कार्याणि । यद्यनाहि-
ताग्निस्तदा तु न वक्तव्यमेव सिद्धमेवान्यकरणम् । एकमेकमित्यर्थः । न सह सर्वाणि
नापि द्वे द्वे एकमेकं संभरेत्पितृदेवत्यानीति श्रुतेः ।

स्फ्यं स्थालीं मेक्षणं शूर्पं

कृष्णाजिनमुल्लूखलं मुसलम् ।

प्रागपवर्गाण्युदगपवर्गाणि वा श्रौतत्वात् ।

अपरेणार्धं व्रीहिमच्छकटमवस्थाप्यैकपवित्रान्तर्हितां

स्थालीं व्रीहिभिः पूरयित्वा निमृज्य पितृभ्यस्त्वा

जुष्टं निर्वपामीति सकृदेव शूर्पं निर्वपति ।

निमृज्याधिकानुपरि राशीभूतान्हस्तेन निःसार्य । स्पष्टमन्यत् । शकटमावे स्फ्ये
पात्र्यां वा ।

दक्षिणेन दक्षिणार्धं दक्षिणापूर्वेण दक्षिणापरेण वा

प्रत्यगुदग्रीवं कृष्णाजिनमास्तीर्योल्लूखलमधिवर्त्य ।

दक्षिणेनाऽऽग्नेयेन नैऋत्येन वेत्यर्थः । वायव्यग्रीवम् । स्पष्टं गतार्थं चान्यत् ।

दक्षिणाप्राची पत्नी तिष्ठन्त्यवहन्ति ।

आग्नेयाभिमुखी ।

परापावमविवेकं सकृत्फली करोति दक्षिणाग्नौ जीवतण्डुलमिव चरुं

श्रपयित्वात्पूतेन नवनीतेनानुत्पूतेनाऽऽज्येन वाऽऽभिघार्योद्वास्य ।

परापावं णमुल् । पूज्यातोः परापूय परापूय तुषाणां परापवनं निःसारणं कृत्वा
कृत्वेत्यर्थः । अविवेकमयमपि णमुल् । अविविच्याविविच्येत्यर्थः । सतुषवितुषानविविच्य
केवलं तुषमेव निर्गमय्य सकृदेकवारमेव फली करोति कणविमोकार्थम् । जीवास्त-
ण्डुला अविशीर्णास्तण्डुला यस्मिंश्चरौ तादृशमनतिपाकमित्यर्थः । एकपवित्रेणोत्पूतेन
नवनीतेन ।

अध्वर्युरुपवीती दक्षिणं जान्वाच्य

मेक्षणेन स्थालीपाकस्योपहत्य ।

अध्वर्युग्रहणं प्रधानानां भागे कर्तृत्वार्थं भागान्तरे यथा यजमानः स्वधर्मविशिष्टः कर्ता स्यादित्येवमर्थम् । कथं, पिण्डपितृयज्ञोऽयं कर्मणां समुदायस्तत्र त्रयो होमास्तिष्ठ आहुतीर्जुहोतीति तेषां जुहोतिना नोदितत्वाद्दर्विहोमत्वं, कतिपयानां दर्विहोमधर्माणं विशेषविधिना पिण्डपितृयज्ञप्रकरणस्येन बाधेऽपि कर्तुरध्वर्योरुपवीत्यर्थं स्मारयितुमुक्तमध्वर्युरिति । यजुर्वेदेनाग्निहोत्रमित्युक्तं तदुपलक्षणं सर्वदर्विहोमानामिति पिण्डपितृयज्ञोऽपि दर्विहोमत्वेनाध्वर्युकर्तृक इत्यर्थम् । किं च नात्राध्वर्युरपूर्वो विधीयते किं तु दर्शेष्ट्यर्थं वृत एवाध्वर्युरित्युक्तं दक्षिणान्तरानुपदेशात्तत्कालान्तर्गतकर्मणोऽपि प्रसङ्गेन सिद्धिः । दक्षिणजानुपातो हि स्मार्ते विकल्पेन तन्नियमार्थमेव । होमस्य दैवत्वाद्दुपवीतीत्युक्तम् । अत एव दक्षिणं जान्वाच्य भूमिं प्रापयेत्यर्थः । गमनार्थस्याच्चेर्णि-
जन्तस्याऽऽङ्गपूर्वकस्य रूपि रूपम् । मेक्षणेनोपहत्येति वचनमवदानधर्मनिवृत्त्यर्थं, मेक्षणेन गृहीत्वा स्थालीपाकस्येति तदेकदेशमित्यर्थः । स्थालीपाकस्योभयार्थत्वाच्चावशिष्टस्य शेषतेति भावः ।

सोमाय पितृपीताय स्वधा नम इति प्रथमामाहुतिं
जुहोति यमायाङ्गिरस्वते पितृमते स्वधा नम इति
द्वितीयामग्नये कव्यवाहनाय स्विष्टकृते स्वधा नम
इति ये मेक्षणे तण्डुलास्ताञ्जुहोति ॥ १७ ॥

तृतीयामाहुतिमिति अर्थात्सिध्यति । अत्र दर्विहोमत्वेन स्वाहाकारप्राप्तावपि नमस्कारेण तदर्थभिधानादुक्तार्थानामप्रयोग इति न्यायाच्च स्वाहाकारः । तथाहि—
स्वाहाकारवषट्कारौ दानार्थौ स्वाहाकारेण वषट्कारेण वा देवेभ्यो दीयत इति श्रुतेः ।
स्वधा नम इति वषट्करोतीति श्रुतेर्वषट्कारार्थता स्वधा नम इति शब्दस्यातो
दानार्थेनानेन स्वाहाशब्दस्य बाधः । अत एव दर्विहोमेऽपि यज्ञशब्दो वषट्कार-
प्रदानस्वधर्मत्वेनेति प्रथमामित्यादिसंख्या सोमाय पितृपीताय स्वधा नम इत्येका
ब्राह्मणे विहिता द्वितीया न विहिताऽतोऽन्ययोः शाखान्तरिययोर्विकल्पो मा भूदिति
तृतीयाऽपि स्वशाखाविहिताऽग्नये कव्यवाहनायेति केवला सा स्विष्टकृद्गुणकोक्ता
शाखान्तरादिति विनिवेशप्रदर्शनार्थं ये मेक्षणे लग्नास्तण्डुलाः सिक्यलक्षणा द्वितीयाहु-
तिहोमावशेषितास्तानेव तृतीयामाहुतिं जुहोतीत्यर्थः ।

सूर्णां मेक्षणमादधाति ।

१९४म् ।

ये रूपाणि प्रतिमुञ्चमाना असुराः सन्तः स्वधया
चरन्ति । परापुरो निपुरो ये भरन्त्यग्निष्ठानस्मात्प्रणु-

नोक्तु लोकादिति दक्षिणाग्रेरेकोलमुकं धूपायत्परा-
चीनः हत्वा दक्षिणेनैकस्पर्शादेशे निदधाति ।

यदानीतमवाङ्मुखं याऽग्रे चिकीर्षिता वेदिरेकस्पर्शा तस्या देशेऽन्ते । उल्लिखि-
तान्ते निदधातीत्यापस्तम्बः । दक्षिणाग्रेः सकाशाद्दक्षिणेन हत्वेति संबन्धः । इदमद-
ष्टार्थमारादुपकारकं कर्म विधीयते संस्कारो वा वेदेः । तदपि पिण्डदानस्याङ्गं तदभावे
न स्यात् । मेषणप्रहरणानन्तरं प्राचीनावात्येवाध्वर्युः ।

अपहता असुरा रक्षांसि वेदिपद इत्यवहननदेशे दक्षिणां
दक्षिणापार्ची वा स्पर्शेनैकस्पर्शां वेदिमुल्लिख्य ।

दक्षिणेन दक्षिणाग्निमित्याहुक्तेऽवहननप्रदेशे दक्षिणापवर्गामाग्रेऽथपवर्गा वा वेदि-
मेकस्पर्शानामिकामेकः स्पर्शः साधनं यस्या इति विग्रहः । एकरेखयोल्लिखितेत्यर्थः ।
सकृत्स्पर्शेनोल्लिख्येत्युक्तमापस्तम्बेन ।

उदीरतामवर इत्यद्भिरवोक्षति ।

अवाचीनहस्तेन प्रोक्षणमवोक्षणम् । प्रोक्षणीसंस्कारनिवृत्त्यर्थमद्भिरित्युक्तम् ।

सकृदाच्छिन्नं बर्हिषर्णा मृदु स्योनं पितृभ्यस्त्वा
भराम्यहम् । अस्मिन्सीदन्तु मे पितरः सोम्याः
पितामहाः प्रपितामहाश्चानुगैः सहेति सकृ-
दाच्छिन्नेन बर्हिषैकस्पर्शाः स्तृणाति ।

स्पष्टम् ।

तस्याः स्थालीपाकं निदधाति ।

अर्धं हुतमर्धमेकस्पर्शायां निदधाति सादयति ।

दक्षिणत आञ्जनमभ्यञ्जनं कशीपुप-
वर्हणमुदकुम्भं च प्रतिष्ठापयति ।

आञ्जनं कज्जलम् । अभ्यञ्जनं तैलम् । मस्तु पितृणामिति श्रुतेर्दधिमण्ड उपरितन-
स्त्रेहो वा । कशीपु मन्त्रः । सतूलिक इति केचित् । उपवर्हणं शिरस्युपधानम् । उद-
केन युक्तं पूर्णकुम्भम् । एतावताऽध्वर्युर्विरमति ।

यजमानः प्राचीनावीती सव्यं जान्वाच्य सकृदाच्छिन्नेऽ-
वाचीनपाणिर्दक्षिणापवर्गाः स्त्रीनुदकाञ्जलीभिनयति ।

सकृदाच्छिन्ने स्तीर्णे बर्हिषीत्यर्थः । अवाचीनौ तिर्यगावर्तितौ पाणी कृताञ्जली
येन निनयनवेलायामञ्जलिना सेचनं पित्र्येण तीर्थेन कार्यमित्यर्थः । अथवाऽवाचीनो

दक्षिणः पाणिर्यस्येति निनयनवेलायामञ्जलिभूतस्य पाणेर्दक्षिणस्यावाचीनत्वाऽधरता कार्षेति स एवार्थः । उदकेन पूर्णानञ्जलीन्निनयति रेचयति । स्पष्टमन्यत् ।

तत्र विकल्पेन मन्त्रद्वयमाह—

मार्जयन्तां पितरः सौम्यासो मार्जयन्तां पिता-
महाः सौम्यासो मार्जयन्तां प्रपितामहाः सो-
म्यास इत्यसाववनेनिङ्क्ष्वासाववनेनिङ्क्ष्वेति वा ।

अत्रैकेनेतिकरणेनैकमन्त्रता सकृन्मन्त्रो द्विस्तूष्णीमिति स्यात् । मध्ये विभागे कारणं नास्ति तथाऽपि विनियोगं प्रदर्श्य मन्त्रं प्रदर्शयत्याचार्यस्तज्ज्ञापयति त्रयोऽञ्जलयः पृथक्स्थानसंस्कारार्था इति स्यात्प्रत्येकं मन्त्रो मन्त्रलिङ्गाद्विभागेनैव तेष्विति निनयन-प्रदेशान्पृथङ्निर्दिशति । ते च पित्रादित्रयस्य क्रमेणेति मन्त्रविभागेन त्रित्वं प्रत्येकं क्रियासङ्गावाच्च । असावित्यस्य स्थाने पित्रादीनां क्रमेण नामानि लौकिकानि संबु-द्धयन्तानि मध्यमपुरुषनिर्देशाद्गृह्णाति न तु पितस्तातेति नापि द्वयं विधानाभावाच्चापि अध्वर्युर्वाऽऽन्तरैर्हि पिण्डदानं क्रियत इति । तत्र त्रयं त्रयमेकैकस्येति गम्यते । कृष्णा-वनेनिङ्क्ष्वेत्यादि कृष्णशर्मन्नावनेनिङ्क्ष्वेत्यादि वा ।

तेष्ववाचीनपाणिर्दक्षिणापवर्गाः स्त्रीन्पिण्डान्ददाति ।

निदधाति परस्वत्वापादनरूपस्य दानस्यात्रासंभवात् । अत एव त्रिर्निदधातीत्येव श्रुतिः । अत्र देवतात्रयनिरूपितमेकं कर्म तथाऽपि तस्य प्रतिदेवतमभ्यासस्त्रिरिति श्रुता-वभ्यासार्थ एव । तथा होमभक्तिरियम् । तेषु निनयनेन संस्कृतेषु स्थानेष्वेव क्रमेण श्रींश्चरोः पिण्डान्कृतान्ददाति । अवाचीनो दक्षिणः पाणिर्यस्याङ्गुष्ठभागपार्श्वमधो यस्य पाणेः सोऽवाचीनः । दक्षिणसमासीन्क्रमेण ददाति । दानक्रियायामधिकरणं यद्यपि न संभवति तस्या यागवन्मानसत्वात्परं तु परस्वत्वापादनेनांशेन प्रक्षेपान्तताऽ-प्यस्ति होमवदिति कृत्वाऽधिकरणमुक्तं प्रक्षेपं प्रति पूर्वमस्माभिर्दानस्य परस्वत्वापा-दनापवर्गतोक्ता, सा तु सर्वदानानुयायिनी । न हि पृथग्यादिदानेषु दीयमानस्य प्रक्षेपः संभवति प्रकृतेऽयं न धात्वर्थः किं तु प्रक्षेपो धात्वन्तरस्य निदधातेरर्थ उत्प-त्तिविधौ हि त्रिर्निदधातीति श्रवणात्तेनोपलक्षितं दानमत्र तथा पर्यवसन्नमिति न विरोधः ।

मन्त्रमाह—

एतत्ते ततासाविति पित्रे पिण्डं ददाति ।

एतत्ते तत ये च त्वामन्विति मन्त्रस्य प्रतीकम् । असाविति शास्त्रान्तरलब्धं पूरितं मध्ये । अत एवोक्तमापस्तम्बेन—एतत्ते ततासौ ये च त्वामन्वित्येतैरिति । विन्येष्ट्यां च तथैव पठितमेतत्ते तत ये च त्वामन्विति । तथा च पिण्डं गृहीत्वा-एतत्ते ततामुकश-

भेदये च त्वामन्विष्येतैर्निदधाति पिण्डम् । नात्र गोत्रवसुरूपादिशब्दोच्चारणमविधानात् ।
स्मार्ते तथाविधामृच्छते । केचिदत्रापि कुर्वन्ति तत्सूत्रभाष्यसूत्रान्तरभाष्यान्तरविरोधादु-
पेक्ष्यं याज्ञिकैः ।

एतत्ते पितामहासाविति पितामहायै-

तत्तै प्रपितामहासाविति प्रपितामहाय ।

पूर्ववद्व्याख्या ।

तूष्णीं चतुर्थम् ।

पिण्डमिति पूर्ववत् ।

स कृताकृतः ।

एकस्यां शास्त्रायां विहितोऽपरस्यां निषिद्धोऽन्यतरस्यां विकल्पित इत्यर्थः ।
कर्तव्ये तस्मिस्तूष्णीम् ।

अथ यदि नामधेयानि न विन्द्यात्स्वधा पितृभ्यः

पृथिविषद्भ्य इति पित्रे पिण्डं दद्यात्स्वधा पितृ-

भ्योऽन्तरिक्षसद्भ्य इति पितामहाय स्वधा

पितृभ्यो दिविषद्भ्य इति प्रपितामहाय ।

पित्रादिनामाज्ञाने त्वेतैरेव मन्त्रैर्यथापूर्वं दद्यात् । पित्रोर्भरणे स्वयं बाल एव पश्चा-
दन्येनोपनयनादिना संस्कृतस्तत्र पित्रादिनामधेयानि नाज्ञासीदिति तद्बाल्ये मृतपि-
त्रादिविषयं प्रवसति यजमानेऽध्वर्युविषयं च । पृथिविषद्भ्य इति पृथिवीशब्दे ह्रस्वत्वं
छान्दसम् ।

*यदि द्विपितैकैकस्मिन्पिण्डे द्वौ द्वावुपलक्षयेत् ।

दत्तक्रीतादिद्विपिता स एकस्मिन्पिण्डे द्वौ पितरौ पितामहपिण्डे द्वौ पितामहौ प्रपि-
तामहपिण्डे द्वौ प्रपितामहावुच्चारयेद्दूहेनेत्यर्थः । एतद्वा ततौ विष्णुकृष्णशर्माणौ ये च
त्वा मनु । एवमुत्तरत्रापि । अत्रापि नामाज्ञाने स्वधा पितृभ्य इत्यादिभिरेव दानम् ।

जीवपिता पितामहाय प्रपितामहायेति दद्यात् ।

जीवः पिता यस्येति तथा स द्वौ पिण्डौ दद्यात् । इतिकरणः प्रकारवाची । तेन
जीवपितामहः पित्रे प्रपितामहाय जीवप्रपितामह इतरयोर्थौ जीवतस्तदन्यस्मै सर्वेषु न
कस्मा अपीतिकरणार्थः ।

* सूत्रपुस्तकेष्वेव यदीति विद्यते ।

न जीवन्तमति ददातीत्येषाम् ।

उभयोर्मध्ये यो जीवति तमतिक्रम्य न ददातीत्यर्थः । प्रपितामहे जीवति पूर्वभ्यां द्वयोर्जीवतोः पित्रे दातव्यमेवातिक्रमणमात्रप्रतिषेधात्पूर्वं यस्मै देयस्तस्मिन्जीवति परस्मै दीयते तत्रैव प्रतिषेधः पूर्वसूत्रप्राप्तस्य ।

तत्र यावति कर्मण्यनधिकारस्तावदेव त्याज्यं न पिण्डपितृयज्ञ एव न ददातीति दानमात्रप्रतिषेधात्कार्यमेवेत्यभिप्रायेणाऽऽह—

होमान्तमेव कुर्यात् ।

मेक्षणप्रहरणान्तमित्यर्थः ।

जीवपितुः पिण्डदानप्रभृत्युत्तरं लुप्यते ।

किमर्थमिदमुच्यते गतार्थत्वात् । उच्यते—द्विपितुरेकस्मिन्जीवति तत्प्रभृति तत्प्रमुखं द्वयं लुप्यते नत्वन्यदपीत्येवमर्थमिदमिति ब्रूमः ।

प्रकृतं वक्तुं स्मारयति—

निधाय पिण्डान् ।

अनुवादः ।

आपो देवीः स्वधया वन्दमानास्ता वो गच्छन्तु
पितरः स्योनाः । ऊर्जं वहन्तीः सतमक्षितोदकाः
क्षीरमुदकं घृतं मधु पयः कीलालं परिश्रुतं
स्वधा स्थ तर्पयत मे पितृनिति त्रीनुदपाताब्जिनयति ।*

पिण्डेषु निनयनं प्रत्येकमेकमेकं संस्कारोऽयं यद्यपि प्रत्येकं प्राप्तस्तथाऽपि बहुवचनेन सर्वेषु धारया सकृत्पातो मा भूदिति त्रीनित्युक्तम् । एकमेव पूर्णोदकं पात्रमुदकुम्भाद्गृहीत्वा प्रत्येकं पिण्डेषु पातयेद्द्वयपृथक्त्वेऽभ्यावर्तते इति न्यायात् ।

अत्र पितरो यथाभागं मन्दध्वमनु-

स्वधमावृषायध्वमित्युक्तं वा पराङ्मावर्तते ।

प्रदक्षिणं परावर्तते । मन्त्रस्तु पूर्वमेव जप्यः पिण्डानां पराङ्मुखस्तिष्ठेदित्यर्थः ।

ओष्माणो व्यावृत्त उपास्ते स्वाहोष्माणो

व्यधिष्या इत्यूष्माणमुद्यन्तमनुमन्त्रयते ।

पराङ्मुख एवोद्यन्तं पिण्डेभ्य ऊष्माणमनुमन्त्रयते ।

* सूत्रपुस्तकेषु निनयतीत्यत्र निनीयेति विद्यते ।

व्यावृत्त ऊष्मण्यव्यावृत्ते वाऽमीमदन्त पित-
रोऽनुस्वधमावृषायीषतेत्युक्तवोपपर्यावर्तते ।

व्यावृत्त इति स्वशाखाविकल्पितविध्यन्तरसद्भावादस्मच्छाखाविधिः । ओष्मणो
व्यावृत्त उपास्त इति ध्यावदूष्मणो व्यावृत्तिर्गमनं पिण्डेभ्यस्तावत्परावृत्त एवोपास्त इति
शाखान्तरीयस्तु तद्विपरीतस्तदर्थं विकल्पः । अमीमदन्तेति मन्त्रमुक्त्वा यथेतं पिण्डसं-
मुखो भवेदित्यर्थः ।

यः स्थाल्यां शेषस्तमवर्ध्रेण भक्षयति ।

भक्षणबुद्धिकरणं कार्यम् । उदकस्पर्शः ।

उपस्पृशति वा ।

बहिर्निष्कास्य हस्तेन स्पृशति । नोदकस्पर्शः ।

आमयाव्यन्नाद्यकामो वा प्राश्नीयाद्यो

वाऽलमन्नाद्याय सन्नान्नमद्यात्तेन प्राश्य ।

रोगी रोगनिवृत्तयेऽन्नमदनीयं योग्यं कामयते स वा प्राश्नाति । यः पुमानन्नाद्याय
समर्थो नान्नमद्यादरुचिदोषेण तेन प्राश्य श्रुत्यनुसारेण क्रियाद्वयं प्रयुक्तम् ।

अत्राऽऽञ्जनाभ्यञ्जने वासश्चानुपिण्डं ददाति ।

अत्रेति वचनं सूत्रान्तरेऽञ्जलिनिनयनानन्तरमुक्तं तेन विकल्पो मा भूदिति । प्रति-
ज्ञेयम् ।

विधिमाह—

आङ्क्ष्वासावाङ्क्ष्वासाविति त्रिराञ्जनमभ्य-

ङ्क्ष्वासावभ्यङ्क्ष्वासाविति त्रिरभ्यञ्जनम् ।

प्रत्येकं त्रिः सकृन्मन्त्रेण द्विस्तूष्णीमेवं प्रत्येकमिति भाष्यकृत् । त्रिर्ग्रहणं चतुर्थ-
पिण्डानिवृत्त्यर्थमित्यन्ये । तदा सकृदेव ।

एतानि वः पितरो वासाःस्यतो नोऽन्यत्पितरो मा यूद्व-

मिति दशामूर्णास्तुकां वा छित्त्वा न्यस्यति पूर्वं वयसि ।

स्ववस्त्रदशामविलोमपुञ्जं वाऽविस्थं छित्त्वा नतु पतितं पिण्डेषु क्षिपति सकृन्म-
न्त्रेण सर्वेषु निधाने सकृन्मन्त्रः संभवेदित्येवमर्थं न्यस्यतीत्युक्तम् । पूर्वं वयः पुरुषा-
युषस्य शतस्य पूर्वमर्थं पञ्चाशद्वर्षाणि । पञ्चाशद्वर्षताया ऊर्ध्वं स्वं लोमेत्याश्वलायनः ।
तस्मात्पूर्वं पूर्वं वयः । अथवा त्रेधा विभक्तस्य पूर्वो द्वौ मागौ पूर्वं वयः । तदाह
बौधायनः—ऊर्ध्वं षट्षष्टेश्च वर्षेभ्योऽष्टम्यश्च मासेभ्यश्चेति ।

स्वं लोम च्छित्त्वोत्तरे ।

नाभेरूर्ध्वं वै पुरुषस्य नाम्ना इति श्रुतेः । गतम् ।

नमो वः पितरो रसायेति नमस्कारैरुपतिष्ठते ।

नमःशब्दपूर्वकाः सप्त मन्त्रा एतैः सप्तभिः प्रत्येकं सप्तोषस्थानानि कार्याणि । दृष्टार्थेषु विकल्पो भवेत् । अदृष्टार्थत्वान्मन्त्रावृत्त्या क्रियाभ्यासेऽपि न दोष इति वक्तुं नमस्कारैरित्युक्तम् ।

ऊर्जस्वतीः स्वधया वन्दमानास्ता वो गच्छन्तु पितरः
स्योनाः । ऊर्जं वहन्तीः सतमक्षितोदकाः क्षीरमुदकं घृतं
मधुपयः कीलालं परिस्तुतं स्वधा स्थ तर्पयत मे
पितृनिति त्रीनुदपाताभिनयति यथा पुरस्तात् ॥ १९ ॥

गतार्थम् । यथा पुरस्तादिति वचनं लेपनिनयनं सूत्रान्तर उक्तं तन्मा भूदिति ।

उत्तिष्ठत पितरः प्रेतपूर्वे यमस्य पन्थामनुयाता
पुराणम् । धत्तादस्मासु द्रविणं यच्च भद्रं प्र णो
भूताञ्जागधान्देवतास्विति पितृनुत्थापयति ।

पितृणामुत्थापनं[सं]भाव्य जपतीत्यर्थः । पिण्डान्वोत्थापयति ।

परेत पितर इति प्रवाहयति ।

प्रवाहणं समीचीनैर्यानैः पितृलोकं प्रति नयनम् । मन्त्रः पूर्ववत् । मद्गन्तीति मन्त्रान्तः ।

यन्तु पितरो मनसा जवेनेति पितृन्संसाधयति ।

पितृलोकं प्रापयति पूर्ववत् ।

मनो न्वा हुवामह इति तिसृभिर्मनस्वतीभिरुपतिष्ठते ।

मनःशब्दवतीभिः । आ न एत्विति द्वितीया । पुमर्न इति तृतीयर्क् । स्वलोकस्थान्निपतृनुपतिष्ठते ।

अक्षन्नमीमदन्त प्रजापत इति पङ्क्तिप्राजापत्याभ्यां प्रत्येति ।

पङ्क्तित्वेन ज्ञानं कर्माङ्गमन्यथा यजुष्टो यज्ञश्रेष्ठप्रायश्चित्तं दक्षिणाग्नौ । हरी इति प्रथमा । रयीणामिति द्वितीया । उपवीती भूत्वोषस्थानार्थं गार्हपत्यं प्रति गच्छति ।

यदन्तरिक्षमिति पङ्क्त्या गार्हपत्यमुपतिष्ठते ।

मनेनसमिति मन्त्रान्तः । अक्षरगणनया शकरी तस्यां पङ्क्त्युपासना कार्येति भावः ।

अभूशो दूतो हविषो जातवेदा अवाङ्मव्यानि सुरभीणि
कृत्वा । प्रादाः पितृभ्यः स्वधया ते अक्षन्प्रजान-
न्मग्ने पुनरप्येति देवानित्येकोल्लमुकं प्रत्यपिसृज्य ।
स्थापितमुल्लमुकं पुनर्दक्षिणाग्नौ मेलयित्वा ।

अभ्युक्ष्य द्वंद्वं पात्राणि प्रत्याहरति ।

पिण्डपितृयज्ञपात्राणि अग्निरभ्युक्ष्य पश्चाद्दे द्वे प्रत्यवहरति आसादनस्थानात्प्र-
वाहयति ।

स्थाल्यां पिण्डान्प्रत्यवदधाति ।

चरुस्थाल्यां पिण्डान्निक्षिपति ।

अपां त्वौषधीनां रसं प्राशयामि भूतकृतं
गर्भं धत्स्वेति मध्यमं पिण्डं पत्न्यै प्रयच्छति ।

स्पष्टम् ।

आधत्त पितरो गर्भं कुमारं पुष्करस्रजम् ।

यथेह पुरुषोऽसदिति पत्नी प्राश्नाति ।

पुरुषसंस्कारत्वान्मन्त्रलिङ्गाच्च पुरुषार्थत्वावगतेर्विषय्य प्रतिपत्तिं देयः सर्वाभिर्मन्त्रेण
भक्षणीय इति स्थितिः ।

तदर्थमेवार्थवादं पठति—

पुमांसं जनयति ।

पुत्रमिति शेषः । न कामना कामपदाभावात् ।

ये समानाः समनसः पितरो यमराज्ये । तेषां
लोकः स्वधा नमो यज्ञो देवेषु कल्पताम् ।
ये सजाताः समनसो जीवा जीवेषु मामकाः ।
तेषां श्रीर्मयि कल्पतामस्मिँल्लोके शतं समा
इति सकृदाच्छिन्नानभ्युक्ष्याग्नावादधाति ।

अभ्युक्ष्य मन्त्राभ्यामादधाति दक्षिणाग्नौ ।

अपः पिण्डानभ्यवहरति ब्राह्मणं वा भोजयति ।

अपोऽभिलक्षीकृत्य निक्षिपति । स्पष्टम् ।

सोऽयमेवं विहित एवानाहिताग्नेः ।

सोऽयं पिण्डपितृयज्ञ एवंप्रकारेणोक्त एवानाहिताग्नेरपि भवति ।

तत्र यानि श्रपणसंयुक्तानि तान्यौपासने क्रियन्ते ।

होमस्वतिप्रणीतेऽपि न तत्र पाकः । स तत्समवेतनिर्वापपात्रासादनानि तान्यौपासने नियम्यन्ते ।

अतिप्रणीत आहुतीर्जुहोति ।

एकोल्मुके प्रणीते तत्रैव होमः । तथाच होमसमय एव प्रणयनम् ।

यस्मिञ्जुहोति तमुपतिष्ठते ।

अतिप्रणीतमेवोपतिष्ठत इत्यर्थः । भाष्यकृता व्याख्यातं यस्मिञ्जुहोतीति गुरुनिर्देशाद्विकल्प इति गुरुनिर्देशस्यास्ति फलं दक्षिणाग्नौ पिण्डपितृयज्ञे कृतेऽपि गार्हपत्यस्योपस्थानवदौपासनस्य मा भूदित्येवमर्थं यस्मिन्नित्याद्युक्तम् ।

अत्र गार्हपत्यप्रवादः परिलुप्यते ॥ २० ॥

इति हिरण्यकेशिसूत्रस्य द्वितीयप्रश्ने सप्तमः पटलः ॥ ७ ॥

गार्हपत्यपदं लुप्यते नोह एतस्यापि पिण्डपितृयज्ञस्य प्रकृतित्वात् । नापि लक्षणाया व्याख्या प्रकृते गार्हपत्यमुपतिष्ठत इति सति विधौ ह्येन्द्र्या गार्हपत्यमुपतिष्ठत इति द्वितीयाश्रुतिबलेन व्याख्या प्रकृते यस्मिञ्जुहोति तमुपतिष्ठत इत्येव विधौ द्वाराभावालोप एव गार्हपत्यपदस्येति युक्तम् ।

इति सत्याषाढहिरण्यकेशिसूत्रव्याख्यायां महादेवकृतायां प्रयोग-
वैजयन्त्यां द्वितीयप्रश्ने सप्तमः पटलः ॥ ७ ॥

अथ द्वितीयप्रश्नेऽष्टमः पटलः ।

अहं भूपतिरहं भुवनपतिरहं महतो भूतस्य पतिर्देवेन
सवित्रा प्रसूत आर्तिवज्यं करिष्यामि देव सवितरेतं त्वा
वृणते बृहस्पतिं दैव्यं ब्रह्माणं तदहं मनसे प्रब्रवीमि
मनो गायत्रियै गायत्री त्रिष्टुभे त्रिष्टुब्जगत्यै जगत्यनुष्टु-
भेऽनुष्टुबृहत्यै बृहती पङ्क्त्यै पङ्क्तिः प्रजापतये प्रजापति-
विश्वेभ्यो देवेभ्यो विश्वे देवा बृहस्पतये बृहस्पतिर्देवानां
ब्रह्माऽहं मनुष्याणां भूर्भुवः सुवरिति वृतो ब्रह्मा जपति ।

यजमानेन भूपत इति वृतो जपति । अत्राऽऽचमनं ब्रह्मणो विहितं वैखानसेन ।

वाचस्पते यज्ञं गोपायेत्यपरेणाऽऽहवनीयं दक्षिणाऽतिक्रम्य ।

अत्र ब्राह्मणपठितस्य वाचस्पते यज्ञं गोपायेत्यनेन विकल्पः । यजमानः पूर्वमेवा-
तिक्रामतीति वैखानसेनोक्तम् ।

अहे दैधिषव्येति ब्रह्मसदनात्तृणं निरस्याप उपस्पृश्य ।

पाकतर इति मन्त्रान्तः । श्रौत उदकस्पर्शः ।

उन्निवत उदुद्धतश्च गोषमित्युपविशति ।

इदमुपवेशनं प्राङ्मुखत्वेन पश्चादाहवनीयाभिमुख्येनोपवेशनान्तरस्य विधानात् ।
अद्याह इति मन्त्रान्तः ।

इदमहमर्वाग्वसोः सद्ने सीदामि प्रसूतो
देवेन सवित्रा बृहस्पतेः सद्ने सीदामि
तदग्नये प्रव्रवीमि तद्वायवे तत्सूर्याय तत्पृ-
थिव्या इत्याहवनीयमभिमुख उपविशति ।

पूर्वं प्राङ्मुख उपविष्ट इदानीमाहवनीयाभिमुखो मन्त्रेणोपविशति ।
आसःस्थानादन्वास्ते ।

न चङ्क्रम्यत इत्यर्थः ।

कर्मणि कर्मणि वाचं यच्छति ।

आरब्धे कर्मणि यावत्समाप्ति न ब्रूयात् ।

मन्त्रवत्सु वा कर्मसु तूष्णीकेषु च याथाकामी ।

स्पष्टम् ।

अपि वा सामिधेनीषु प्रयाजानूयाजेषु च वाचं यच्छति ।

सामिधेन्यारम्भप्रभृति समाप्तिपर्यन्तमेवमन्यत्रापि ।

यदि प्रमत्तो व्याहरेद्वैष्णवीमृचं जपि-
त्वा व्याहृतीश्च पुनर्वाचं यच्छति ।

योऽङ्गीकृतो नियमपक्षस्तत्र प्रमादेन नियमत्याग इदं विष्णुरिति तिज्ञो व्याहृतीश्च
नयेत् ।

ब्रह्मरूपः प्रणेण्यामीत्युच्यमाने प्रणय यज्ञं
देवता वर्धयैता नाकस्य पृष्ठे यजमानो

अस्तु । सप्तर्षीणां सुकृतां यत्र लोकस्त-
त्रेमं यज्ञं यजमानं च धेह्यो प्रणयेति प्रसौति ।

प्रसौति पृष्टेऽनुमोदनं प्रसवः । स्पष्टम् ।

सर्वेष्वामन्त्रणेष्वोकारेण प्रसौति ।

आगामिष्वप्यामन्त्रणेषु ओंकारपूर्वकं प्रसौत्युचितानुमोदनक्रियापदात्पूर्वमोकारमु-
च्चार्य क्रियापदमुच्चारयति ॐ प्रोक्षेत्यादि ।

येन येन कर्मणाऽऽमन्त्रयते सर्वत्र तेन तेन प्रसौति ।

येनेति तृतीयेत्यंभावलक्षणे । येन कर्मणोपलक्षितमामन्त्रयते ब्रह्मन्प्रोक्षिष्यामीत्यादि-
प्रोक्षणेन कर्मणाऽऽमन्त्रयते ब्रह्माऽपि तेन तेनैव प्रोक्षेति प्रसौतीत्यर्थः ।

ब्रह्मन्प्रोक्षिष्यामीत्युच्यमाने प्रोक्ष यज्ञ-
मिति हविष इध्मार्बर्हिषश्च प्रोक्षे ।

प्रोक्षे प्रोक्षणकर्मणि । इध्मार्बर्हिषः प्रोक्षणेनोक्तमामन्त्रणं तदध्वर्युप्रत्ययं यस्य
स्यात्तत्रैव प्रसौति नास्मत्सूत्रानुसारेण । देवता वर्धयेत्याद्यनुषङ्गः सर्वत्र वक्ष्यते ।

ब्रह्मन्नुत्तरं परिग्राहं परिग्रहीष्यामीत्युच्यमाने बृह-
स्पते परिगृहाण वेदिं स्वगावो देवाः सदनानि
सन्तु । तस्यां बर्हिः प्रथतः साध्वन्तरहिः
स्नाणः पृथिवी देव्यस्त्वित्युत्तरस्मिन्परिग्राहे ।

अत्रापि देवता इत्यनुषङ्गः ।

ब्रह्मन्सामिधेनीरनुवक्ष्यामीत्युच्यमाने प्रजा-
पतयेऽनुब्रूहि यज्ञमिति सामिधेनीषु ।

इदं होतृप्रत्ययं यदि स आमन्त्रयते । अत्रापि देवता इत्यनुषङ्गः ।

ब्रह्मन्प्रवरायाऽऽश्रावयिष्यामीत्युच्यमाने
॥ २१ ॥ वाचस्पते वाचमाश्रावयैतामा-
श्रावय यज्ञं देवेषु मां मनुष्येष्विति प्रवरे ।

पूर्ववदनुषङ्गः ।

देवता वर्धयेति सर्वत्रानुषङ्गत्योमाश्रावयेति प्रसौति ।

पूर्वाक्तेष्वनुषङ्गं करोति । धेहीत्यन्ततः परमोकारेण तत्तत्कर्मणा प्रसौत्युक्तमेव ।

मित्रस्य त्वा चक्षुषा प्रेक्ष इति प्राशित्रमवदीयमानं प्रेक्षते ।

अध्वर्युणा प्राशित्रावदान आरब्ध एव प्राश्यत इति प्राशित्रं प्रकर्षेण पश्यति ।

ऋतस्य पथा पर्येहीति पर्याहियमाणम् ।

आग्नीध्रेणाग्नेणाऽऽहवनीयं परि परित आनेतुमारब्धमेवेशानदिग्मागगतं प्रतीक्षत इत्यनुषङ्गः ।

सूर्यस्य त्वा चक्षुषा प्रतिपश्यामीत्याहियमाणं प्रतीक्षते ।

स्वाभिमुखतयाऽऽहियमाणमाग्नेयदिग्मागगतं प्रतीक्षतेऽभिमुखो भूत्वेक्षते पूर्वं तु यत्संनिवेशेनाऽऽहवनीयाभिमुखस्थितस्तथैव प्रेक्षतेऽत्र तु प्राशिन्नाभिमुखो भूत्वेक्षत इति विशेषः ।

देवस्य त्वेति प्रतिगृह्य ।

प्राशिन्नमित्यनुषङ्गः । प्रतिगृह्णामीति मन्त्रान्तः ।

पृथिव्यास्त्वा नाभौ सादयामीडायाः पद इत्यपरेणाऽऽहवनीयं व्यू(व्यु)ह्य तूणानि प्राग्दण्डं सादयति ।

व्यू(व्यु)ह्यापसार्य तूणानि बर्हिषः आस्तीर्णस्य प्राग्दण्डं सादयति । प्राग्दण्डो यस्य पात्रस्य तादृशं पार्श्वं यस्य । प्राशिन्नहरणप्राशिन्नयोरभेदविवक्षयोक्तं प्राग्दण्डमिति ।

सुपर्णस्य त्वा गरुत्मतश्चक्षुषाऽवपश्यामीत्यवेक्ष्य ।

अवनम्यावनतो भूत्वोपरीक्षत इति विशेषः । गरुत्मत इति विशेषणाद्वधो दृष्टिं वक्तुमवेक्ष्येत्युक्तम् ।

देवस्य त्वेत्यङ्गुष्ठेनोत्तममध्यमया चाङ्गुल्याऽऽदाय ।

स्पष्टम् ।

अग्नेस्त्वाऽऽस्येन प्राश्नामीति प्राश्नाति ।

मुखे निक्षिपति । वैखानसेनोक्तं जिह्वाग्रे निधायेति ।

ब्राह्मणस्योदरेणेत्यसंम्लेत्यावगिरति ।

मन्त्रेणावगिरति अधस्तात्प्रयति । असंम्लेत्य म्लानिं म्लानिमप्रापय्याच्चवर्णममेळयित्वा पूर्वं जिह्वाग्रे स्थापितं तथैवानवच्छिद्यैवाधस्तात्प्रवेशयतीत्युक्तम् । प्राशिन्नमादायान्तर्विहारं प्राश्नाति ।

न दतो गमयति ।

दन्ताज्ज प्रापयति निक्षेपवेलायां ग्रसनवेलायां च ।

या अंस्वन्तर्देवतास्ता इदं शमयन्तु स्वाहा-
कृतं जठरमिन्द्रस्य गच्छेत्यद्भिरभ्यवहरति ।

अपो गृहीत्वा ताभिर्मन्त्रेण कण्ठनालेनाधस्तादुदरं प्रापयति तावत्पूर्वं कण्ठे धार-
यतीत्यवगम्यते ।

आचम्य ।

श्रौतमाचमनम् । आदौ स्मार्तं कृत्वा श्रौतं कार्यं कर्माङ्गम् । अथवा श्रौतेनैवोप-
यसिद्धिः । स्मार्तं धर्मेषूक्तं— त्रिः प्राश्य द्विस्त्रिर्वाऽङ्गुष्ठमूलेन परिमृज्य सकृद्विर्वाऽ-
ङ्गुष्ठयग्रैरुपस्पृश्य सव्यं पाणिं पादौ प्रोक्ष्य शिरश्च प्रोक्ष्य, श्रौते त्वालम्ब्येति विशेषः ।
अक्षुषी नासिके श्रोत्रे सकृत्सकृत्सोदकाङ्गुष्ठतर्जनीभ्यामालम्ब्य, श्रौते तु हृदयं हस्त-
तलेनेत्यधिकम् । शिरसः प्रोक्षणं स्मार्ते, श्रौते त्वालम्ब्य एवेति ज्ञेयम् ।

यसिना मे मा संपृक्त्वा ऊर्ध्वं मे नाभेः सीदेन्द्रस्य
त्वा जठरे सादयामीति नाभिदेशमभिमृशति ।

स्पृष्ट्वा जपति—

वारूप आसन्नसोः प्राण इति यथारूपं प्राणायतनानि संमृशति ।

सम्यङ्मृशति स्पृशति सोदकाङ्गुलिभिः । यस्य मन्त्रस्य यद्रूपं लिङ्गं तेन मन्त्रेण
तस्य तस्य प्राणस्येन्द्रियस्याऽऽयतनम् । बाहुवर्बलमिति हस्तद्वयेन सहैव बाहुद्वयं
पूर्वमपि सकृदेवोभयोरुभयोर्वाङ्म इति मुखं सलोमकम् ।

अरिष्टा विश्वान्यङ्गानीति सर्वाण्यङ्गानि ।

मा मा हिंसीरिति मन्त्रान्तेन हस्तद्वयेन शिरःप्रभृति पादपर्यन्तम् ।

पात्रं प्रक्षाल्य पूरयित्वा दिशो जिन्वेति पराञ्चं निनयति ।

प्राशिन्नहरणपात्रं प्रक्षाल्याद्भिः पूरयित्वोदकं निनयति पातयति पराञ्चमात्मानं
कृत्वा । निनयनावसरे पात्रेणोर्ध्वदण्डेन बहिर्विलेन निनयने कृते पात्रस्य पृष्ठत
आत्मा भवति । क्रियाविशेषणत्वे पराङ्गनिनयतीति स्यात्पराञ्चमिति पुंलिङ्गानुपपत्तिः ।

अपरं पूरयित्वा मां जिन्वेत्यभ्यात्मं निनयति ।

आत्मानमभिमुखं क्रियाविशेषणमभ्यात्ममिति समासान्तप्रत्ययेनाकारान्तता ।

ब्रह्मभागं परिहृतं न पुरा संस्थानात्प्राश्नाति ।

पुरा पूर्वं संस्थानान्न प्राश्नातीति प्रतिषेध इतरेषामृत्विजां स्वस्वभागपरिहारानन्त-
रमेव प्राशनं तन्मा भूदिति ।

ब्रह्मन्ब्रह्माऽसि ब्रह्मणे त्वाहुताय मा मा

हिंसीरहुतो मम शिवो भवेत्यन्तर्वेद्यन्वा-

हार्यमासन्नमभिमृशति प्रजापतेर्भागोऽसीति च ।

उभयोः समुच्चयो न प्रत्येकं जपो भवत्यदृष्टार्थत्वात् ।

ब्रह्मन्प्रस्थास्याम इत्युच्यमाने देव सवित-
रेतत्ते प्राह तत्प्र च सुव प्र च यज
बृहस्पतिर्ब्रह्मा स यज्ञं पाहि स यज्ञपतिं
पाहि स मां पाशो प्रतिष्ठेत्यनूयाजसमिधि ।

प्रसौतीति विप्रकष्टमप्याकृष्यते ।

भूमिर्भूमिमगान्माता मातरमप्यगात् । ऋध्यास्म पुत्रैः पशुभिर्यो नो
द्वेष्टि स भिद्यतामिति यत्किंच यज्ञे मृन्मयं भिद्येत तदभिमन्त्रयेत् ।

प्रायश्चित्तार्थमेतत् । यज्ञे प्रयोगकाले ।

सार्वत्रिकमेके समामनन्ति ।

प्रयोगकालादन्यत्रापि । अन्यदाऽपि भिन्नं मृन्मयमागामिप्रयोगे वृत्तो ब्रह्माऽभिम-
न्त्रयते । तस्याऽऽदावेव प्रतिनिधिर्ग्राह्यः ।

ब्रह्मभागं प्राश्य ।

दिवो भागोऽसीति पूर्वमेव प्रदर्शितेन मन्त्रेण ।

अयादग्निर्जातवेदा अदग्धोऽन्तरः पूर्वो अस्मिन्निषथ ।
सुन्वन्सनि५ स विमुचानो विमुञ्च धेह्यस्मासु द्रविणं
जातवेदो यच्च भद्रं प्र णो यच्छाभिर्वस्यो अस्मान्सन्नः
सृज सुमत्या वाजवत्येति समिधमाधाय हुत्वोपस्थाय वा ।

आधाने तु न स्वाहाकारः । होमेऽस्त्येव स्वाहाकारो दर्विहोमधर्मत्वात् । तदाऽग्ने-
णाऽऽहवनीयं गत्वा जुह्वां स्थास्याज्यं सकृद्गृहीत्वा । त्रितयं विकल्पते । अत एव
ज्ञायते यत्र जुहोतिचोदना नास्ति तत्र स्वाहाकारः कुत्रापि नास्तीति । यत्रास्ति पाठेन
स्वाहाकारः सोऽपि दर्विहोम एवान्यत्र स्वाहाकारे श्रद्धाजाड्यमनेन परिहृतम् ।
सूत्रान्तरे किञ्चिन्भूलं दृष्ट्वा कल्पयन्ति । यथाऽऽपस्तम्बे सूक्तवाके न स्वाहाकार इत्यु-
क्तम् । तदस्मत्सूत्रकारस्य पक्षे तु नचाऽऽशङ्का न चोत्तरमिति ।

यथेतं प्रतिनिष्क्रामति ।

गतम् ।

एवं विहितमिष्टिपशुबन्धानां ब्रह्मत्वं ब्रह्मत्वम् ॥ २२ ॥

इति हिरण्यकेशिसूत्रे द्वितीयप्रश्नेऽष्टमः पटलः ॥ ८ ॥

इति हिरण्यकेशिसूत्रे द्वितीयः प्रश्नः ॥ २ ॥

आध्वर्यवेऽतिदेशो व्याख्यास्मत्ते । त(अ)त्र तादृग्व्याख्येयं नास्तीति सूचयति ।
द्विरुक्तिः प्रश्नपरिसमाप्त्यर्था ।

इति हिरण्यकेशिसूत्रव्याख्यायां महादेवकृतायां प्रयोगवैजयन्त्यां द्विती-
यप्रश्नेऽष्टमः पटलः ॥ ८ ॥

सत्याषाढमुनेर्जयन्ति विपुला वाचो विमर्शेन वाः
पायंपायममीक्षणशोऽमृतरतास्तृप्तिं न जग्मुर्बुधाः ।
तुष्टा यामिरुदारबुद्धय इमे सूत्रेऽपदेशैर्जना-
नुद्धर्तुं जडतापसंतमसतो देवस्य गुप्त्यै स्थिताः ॥ १ ॥
स्मारंस्मारमनेकशो मुनिवरान्व्याख्यानसंस्फूर्तये
प्राप्ता ह्यल्पधियाऽपि संस्फुटतरा व्याख्याऽस्य सूत्रस्य सा ।
विष्णौ यज्ञतनौ पुराणपुरुषे प्रत्यर्पिता नां हसा
योज्याऽर्वाङ्मातिभिः प्रसादविशदैः सद्भिः पुनर्दृश्यताम् ॥ २ ॥

इति दर्शपूर्णमासौ पिण्डपितृयज्ञो ब्रह्मत्वं च तयोः समाप्तानि ।

इति हिरण्यकेशिसूत्रव्याख्यायां द्वितीयः प्रश्नः ॥ २ ॥

अथ तृतीयप्रश्ने प्रथमः पटलः ।

यदर्पितं कर्म फलाय कल्पते यदर्पितं बन्धविमुक्तयेऽपि च ।
सच्चित्सुखानन्तमनन्तमीश्वरं नमामि विष्णुं दुरितेभदारणम् ॥ १ ॥
वेदत्रयात्मन्नलत्रयात्मन्नीशत्रयात्मन्प्रकृतेर्गुणात्मन् ।
जन्तोर्वस्थान्नित्रयानुबिम्बविम्बत्रयात्मन्त्रय मामनर्थात् ॥ २ ॥
ओंकारप्रतिपादितं सुरनुतं भक्तानुकम्पायुतं
दोःपद्मे दधतं दतं हरसुतं श्वेत्यं भजन्तं तनौ ।
ज्ञानाच्छादितमोपहं कविमहं सोहंधिया गां(गं)मनौ ।
ध्येये देहभृतां भयच्छिदमजं लक्ष्म्या भजामीश्वरम् ॥ ३ ॥

गङ्गाधरो दारशरीरभाग्यया
 यया हरिः श्रीपतिसंज्ञितः कृतः ।
 यया महालक्ष्म्यभिधानया जग-
 त्पितामहोऽप्येष सरस्वतीपतिः ॥ ४ ॥
 तस्यै नमस्तेऽम्ब पुनर्नमोऽस्तु ते
 भूयो नमस्तेऽस्तु कृपाकृटाक्षतः ।
 मां पाहि जाड्यात्कृपणं कृपानिधे
 मद्वंशमातर्जगतां च साक्षिणि ॥ ५ ॥
 सर्वयज्ञतदङ्गानां सामान्यन्यायपूर्वकम् ।
 मीमांसया तथा दर्शपूर्णमासप्रयोगयोः ॥ ६ ॥
 विशेषेणैव च व्याख्या कृतेदानीं वितन्यते ।
 अनुष्ठानक्रमेणैव त्वग्न्याधेयादिकर्मणाम् ॥ ७ ॥
 आवश्यकानां तत्राऽऽदौ फलमावश्यकं तु यत् ।
 सर्वसाधारणं व्यासमीमांसावर्त्मनाऽऽगतम् ॥ ८ ॥
 प्रश्ने तृतीय आद्येन पटलेन निरूप्यते ।
 नियतानां विभागश्च प्रतिनिध्युपदेशनम् ॥ ९ ॥
 कर्मभिर्निःश्रेयसं तानि शब्दलक्षणानि धार्यन्ते ।

नियतकर्मणां फलाश्रवणादनिष्टनिवृत्त्यर्थमपि प्रवृत्तिसिद्धेः संशयः किमेमिर्नास्ति
 साध्यं फलमुतास्तीति ।

तत्र—कर्तव्यान्येव नियतमिति कर्माणि यानि तु ।

एतेषां कर्मणां साध्यं फलं नैव हि लभ्यते ॥ १ ॥

वाक्ये फलाश्रुतेर्वाक्यभेदात्साध्यानपेक्षणात् ।

फलमाव इति प्राप्ते सूत्रेणोत्तरमुच्यते ॥ २ ॥

सत्यामसत्यामिच्छायां विधिना यानि कर्तव्यानीत्युच्यन्तेऽत एवाकरणेऽनिष्टमेवा-
 स्तीति तेषु ज्ञायते तैः साध्यं फलं न श्रूयतेऽतो नास्ति । न च विश्वजिज्ञयायेन कल्प-
 मिति वाच्यम् । कल्पितेऽपि सत्यामिच्छायां प्रवृत्तिरन्यथा वा प्रवृत्तिर्नियतेषु विरु-
 ध्येत । अथ सर्वजनोद्देश्यमुत्कृष्टं सुखमेव नियते फलं कल्प्यते तर्हि निमित्तफलयो-
 रुद्देश्यत्वे वाक्यभेदः स्यात् । न च साकाङ्क्षत्वेन विध्यपर्यवसानाद्वाक्यभेदो न दूष-
 णमिति वाच्यम् । धात्वर्थमात्रस्य साध्यत्वेनापि कर्माकरणे दोषदर्शनात्प्रवृत्तिसिद्धेर्नाप-
 र्यवसानम् । न चेष्टसाधनतयैव प्रवृत्तिहेतुरनिष्टपरिहारे प्रायश्चित्तेऽपि प्रवृत्तिदर्शनात् ।
 न चात्राप्युद्देश्यद्वयसद्भावाद्वाक्यभेद इति वाच्यम् । धात्वर्थस्यानुद्देश्यत्वेऽपि नान्तरी-
 यकतया साध्यत्वादन्यथा विध्यपर्यवसानात् । ननु कर्मणैव हि संसिद्धिमास्थिता जन-

कादय इति कर्मफलं संसिद्धिर्भोक्षो दृश्यते तत्कथं फलश्रवणमिति चेन्न । तद्वाक्यभेद-
भयादनियतानामेव फलमस्तु तत्र वाक्येषु निमित्ताश्रवणात् । दृश्यते चानियतानामपि
निःश्रेयसं फलं स्वर्गशब्देनोपात्तम् । न च स्वर्गो विशिष्टदेश एवेति वाच्यम् । उत्कृष्टे
सुख एव रूढेः । तथा सर्वकामार्थानि कर्माणि दर्शपूर्णमासपशुसोमरूपाणि निःश्रेयस-
लक्षणस्वर्गार्थानि च भविष्यन्ति, तथा प्रजातिज्यैष्ठ्यसर्वजयब्रह्मसायुज्यफलानि वाजपेय-
द्वादशाहादीन्यनेकानि सहस्रसंवत्सरान्तेषु श्रयमाणानि कर्माणि मोक्षसाधनानीति न
नियतेषु फलश्रवणम् । यद्यपि नियतेष्वपि चर्णानि ग्रीण्यपाकृत्येत्यादिवाक्यान्तरैर्मवेभिः-
श्रेयसं फलं तथाऽपि तत्प्रयोगान्तर एव स्यान्न पुनरेकप्रयोग उद्देश्यद्वयेन सङ्कृतसं-
बन्धायोगात् । अथ वा नियताननुष्ठाने दुरितं तन्मोक्षप्रतिबन्धकमिति तदनुष्ठानान्मो-
क्षः फलत्वेनोपचर्यत इति पूर्वः पक्षः । एवं प्राप्तेऽभिधीयते—कर्मभिर्निःश्रेयसं तानि शब्द-
लक्षणानि धार्यन्ते ।

विधिरिष्टफलेप्सूनामिष्टसाधन एव यत् ।

प्रवर्तकोऽन्यथा तस्य स्वरूपक्षतिरापतेत् ॥ १ ॥

तस्मात्साध्यफलं त्विष्टं नियतेष्वपि सर्वथा ।

पाप्मनः परिहारस्तु न साध्यो नान्तरीयकः ॥ २ ॥

कर्मभिर्निश्चितं श्रेयो यद्यस्येष्टं तत्प्राप्यते यतस्तानीति शेषः । पूर्वं व्याख्यानप्रति-
ज्ञायां यज्ञप्राधान्येन कृतायामपि फलं प्रति कर्ममात्रस्य साधनत्वं समानमेव न तु
यज्ञप्रयोगबाहुल्यवत्तरतमभावोऽस्तीति वक्तुं कर्मशब्देन प्रतिज्ञातार्थग्रहणम् । नन्व-
विहितेऽपि कर्मणि कर्मशब्दोऽस्तीति धर्मेरिति वक्तव्यं लाघवाच्चेति चेत् । न । धर्म-
शब्दस्य मीमांसकमते केवलविधिमात्रविहिते प्रयोगो न तु निषिद्धप्रागभावपरिपाल-
नरूपे, तदनुष्ठातरि धार्मिक इति प्रयोगाभावादिति । तस्यापि निःश्रेयससाधनत्वं वक्तुं
कर्मशब्दप्रयोगः । विधिलक्षणानि कर्माणीति प्रकरणात्सामर्थ्याच्च शब्दलक्षणानीत्यभि-
धानाच्च नावैधेषु प्राप्तिरिति विहितैरिति ज्ञास्यते । नन्विह निषेधशास्त्रे कथं पालने विधि-
रुभयत्र प्रामाण्याभावादिति चेत् । न पिबेन्न हन्यादित्यादौ सर्वत्र विधिप्रत्ययदर्शनाज्ञ-
नोऽपि दर्शनाज्ञप्रकृतिभूतधात्वर्थेन न संबध्यते न प्रत्ययन केवलेन किं तु पदेन
पदे तु विशेषणभूतेन धात्वर्थेनातो हननाभावेनेष्टं भावयेदिति वाक्यार्थः । तत्राभावस्य
साक्षाद्भावनावच्छेदकत्वाभावेन हननादिप्रागभाव परिपालनरूपं कर्मैव लक्ष्यते ।
तेनायं शब्दार्थो हननादिप्रागभावपरिपालनेनेष्टं भावयेदिति । तथा, चार्थाद्बोधय-
त्वापत्तौ हननादि दुःखसाधनमिति । तस्य चाधर्मत्वं यं गर्हते सोऽधर्म इति वक्ष्यमा-
णत्वादधर्मरूपं हननादिकमिति गम्यते यश्चार्थादर्थो न स चोदनेतिन्यायाच्च तस्य
चोदनाशब्दविषयत्वमर्थापत्तिविषयत्वात् । स्वमते तु पालनमपि धर्म एव परमतेन

व्याप्त्यर्थं कर्मशब्दप्रयोगः । स्वमते तु पालनेऽपि धर्मशब्दप्रयोगा दृश्यन्ते । सामया-
चारिकान्धर्मानिति । पालनचहुला आचारा एवाभिमता धर्मशब्दवाच्या आचार्यस्यैव-
मन्येऽपि प्रयोगा द्रष्टव्याः । एवं याज्ञवल्क्यादिप्रयोगा ज्ञेयाः—

‘वर्णाश्रमेतराणां नो ब्रूहि धर्मानशेषतः ।’ इत्यादिकाः ।

ननु नियतकर्मणां खलु निःश्रेयससाधनत्वमुच्यते पालनस्य नियतत्वं कथमिति चेत् ।
इत्थं पालनाकरणेऽपि गृहार्हदर्शनाद्धननादाविव यस्तु हनन उच्यते एव दैवेन प्रतिबद्धः
साक्षात् करोति पालने यत्नं च न करोति सोऽपि पापीत्युच्यतेऽतो ज्ञायते हनन
इव पालनाभावेऽपि प्रत्यवायः । उक्तं च वेदव्याख्यातृभिर्विद्यारण्यश्रीपादेर्निषेधेऽपि न
हन्यात् निषेधित्यादौ प्रागभावपरिपालनमेव विधेयम् । जीवतोऽधिकारः । तदतिक्रमे
प्रायश्चित्तं संध्यातिक्रम इवेति । तथा तैरेवोक्तम्—स्मरन्ति च परिहारस्य धर्मत्वम्—

नित्यमष्टगुणैर्युक्तो ब्राह्मणो ब्रह्म लौकिकम् ।

ब्राह्मं पदमवाप्नोति यस्मान्न च्यवते पुनः ॥

अष्ट गुणा अहिंसादयः ।

असतां परिहारश्च संसर्गश्चाप्यनिन्दितैः ।

स्वधर्मे च व्यवस्थानं शौचमेतत्प्रकीर्तितम् ॥ इति ॥

तस्मान्निषिद्धपालनं सुतरां नियतम् । तथा च तदकरणरूपप्रागभावस्य
प्रत्यवायाजनकत्वेऽपि तस्याविनाभूतेनान्येन कर्मणा प्रत्यवायस्तस्य क्रियाजन्यत्वा-
देकत्र प्रतिषिद्धा हननादिका क्रियाऽन्यत्रानुमितनिषेधाऽग्निहोत्रादिकर्मभावव्याप्तेति ।
तथाच केवलं कर्तव्यानीत्येव श्रूयते तानि नियमेन कर्तव्यानीत्युच्यन्तेऽतो निय-
तानि । यत्र फलं तत्र सत्यां कामनायां कर्तव्यतोच्यते । तत्र भित्ते जुहो-
तीत्यादीनि यद्यपि नियतकर्मविधायकान्येव तथाऽपि तेषां क्रतुवैगुण्यपरिहार-
मात्रेण फलवत्त्वोपपत्तेर्नोदाहरणता । कर्मभिर्नियततया विहितैर्निश्चितं श्रेयो निःश्रे-
यसं प्राप्नोति । अचतुरेति सूत्रेण कर्मधारयेऽकारान्तता । निश्चितं ध्रुवमुत्कृष्टं निरव-
धिसुखरूपमात्मैव । अत एव धर्मप्रश्न आत्मलाभात्परं नास्तीति चरि(वदि)ष्यति ।
तत आनन्दरूप आत्मा साक्षात्कारेण प्राप्यस्तत्प्राप्तिद्वारं कार्यं ब्रह्म वा । वक्ष्यत्यूर्ध्वरेत-
सामर्चिरादिमार्गेण कार्यब्रह्मप्राप्तिं तेऽर्यम्भ उन्तरेण गत्वा न पुनरावर्तन्त इति । अत्रो-
भयोत्कृष्टतामजातात(नान)स्याऽऽभूतसंज्ञं स्थानममृतशब्दादिवाच्यमेव निःश्रेयसं
तदाऽपि सात्त्विकवृत्त्यभिष्यक्त आत्मैवान्यस्य सुखस्याभावात् । न ह्येतन्नित्यान्यतमा-
नाकाङ्क्षी प्रेक्षाकारी विद्यते । अतस्तु नियमेन कर्तव्यस्य कर्मणोऽधिकार्यनुशयानुसा-

रेण सहकारिगुणतरतभावेन नियतमेव फलं विद्यमानं न केनापि त्यज्यते । कुतः, प्रमाणात् । यतस्तानि कर्माणि शब्दलक्षणानि धार्यन्ते । शब्दो निरपेक्षा विधिप्रत्यय-श्रुतिः । विधिर्हि विधेयकर्मणि फलसाधनतां विना न पर्यवस्यतीति भावः । विधिरि-स्युक्ते वाक्यमपि स्यात्तत्रापि विधिशब्ददर्शनात्तत्समभिव्याहारात्मकं न शब्दमात्रं स शब्दो लक्षणमन्यार्थव्यावृत्त्या प्रमाणं येषां तानि विधिलक्षणानि । कर्माणीत्युक्तेऽपि पुनर्वचनं वाक्याय फलासंचन्धे निवारणार्थम् । कथम् ।

इत्थम्—कर्मसाध्यं फलं श्रेयो निश्चितं नियतानि तु ।

कर्माणि विहितान्येव विधिश्चुत्वाऽनपेक्षया ॥

तथैव फललाभात् वाक्यभेदः प्रसज्यते ।

विधिश्चुत्यैव सर्वत्र भावनैवेष्टसाधनम् ॥

गम्यतेऽन्यत्र वाक्येन तदेवेष्टं विशिष्यते ।

वाक्यबोधे यदुद्देश्ये द्वे यत्र तस्तदैव तु ॥

वाक्यभेदो भवेत्तायं श्रुत्यैकोद्देश्यबोधने ।

इष्टसाधनतावेदिविधिश्चुत्येकगोचरः ॥

भावनाऽपीष्टसाध्याय साकाङ्क्षाऽनिष्टरूपिणम् ।

धात्वर्थमाददानैव निराकाङ्क्षा भवेत्कथम् ॥

धात्वर्थः करणं सोऽपि नेतिकर्तव्यतां स्वतः ।

गृह्णीयाजियतेष्वेषा दृश्यमाना विरुध्यते ॥

प्रायश्चित्तेन अन्ये हि पाप्मनाशे प्रवर्तताम् ।

नाजन्ये करणानिष्टामावे पूर्वमपि स्थिते ॥

शब्दान्तरानवच्छेदादिष्टमिष्टमसावधि ।

सकृच्छ्रुत्या वेदितं तदभ्यासैर्न विरुध्यते ॥

औदासीन्येन विहितं यथा वैदिककर्मणि ।

फलमभ्यासतः प्राप्यं सामर्थ्यादिवमत्र हि ॥

श्रुत्या पदान्तरवशान्नाभ्यासविहितं तु यत् ।

तत्तथैव कृतं कर्म निःश्रेयसकरं परम् ॥

अवश्यं भवताऽप्येषां नियतानां मुमुक्षुणाम् ।

कर्तव्यताऽङ्गी क्रियतेऽन्यथा मोक्षः कथं भवेत् ॥

दुरितैः प्रतिबद्धो हि न कर्मशतकैरपि ।

जायतेऽतस्तेभ्य एव निःश्रेयसमपीप्यताम् ॥

यद्यन्येभ्योऽपि जायेत कर्मभ्यो न निवार्यते ।

तेषामकरणे नास्ति दुरितं फलघातकम् ॥

नियतानां तूभयथाऽप्युपकारोऽस्त्वनाविलः ।
 फलस्योक्तिस्तु या पूर्वं संसिध्यादिपदेरिता ॥
 साऽपीष्टा श्रुतितः प्राप्तफलस्यास्यानुवादतः ।
 श्रुत्या प्रोक्तं कर्मणां यत्फलं निःश्रेयसं स्थितम् ॥
 एवं शब्दोदितान्येव ज्ञात्वाऽध्ययननिर्णयैः ।
 धार्यन्तेऽध्येतृभिः सर्वैरनुष्ठानप्रसिद्धये ॥

तथा च श्रुत्यैव बोधितस्य न पदान्तरापेक्षा येन वाक्यभावमापन्ने वाक्ये भेदः
 स्यात् । तदुक्तं पार्थसारथिमिश्रैः—

ननु च—निमित्तफलसंबन्ध एकवाक्येन युज्यते ।
 उद्देश्यद्वयसंबन्धे वाक्यभेदः प्रसज्यते ॥ इति ।

प्रामाकरोक्तमाशङ्क्योक्तम्—उच्यते—

द्वाभ्यां विधेयसंबन्धे वाक्यभेदः प्रसज्यते ।
 उद्देश्येन निमित्तेन विधेयस्य न संगतिः ॥ इति ।

विवृतं च तेनैव विधेयस्य द्वाभ्यां संबन्धे वाक्यभेदो भवति । न चेह तथा
 विधेयस्य कर्मणः फलेन संबन्धः कर्तव्यतायां निमित्तेन । न चैवं
 सति वाक्यभेदो भवति । साकाङ्क्षत्वाच्च, भवति ह्यस्मिन्सतीदं कुर्यादित्युक्ते
 किमर्थमित्याकाङ्क्षा । तत्रैवमर्थमिति संबन्ध्यमानं फलं न वाक्यं भिनत्ति ।
 समानजातीयं ह्युद्देश्यं वाक्यं भिनत्ति । यथा यस्य पिता पितामहः सोमं न पिबेदिति
 निमित्तद्वयं, यः प्रजाकामः पशुकामः स्यादिति फलद्वयम् । तस्मान्न वाक्यभेद इति
 विवृतम् । ननु तर्हि काम्यं कर्म निमित्तफलोद्देशेन विधीयमानं न वाक्यभेदात्प्रयोग-
 भेदमापादयेदिति चेत् । न । सत्याभिच्छायां कामनया प्रवृत्तिरसत्यां न, नियते तु नियमे-
 नातो विरोधेऽप्येकवाक्यता न बलात्क्रियत इति श्रुतनानावाक्ययोर्विद्यमानवाक्य-
 भेदात्प्रयोगभेद एव । प्रकृते तु विनियोक्तृतया विधिप्रत्ययश्रुत्यैवान्वितामिधायिन्वा
 भावना फलं च तत्संबन्धश्च समसमयमेव बोध्यन्ते तदुत्तरकालं वाक्येन निमित्तसंबन्ध
 इति स एकेनैव वाक्येन भवतीति न पूर्वस्य त्यागः । अत एवापि प्रत्यवायपरिहा-
 रार्थत्वं वाक्यविमतं श्रौतमिष्टसाधनत्वं न बाधेत विरोधात् । अथ यदुक्तं साध्यान-
 पेक्षणादिति तदपि परिहृतम् । आकाङ्क्षा ह्यन्वितामिधीयमानप्रत्ययार्थान्वये नाङ्गं
 किंतु वाक्ये । अस्तिचाऽऽकाङ्क्षाऽपि पूर्ववृत्तसंबन्धे साऽनेन बाध्यत इत्युक्तमेवैतत्सूत्रा-
 वयवेनेति । नन्वज्ञानकृताद्वन्धाज्ज्ञानेन मुक्तिरिति युक्तं न कर्माण्यपि प्रमाकरणाणी-
 त्याशङ्कानिरासार्थमेतदेव सूत्रं योज्यम् । तानि निःश्रेयससाधनानि धार्यन्तेऽवधार्यन्ते ।
 कुतः, यतः शब्दा विविदिषन्तीत्यादयो विविदिषाद्युत्पत्तिद्वारा निःश्रेयससाधनत्वे

प्रमाणानि । कर्मणामप्रामाण्येऽपि निःश्रेयससाधनप्रमाणोपकारकत्वान्निःश्रेयससाधना-
नीत्यवधार्यत इति भावः । ननु वेदेऽथवा सूत्रे मुमुक्षुर्दर्शपूर्णमासाभ्यां यजेतेत्येवंरूप-
तया कुतो न निबद्धापी(नी)त्याशङ्कानिवारणमनेनैव कार्यम् । यादृशैः शब्दैर्लक्षि-
तानि तानि तैरेव धार्यन्ते तदैव श्रेयःसाधनानि तानि विदित्वा तदेवानुष्ठितं फलस्य
नान्यथेति । तथा च श्रुतिः—यदेव विद्यया करोति तदेव वीर्यवत्तरं भवतीति । कचिद्वि-
धायकं वाक्यं कचित्संज्ञा कचिदनुवादमात्रं कचिद्व्यवदेवतासंबन्धमात्रं कचिदालमतिः
कचिन्निर्वपतिरेवमादिभिः शब्दैः प्रतिपादितानि तानि तथैव तत्तच्छब्दलक्षितान्ये-
वास्माभिर्निबद्धानि । अत एव वेदोऽप्येवं नोपालम्भनीयोऽध्ययनविधिना यादृशो दृष्टः
श्रेयःसाधनतया वाऽध्यापितस्तादृशस्यैवार्थग्रहणं फलायेत्यप्यावेदितमिति वेदं
व्याख्यातुमेव भवामो न तूपालब्धमिति ।

न तु (नु) त्रिभिर्वेदैरित्यत्र स्मार्ताचारलक्षणकर्मणां विधायकब्राह्मणमन्त्रात्मको
(क)वेदो (दे)न प्रामाण्यं नास्तीत्युक्तं ततस्तेषां न श्रुत्या विधानमिति न विधिलक्षण-
कर्मत्वं नाप्यावश्यककर्मत्वमतोऽव्यापकमत आह—

वैदिकानां शब्दानां स्मृतिग्रहणानि लौकिकानि ।

तानि शब्दलक्षणानि धार्यन्त इति पूर्वानुवृत्तिः । लौकिकान्यपि यानि कर्माणि
तानि तादृशानिःश्रेयससाधनानि शब्दलक्षणानि धार्यन्त इत्यन्वयः । ननु तथा लौकि-
केषु श्रुत्यभाव इत्युक्तं तत्राऽऽह—वैदिकानामित्यादि । मन्त्रब्राह्मणरूपस्य वेदस्यैक-
देशभूताः केचित्कचिन्मन्त्रा एव कचिद्विधय एव कचिन्नोभयं किंतु वैतानिककर्म-
प्रकरणगतार्थवादमन्त्रावयवा एव प्रसङ्गेन सिद्धार्थानुवादिनः । ते वैदिकाः शब्दा-
स्तेषां सार्थानां या जायन्ते स्मृतयो मन्वादीनां सर्ववेददर्शनां ताः स्मृतय एव ग्रहणानि
प्रमाणानि येषां तानि तथा । प्रकीर्णानां प्रकरणे पाठाभावादेकवाक्यतयैकं कर्म बोध-
यितुमसमर्थानां यदेकत्रोपसंहारः शब्दानां स न पाठेनास्मदादिभिर्गृह्यतेऽतो मन्वा-
दिभिरपि नैकत्र गृह्यते, ततस्तेषामपि यतस्ततो व्यस्तानां स्मृतय एव जायन्ते ताभिरे-
कत्र संकल्प्य न तान्येव शब्दरूपाण्येकत्र धार्यन्ते तेषां स्वारस्येन वाक्यार्थानव-
बोधकत्वात्तैर्मन्वादिभिर्निर्यायतो मीमांस्यमानानां कर्मणां यज्जायते निर्णयरूपं ज्ञानं
तदेव प्रमाणं येषु तानि पश्चात्स्मृत्याऽऽचारेण वा प्रवर्तितानि मन्वादिलोकैर्विमर्श-
कारिभिर्लोकयन्ति विमृशन्त्यर्थान्वैदिकांस्ते तथा । ते हि न्यायार्पज्ञानाभ्यां वेदमूला-
भ्यां सर्ववेदार्थनिर्णयकर्तारो नान्ये । अतः स्मृतय एव निर्णयरूपस्य ग्रहणस्य
हेतव इति स्मृतय एव ग्रहणानीत्युक्तम् । *तत्र । (त्रा)प्रमोका(हा) विमर्शा वा स्मृ-

तयस्ते साध्यसाधनत्वावेदका इत्यर्थः । यद्यत्र शब्दशब्देन श्रुतिर्विवक्ष्येत तदा पूर्वे-
णैव सिद्धेरेतदर्थं न सूत्रान्तरमारम्भणीयं स्यात् । न चोच्छिन्नश्रुतित्वाच्चाऽऽशङ्कायां
सूत्रान्तरारम्भ इति वाच्यम् । यैर्दृष्टा श्रुतयस्तान्प्रति श्रौतलौकिककर्मविभागो न
स्यात् । न च नित्यानुमेयश्रुतिप्रतिपादनार्थमारम्भ इति वाच्यम् । वैदिकानां शब्दा-
नामिति च विरुध्येत । न च नित्यानुमेया एव वेदाः केऽपि सन्तीति मतं गुरोर्मत-
मिति वाच्यम् । गुरुगुरोर्न तथेति पूर्वतनं गुरुमतमेवेत्युपेक्षणीयमित्याचार्याभिप्रायः ।
उक्तं च पार्थसारथिमिश्रैः—

यद्यप्यनुमितोद्धेदालौकिकोऽपि तु वैदिकः ।

प्रत्यक्षवेदविरहान्नैवासौ सदृशो मतः ॥

ननु सोऽपि वेदः केषांचित्प्रत्यक्ष एव नित्यानुमेयमूलनिराकरणात् । सत्यं,
तथाऽप्यसदृश एव । कथं, वैतानिककर्माधिकारे त्रयी प्रवर्तते । तन्मध्ये तु प्रसङ्गाद-
वैतानिकं किंचिदुच्यत इति नित्यसापेक्षत्वाद्देवदत्तस्य गुरुकुलमिति वत्स्मृतिग्रहणा-
नीति समासः । एतेन श्रौतानि कर्माणि तानि न लौकिकैः शब्दैर्धार्यन्ते किं तु यथा-
पठितैः कठिनैरपि धार्यन्त इत्युक्तमर्थान्तदेव पूर्वसूत्र एव व्याख्यातम् । एतदेवोपजीव्य
वेदे विधानत्रयमुक्तमस्माभिर्व्याख्यातं ज्ञेयम् ।

ननु श्रुत्यैव सर्वत्र फलमिष्टं हि लभ्यते ।

तस्य वाक्योदितं तत्तु न विवक्ष्यं विशेषणम् ॥

उद्देश्यस्य च पूर्वेण निराकाङ्क्षस्य यद्यदः ।

विशेषणं विवक्ष्येत भवेद्वाक्यमिदुद्धता ॥

न साध्यत्वप्रतीतिस्तु जायते तैः पदैः क्वचित् ।

स्वर्गकामादिकैः सर्वैः श्रौतसाध्याविशेषकैः ॥

विशिष्टशिष्टमप्यर्थमाचष्टे तत्पदं न हि ।

कर्तुर्विशेषणत्वेन प्रथमान्तं फलान्वयि ॥

ग्रामकामाऽऽगच्छ भुङ्क्व चैवं स्यादुपलक्षणम् ।

अथवा भूतभव्यानामेकत्राप्यन्वये सति ॥

भूतं भव्यायोपदेश्यमिति न्यायाद्गुणे विधिः ।

स्वर्गस्य सुखरूपस्य साधनैश्चन्दनादिभिः ॥

योगो हि साध्यतां तस्मात्सर्वकर्मफलं स्थितम् ।

निःश्रेयसं चैकमेव नान्यत्फलमसंगतः ॥

एवं प्राप्तेऽभिधीयते—

कर्मणाऽभ्युदयोऽकर्मण्यप्रत्यवायोऽनियतानां तु ।

[३]ना पूर्वपक्षव्यावृत्तिः । अनियतानां कर्मणाऽनुष्ठानेन फलं भवति । येषामननुष्ठाने च न प्रत्यवायः श्रूयते ।

इष्टसाधनताज्ञानमात्रादिष्टं प्रतीयते ।
साध्ये तन्मात्रतो नैव प्रेक्षाकारी प्रवर्तते ॥
न च तत्र निमित्तेन प्रवृत्तिस्तस्य चाश्रुतेः ।
अतस्तान्यनियतत्वाद्दोषाकारिण्यकर्मणि ॥
आवश्यक्यामसत्यां तु प्रवृत्तौ स्वेष्टसाधनम् ।
बुद्ध्वैव हि प्रवर्तत संख्या वाऽत्रान्यथा कश्चित् ॥
एवं प्रवृत्तिसिद्ध्यर्थं वाक्यार्थो यद्विशेषणम् ।
गृह्यदिष्टं न वाक्यस्य भेदं कुर्यात्तु कुत्रचित् ॥
तस्मात्तेषामनुष्ठानाज्जायतेऽभ्युदयः फलम् ।
स्त्रीकामो वृणुयाद्द्वारानितिलौकिकवाक्यतः ॥
वरणेनैव दाराणां प्राप्तिरुक्तेति गम्यते ।
पूर्वप्रकारतो नैव संगतिः पदयोर्भवेत् ॥

आह च—

स्वर्गकामो यजेतेति द्वे पदे चेद्विधायके ।
परस्परेण संबन्धो नानुवादेऽपि युज्यते ॥
अतोऽनूद्य पदेनैकेनापरेण विधीयते ।
यदि तत्रैव संबन्धस्ततो जायत नान्यथा ॥
अनूद्य यदि यागं तु स्वर्गकामो विधीयते ।
कामनायास्तथा यागाददृष्टं परिकल्पते ॥
स्वर्गकामं त्वनूद्यार्थं यदि यागो विधीयते ।
तस्योपकारकत्वेन ततः स्वर्गस्य साध्यता ॥
प्रयत्नरूपो यागाऽयं निष्फलः स च नेष्यते ।
विधेयोऽपि हि साध्यस्य साधनत्वेन जायते ॥
स्वर्गः साध्या नान्यतरत्साध्यं किञ्चिदपीष्यते ।
प्रयत्नरूपो यागोऽपि तेन स्यात्तस्य साधनम् ॥
उद्दिश्य स्वर्गकामं तु स्फुटे यागविधौ सति ।
एकवाक्यगतः स्वर्गस्तेनैवेह प्रसाध्यते ॥

साध्यं नान्यद्धि यागस्य न चान्यत्स्वर्गसाधनम् ।

साध्यसाधनसंबन्धस्तेनेष्टः स्वर्गयागयोः ॥ इति ॥

अधुतानुष्ठाननिमित्तानां कर्मणामनियमेनेच्छायामनुष्ठानमनिच्छायां नेतिः तान्यनिय-
तानि तेषामकर्म(र्म)ण्यननुष्ठाने न प्रत्यवायो भवति । तस्मादवश्यं वाक्येनैवाम्युदय-
लक्षणं यद्यत्र विहितं तत्तत्र कर्मणोऽनुष्ठानेन भवेदित्यावेद्यत इति सूत्रार्थः ।

नियतानामननुष्ठानेऽपि प्रत्यवाय उत्पद्यत इत्यर्थादुक्तम् । तदयुक्तम् । सत्सु
निमित्तेषु कर्तव्यमेवेत्येतावदेवावगम्यते न तु प्रत्यवायजनकत्वमननुष्ठानस्य प्रत्यवाय-
जनकत्वं च निषिद्धक्रियायाः । न चाननुष्ठानं क्रिया तस्य प्रागभावरूपत्वात् । न च
तस्य निषेधः शक्यो विहितक्रियायाः प्रागभावस्यानादित्वेनोत्पत्त्यप्राप्तेस्तत्प्रागभाव-
परिपालनेऽपि न निषेधो निषेधस्याश्रवणात् ।

न च—‘ विहितस्याननुष्ठानानिषिद्धस्य च सेवनात् ।

अनिग्रहाच्चेन्द्रियाणां नरः पतनमृच्छति ॥ ’

इति विहिताननुष्ठानभावस्यापि पापजनकत्वमस्तीति वाच्यम् । नहीयं राज्ञामाज्ञा
तदेवायुक्तमित्युक्तम् । तस्माच्च नाननुष्ठाने प्रत्यवायो नापि नियतकर्मत्वं सिध्यतीति
प्राप्तेऽभिधीयते—

अकर्मणि दोषो येषां लोकेऽकर्मण्युपालम्भस्तानि नियतानि ।

यथा येषां पालनानां प्रतियोगिभूतेऽकर्मणि निषिद्धक्रियारूपे दोषः प्रत्यवायापूर्व-
मिति तानि प्रागभावपरिपालनरूपाणि कर्माणि नियतानि नियमेनानुष्ठेयानि नियत-
फलानि च तथा येषां विहितानामकर्मणि कर्मणो विरुद्धे प्रागभावपरिपालनरूप उपा-
लम्भो निन्दा लोके स्मृतिशिष्टरूपे तान्यपि नियमेन कर्तव्यानि नियमफलानीत्यर्थः ।
एतदुक्तं भवति—यथा निषिद्धक्रियाया अनुष्ठाने दोषः प्रागभावपरिपालने च फलं
तथा विहितक्रियाया अपि नियमविधानादनियमव्यावृत्त्याऽवश्यंभाविनि प्रतिषेधे
सति तेन निवारिते प्रागभावपरिपालनरूपे कर्मण्येव गर्हया दोषोऽनुमीयते । न वा
कश्चित्कालो मनोवृत्त्या त्वव्याप्तोऽस्ति प्राणवृत्त्या सुषुप्तेरपि व्याप्तत्वात्तस्मान्मनोवृत्तिभिः
प्राणवृत्तिभिश्च बाह्यमकुर्वतोऽपि सर्वदाऽस्त्येव क्रिया । सा विहितप्रागभावव्याप्ता प्रत्य-
वायजनिकेत्यतोऽन्या तु सुतरामिति । ननु नियतफलानाकङ्क्षिणः कस्यचित्किं
नियमेनानुष्ठानमुक्तमनियमेनेति फलानाकाङ्क्षिणो न नियम इति प्राप्ते नियतानीत्ये-
वाकरणेऽनिष्टं स्यात्तद्भियाऽपि नियतेषु तर्हि सति निमित्ते यागं कुर्यादित्येव संबध्यते
तेन नेतिकर्तव्यताकाङ्क्षेति विगुणमेव कार्यमिति प्राप्नुयात् । किं च, न हि सर्वत्र
यावज्जीवशब्दोऽस्ति न च गर्हयाऽनुमानं कर्तुं शक्यम् । उत्सर्गोऽपि त्रिशद्वर्षेभ्यो

जीर्णतायाश्चोर्ध्वं दृश्यते । तेन कथं केषां नियतता कथं चानुष्ठानमिति न ज्ञायते ।
उच्यते—नियतता तु येषां फलं न चोद्यते सूत्रे तेषां नियतताऽऽधानप्रभृति सूचिता ।
वसन्ते वसन्त इत्यत्र सोमेऽपि प्रयोगभेदेन सर्वकामा(मत्वा)नित्यस्य नियतता । अनु-
पक्रान्तेष्वपि प्रतिनिधेर्वक्ष्यमाणत्वादाधानादौ नियतेऽप्यङ्गप्रयोगकथनात्प्रायश्चित्तेन
वैगुण्यपरिहाराभिधानाद्यथोपपन्नाङ्गानुष्ठानेन नित्यसिद्धिरिष्टेति गम्यते । दर्शपूर्णमास-
योर्यावज्जीवशब्देन स्पष्टीकृता । आधानं विना न कस्याप्यारम्भस्तस्यैव निःश्रेयसफ-
लेषु प्रथमपरिगणनात् । आधानादग्निहोत्रं दर्शपूर्णमासौ सोमेज्या ब्राह्मणस्य नियता-
नीति वदिष्यति । तत्राऽऽधानाकरण उपपातकं स्मृतौ तथाऽग्निहोत्रादिषु यस्य वेदश्च
वेदिश्चेत्यादिना स्मृतिषु । य आ तृतीयात्पुरुषात्सोमं न पिबेदित्यादिश्रुतिपत्रपि
सर्वत्र प्रायश्चित्तविधानाद्गुणलम्भान्नियततेति सूचितम् । यावज्जीवनादिनिमित्तान्यपि
शास्त्रान्तराज्ज्ञेयानि । एतत्सर्वं कात्यायनेन सम्यग्विवृतम् । तथा हि—फलयुक्तानामा-
रम्भे याथाकाम्यं फलार्थित्वात् । फलार्थिनो हि कर्म चोद्यते । तस्माद्याथाकाम्यं
प्राप्तम् । न, नियमनिमित्ताग्निहोत्रदर्शपूर्णमासदाक्षायणाग्रयणपशुषु प्रवृत्तेः । नियमेषु
न याथाकाम्यम् । यस्मान्नियोगतस्तत्र शास्त्रं प्रवर्तयति । सत्यवादी स्यादधःशायी
स्यादिति च । पक्षे चैतन्नियमशास्त्रं प्रवृत्तम् । प्रागेव यस्माद्याथाकाम्यं प्राप्तं यदि
नियोगतो नानुष्ठेयं सत्यवदनशासनमनर्थकमेव स्यात् । तस्मान्नियमेषु न याथाकाम्यम् ।
निमित्तेऽपि यद्विधीयते तत्रापि न याथाकाम्यं निमित्तोपदेशेन विधानाद्बृहदाहेऽग्नये
क्षामवते निर्वपेदिति । यदि क्षामवत्यादिषु याथाकाम्यं स्याद्बृहदाहग्रहणमनर्थकमेव
स्यात् । प्रागपि हि गेहदाहग्रहणाद्याथाकाम्यं सिद्धमेव । तस्मान्नैमित्तिकेऽपि न याथा-
काम्यम् । अग्निहोत्रेऽपि न याथाकाम्यं यावज्जीवमग्निहोत्रं जुहुयादिति श्रूयते ।
ननु चाग्निहोत्रं जुहुयात्स्वर्गकाम इति तत्र प्रकरणादस्यैवैष कर्मणो धर्मस्ततश्च याथा-
काम्यं भवति । नेत्युच्यते । प्रकरणादेष कर्मधर्मः स्याद्यावज्जीवता । तत्रापि
लक्षणया कर्माभ्यासो लक्ष्यते । कर्तृधर्मे पुनर्जुहुयादिति स्वार्थ एव वर्तते नाभ्यासं
लक्षयति । जीवने निमित्ते त्वज्जातो होमो विधीयते । तस्मात्कर्तृधर्मो यावज्जीवकता । ततश्च
तथा याथाकाम्यम् । यत्पुनरुक्तमग्निहोत्रं जुहुयात्स्वर्गकाम इति स पृथक्काम्यप्रयोगः ।
अयमपरो जीवननिमित्त इति तत्रैतद्भवति काम्येऽपि प्रयोगे क्रियमाणे नैयमिकः
कृत एव भवति । सोऽप्यग्निहोत्रप्रयोग एवेति । दर्शपूर्णमासादिष्वप्येवमेव द्रष्टव्यम् ।
तत्रापि हि काम्यचोदना यावज्जीवचोदना च । दाक्षायणग्रहणं काम्यसंबन्धाशङ्कया ।
आग्रयणेष्ट्यामपि शास्त्रान्तराच्च याथाकाम्यम् । स्वशास्त्रायामपि नवं प्रकृत्याऽऽमनन्ति—
‘अनयोर्वा अयं द्यावापृथिव्यो रसोऽस्य रसस्य हृत्वा देवेभ्योऽथ नवमश्नाति’ । [इति]
अशनस्य च नित्यकर्तव्यता । न च देवेभ्यो हृत्वाऽसौ नित्यकर्तव्यता क्रियते । अतो
नित्यता गम्यते । अपि च प्रायश्चित्तविधानमत्र भवति—अनिष्टाऽऽग्रयणेन नवस्या-

श्रीयादिति । तस्मादाग्रयणेऽपि न याथाकाम्यम् । पशावप्येवम् । निरूढं प्रकृत्याऽऽ-
मनन्ति तं वै संवत्सरो नानीजानस्यातीयादिति । सोमे वैकेषां ज्योतिष्टोमस्य निमि-
त्तम् । यथा यावज्जीवमग्निहोत्रस्य । एके पुनरन्यथा वदन्ति । ज्योतिष्टोमेन स्वर्ग-
कामो यजेतेति फलयुक्ता चोदना । तस्मादिह याथाकाम्यमा(म)त्रोच्यते पृथक्प्रयोग
एवायम् । एकः स्वर्गकामप्रयोगोऽपरो नैयमिकः कर्तृधर्म इति । एवं च कृत्वा गवा-
मयनश्रवणम् । कथमेषां सोमोऽनन्तरितो भवतीति । सवनैरिति । सवनैरिति ब्रूया-
दिति । यदवश्यं कर्तव्यं तस्य कारणान्तरेणानन्तराय उच्यते । तस्मादत्रापि न
याथाकाम्यम् ।

तथा च स्मरणम्—

ऋतानां पशुसोमानां निष्कृत्यर्थमसंभवे ।
इष्टिं वैश्वानरीं नित्यं निर्वपेद्वदपर्यये ॥

चातुर्मास्येषु चतुर्मुखश्रुतेः । चातुर्मास्येषु च न याथाकाम्यम् । कुत एतत् । ऋतु-
मुखश्रुतेः । ऋतुमुख ऋतुमुखे चातुर्मास्यैर्यजेतेति श्रूयते । किंच, नियतसहपाठात् ।
अपि च नित्यैः सह चातुर्मास्यानां पाठो भवति त एताभ्यज्ञक्रतून्तेनिरेऽग्निहोत्रं दर्श-
पूर्णमासौ चातुर्मास्यानि पशुबन्धं सौम्यमध्वरमिति । नियतसहपाठात्तत्तुल्यता गम्यते ।
दर्शनाच्च । दृश्यते चायमर्थो यथा नित्यानि चातुर्मास्यानि । गवामयनयाजिनं प्रकृ-
त्योच्यते कथमेषां चातुर्मास्यान्यनन्तरितानि भवन्ति । दीक्षितत्वात्तेषां प्रतिषेधे सति
कारणान्तरेण चातुर्मास्यानामनुग्रहं दर्शयति पयस्ययेति ब्रूयादिति । यच्च नामावश्यं
कर्तव्यं तस्य कारणान्तरेणानुग्रहो भवति । अपरे तु सर्वकर्मविषयं दर्शनं मन्यन्ते ।
कथमेषामग्निहोत्रमनन्तरितं भवति । कथमेषां पौर्णमासं हविरनन्तरितं भवत्येवमादि
सर्वत्र कारणान्तरेणानुग्रहो दृश्यते । नोत्सर्गयोगात् । न च नित्यानि चातुर्मास्यानि ।
उत्सर्गेण हि तानि युज्यन्ते । यज्ञाम नित्यं कथं तस्योत्सर्ग इति । स्याज्जिज्ञासुश्चोद-
वत् । भवेद्वा नित्यत्वेऽप्युत्सर्गो यथा दर्शपूर्णमासयोस्तस्माज्जिज्ञासमेव वर्षाणि यजेतेति ।
अपि च नित्यमुच्यते यदवश्यं कर्तव्यम् । द्विप्रकारं कर्म नित्यं काम्यं च । तत्र
नित्यं प्रकृत्य चिन्त्यते—किं सगुणमेव कर्तव्यमूत विगुणमपीति । गुणान्नानात्सगुणमे-
वेत्येवं प्राप्त आह विगुणे फलनिर्वृत्तिरङ्गप्रधानभेदात् । विगुणेऽपि नित्ये कर्मणि
फलनिर्वृत्तिर्भवति । कुत एतत् । यतोऽङ्गानि प्रधानानि वा भिन्नानि । इह यावज्जीवं
दर्शपूर्णमासाभ्यां यजेतेति दर्शपूर्णमासयोरेव कर्तव्यतोच्यते नाङ्गानामतश्च प्रधाने कृते
यत्फलं तत्सिद्धं भवत्येव । घातवर्षमात्रमेव कर्तव्यम् । न तेनान्यस्य कर्तव्यता । यश्च

च साधनत्वेन यागस्य श्रवणं तत्र साध्यापेक्षा भवतीतिकर्तव्यतापेक्षा वा । न चात्र साधनत्वम् । तस्माद्विगुणादपि फलं भवति । अङ्गाम्नां तर्हि किमर्थम् । काम्यप्रयोग-विषयमित्यदोषः । किंच प्रायश्चित्तविधानाच्च । विगुणेऽपि नित्ये प्रायश्चित्तं विधीयते भिजे जुहोति स्कन्ने जुहोतीत्येवमादि । यदि हि विगुणं फलं न साधयेत्, प्रायश्चित्त-विधानवैयर्थ्यप्रसङ्गः स्यात् । तथा च दृष्टं विगुणमपि नित्यं कर्म यथाकथंचित्परि-समाप्यमानम् । व्यत्ययो न स्यात्, केन जुहुयादिति ग्रीहियवाम्यामिति । यद्व्रीहि-यवौ न स्यातां केन जुहुयादिति या अन्या ओषधय इत्येवमाद्यभिधाय पुनरुपसंह-रति न वा इह तर्हि किंचनाऽऽसीदथैतदवहूयते सत्यं श्रद्धायामिति । यथाकथं-चित्परिसमाप्तिं दर्शयति । न चैते विधयो विधिविभक्तेरभावात् । तस्माद्विगुणं नित्यं फलं साधयत्येव । अपरेऽन्यथा व्याचक्षते—गुणास्मानसामर्थ्यान्नित्यं सगुणमेव कर्तव्यम् । सूत्रव्याख्या च विगुणेऽपि नित्ये फलाभिनिवृत्तिर्भवत्येव । यदि नाम दैवान्मानुषाद्वा प्रतिबलात्सर्वाङ्गोपसंहारो न शक्यते कर्तुम् । कतिपयाङ्गोपसंहारेणापि कर्तव्यमेव । यथा शक्नुयादित्युपपदार्थोऽत्र परिकल्पते । सर्वदा कर्तव्यं सगुणं चेत्य-शक्यमेवावश्यंभावि दैवान्मानुषाद्वा प्रतिबलाद्वैगुण्यमिति । एवं कृत्वा विकृतौ नित्ये कर्मणि प्राकृता पदार्थानुवृत्तिर्दृश्यते । यथा वरुणप्रघासेषु अथाध्वर्युरेवाऽऽह्निमग्नी-स्समृद्धीत्यसंमृष्टमेव भवति संप्रेषितमथ प्रतिप्रस्थाता प्रतिपरैति स पत्नीमुदानयन्निति पत्न्यानयनविधिपरे वाक्येऽग्निंसमार्गप्रैषं दर्शयति । तथा महापितृयज्ञे स यज्ञोपवीती भूत्वाऽऽज्यानि गृह्णातीत्येवं विधिपरे वाक्ये लेखाकरणहरणोत्तरपरिग्रहादीन्पदार्था-ननुवदति । यदि हि नित्यस्याङ्गसंबन्धो न स्याल्लेखाकरणहरणाद्यनुवादे नाभवि-ष्यत् । भवति च तस्मान्नित्यानामप्यङ्गसंबन्धः । पशौ च दर्शयति—उत्तरमाधारमाघा-र्यासंस्पर्शयन्नुचौ पर्येत्य जुह्वा पशुं समनक्तीति । पशुसमञ्जनविधिपरे वाक्ये उत्तराधारं दर्शयति । यच्चोच्यते न यागेनान्यत्साध्यत इति । आस्नानसामर्थ्यादुपात्तदुरितक्षयो वा, उत्पत्सुदुरितासंबन्धो वा भवत्येव । तस्मान्नित्येऽप्यङ्गसंबन्ध इति कात्यायनाचा-र्येणोक्तं ज्ञेयम् ।

कर्मभिर्निःश्रेयसं प्राप्यमित्युक्तम् । तथा मध्ये वेदनेच्छालक्षणं द्वारं चोक्तं, निःश्रेयसप्रापकं ज्ञानमेवोत्पाद्यं कर्मभिरित्युक्तम् । तत्र कर्मसाध्या यद्यपि जिज्ञासा भवेन्नैतावता ज्ञानसिद्धिरित्याशङ्क्याऽऽह—

निःश्रेयसबुद्धिः प्रजनसंबन्धापेक्षा ।

निःश्रेयससाधनभूता बुद्धिस्तथा सा च प्रकृष्टो जन आचार्यो ब्रह्मवित्तसंबन्धमपे-क्षते । आचार्यवान्पुरुषो वेदेति श्रुतेः । न कर्मानुष्ठानमात्रेणापि तु वैराग्यादिसंपत्त्या

धर्मप्रश्ने वक्ष्यमाणया । यदाऽऽचार्यमुखाद्धर्मप्रश्नप्रदृश्यमानोपनिषदां परिशीलनं स्याच्छ्र-
वणादिना तदैव साक्षात्काररूपा बुद्धिरुत्पद्यत इति भावः ।

एवं नियतकर्मणां निःश्रेयसफलतामभिधाय यज्ञशब्देन श्रौतकर्ममात्रमेव गृही-
तमिति व्युदासार्थं प्रयुक्तेन कर्मशब्देन सूचितं सर्ववर्णाश्रमकर्मणां तादृक्त्वं तदेवोदाह-
रणमुखेन द्रव्यति—

अतिथिपूजागुरुपूजासंनिपाते चाभिवादनम् ।

एतन्नियतमित्यग्निमेण संबन्धः । सामयाचारिकेषु धर्मेषु व्याख्यास्यमानत्वाच्ची-
दाहृतानि लौकिकानि, गुरोः समागमे गुरोरभिवादनं, स्पष्टमन्यत् ।

श्रौतमन्त्रेष्टासाध्यमुदाहरति—

तत्कारितत्वाद्वाङ्मणराजन्ययोर्वै-

श्यस्य च वेदाध्ययनं तन्नियतम् ।

अध्यापकैस्तद्वक्ष्यमाणमध्ययनं तस्मै कारिता अध्ययनार्थं कारिताः संस्कारिता-
स्तेषां भावस्तेषां संस्कारितत्वं तत्कारितत्वं तस्माद्धेतोर्ब्राह्मणादित्रयस्यैवाध्ययनं तच्च
नियतमित्यर्थः । ब्राह्मणादय एव वसन्तादिकालेष्वध्यापकैरध्ययनार्थत्वेन संस्कृता
अतस्तेषामेवाध्ययनम् । वक्ष्यति च—अशूद्राणामदुष्टकर्मणां विद्यार्थिनां श्रुतितः संस्कार
इति । अयमाशयः—अध्ययनं यद्यपि वैदिकफलार्थिनां फलसाधनज्ञानाय सर्वेषामपि
प्राप्त्युत्तयाऽपि च तदुपनीतानामेव विधीयते । उपनयनं वसन्तादिषु कालेषु त्रैवर्णि-
कानामेवातस्तैर्विनाभूतमध्ययनमपि तेषामेवेति । वैश्यस्यासमासग्रहणं ब्राह्मणेन सह
कर्मनिरासार्थं द्वादशाहादौ ।

एवं वर्णत्रयस्याध्ययनं नियतमित्युक्तम् । तेन प्रसङ्गेन मोक्षाद्विना फलार्थिना-
मपि त्रैवर्णिकानामपि न सर्वकर्मानुष्ठानमिति दर्शयितुमधिकारिनियममाह—

तेषामेव ब्राह्मणविहिता यज्ञा येषु यज्ञकात्स्न्यमविप्रतिषिद्धम् ।

येषु त्रैवर्णिकेषु यज्ञस्य साङ्गस्य कात्स्न्यं विद्वत्ताऽर्थवत्ता सर्वर्णस्त्रीपरिग्रह ऋत्वि-
गादिसंपत्तिर्बाह्या समग्रा तेषामेव यज्ञा न तु परमुखेन पृष्ट्वाऽपि कर्तारो भवन्ति ।
तथाऽर्थं संपादयिष्यामीति ।

अत एव—‘ यस्य त्रिवार्षिकं धान्यं स तु सोमं पिबेद्विजः ’ इत्यादि ।

तथा स्त्री नासर्वर्णा मन्त्रपाठमात्रवती सत्यधिकृता तेषां त्रैवर्णिकानाम् । स्त्री पुं-
स्त्रीति पुमान्स्त्रियेति च सूत्राभ्यामेकशेषेण तेषां त्रैवर्णिक्यः स्त्रियोऽपि गृह्यन्ते ।
एवकारः फलकामिनामपि शूद्राणामग्न्याधानादिप्रापकलिङ्गनिरासार्थः । ब्राह्मणेनेति

स्मार्तधर्माणां शूद्रेऽपि प्राप्तिनिवारणार्थम् । ब्राह्मणेन विहिताः श्रौता एतदेव स्फुटयितुं यज्ञा इत्युक्तम् । यज्ञशब्देन श्रौतस्त्वेनोपलक्षिता आधानादयः । अयमर्थः श्रूयते—
 वसन्ते ब्राह्मणोऽग्नीनादधीत ग्रीष्मे राजन्यः शरदि वैश्य इति । तेनाऽऽधानाभावाद-
 नग्निः शूद्रः सोऽग्निसाध्ये कर्मणि कथं प्रवर्तिष्यते । आत्मार्थं चाऽऽधीयन्तेऽग्नयो न
 परार्था आत्मनेपदं ह्यत्र भवत्यादधीतेति । तेन ब्राह्मणादय एवाऽऽधानेनाग्निमुत्पाद-
 यितुं समर्था न शूद्रा आधानाभावात् । अतः शूद्रस्यानधिकारः । ननु सन्ति चान्या-
 र्थानि दर्शनानि यैः शूद्रस्याप्यधिकारो गम्यते । हविष्कृदाह्वानविशेषं प्रकृत्योच्यते—
 आधावेति शूद्रस्य । तथा व्रतविशेषस्तु शूद्रस्य । तथा पितृमेघेऽष्टौवद्भ्यं शूद्रस्येति ।
 उच्यते—न शूद्रस्याधिकार इत्युक्तमेव । यानि पुनर्दर्शनान्युक्तानि तानि रथकारवि-
 षयाणि । रथकारस्य हि शूद्रसंबन्धाच्छूद्रत्वमुच्यते । करिण्यां हि स जातः करिणी
 शूद्रीदुहितेति । तथा निषादविषयाण्यपि तस्यापि शूद्रत्वात् । अथ वा ब्राह्मणरा-
 जन्यवैश्यानामेवाध्ययनं श्रूयते—वसन्ते ब्राह्मणमित्यादि । उपनयनं चाध्ययनार्थम् ।
 अतस्तदभावादवैधत्वादनधिकारः शूद्रस्य । अपि च शूद्रस्य प्रतिषेधोऽध्ययने प्रतिश्र-
 वणे त्रपुञ्जतुभ्यां श्रोत्रपरिपूरणमुदाहरणे जिह्वाच्छेदो धारणे शरीरभेद इति । तस्माद-
 वैधत्वाच्छूद्रो नाधिक्रियत इति । तदिदमेवकारेणोक्तं यल्लिङ्गान्यथासिद्धिरध्ययनाभावश्च ।
 न च स्त्रीणामङ्गत्वमात्रेण यावदुपयुक्तं वेदाध्ययनं न तु कर्माधिकार इति वाच्यम् ।
 आयापत्योर्न विभागो विद्यते पाणिग्रहणादि सहत्वं कर्मसु । तथा पुण्यक्रियासु द्रव्य-
 परिग्रहेषु न हि भर्तृविप्रवासे स्त्रिया नैमित्तिके दाने स्तेयमित्युपादिशन्तीति । स्त्रीणाम-
 प्यधिकारं वक्ष्यत्याचार्यो धर्मेषु । कात्यायनः—ब्राह्मणोऽग्नीनादधीत स्वर्गकामो
 यजेतेति । विशिष्टलिङ्गश्रवणास्त्रिया अनधिकारे प्राप्त इदमाह—स्त्री चाविशेषात्स्त्री
 चाधिक्रियते । कुत एतद्यस्माच्छ्रूयमाणमपि लिङ्गं न विशेषकं भवत्यतो न पुंसामेवाधि-
 कार इति । उद्दिश्यमानविशेषणमेतत्स्वर्गकामो यजेतेति । विशिष्टस्पर्शाभावादविवक्षितं
 लिङ्गं संख्या च । यत्र पुनर्विधिसंस्पर्शोऽस्ति तत्र लिङ्गं संख्या च विवक्षिते । यथा
 पशुमालभेतेत्यत्र तद्विशेषणं पुंस्त्वमेकत्वं चोभयं विधीयते । विशिष्टपश्चात्सोऽन्यथा
 न भवति । तस्मात्स्त्रिया अप्यधिकारः । दर्शनाच्च । दृश्यते चायमर्थो यथा स्त्रिया
 अप्यधिकार इति । मेखलया यजमानं दीक्षयति योक्त्रेण पत्नीमिति । योक्त्रविधि-
 परे वाक्ये पत्न्या अप्यधिकारं दर्शयति । सा च पुंसा सहाधिक्रियते न पृथक्क्रिया
 फलं च सकलमेकैकस्य भवति । न विभागेन स्वर्गकामो यजेतेत्यनेन यथा यजमानोऽभि-
 धीयत एवं पत्न्यपीति । यथा यागेन यजमानः फलं साधयति तथा पत्न्यपीति ।
 वाक्यान्तरेण सह क्रिया तयोस्तथा च श्रवणम्—

‘नास्ति स्त्रीणां पृथग्यज्ञो न व्रतं नाप्युपोषणम् ।

शुश्रूषयति भर्तारं तेन स्वर्गे महीयते’ ॥ इति ।

तस्मादुपनीताधीतानां त्रैवर्णिकानां तज्जातिस्त्रीणां च ब्राह्मणविहितेष्वध्यानाग्नि-
होत्रदर्शपूर्णमासादिकर्मस्वाधिकार इति सिद्धम् । ननु क्तेन न्यायिनोपनयनाध्ययने अपि
स्त्रियाः प्राप्तो ब्राह्मणमित्यादिषु लिङ्गाविवक्षणात् । सत्यम् । उपनयनस्थाने नारीणां
पाणिग्रहणमेव संस्कारत्वेन स्मर्यते । विवाहानन्तरमध्ययनं यावदर्थमेवार्थप्राप्तत्वात्तस्या
अन्यमन्त्रोच्चारणे शुद्धवदेव प्रतिषेधादेवं निषादरथकारयोरपि ।

तदुक्तम्—‘स्त्रीशूद्रद्विजबन्धूनां त्रयी न श्रुतिगोचरा ।’ इति ।

किंचाष्टवर्षो ब्राह्मण उपयच्छेत्सोऽधीयीतेति कर्तृलिङ्गस्य विधेयस्य विवक्षि-
तत्त्वादुपनयनाध्ययनाभावः ।

त्रैवर्णिकेष्वप्यपवदति केषुचित्—

यथा द्रव्यवत्ता शरीरकास्त्वेन च ।

अविप्रतिषिद्धम् । द्रव्यं दायं तद्यस्य विप्रतिषिद्धं नास्ति । दायमाक्त्वेन द्रव्य-
वत्ता स एव(?) । नास्ति च षण्दादीनां दायमिति वक्ष्यते । अतस्तेऽशुचित्वेनानधिका-
रिणोऽति(?) दायप्रतिषेधोऽशुचित्वादेव स्मर्यते । तथा शरीरकास्त्वेनमङ्गलानुष्ठानं न विप्र-
तिषिद्धं न विरुद्धं तेषामेव ते यज्ञा नान्येषामन्वपङ्कमुकबधिराश्रोत्रियाकिंचनानाम् ।
आज्यावेक्षणविष्णुक्रमणमन्त्रोच्चारणसंबोधनयाजमानदक्षिणासु यज्ञाङ्गेषु विरोधः स्यात् ।
अनधीतस्यापि त्रिवृदाग्निष्टुत्रायाश्चित्त्वेन विहितः साधुवृत्तस्याऽऽधानादिकर्मसाद्रूप्यार्थं
ततो भवति तस्याप्यधिकारो नित्यनैमित्तिकेषु च । अकिंचनस्यापि नित्योष्णिष्ठिपशु-
चातुर्मास्यसोमेष्वन्वाहार्यमात्रस्य दक्षिणाया विधायमानत्वात्प्रतिप्रसवः । तथा मृत-
भार्यस्य दारकर्माशक्तस्य स्वार्थमाधानं कल्पसूत्रे वक्ष्यते तस्य विना भार्ययाऽपि ।
कल्पसूत्र एव पक्षे पत्नीं निर्मन्येत दहन्तीति तत्राप्यग्नयः स्वार्थमेव स्थापनीया अमा-
र्येणापि नित्यं कार्यम् ।

त्रैवर्णिकानामेवाधिकार इति द्रव्यमिति लिङ्गैः—

येषां च प्रकृतिलिङ्गानि यज्ञाः श्रूयन्ते त्रिवृणीते मन्त्र-

कृतो वृणीते यथार्थं मन्त्रकृतो वृणीत इति विज्ञायते ।

ब्राह्मणे विज्ञायत इति दाढ्यर्थम् । प्रकृतिर्जातिस्तस्या निर्णायकानि लिङ्गानि
यज्ञा यज्ञसाधनानि न हि प्रवरमन्येषामस्ति ब्राह्मणादित्रयव्यतिरिक्तानाम् । तत्र
पुरोहितादिप्रवरेण राजन्यवैश्ययोर्ब्राह्मणस्य स्वतः प्रवरं स्पष्टम् ।

प्रयाणां लिङ्गान्याह—

गायत्रिया ब्राह्मणस्य परिदध्या-
त्रिष्टुभा राजन्यस्य जगत्या वैश्यस्येति ।

इतिशब्दः प्रकारे । एवंप्रकाराण्यन्यान्यपि वेदितव्यानीत्यर्थः ।

एवमधिकारं संभाव्येदानीं कर्मसु नियतान्याह—

तेषामग्निहोत्रं दर्शपूर्णमासौ च नियतौ ।

सहाऽऽधानेन पूर्वभावित्वादकरण उपपातकस्मरणाच्च । अत एक नियतेषु पाठः ।
तेषां ब्राह्मणविहितानां यज्ञानां मध्ये यावज्जीवमाग्निहोत्रं जुहुयाद्यावज्जीवं दर्शपूर्ण-
मासाभ्यां यजेतेति नियतनिमित्तताश्रवणात् ।

ब्राह्मणे विशेषमाह—

सोमेज्या ब्राह्मणस्य ।

ऐन्द्राग्रं पुनरुत्सृष्टमालभेतेति तथाऽऽश्विनं धूम्रललामालभेतेत्यत्र ब्राह्मणस्यैक
प्रायश्चित्तत्वेन विधानात्तस्य सोमेज्या नियम्यते । दौर्ब्राह्मण्यब्राह्मण्यपरिहारायाग्नि-
होत्रं दर्शपूर्णमासौ तु सुतरामित्यर्थः ।

आरम्भनियमविशेषमाह—

आधानादग्निहोत्रं दर्शपूर्णमासौ च नियतौ ।

आधाने कृते दर्शपूर्णमासयोरव्यवधानेनाऽऽरम्भो नियम्यते । सोमेज्या ब्राह्मणस्य
नियताऽपि न तस्या आधानाव्यवधाननियमः । चकारोऽन्यतरस्यैव नियमो मा भूदपि
तूभयेषामपीति दर्शनार्थः । न वक्तव्यमेतत्तेषां व्यवधानेऽग्निनाशप्रायश्चित्तश्रवणात् ।
वक्तव्यम् । काम्यार्थे सत्यां कामनायामारम्भोऽसत्यामनारम्भ इति मा भूदित्येवमर्थम् ।
न च सत्यामारम्भस्तन्निमित्तः कथम् । असत्यां तु नियतानामेव भविष्यतीत्येवमर्थम् ।
सत्यां तु काम्येनैवाकरणनिमित्तः प्रत्यवायोऽपि परिह्रियत इत्युक्तत्वात्समाज निःश्रे-
यसमित्येतावान्विशेषः । तथाऽप्यन्यत एव सिध्यत्येतद्व्यवधानदोषो भवतीति । तर्हि
काम्यारम्भे सत्यसत्यां कामनायामत्यागार्थमेतद्विष्यति । नियतारम्भे यथा यावज्जीवि-
मत्यागस्तथा काम्यारम्भेऽप्यसत्यां कामनायां तेषां त्यागेन नियतारम्भो निषिध्यते ।
न ह्यारम्भस्याऽऽधानाव्यवहितकालं विनाऽन्यः कालोऽस्तीति कामनात्यागे सायं-
प्रातः प्रयोगमात्रेण यावदिष्टेन काम्यसमाप्तौ तदनन्तरं प्रयोगा यावज्जीवं निःश्रेयसार्था
भविष्यन्तीति न पृथगारम्भनिमित्तं सप्तहोतृहोमादिकमन्वारम्भणीयादिकं कार्यमिति
तात्पर्यम् ।

त्रैवर्णिकव्यतिरिक्तयोरप्याह —

निषादरथकारयोराधानादग्निहोत्रं दर्शपूर्णमासौ च नियम्येते ।

वर्षासु रथकारोऽग्नीनादधीतेति, तथा—ऋभूणां त्वा देवानां व्रतपते व्रतेनाऽऽदधा-
मीति रथकारस्येति च दर्शनादाधानं रथकारजातेराधानोत्पन्नाग्नीनां परार्थत्वादग्निहोत्र
दर्शपूर्णमासनियमस्तथा चैतया निषादस्थपतिं याजयेदिति निषादश्चासौ स्थपतिश्चेति
कर्मधारयाभिप्रायेण निषाद इत्युक्तम् । तेनाऽऽपस्तम्बसूत्रे निषादानां स्थपतिस्त्रैवर्णिक
एवेति तन्निराकृतमेतन्न्यायशास्त्रमिद्धं तस्येष्टिविधानादाधानमाचार्यो मन्यते । एक-
स्याऽऽधानमात्रं नियतं परस्य विकृतेष्ट्युपक्षिप्तमाधानं द्वयोरप्यग्निहोत्रं दर्शपूर्णमासौ
च नियम्येते न्यायमतेन निषादस्याऽऽधानं तस्य लौकिकाग्निषु विकृतेष्टिमात्रमवकी-
र्णिनो ब्रह्मचारिण इव गर्दभस्येति ।

तथा जीवपितुः ।

नियम्येते इत्याकृष्येते । यस्य त्रैवर्णिकस्यान्ययोर्वा योऽयं नियम उक्तः स तु
तेषां मध्ये तथा जीवपितुरेव नान्यस्य नियमः । तथा नियताग्निहोत्रदर्शपूर्णमास-
कारिणौ जीवौ पितरौ यस्य स तथा । यदि पितरौ जीवतस्तर्हि ताम्यामाधानादित्रये
कृत एव पुत्रस्याधिकारो नान्यथा । तयोरकृताधानयोरन्यतरस्य मरणे सत्यस्येवाधि-
कार इत्यर्थः । तथा जीवपितुर्भरद्वाजेनाऽऽधानादि निषिद्धं तत्प्रतिप्रसवश्च ।

उपक्रमादितरे नियम्येरन् ।

यदीच्छा तदैवोपक्रम्य नियम्येते । न तस्योपक्रमोऽपि बाधादग्निहोत्रवर्धपूर्णमा-
सवत् । ब्राह्मणस्य सकृत्सोमेज्यावद्वा । असत्यामिच्छायामनुपक्रमेऽपि न दोषः ।
अयमभिप्रायः—यथाऽग्निहोत्रे दर्शपूर्णमासयोश्च यावज्जीवशब्देन निमित्ते सति
विधानात्सति जीवने निमित्तेऽवश्यकर्तव्यत्वं नैवं पशुचातुर्मास्यसोमेषु यावज्जीवशब्दे-
न निमित्तं तत्समाधीयते किं त्वभ्यासान्नितत्वमुच्येत तथा साम्यासा भारब्धाश्चेन्न
त्याज्या इति । इतरे चातुर्मास्यादयः सोमान्तास्तेषां काम्यानां नित्यानां च सद्भावा-
न्नाग्निहोत्रदर्शपूर्णमासवत्काम्यस्योपक्रमेऽप्यत्याग इति नियमः । किं तु नित्यानामुप-
क्रमे सति येषां नोत्सर्गविधिक्षेपामत्यागो नियम्यते न तु काम्यस्योपक्रमेऽपि । कुतः,
यावज्जीवपद्माभावादारब्धस्यासत्यां कालनायां त्यागोऽपि युज्यतेऽन्यस्य पुनरारम्भोऽ-
नारम्भोऽपि नियतस्याऽऽरम्भे त्वत्यागं पूर्वाभ्यासस्य निरवधित्वादवधौ चोत्सर्ग इति
भावः । प्रमीतपितरौ न तु सति सामर्थ्ये चातुर्मास्याद्यपि चोपक्रमणेऽयमेव नियतत्वे-
नाविशेषेण सर्वकर्माणि प्रक्रान्तानि तत्रेतराणीति वक्तव्ये व्यवहितदर्शपूर्णमासया-
गावपेक्ष्य तज्जातीयानामेव यागान्तराणां ग्रहणार्थं पुंलिङ्गनिर्देशस्तेनेतरेषां यागानामेवो-
पक्रमनियमो न निःश्रेयससाधनानामन्येषां नियतानामपीत्युक्तम् । तेषां तूपक्रम-

स्यापि नियतत्वात् । तथा चायागानामतिथिपूजोपनयनाध्ययनादीनामव्यावृत्तिः । इतरे यागा आग्रयणेष्टिपशुचातुर्मास्यसोमा नित्याः काम्याश्च । तत्रेष्टिपशुसोमानामनुत्सर्गाद्यावज्जीवमनुष्ठानमग्निहोत्रवत् । ब्राह्मणस्य सोमेभ्यः नियताः सकृदपि । कथम् । अपुनर्भक्ष्योऽस्य सोमपीथो भवतीति लिङ्गात् । उभयप्रयोगावपि न विरुद्धौ सोमस्य । आग्रयणेष्टौ तूपक्रमादेवाऽऽचार्यस्य नियम इष्टस्तत्स्थाने विहितं नियतमेव काम्यानामपि । यो यक्ष्य इत्युक्त्वा न यजेते त्रैधातवीयेन यजेतेत्यसमाप्तौ प्रायश्चित्तविधानात् ।

तत्र नित्यस्य द्रव्यस्याभावे सामान्यात्प्रतिनिधिः ।

तत्र तेषु नियतेषु यदि नियतं द्रव्यं ग्रीह्यादिकं सोमादिकं न लभ्यते, अभावेऽल्लभे न तु नाशे । नाशे तु पृथग्भवेदेवाप्रतिनिधिना तत्स्थानापन्नेन केमापि द्रव्येण नियतं कार्यमेव । आरम्भात्पूर्वमल्लभेऽपि नियतं प्रतिनिधिनाऽऽप्यारम्भणीयम् । प्रकान्तकाम्येषु च नित्यस्य विहितस्य द्रव्यस्य साधनभूतस्याप्राप्तौ नाशे वा तत्स्थाने प्रतिनिधीयते तत्स्वरूपेण गृह्यते स प्रतिनिधिद्रव्यान्तरं ब्राह्मम् । अनियमं निवारयति सामान्यात्, जातिसामान्याद्धर्मसामान्यात्सादृश्यादित्यर्थः । अस्मिन्नेवार्थे पूर्वोत्तरपक्षौ कात्यायनीये—चोदिताभावेऽनारम्भस्तत्सिद्धत्वात्तस्य चोदितस्य द्रव्यस्य चाभावे नाऽऽरब्धव्यं तत्कर्म । कुत एतत् । तदेव हि साधनं तस्य कर्मणः श्रुतं द्रव्यान्तरमश्रुतमतो द्रव्यान्तरेण कर्मान्यत्वं भवति द्रव्यदेवतं हि कर्मणो रूपमिति । एतदेवं काम्ये । अर्थाश्रित्ये । कथमिति । नित्येऽपि च श्रुतद्रव्याभावे कर्मान्तरबुद्ध्याऽनारम्भे प्राप्त आह—नियते सामान्यतः प्रतिनिधिः स्यात् । नित्ये कर्मणि प्रतिनिधिनाऽऽरब्धव्यं तत्कर्म श्रुतद्रव्यतुल्येन । कुत एतत् । ग्रीहिर्भिर्यजेतेत्यत्र नियममात्रं ग्रीहिश्रुतिः । न च नियमानुरोधेन यावज्जीवंश्रुत्युपरोधः शक्यः कर्तुम् । अवश्यं कर्तव्ये कर्मणि नियममात्रस्यैवानुपादानं युक्तरूपम् । तस्मात्प्रतिनिधिना तत्कर्म समापनीयम् । कुत एतत् । श्रुतद्रव्यसामान्यत इत्युच्यते । ग्रीहिर्भिर्यजेतेत्यनेन ग्रीहिताजात्युपलक्षितानां व्यक्तिविशेषाणामङ्गता विहिता भवति । न ग्रीहिजात्या मूर्तत्वात् । अष्टाकपालनिवृत्तिर्वा शक्यते कर्तुम् । न च व्यक्तिविशेषाणां जातिशब्दादहोऽन्यद्वाचकमस्ति । तस्माद्व्यक्तिविशेषा एवात्राङ्गभूता इति । तेन सदृशेषुपादीयमानेषु कियतामपि व्यक्तविशेषाणामुपादानं कृतं भवति । तस्मात्साधूक्तं सामान्यात्प्रतिनिधिरिति । नित्ये प्रतिनिधिर्भवति । काम्ये चापि प्रकान्ते प्रतिनिधिरिष्यत एव । तदर्थमाह—आरम्भाजियमः । आरब्धं हि तत्कर्म । आरम्भश्च समाप्तेर्निमित्तम् । न च प्रतिनिधिद्रव्यमन्तरेण समाप्तिस्तस्य भवति । तस्मात्तत्रापि प्रतिनिधिर्भवत्येव । अपि च प्रकान्तस्य काम्यस्याप्यस-

मासौ दोषो भवति । तदपि हि नित्यैः समानं भवति । यथैव नित्यस्याकरणे शिष्ट-
विगर्हणमेवं काम्यस्यासमासौ शिष्टविगर्हणम् । ननु शिष्टविगर्हणं नाम को दोषः ।
अस्ति दोषो येन शिष्टा विगर्हन्ते । अथापि नाम नास्ति दोषो विगर्हणमेव दुष्ट-
मिति । दर्शनाच्च । दर्शयति द्रव्यान्तरेण परिसमाप्तिं यदि सोमं न विन्देत्पूतीकानभि-
षुणुयादिति ।

कात्यायनीयं सर्वत्र द्रव्यसामान्यं प्रयोजकमित्युक्तम् । तत्किमविशेषेण नेत्याह —

अर्थावाप्तौ द्रव्यसामान्यम् ।

उपलक्षणमिति शेषः । सजातीयेन प्रतिनिहितेन यदि प्रयोजनं संपद्यते तदा
सजातीयं न्यूनविहितगुणमपि यथाकथंचित्प्रयोजनलाभे तदेव ग्राह्यं न तु तच्छब्दानु-
पलक्षितं विहितसमस्तगुणमपि विजातीयम् ।

व्यतिरेके दर्शयति—

अर्थविप्रतिषेधे त्वर्थसामान्यम् ।

यथाकथंचिदपि यदि सजातीयेन प्रयोजनं न भवति तदाऽर्थेन प्रयोजनेन नोप-
लक्षिता या विहितद्रव्यनिष्ठाऽन्याऽव्यवहिता साक्षाद्वापिका जातिस्तथैव समान-
जातीयं ग्राह्यं न तु व्यापकव्यापकादिसामान्येन सजातीयम् । तदपि पूर्वपूर्वालाभे
ग्राह्यमेव समानजातीयपर्यन्तम् । तदेतदर्थसामान्यमित्यनेन दर्शितम् ।

एवमेव विवक्षितमिति दर्शयितुमुदाहरति—

यथा यूपाञ्जने सर्पिषोऽभावे तैलम् ।

अत्र यूपाञ्जनेऽनक्ति तेजो वा आज्यं यजमानेनाग्निष्टेति ब्राह्मण आज्यशब्देन
विधानेऽपि सर्पिष इति यदसर्पत्तत्सर्पिर्भवदिति घृतसामान्यवाच्याज्यशब्दो न तु
संस्कारवाचीति दर्शितम् । अत एव वक्ष्यति लौकिकेनाऽऽज्येनेत्यादि यजमानो
यूपमनक्तीति । सर्पिषो यथाकथंचिदसामर्थ्ये सर्पिर्जात्या विजातीयमपि तैलं ज्ञेहव-
द्गृह्यते ।

प्रतिनिधौ विहिते च प्रतिषेधस्य संकोचो भवतीत्याशङ्कित उत्तरम्—

प्रतिषिद्धेभ्यो निवृत्तः प्रतिनिधिः ।

न हि यागीयत्वेन हि निषिद्धं प्रतिनिधित्वेन ग्राह्यं विजातीयेनान्येनापि तत्सिद्धेः ।
तस्मात्स्यायेन प्राप्तः प्रतिनिधिर्यागीयत्वेन प्रतिषिद्धेभ्यो निवृत्तोऽन्य एव प्रतिनिधिः ।

ननु प्रकरणे पठितः प्रतिषेधस्तत्रैव स्यान्नान्यत्रेत्याशङ्क्याऽऽह—

अविशेषेण हि प्रतिषेधः श्रूयते ।

अविशेषेण श्रुतिस्मृत्यादौ प्रतिषेधो यस्माच्छ्रूयते स तु न संकोचनीयो न्यायप्राप्त-
विधिना तस्य दृष्टद्वारा सामर्थ्येऽप्यदृष्टद्वारकशक्यत्वावः प्रतिषेधादवगम्यते ।

अक्तग्रहणे कर्मणो लोप एवं स्यादित्यर्थः । श्यामाके चरौ विहिते प्रतिनिधौ प्राप्ते श्रूयते—अयज्ञिया वै कोद्रवा अयज्ञिया वरडका इति । तथा मौद्ग्रेऽपि चरौ अयज्ञिया माषा इति । सोयमविशेषेण यज्ञसंबन्धो निषिध्यते न चरुद्वय इत्यर्थः । यदार्याणां ममोजनीयमित्यादिरपि ज्ञेयः प्रतिषेधः ।

अथ यत्र वैकल्पिकं द्रव्यमुपात्तं नष्टं यथा व्रीहिषु नष्टेषु किं व्रीहिसामान्येन प्रतिनिध्युपादानमुत श्रुतद्रव्यं यवा उपादेयाः । श्रुतद्रव्याभावे प्रतिनिधिरिष्यते न श्रुतद्रव्ये सतीति यवा उपादेया इत्येवं प्राप्त आह—

विकल्पे प्रवृत्तिलक्षणः ।

अस्मिन्विकल्पे यत्प्रवृत्तं द्रव्यं तत्सामान्येन प्रतिनिध्युपादानम् । न श्रुतमपि द्रव्यमुपादेयं, किं कारणं सर्वत्र हि वैकल्पिकेषु द्रव्येषु यजमानः स्वयमेवैकं साधनत्वेनाङ्गी करोति । तत्र च तदेव साधनं नान्यदश्रुतसममेव हि तदिति । यदि च तदुपादीयते कर्मान्तरबुद्धिः स्यान्न च संप्र्यते । तस्मात्प्रक्रान्तद्रव्यसादृश्येन प्रतिनिध्युपादानमिति । सजातीयभावेऽपि विजातीयग्रहणेऽपि व्रीहिणां मेघसुमनस्यमान इति मन्त्रलोपो नास्ति ।

कचिदपवादमाह—

कृत्स्नाभावे प्रतिनिधिः ।

विहितस्योपात्तस्य सर्वस्य नाशे प्रतिनिधिरसर्वस्य नाशे न प्रतिनिधिः ।

ननु किंचिन्मात्रावशिष्टेऽपि भवत्येव सर्वस्य नाशस्तत्राऽऽह—

मात्रापचारे तेन समाप्येत ।

कर्मेति शेषः । प्रधानाहुत्यादिसमर्थं उपात्तद्रव्ये सति शेषकार्याणां लोपः प्रधानं तु तेनैवानुष्ठेयम् । एवं विहिते द्रव्ये प्रधानपर्याप्ते संभवति तदेव ग्राह्यम् । तत्रापि शेषकार्याणां लोपो वरं न तु शेषकार्यसमर्थप्रतिनिध्युपादानम् ।

प्रतिनिधावपि चोदितजात्यादित्यागनिमित्तं प्रायश्चित्तं कार्यमित्याह—

द्रव्याभावे प्रतिनिधिर्विध्यपराधे प्रायश्चित्तम् ।

मात्रापचारे नैव प्रतिनिधिः प्रायश्चित्तं तु भवत्येव । द्रव्याभाव इति पुनर्भावग्रहणं प्रधानपर्याप्तद्रव्याभाव एव प्रतिनिध्युपादानप्रदर्शनार्थम् । उपात्तविहितद्रव्यनाशशङ्कया प्रतिनिधायुपात्तेऽपि तेन प्रधानद्रव्येणानुष्ठाने सिद्धेऽप्युपात्तद्रव्यलाभो यदि भवेत्तदा तेनापि पुनरनुष्ठानं कार्यमेव । उपात्तस्य संस्कृतस्यापि द्रव्यस्याप्रधानस्य नाशशङ्कया प्रतिनिध्युपादानेन प्रयोजने सिद्धे पूर्वद्रव्ये यूपदौ लब्धेऽपि न पुन-

नियोजनादिकं प्रश्नादीनां कार्यमित्यादिविशेषाः परार्थान्येकेनेतिन्यायतः सूत्रान्तराच्च ज्ञातव्याः ।

न स्वामित्वस्य भार्यायाः पुत्रस्य देशस्य कालस्याग्नेर्द-
वतायाः कर्मणः शब्दस्य च प्रतिनिधिर्विद्यते ॥ १ ॥

इति हिरण्यकेशिसूत्रस्य तृतीयप्रश्ने प्रथमः पटलः ॥

स्वामिनि नष्टे केन प्रतिनिधिरुपादेयः । उपात्तस्य तु कर्तृत्वेन कर्मफलमपि तस्यैव स्यादिति न प्रतिनिधिरसंनिधानेऽशक्ते वा तत्कर्मणो लोप एव । यजमानस्येति वक्तव्ये स्वामित्वप्रयुक्तं यत्कार्यं संस्कारास्ते हि फलभोगार्थं न तेषां प्रतिनिधिरन्यार्थेष्वस्त्येव । अत्र विशेषमाह कात्यायनः—गुणेषु प्रतिनिधिः परार्थत्वात् । पात्रासादनाद्याज्यावेक्षणादिषु गुणपदार्थेषु स्वाम्यपि प्रतिनिधीयते । कुत एतत् । परार्थत्वात् । परार्थो ह्यसौ । तत्रैव न प्रधानवत्स्वार्थं साधयति । तस्मात्कत्वार्थाभिनिर्वृत्तये स्वाम्यपि प्रतिनिधीयत इति । अत एव वक्ष्यत्याचार्यः—एवं विहितं प्रवसतोऽपि याजमानं यस्यामस्य दिश्य-
भयो भवन्ति तां दिशममिमुखो मन्त्राञ्जपत्यध्वर्युः कर्माणि करोत्यन्यान्याभिमर्शनाद्यज-
मानो मन्त्राञ्जपत्यन्याव्यादेशनादिति । एवं भार्याया अपि प्रतिनिध्यसंभवेऽप्य-
ग्निमैः सह हेत्वन्तरेणापि तथात्वं वक्तुं पुनर्ग्रहणम् । तत्र भार्यापुत्राभ्यामां न संभवति प्रतिनिधिः । नित्यस्य द्रव्यस्येत्यत्र नियतस्य न संस्कारेण सिद्धस्य द्रव्यस्य प्रति-
निधित्वमुक्तम् । तत्र जातिर्न भार्यादिषु संभवति । न हि ते पदार्था ज्ञात्या स्वयमेव क्वचित्सिद्धाः सन्ति किंतु पाणिग्रहणबीजावापाधानैः स्वकृतैः संस्कृतानामेव तत्तच्छब्द-
वाच्यत्वम् । तत्तु नान्यत्र कूत्रापि संभवति । यद्यपि भार्याया अन्यस्या अपि संभवस्त-
थाऽप्याधानसंस्कृता चेत्तर्हि सा स्वाधिकारेणैव प्राप्त्या नान्यस्याः प्रतिनिधिर्भवति ।
आधानेनासंस्कृतायास्तु श्रौते कर्मणि प्रतिषेधादेवाप्रतिनिधित्वम् । पुत्रेऽपि तथा-
पितृकृत्येषु ज्ञेयम् । अग्निर्द्वितीयो नास्त्येव संस्कृतो न हि कश्चिद्दार्हपत्यादिर्जात्या-
सिद्धोऽस्ति । देशकालयोस्तूद्देश्यत्वेनानुपादेययोरुपादेयो द्रव्यविशेषः कथं स्यात्स्थाने-
हि तेन धर्मेणोपलक्षिते शब्देन विधातव्यमनुपादेयस्य न प्रतिनिधित्वम् । ननु कथं-
कालस्य च कर्माङ्गत्वमविहितत्वादिति चेन्न, कर्मण एव कालसंबन्धेन विधानाङ्गीका-
रादङ्गत्वमनुपादेयस्यैव । अतस्तु यत्रैतौ तत्रैव कर्म विधातव्यम् । प्राचीनप्रवणतायाश्च
देशान्तरे संपादयितुं शक्यत्वान्न प्रतिनिधिर्देवताया अपि न काचिज्जातिरास्ति नापि
समानसामर्थ्याऽन्या भवति तस्या विध्येकसमधिगम्यत्वात् । तद्वितेन चतुर्थ्या च
विहितमन्त्रवर्णेन वा देवतात्वं नान्यथा प्रमाणान्तरेण सामर्थ्यमवगम्यते येन प्रतिनिधिः
स्यात् । कर्मणोऽपि दृष्टार्थस्यावहननादेर्न हि पेषणं समर्थमदृष्टार्थस्य तु न सामर्थ्यं

प्रमाणान्तरं ग्राह्यं येन समर्थं सत्प्रतिनिधीयेत । शब्दे विस्मृतप्रतिनिधिर्वाच्यस्तद-
र्थात्स्मरणे तत्प्रतिपाद्याधीज्ञानात्कस्यार्थस्य प्रतिपादकः शब्दः प्रतिनिधेयः । यस्य
कस्यचिद्ग्रहणे त्वद्वष्टार्थत्वं स्यात्तेन न स्वार्थं कुर्यात् । चकार एवं जातीयानां
शास्त्रं विनाऽनवगतसामर्थ्यानां ग्रहणार्थः । तथा च समर्थः प्रतिनिधिर्न संभवति ।
तत्राङ्गलोपं सोढ्वा प्रायश्चित्तेन कर्म समापनीयं प्रधानलोपे तु पुनः कर्मैव कर्तव्यम् ।
अत एवोक्तमेवार्थेष्वन्यस्यासामर्थ्यान्न संभवत्येव प्रतिनिधिरिति न विद्यत इत्युक्तम् ।

इति हिरण्यकेशिसूत्रव्याख्यायां महादेवकृतायां प्रयोगवैनयन्यां तृतीयप्रश्ने

प्रथमः परिभाषापटलः ॥ १ ॥

अथ तृतीयप्रश्ने द्वितीयः पटलः ।

तृतीयप्रश्नप्रथमपटलस्य मया कृता ।
मीमांसाद्वयमार्गेण यथामति सविस्तरा ॥
व्याख्या सूत्रानुसारेण महाफलमभीप्सता ।
द्रष्टव्या यज्ञवपुषि विष्णौ माला समर्पिता ॥
प्रश्ने तृतीये प्रथमे पटले नित्यकर्मणाम् ।
फलं निःश्रेयसं नित्येष्वधिकारी निरूपितः ॥
आधानं पुनराधानमाग्निहोत्रं प्रयाणकम् ।
दर्विहोमातिदेशादि तन्त्रादि समुदीर्यते ॥
नवान्नेष्टिं तृ(ष्टिस्तृ)तीयेऽत्र प्रश्ने सर्वं निरूप्यते ।
आधानं कर्मणामाद्यं श्रौतानां प्रश्न ईर्यते ॥
तृतीये तु द्वितीयाद्यैः पञ्चभिः पटलैरिह ।

तत्राऽऽधानं त्रिविधं सोमपूर्वमिष्टिपूर्वं होमपूर्वं चेति । तत्र सर्वत्रेच्छाविकल्पः ।
सोमपूर्वकं तु यस्य प्रायश्चित्तपशू न स्तस्तस्यैव । केचित्तु प्रायश्चित्तपश्वोरग्नीधोमीयेन
सवनीयेन वा समानतन्त्रतां वदन्तः सोमपूर्वाधानमिच्छन्ति कल्पकारवचनात् । आधा-
नात्पूर्वं कर्मोपयुक्तान्मन्त्रान्मार्याऽप्यधीते पितुः पत्युर्वा सकाशात्, ऋत्विग्भ्यो वा ।
आधानमायतनेषु विधानेनाग्निस्थापनलक्षणः संस्कारोऽनारभ्याधीतविहितत्वाच्च कस्य-
चित्कर्मणोऽङ्गम् । न च वाक्येन कर्माङ्गताऽग्नीनादधीतेति केवलमग्निप्रत्येषाङ्गता
प्रतीयते । तदुत्पादकत्वेनानुष्ठेयं बहिरिव कर्मभ्यः । पवमानेष्टीनामपि संस्कारकर्मत्व-

मेव । यदाहवनीये जुह्वतीत्यादिना तथाऽस्य सर्वे प्रीता अभीष्टा आधीयन्त इत्यर्थवादेन संस्कारकर्मताऽऽश्रिताऽभिमता चेति दर्शितमेव । तेन संस्कारेण संस्कृता अग्नयः पश्चादन्यैर्विक्रैस्तत्तत्कर्माङ्गत्वेन विधीयन्ते । द्विविधं हि कर्माङ्गं द्रव्यमेकं लोकतः सिद्धमङ्गत्वेन विधीयतेऽन्यद्वैदिककर्मणा सिद्धमङ्गत्वेन विधीयते । तत्साधकं कर्मापि द्विविधं प्रयोगान्तर्गतमनन्तर्गतं च । प्रथमं तु प्रधानाङ्गं सदेव द्रव्योत्पादकं यथाऽवहननादि पुरोडाशोत्पादकम् । अन्यत्प्रधानकर्माङ्गतामनापन्नमेवाङ्गभूतस्य द्रव्यस्याङ्गं सदुत्पादकम् । यथाऽध्ययनं स्वाध्यायोत्पादकमाधानमपि तथा । तस्याधिकारिणस्तु निरूपिता एव । प्रथमपटले पुनर्धर्मेषु स्वयमप्यशूद्राणामदुष्टकर्मणामुपनयनं वेदाध्ययनमग्न्याधेयमिति वदिष्यति । नित्येषु पाठान्नित्यत्वेन केवलमपि हविर्यज्ञत्वेन संकारेषु पठितम् । नियमापूर्वद्वारा निःश्रेयसकारणम् । तस्मादत्रापि पृथक्सं-
कल्पेन भाव्यम् । अनेनैवामिप्रायेण बौधायनेनोक्तं (नः) कृत्वादौ क्रतुकामं काम-
यीत यज्ञाङ्गादौ यज्ञाङ्गं काममित्युपक्रम्याऽऽह—सर्वकामोऽग्नीनाधास्य इत्य-
ग्न्याधेय इति । वैखानसस्तु सर्वकर्मार्थमग्नीनाधास्य इत्युक्त्वेति ततः संकल्पपूर्वक-
मेवाऽऽधानं कार्यामिति । अत्राऽऽधानाङ्गवैकल्ये पुनः क्रिया सर्वाधानस्य न त्वङ्ग-
मात्रस्य । कुतः, प्रायश्चित्तं कृत्वाऽङ्गमनुष्ठेयम् । नचाऽऽधानासिद्धावाहवनीय-
योऽस्ति पवमानहविःषु तु भाविसंज्ञया प्रवृत्तेः । अत्रोपकारकमाह बौधायनः—
अग्नीनाधास्यमानः प्राज्यमात्मानं कुर्वीत येनास्य कुशलं स्यात्तेन कुशलं कुर्वी-
तेति यथोक्तमात्मनः पुरश्चरणमिति च । प्राज्यं शुद्धं येन येन कर्मणाऽस्य
कुशलं प्रायश्चित्तम् । तथा वैखानसेनाप्युक्तम्—युक्तः श्रद्धान्वितो यजमानोऽ-
नुज्ञातः केशश्मश्रुरोमनखानि च वापयित्वा विधिना स्नात इषे त्वोर्जे त्वेत्यादि-
स्वाध्यायमधीयानः शतं प्राणायामं च(मांश्च) कुर्याद्ध्ययन्नारायणमुपोष्य सपत्नीको
घृतमिश्रं हविष्यं क्षीरेणाग्नीयात्स्मृत्युक्तव्रतमाचरन्पावनार्थममात्यहोमान्कूष्माण्डादींश्च
जुह्यादिति । युक्त इन्द्रियचापलरहितः । अनुज्ञातो ब्राह्मणैः केशादीन्वापयेत्स्वा-
ध्यायं वेदपारायणं नारायण ध्यायन्नत्त्यागेनापोष्य नियतात्मेत्यर्थः । वेदपारायणप्रा-
णायामेषु तथाऽन्येष्वमात्यहोमादिषु स्मृत्युक्तेष्वपि व्रतेषु सपत्नीकस्य भोजननियमो
घृतमिश्रमित्यादि । एवं स्मृत्युक्तान्यन्यान्यपि जपतिलहोमादीनि कृच्छ्रचान्द्रायणादीनि
यथाशक्त्या(क्ति) यावदात्मशुद्धिं मन्यते तावत्कृत्वा संकल्पात्पूर्वमेवारणी छित्त्वा
शोषयित्वा यद्युत्तुद्वादशाहादिपक्षः । संवत्सरपक्षसंकल्पे चाऽऽर्द्धे एव वाऽऽहरणीये ।
अरणीप्रमाणमर्थलक्षणं यावता प्रयोजनं तावत्प्रमाणमित्याचार्याणां मतम् । बौधायनस्तु-

चतुरङ्गुलोत्सेधां द्वादशाङ्गुलविस्तीर्णां षोडशाङ्गुलायामामिति । चतुर्विंशत्यङ्गुला-
मिति कात्यायनः । विष्णुपुराणेऽपि गायत्र्यक्षरसंख्ययेत्यादि चोक्तम् । भारद्वाजस्तु
यो अश्वत्थः शमीगर्भो भूमिं मूलेन संगत इति । यस्याश्वत्थस्य मूलं साक्षाद्भूमिं प्राप्तं
स एव न शम्यामप्युत्पन्नमात्र इत्यर्थः । अस्मदाचार्यस्योभयमिष्टम् । तथाऽग्रे वक्ष्य-
माणां शालामपि तथाऽऽयतनान्यपि पूर्वमेव कुर्यात् । तदेतत्सविशेषमुक्तं वैखानसेन—
शमीगर्भमश्वत्थं यद्यशमीगर्भं शुक्लाङ्कुरमशनिवाय्वनुपहतमयं परस्य स्थानावासमबहु-
शुष्कमशीर्णमन्त्यजनान्यनुपहतं गत्वा वैश्वानरसूक्तेन प्रदक्षिणं कृत्वा प्रणमेत्तेनैव
प्राचीमुदीचीं वा शाखां प्रागादिप्रदक्षिणं छेदयित्वा प्रागग्रामुदग्रं चाधोभागेनाधरा-
रणीं त्वक्पाश्र्वोर्ध्वभागां विगतत्वचं विशोषितां चतुर्विंशत्यङ्गुलायतामष्टाङ्गुलविस्तारां
चतुरङ्गुलोल्लतां तथोत्तरभागेनो(णो)त्तरामरणीं च गायत्र्याऽथ करोति तत्र प्रथमानि
यानि चत्वार्यङ्गुलानि शिरश्चक्षुः श्रोत्रमास्यं च द्वितीयानि ग्रीवा वक्षो हृदयं स्तनस्तृ-
तीयान्युदरप्रभृति चतुर्थानि श्रोणपिञ्चमान्यूरूपष्ठानि जङ्घे पादावित्येके एवमरणी
सर्वैरङ्गैः संपूर्णे भवतो यच्छीर्षेण मन्यति शीर्षिकिमान्यजमानो भवति यङ्क्रीवायामवे-
पनो यत्र मन्येदनारब्धोऽस्य यज्ञो भवत्यूरु रक्षसां योनिर्जङ्घे पादौ पिशाचानां श्रोणी
देवानां योनिस्तस्माच्छ्रोण्यामेव प्रथमं मन्येन्मूलादष्टाङ्गुलं परित्यज्याग्राच्च द्वादशा-
ङ्गुलं पार्श्वतस्त्रीणि त्रीण्यङ्गुलानि प्रथममन्थन एवं प्रननं कुर्वीतोत्तरारणेरष्टाङ्गुल-
परिणाहं प्रमन्थं चीर्त्वा मन्यमूले संघत्ते तेन सहितः षड्विंशत्यङ्गुलायतो मन्यो
भवति तथा छिद्रमित्युक्तं प्राक्चिरा अरणिस्तथा वेदिः । गृहे सौम्ये पश्चिमपूर्वायतां
तथाऽनुवंशोऽपूर्वदक्षिणयोर्द्वारयुगां महतीं शालां कल्पयित्वाऽस्थिरोमकेशाङ्गारतुपका-
ष्टाश्मलोष्टपिपीलिकादीन्वर्जयित्वा मृदा शुद्धयेति गार्हपत्याद्यायतननिर्माणमुक्तम् ।
अस्य वैखानससूत्रस्यार्थः स्पष्टः । त्वक्पाश्र्वोर्ध्वभागानिति त्वचि पार्श्व ऊर्ध्वभागे
यस्याः सा पार्श्वयोरूर्ध्वभागे च तक्षणं बहु न कार्यमित्यर्थः । ततस्तु शाखैव तावती
ग्राह्या यावता विस्तारोऽष्टाङ्गुलो भवेत् । अधोभागे तु गर्भपर्यन्तं तक्षणं कार्यमित्यर्थः ।
ततोऽर्धभागे चतुर्विंशत्यङ्गुलदीर्घाष्टाङ्गुलविस्तारा चतुरङ्गुलोत्सेधा कार्या । नात्र
शाखायाः पाटनेन दलद्वयं संपाद्य तथोररणिद्वयं कार्यमित्युक्तं किं तु तस्याः शाखाया
अधःकाण्डमधरारणिं तदूर्ध्वमुत्तरारणिमिति केचित्पाटनेनैवेच्छन्ति शिरआदिकल्प-
नाऽग्रमारभ्यार्धवादा एते विधिस्तु मूलादष्टाङ्गुलं परित्यज्याग्राद्वादशाङ्गुलं पार्श्वयो-
स्त्रीणि त्रीणि मध्ये द्वाङ्गुलविस्तारं चतुरङ्गुलदीर्घं मन्थनस्य प्रथमस्य स्थानमित्यधरा-
रणिविषये तथोत्तरारणिविषयेऽपि तु—उत्तरारणेरष्टाङ्गुलपरिणाहमष्टाङ्गुलेन सूत्रेण
परितो वेष्टनं समं प्रमन्थनामकं शकलं चीर्त्वादर एतदपि त्वग्रभागदेव । मन्थमूले

मन्यो नाम यज्ञिकाष्टस्य सारेण कृतो यस्य रज्ज्वा भ्रमणं क्रियते तस्य मन्यस्य मूलभागमुत्कीर्य प्रमन्यस्य शकलरूपस्य मूलं संघत्तं कृतसंधानयोरुभयोः प्रमाणं षड्विंशत्यङ्गुलमिति । अनेनैकशालोक्ता । प्राचीनवंशाचार्यस्तु याजमाने वक्ष्यत्याहवनीयागारे गार्हपत्यागारे वेति । तेन गम्यत उदीचीनवंशशालाद्वयं कार्यम् । आपस्तम्बेन तु स्पष्टमेव शालाद्वयमुक्तम् । तत्राऽऽदौ ब्राह्मौदनिकाधानात्पूर्वदिने नान्दीश्राद्धमुदकशान्तिं प्रतिसरब्ध्वं कुर्यात्ततः पूर्वमेवाहुर्गार्हपणं कुर्यात् । पात्रलक्षणं तु दर्शपूर्णमासयोरेव निरूपितम् ।

आयतनानि—सूत्रकृजोक्तवान्साक्षान्मानमायतनेषु तत् ।

गार्हपत्यादिकाग्नीनां ततो धिष्ण्यस्य मानतः ॥

गृह्यते याज्ञिकैः सर्वैर्यतो धिष्ण्याश्च तेऽग्नयः ।

धिष्णियमानं तु पिशीलमात्रा भवन्तीति धिष्णियानां विज्ञायते चतुरश्रा इत्येकेषामिति सूत्रम् । तत्र परिमण्डलेन विकल्पम्(ः) । सर्वाण्यायतनानि चतुरश्राणि परिमण्डलानि वेति सूत्रकृतामाचार्याणां चहूनां संमतम् । तत्र पिशीलमानं पञ्चधा वदन्ति—बाह्वोरन्तरालमेकम् । बद्धमुष्टी रत्निरिति द्वितीयम् । अरत्निरिति तृतीयम् । द्वात्रिंशदङ्गुलमिति चतुर्थम् । षट्त्रिंशदङ्गुलमिति पञ्चमम् । एतेषामर्धमानेन वर्तुलं भ्रामयेदेवं सर्वाग्नीनामथवाऽन्यतरमानेन चतुरश्राणि सर्वाणीति निर्णयः । अथ वा वैखानसेनोक्तो विशेषो ग्राह्यः । गार्हपत्यायतनमष्टादशाङ्गुल्या वृत्तं भ्रामयित्वाऽष्टाङ्गुलोज्जतं स्थण्डिलं कृत्वा परितश्चतुरङ्गुलविस्तारं हित्वा मध्ये षडङ्गुलविस्तारं निम्नं खनति शिष्टं तदूर्ध्वमेखला स्यात्तत्परितश्चतुरङ्गुलविस्तारोन्नतामधोमेखलां करोति । तथाऽऽहवनीयायतनं चतुरश्रं चतुर्दिक्षु द्वात्रिंशदङ्गुल्यायतमष्टाङ्गुलोज्जतं स्थण्डिलं परिकल्प्य पूर्ववत्परितो हित्वा मेखला मध्ये निम्नमधोमेखलां करोति । अन्वाहार्यपचनं पञ्चविंशत्यङ्गुल्या वृत्तं भ्रामयित्वा दक्षिणार्धेऽर्धचन्द्राकारं स्थण्डिलं पूर्ववत्तस्योन्नतं निम्नं मध्यमूर्ध्वाधरमेखलेषु वेद्युत्तरार्धा(?) कृत्वा पूर्वभागान्तरे प्रक्रमे वेद्युन्नतमुत्करं करोतीत्युक्तम् । वेदिस्तु स्वसूत्रे दर्शितैवेति न तदुक्ता ग्राह्या तस्याश्चतुरङ्गुलोज्जतत्वमुक्तमेवमुत्करस्यापि ज्ञेयम् । इदमपि श्रौतत्वाद्ग्राह्यम् । भाष्यमते समक्षेत्रता । एतदनुसारेणेति याज्ञिका आहुर्वर्तुलं गार्हपत्यस्य चतुरश्रमाहवनीयस्यार्धचन्द्रं दक्षिणाग्नेः समक्षेत्राणीति । तदिदं रमणीयमिव मन्यमाना अस्मदीया अपि याज्ञिकाः स्वसूत्रोक्तं पिशीलप्रमाणमरत्निमात्रमनुसृत्य स्वसूत्रोक्तं चतुरश्रत्वं वर्तुलत्वं वा सर्वायतनसमता(?) आयतनानि विहरन्ति ।

अरतिविष्कम्भकमाद्यवहेर्वृत्तं गृहं तत्प्रकृतिं विधाय च ।

अन्यानि तत्क्षेत्रसमानि कुर्वते शुल्बोक्तरीत्या स्वयमूहयन्ति च ॥

अरतिनमानं चतुरश्रमेव वा प्रकृत्य तत्क्षेत्रसमं च वर्तुलम् ।

यद्वह्नेरपरत्र पूर्ववत्तत्रेरिता वृ(म)त्कृताश्च कारिकाः—

प्राचीं विज्ञाय पूर्वं तु विहारं कल्पयेत्ततः ।

प्राचीज्ञानप्रकारं तु कल्प आचार्य ऊचिवान् ॥

तमेवार्थमहं वक्ष्ये व्याख्यानमवलोक्य च ।

चित्रास्वात्पृक्षयोर्मध्यं प्राचीं विद्याद्विचक्षणात् ॥

श्रोणानक्षत्रमथवा दक्षिणापथवासिनाम् ।

उदगाशास्थितानां तु प्राचीं ज्ञेयास्तु कृत्तिकाः ॥

साधारणमिदं सर्वदेशानां वक्ष्यते मया ।

कर्तुमिष्टे समे देशे हस्तद्वयसमन्विते ॥

षडङ्गुलपरीणाहो द्वादशाङ्गुलमायतः ।

एकतःक्षूरु(क्षुर्गु)नुस्तष्टः स्वादिरस्याव्रणः समः ॥

शङ्कुः समशिराः कार्यो देशे तं स्थापयेत्समे ।

शङ्कोः पूर्वापरे देशे रेखां प्रागायतां न्यसेत् ॥

शङ्कुना संमिता रज्जुः पाशद्वयसमन्विता ।

मध्ये तु कल्पयेच्चिह्नं शङ्कौ पाशौ प्रमुच्य च ॥

चिह्नेन मण्डलं कुर्यात्तस्य शङ्कोस्तु सर्वतः ।

पूर्वप्रकृतरेखाया मण्डलस्य च संगमे ॥

शङ्कू पूर्वापरौ स्थाप्यौ ताम्बां पूर्वापरे दिशौ ।

यावदिष्टं विजानीयादथ याम्योत्तरे दिशौ ॥

आमुच्य पाशं पूर्वस्मिन्नन्यपाशेन मण्डलम् ।

लिखेत्तथा प्रतीच्ये तु पाशं मुक्त्वाऽन्यमण्डलम् ॥

मण्डलद्वयसंसर्गे शङ्कुतो दक्षिणेतरो ।

याम्योत्तरदिशावेवं विदिशोऽथ प्रकल्पयेत् ॥

पूर्वादिशङ्कुषु तथा पाशावामुच्य लक्षणात् ।

मण्डलानि लिखेदेवं चत्वारि च यथाक्रमम् ॥

मण्डलानां च संसर्गा विदिशः परिकीर्तिताः ।

आचार्योक्त उपायोऽयं प्राचीविज्ञानलक्षणः ॥

प्राचीज्ञानप्रकारोऽन्यः सूर्यसिद्धान्तरीतितः ।

स एवार्थो मयाऽत्रापि यथामति निगद्यते ॥

मीनकन्यागते सूर्ये गते षोडशवासरे ।
 अनन्तरं विजानीयात्प्राचीं सूर्येण बुद्धिमान् ॥
 मासेष्वन्येषु विज्ञेया वक्ष्यमाणावृता हि सा ।
 समे शङ्कङ्गुलायामरज्ज्वा मण्डलमालिखेत् ॥
 तन्मध्ये कल्पयेच्छङ्कुं द्वादशाङ्गुलमायतम् ।
 तच्छाखाग्रं स्पृशेद्यत्र रेखां पूर्वापराह्वयोः ॥
 तत्र शङ्कू निखायोभौ रज्जुं किञ्चिद्विवर्धयेत् ।
 शङ्कौ तां पश्चिमे मुक्त्वा रेखां तिर्यक्प्रकल्पयेत् ॥
 प्राच्ये शङ्कौ तथा मुक्त्वा तद्वद्रेखां प्रकल्पयेत् ।
 एवं कृते भवेन्मत्स्यो दक्षिणोत्तरमायतः ॥
 दक्षिणोत्तरयोः शङ्कू मत्स्यस्य मुखपुच्छयोः ।
 शङ्कोः प्रकल्प्य रज्ज्वाऽन्यं मत्स्यं प्राक्प्रत्यगायतम् ॥
 मुखपुच्छानुसारेण प्राचीं मत्स्यस्य कल्पयेत् ।
 विदिशश्च प्रसाध्यैवं विहारं कल्पयेत्ततः ॥
 अङ्गुलादिप्रमाणं तु शुल्ब आचार्य उक्तवान् ।
 वेदिमानोपयोगित्वात्तत्प्रमाणमहं ब्रुवे ॥
 चतुर्दशाणवो यावत्तावदेवाङ्गुलं भवेत् ।
 त्रयस्त्रिंशत्तिला वा स्यात्कोशस्था अङ्गुलं त्विह ॥
 दशाङ्गुलं क्षुद्रपदं प्रादेशो द्वादशाङ्गुलः ।
 पृथं(?) त्रयोदशाङ्गुल्यास्तावदेवोत्तरं युगम् ।
 पदं पञ्चदशाङ्गुल्यो द्वादशाङ्गुल्योऽथवा ॥
 पदद्वयं प्रक्रमः स्यात्प्रादेशौ द्वावरत्निकः ।
 जानु द्वात्रिंशदङ्गुलयः षट्त्रिंशद्वाह्वशम्यके ॥
 चतुःशताङ्गुलं त्वक्षः षडशीत्यङ्गुलं युगम् ।
 ईषाप्रमाणमङ्गुल्यस्त्वष्टाशीत्यधिकं शतम् ॥
 अरत्नयस्तु चत्वारो व्यायामस्य प्रमाणकः ।
 अरत्नयस्तु पञ्चैव पुरुषो व्याम एव च ॥
 यजमानस्य चाध्वर्योः प्रमाणे कल्पयेदिह ।
 साशिकेषु विहारेषु यदुरेव प्रमाणकम् ॥
 आदावाधानवेदेस्तु मानक्रम उदीर्यते ।

अगारमग्निहोत्रस्य चतुर्हस्तप्रमाणकम् ॥
 तन्मध्ये कल्पयेत्पृष्ठबां प्रत्यक्प्रागायतामृजुम् ।
 पश्चात्पदद्वयं त्यक्त्वा पराग्न्यायतनं भवेत् ॥
 अरात्निना मितं तस्य मध्ये शङ्कुं निखाय च ।
 प्रादेशमितया रज्ज्वा शङ्कुतो मण्डलं लिखेत् ॥
 पुरस्ताद्विपदं हित्वा पूर्वाग्नेर्वाऽऽखरो भवेत् ।
 शङ्गुलैरेकविंशत्या नवभिश्च तिलैः सह ॥
 चतुरश्रः समः कार्यस्तस्य चाऽऽवृद्धीर्यते ॥
 यावती मानतो रज्जुस्तावत्यागन्तुकी भवेत् ।
 आगन्तुरर्धे चिह्नं स्याच्छ्रोण्यंसार्धं तु तद्भवेत् ॥
 तन्मध्यार्धाय चिह्नं तु कर्षणाय भवेदिह ।
 दीर्घमागस्थितं पाशं पूर्वशङ्कौ प्रकल्पयेत् ॥
 ह्रस्वपार्श्वगतं पाशं पाश्चात्ये लक्षणात्कृषेत् ।
 दक्षिणोत्तरतः श्रोणी कल्पयेत्कृतचिह्नतः ॥
 शङ्कोः पाशौ विपर्यस्य तस्यांसौ कल्पयेत्पुरः ।
 पूर्वापरान्योर्मध्यस्य पृष्ठचा पञ्चविधा भवेत् ॥
 षष्ठं भागमथाऽऽगन्तुं समं तत्र नियोजयेत् ।
 रज्जोरन्तौ सपाशौ तां पुनः संभुज्य पञ्चधा ॥
 भागानां द्वित्रिमध्ये तु लक्षणं कल्पयेत्ततः ।
 भागत्रयं पुरस्तात्तु पश्चाद्भागद्वयं तथा ॥
 पूर्वापरान्योर्मध्यस्थशङ्कोः पाशौ नियोजयेत् ।
 लक्षणं दक्षिणाऽऽकृष्य लक्षणे शङ्कुमादिशेत् ॥
 सदक्षिणाग्न्यायतनमध्यशङ्कुर्भवेदिह ।
 लक्षणं चोत्तराऽऽकृष्य शङ्कुरार्जवकृतये ॥
 व्यत्यस्तपाशां रज्जुं तामुदगाकृष्य लक्षणे ।
 शङ्कावुत्कर एव स्यात्संचरश्च तदन्तरा ॥
 अङ्गुल्यश्च चतुर्ल्लिंशदक्षिणाग्न्याखरो भवेत् ।
 दक्षिणाग्नेर्मध्यशङ्कोरुदक्सार्धाङ्गुलाष्टके ॥
 शङ्कुं निखाय तस्यैव त्वाखरार्धेन मण्डलम् ।
 कृत्वा मण्डलमध्ये च स्पन्वां प्रागायतां न्यसेत् ॥
 दक्षिणं धनुरग्नेः स्यादुत्तरं धनुरुत्सृजेत् ।
 अङ्गुलैः सप्तविंशत्या पराग्नेराखरोऽथवा ॥

प्रयोदशाङ्गुलैः सार्धैर्मितरज्ज्वा तु मण्डलम् ।
 अरत्निसंमितो यद्वा पूर्वाग्नेराखरो भवेत् ॥
 चतुरश्रं समं कुर्यात्तत्प्रकारोक्तयाऽऽवृता ।
 अग्नेर्गोऽऽहवनीयं तु मुक्त्वाऽरत्न्यन्तरालकम् ॥
 सम्यागारं भवेत्तत्प्राक्तावदेवान्तरालकम् ।
 मुक्त्वाऽऽवसथपायतनं कुर्याद्राहवनीयवत् ॥
 दक्षिणाग्नेर्मध्यशङ्कोरुदग्वादशाभिस्तिलैः ।
 युतेऽङ्गुलद्वये शङ्कुमादिशेन्मण्डलं ततः ॥
 दक्षिणाग्नेस्तु विष्कम्भस्त्रिंशदङ्गुलसंमितः ।
 चतुर्भिश्च तिलैः सार्धं तदर्धेनैव मण्डलम् ॥
 मण्डलोत्तरेखास्थशङ्कोरन्यच्च मण्डलम् ।
 मण्डलद्वयसंसर्गे स्पन्धां पूर्वापरे क्षिपेत् ॥
 शूर्पद्वयं दक्षिणं स्यादग्नेरुत्तरमुत्सृजेत् ।
 षण्णवत्यङ्गुला वेदिः प्रत्यगाहवनीयतः ॥
 पश्चात्तिरश्चो विज्ञेया चतुःषष्ट्यङ्गुलैर्मिते ।
 अरत्निद्वययुक्ता सा पुरस्तात्तिर्यगीरिता ॥
 सप्तारत्निप्रमाणस्य सूत्रस्यान्तौ सपाशकौ ।
 भन्त्यपाशादस्तनौ तु चिह्नसंसार्थकं भवेत् ॥
 द्वात्रिंशदङ्गुले चिह्नं पाशाच्छ्रोण्यर्थकं भवेत् ।
 अरत्निप्रितये पाशात्कर्षणाय निराञ्जनम् ॥
 पूर्वापसान्तयोः शङ्कोः पाशावामुच्य लक्षणात् ।
 आकृष्य वेधः श्रोण्यंसौ कल्पयेत्कृतचिह्नतः ॥
 सा दीर्घचतुरश्रं स्यादेवमेकत्र चापराम् ।
 पार्श्वमानीं द्विरभ्यस्य रज्ज्वन्तौ तु सपाशकौ ॥
 नैऋताग्नेयकोणस्थशङ्कोः पाशौ वितत्य च ।
 मध्ये च लक्षणं कृत्वा लक्षणं दक्षिणा कुषेत् ॥
 भवेत्तु लक्षणे शङ्कुः शङ्कौ पाशौ नियम्य च ।
 लक्षणेन लिखेत्पार्श्वं नैऋताग्नेयकोणगम् ॥
 तथोत्तरं लिखेत्पार्श्वं वायव्येशानकोणगम् ।
 द्विरभ्यस्ततया रज्ज्वा पार्श्वे पूर्वापरे लिखेत् ॥
 अपराग्नेः पुरः शिष्टोऽसावार्यो रत्निसंमितः ।
 यदि भूमिरणुस्तत्र वेदिं संनमयेत्कथम् ॥

बहिः कोणस्थशङ्कुभ्यो दक्षिणोत्तरपार्श्वयोः ।
 अष्टाङ्गुलप्रमाणे तु शङ्कुंश्चतुर आदिशेत् ॥
 अङ्गुलैरष्टभी रज्जुं पार्श्वमानां विवर्धयेत् ।
 क्षिप्त्वा पाशौ बहिः शङ्को रज्ज्वा तां नमयेत्क्रमात् ॥
 कृत्से रेखा बहिः कुर्यान्मृदाऽधोमेखलां सुधीः ।
 चतुरङ्गुलविस्तीर्णामुत्सेधेन षडङ्गुलम् ॥
 अग्न्याधानस्य चेष्टानां विहारोऽयं प्रदर्शितः ।

इति वृद्धकारिका बौधायनीयानां तदेवेष्टमस्माकमपि ॥

मानद्वयं त्वायतनेषूक्तं तत्तु व्यवस्थया ।
 धिष्णिगानामायतनं पिशीलगतमूचिवान् ॥
 सूत्रकृत्तत्पिशिलं त्वरत्निना सममुच्यते ।
 धिष्णिगान्मण्डलाकारांश्चतुरश्रानथोचिवान् ॥
 अरत्निमितविष्कम्भमण्डलं पश्चिमाग्निगम् ।
 तन्मानेन समं क्षेत्रं दर्शितं पूर्ववर्द्धनम् ॥
 अङ्गुलैरेकविंशत्या नवभिश्च तिलैः सह ।
 चतुरश्रं तथा चैव दक्षिणाग्रेरपीरितम् ॥
 यद्यरत्निप्रमाणेन चतुरश्रं तु धिष्यगम् ।
 तत्क्षेत्रं वर्तुलं सप्तविंशत्यङ्गुलसंमितम् ॥
 तेनारत्निप्रमाणं तु चतुरश्रमुदीरितम् ।
 दक्षिणाग्न्याखरेऽस्माकं विशेषस्त्वभिधीयते ॥
 अन्तरालं पञ्चधा वा षोढा वा भाजितं तथा ।
 षष्ठं वा सप्तमं वाऽपि भागमागन्तुमानयेत् ।
 तां रज्जुं त्रिगुणीकृत्य त्वाद्यभागे च कर्षणम् ।
 पूर्वापराग्निमध्यस्थशङ्कोः पाशावथापि वा ॥
 खरयोरन्तराद्यन्तशङ्कोः पाशौ निधाय च ।
 कर्षणं दक्षिणाऽऽकृष्य कर्षणे शङ्कुमारवनेत् ॥
 स मध्यो दक्षिणस्याग्रेरथवा तस्य दक्षिणे ।
 दक्षिणाग्रेरायतनं तत्प्रकारो द्विधा भवेत् ॥
 शङ्कुतोऽष्टाङ्गुले सार्धे शङ्कुमुत्तरतो न्यसेत् ।
 यद्वा सप्तदशाङ्गुल्या वर्तुलं भ्रामयेदथ ॥

दक्षिणे वा दक्षिणार्धे ह्यपरो भाग उच्यते ।
 अरत्निमानायतनः पूर्वाग्निः स्यात्तदाऽत्र तु ॥
 एकोनविंशदङ्गुलयायामा रज्जूरथाधिका ।
 अङ्गुलस्य तृतीयेन भागेन त्वनया दिशेत् ॥
 मण्डलं पूर्ववत्तत्र दक्षिणाग्निं प्रकल्पयेत् ।
 मण्डलस्य चतुष्कोणकरणेन यथाश्रुतम् ॥
 सूत्रं संबध्यते तस्मादेवं व्याख्यातृभिः कृतम् ।
 ये तु वर्तुलविष्कम्भं त्वधिकं किञ्चिदूचिरे ॥
 तेषां विरोधोऽवश्यं स्याद्गणितेन न संशयः ।
 एवं ब्राह्मौदनात्पूर्वमाधानार्थं प्रकल्पयेत् ॥

एवं संभृतपूर्वाङ्गः शोधितात्मा सभार्यः संकल्पं कुर्यात् । गणेशादीष्टदेवतादि-
 स्मरणपूर्वकं दर्भेष्वासीनयोर्दर्भपाण्योर्यतास्वोर्दंपत्योरागूष्करणं दर्शपूर्णमासोक्तमनुसं-
 धेयम् । तत्र विशेषः—अद्यतनात्संवत्सरेऽस्मिन्नृतावस्मिन्पर्वणि नक्षत्रे वा ।
 अथवाऽद्यतनाद्वती द्वादशाहे चतुरहे व्यहे द्यह एकाहे वाऽस्मिन्नक्षत्रे
 पर्वणि वेति स्मृत्वाऽग्नीनाधास्ये सर्वकर्मसिद्धयर्थं यानि कर्माणि कर्तुं शक्यामि
 येषु चाधिकारस्तेन कर्मणा यज्ञेश्वरं प्रीणयानीति दंपती त्रिरूपांशु त्रिरुचैर्वदतः ।
 केचित्सोमपूर्वाह्णोमपूर्वाह्णानिष्टिपूर्वानित्यपि स्मर्तव्यमित्याहुर्न तेन कश्चिद्विशेषः । संकल्पा-
 त्पूर्वमेवाङ्कुरार्पणमुद्रकशान्तिं प्रतिसरबन्धं च कृत्वा पूर्वद्युस्ताहिने वा नान्दीश्राद्धं
 कुर्यात् । तत उक्तलक्षणानृत्विजो वृणुयात्—ब्रह्माणं होतारमध्वर्युमाग्नीध्रम् । अग्न्या
 धेये ब्रह्माणं त्वामहं वृण इत्यादिना । तथा भविष्यामीति प्रतिब्रूयुः । अध्वर्युपूर्वाह्णा
 स्पष्टवाचो वेदवेदाङ्गपारगान् । अत्र वैखानसः—प्रतिसरं बद्ध्वा तद्दिने ब्राह्मणानुक्तल-
 क्षणानृत्विजो वृत्वा संपूज्य मधुपर्कं ददाति यजमानः पत्नी च नवैर्वस्त्रोत्तरीयाभरण-
 पुष्पाद्यैरलंकृतौ भवत इति । कर्मादिष्वेतैर्जुहुयादिति श्रुतेरौपासने कूष्माण्डैरावारवता
 तन्त्रेण च्छित्त्वा स्थापिते अरणी पूर्वशुष्के ।

अग्नीनाधास्यमानस्य यो अश्वत्थः शमीगर्भ
 आरुरोहत्वेसचा । तं ते हरामि ब्रह्मणा यज्ञियैः
 केतुभिः सहेत्यश्वत्थस्य शमीगर्भस्यारणी उद्धरति ।

अग्नीनाधानलक्षणेन कर्मणोत्पादयिष्यमाणस्य यजमानस्य यो अश्वत्थ इत्यनेन
 मन्त्रेणाध्वर्युररणी आहरति यजमानगृहं प्रति अश्वत्थवृक्षस्य शमीवृक्षोत्पन्नस्य संव-

न्विनी । अरणीशब्दोऽग्निमन्थनकाष्ठे प्रसिद्धो न संस्कारवचनः । द्वयोरप्येकवदेव सक्तुन्मन्त्रेणाऽऽहरणम् । मन्त्रे हरामीति लिङ्गात् । अश्वत्थस्योद्धृते उद्धृते वाऽरणी हरति संसृष्टद्रव्यत्वात् तं ते इति तमश्वत्थमेवारणीरूपेण हरामीति मन्त्रार्थप्रतीतेर्द्वे सहैव गृहीत्वा मन्त्रेण सहैव नयति । अत एवाऽऽपस्तम्बेनोक्तमाहरतीति । तथाऽऽहरेदित्येवाऽऽह भरद्वाजोऽपि ।

अपि वाऽश्वत्थादेवोद्धरेदियं वै शमी तस्या
एष गर्भो यदश्वत्थ इति विज्ञायते ।

अथ वा केवलादेवाश्वत्थादुद्धरेत् । मन्त्रलिङ्गोपपत्त्यर्थं श्रुतिमुदाहरतीयं वा इति । इयं प्रसिद्धा पृथिव्येव शमी तस्या एष गर्भ इति श्रुतिव्याख्यानात्केवलाश्वत्थारण्योरपि मन्त्रो न विरुध्येत ।

अश्वत्थाद्धव्यवाहाद्धि जातामग्नेस्तनूं यज्ञियां संभरामि ।
शान्तयोनिं शमीगर्भमग्रये प्रजनयितव इति संभरत्या-
युर्मयि धत्तामायुर्यजमान इति संभृते अभिमन्त्रयते ।

संभरति गृह्याग्निशालायां स्थापयति । पूर्ववत्तन्त्रेणाभिमन्त्रयते तत्रैक ।

कृत्तिका रोहिणी मृगशीर्षं पुनर्वसू फल्गुन्यौ हस्त-
श्चित्रा विशाखे अनूराधाः श्रोणा प्रोष्ठपदाश्चोत्त-
रेऽग्न्याधेयनक्षत्राणि कृत्तिका ब्राह्मणस्योत्तरे
फल्गुन्यौ चित्रा च राजन्यस्यावशिष्टानीतरेषाम् ।

कृत्तिकाः स्त्रीलिङ्गबहुवचनान्तेनैकमेव नक्षत्रमनूराधाः प्रोष्ठपदाः पुनर्वसू पुंलिङ्गाः (कौ) फल्गुन्यौ विशाखे स्त्रीलिङ्गे स्पष्टान्यन्यानि । कृत्तिका एव ब्राह्मणस्य । अभिषिक्तः क्षत्रियो राजन्यस्तस्य पूर्वं तु निरुपपदफल्गुन्याविति पूर्वयोः फल्गुन्योरुत्तरयोरपि ग्रहणं सामान्यमात्रविवक्षया द्विवचनान्तेनैव । तथा च नित्यानि काम्यानि चैतान्येव नक्षत्राणि तान्यग्न्याधेय इत्यर्थः । अवशिष्टानि त्रिम्योऽग्न्याधाननक्षत्राणि येषां वैश्यनिषादरथकाराणामाधानं तेषामेवाविशेषेणाऽऽधाननक्षत्राणि । ऋतुमासकालाभिधानपूर्वकनक्षत्रविशेषकालाभिधानं कार्यं तथाऽपि पाठकमानुसारेणैवं कृतम् । अत्र ब्राह्मणादिविशेषोपादानेऽपि नोत्तरत्र तदनुवृत्तिर्विहितेष्वेव कामार्थताऽपि ।

काम्येषु विशेषाश्रवणात्प्राप्ताधानानां सर्वेषामेवाऽऽह—

सर्वेषां तु काम्यानि ।

ब्राह्मणादिनिषादान्तानां काम्यानि समानान्येव ।

तान्येवाऽऽह—

कृत्तिकास्वप्निमादधीत यः कामयेत मुख्यो ब्रह्मवर्चसी स्याम् ।
उत्कृष्टं ब्रह्मवर्चसमध्ययनाध्यापनादिना वर्चस्तेजस्तद्वान्भवेयमिति कामः ।
तत्र दोषमाह—

कामं तु मेऽग्निर्गृहान्दाहुकोऽस्त्विति ।

ब्राह्मणे दृष्टो दोषो गृहदाहः स चेद्भवेद्भवतु परं तु फलं मे भूयादिति य एवं
फलं कामयेत स आदधीतेत्यर्थः । नित्ये तु न दोषः । कुतः, अस्मच्छाखायां फल-
वाक्य एव दोषश्रवणात् । शाखान्तरे तु ब्राह्मणस्य नित्यविधौ दोषस्याश्रवणादिति
दर्शयितुं फलवाक्य एव तथोक्तो दोषो दर्शितः । नच ब्राह्मणे कामपदाश्रवणमिति न
काम्यमिति शाखान्तरे समानजातीयेषु कामपददर्शनादत्रार्थवादेन फले कल्पिते समा-
नार्थतैव ।

रोहिण्यां यः कामयेत सर्वाञ्जोहाञ्जोहयेयमिति ।

रोहानुच्छ्रयान्प्रजापशुधनादिकाभिवृद्धीः ।

मृगशिरसि यः कामयेत श्रीमान्स्यामिति ।

स्पष्टम् ।

यः पुरा भद्रः सन्पापीयान्स्यात्स पुनर्वस्वोः ।

पूर्वमनेककल्याणवांस्ततोऽपकर्षगतस्तस्यापकर्षस्य परिहारायेत्यर्थः ।

यः कामयेत दानकामा मे प्रजाः स्युरिति स पूर्वयोः फल्गुन्योः ।

प्रजा दातारो लोकास्तेषां मह्यं दानं दास्याम इति कामा भवन्त्विति यः
कामयेत सः ।

यः कामयेत भगी स्यामिति स उत्तरयोः ।

फल्गुन्योः । भगोऽधिकलक्ष्मीः ।

विपरीतमेके समामनन्ति ।

पूर्वयोर्यत्फलं तदुत्तरयोर्यदुत्तरयोस्तत्पूर्वयोरित्यर्थः ।

हस्ते यः कामयेत म मे दीयेतेति ।

मे मह्यं प्रदीयेतेति कामः पूर्ववत् ।

चित्रायां भ्रातृव्यवान् ।

गतम् ।

विशाखयोः प्रजाकामः ।

गतम् ।

अनूराधेष्टदिकामः ।

ऋद्धिः समृद्धिः ।

श्रोणायां पुष्टिकामः ।

पुष्टिः पुत्रादिभाग्यम् ।

प्रोष्ठपदेषु ब्रह्मवर्चसकामः ।

गतम् ।

सूर्यनक्षत्रे वा ।

हस्ते वेदं फलमित्यर्थः ।

अथो खलु यदैवैतं श्रद्धोपनमेत्तदाऽऽदधीत ॥ २ ॥

ब्राह्मणमेवेदं पठितम् । न नियमो वर्णविशेषेण कामेन वा नक्षत्रेषु यानि काम्यानि नक्षत्राण्युक्तानि तेष्वेव सर्वेषु सत्यां श्रद्धायामादधीतेत्यर्थः । तदुक्तमाप-
स्तम्बेन—सर्वाणि नित्यवेदेके समामनन्तीति । सर्वाणि काम्यानि । अत्र भरद्वाजः—
अथातः श्रद्धादानस्यर्तुं सूर्येन नक्षत्रमिति । बौधायनस्त्वातुरविषयमित्याह ।

वसन्तो ब्राह्मणस्याऽऽधानकालः ।

चैत्रवैशाखौ मीनमेषयोर्वाऽऽदित्यस्तिष्ठति स वसन्तः । मुखं वा एतद्वतूनां यद्वसन्त
इति । मुखं वा एतत्संवत्सरस्य यत्फलगुनी पूर्णमास इति ।

ग्रीष्मो हेमन्तश्च राजन्यस्य ।

वसन्तादनन्तरं मासद्वयं ग्रीष्मः । हेमन्तो मार्गशीर्षपौषौ वृश्चिकधनुषोर्वा रविः ।

वर्षा रथकारस्य ।

श्रावणभाद्रपदौ मिथुनकर्कटयो रविर्वा ।

शरद्वैश्यस्य ।

आश्विनकार्तिकौ कन्यातूलयोर्वा रविः । अथ वा मेषादिवसन्तप्रवृत्त्या सर्वेऽप्यृत-
वो ज्ञेया ज्योतिःशास्त्रात् ।

सर्वेषां शिशिरः ।

ब्राह्मणादीनां रथकारनिषादयोरपि ।

अमावास्यायां पौर्णमास्यामापूर्यमाणपक्षे वा ।

आपूर्यमाणः पक्षः पूर्वपक्षः । उक्तेष्वेवर्तुषु पौर्णमास्यमावास्यापूर्यमाणपक्षाश्च
विकल्पेन । आपूर्यमाणपक्ष इत्यनेन पूर्णमासग्रहणे पुनरुपादानमतिशयार्थं तत्प्रतिप-
द्ग्रहणार्थं च ।

पुण्ये नक्षत्रे ।

आपूर्यमाणपक्ष इत्यनेन पुण्ये नक्षत्र इति समुच्चीयते वाशब्दस्यात्रानन्वयात् । तत्र समानस्याहः पञ्च पुण्यानि नक्षत्राणीत्युक्तानि नात्र संबध्यन्ते । सूर्योदयात्पूर्वमेव गार्हपत्याधानमुदिते सूर्ये आहवनीयाधानमिति नैतस्य प्रयोजनमस्ति । तस्मात्पुण्यनक्षत्रशब्देन कृत्तिकाद्यानि पूर्वोक्तानि द्वादश नक्षत्राणि गृह्यन्ते । तान्यविशेषेण सर्ववर्णानाम् । अस्मिन्पक्षे कृष्णपक्षपरिसंख्या कृत्तिका ब्राह्मणस्येत्यत्र पक्षे तु कृष्णपक्षेऽपि न तत्र पर्वादरोऽपि कृत्तिकासु वसन्ते पर्वासंभवाद्द्वैशाख्यमावास्यामात्रे कचि-
त्संभाव्यत इति ब्राह्मणस्याऽऽधानकालर्तुदुर्लभता स्यात् ।

यत्र त्रीणि संनिपतितान्यृतुर्नक्षत्रं पर्व तत्समृद्धम् ।

श्रुतिरेव वाजसनेयिनामियं पठिता । संनिपतितानि गार्हपत्याधानसमये मिलितानि यदि लभ्यन्ते तत्समृद्धमतिसगुणमित्यर्थः ।

विप्रतिषेध ऋतुर्नक्षत्रं च बलीयः ।

अयाणां समुच्चयालाभे पर्वादरो न कार्यः किंतु वसन्तादिकेषूक्तेष्वेवर्तुषु नक्षत्रमेव ब्राह्मम् । अत्राऽऽपूर्यमाणपक्ष इति समुच्चीयते तदर्थमेवाऽऽरम्भोऽस्य ।

सोमेन यक्ष्यमाण आदधानो नर्तु न नक्षत्रं सूक्ष्मेदित्येकेषाम् ।

यस्य ब्राह्मणस्य ब्राह्म्याश्विननिमित्तं नास्ति स सोमपूर्वाधानं कुर्यात् । अन्यस्य तु तत्र संभवति । अकृतसंनान्येऽपि तद्विकारे पशौ नाधिकारीति तस्य होमपूर्वमिष्टिपूर्वबोभयथा दर्शपूर्णमासाम्यामिष्टा प्रायश्चित्तपशू कृत्वा सोमेन यजेत । केचित्तयोः पश्वोः सवनीयेन सहाऽऽलम्भं कल्पकारवचनादिच्छन्ति । न सूक्ष्मेनाऽऽद्वियेत । सूक्ष्मातुरादरार्थः । तत्र नक्षत्रे पर्वणि वाऽऽधाय सेष्ट्यपवृज्याऽऽगामिपर्वपर्यन्तं दीक्षापक्षमाश्रित्य कर्तुं शक्यते । एकादशीमारभ्य द्वादशीमारभ्य वा तथा कर्तुमसमर्थो वसन्तमात्रेऽग्निमादधीत ऋतुमपि न सूक्ष्मेदित्युक्तम् । इदं ब्राह्मणव्यतिरिक्तविषयम् । तेषां न वसन्त आधानकालः सोमस्तु वसन्त एव सर्वेषाम् । ततस्तु सोमानुरोधेनैवाऽऽदधीत ।

प्राचीनमुदीचीनं वोदवसाय शालीनोऽ-

ग्नीनादधीत प्राचीनप्रवणे देवयजने ।

शालीनो नाम शाला गृहास्तेषु निवसति स शालीन इति शब्दानुगतिः शालीनवृत्त्याऽनुजीवनमस्येति धर्मशास्त्रे दर्शिता वृत्तिस्तद्वान् । गृहेभ्य उदीचीनं प्राचीनं वा देवयजनयोग्यं देशमौपासनेन सह गत्वा तत्राऽऽदधीत । देवयजनदेशः सोमे व्याख्यास्यते तत्र प्राचीनप्रवणे स्वभावतोऽग्नीनादधीत तत्र शालायामित्यर्थः ।

गृहेषु यायावरः ।

यात्राशीलो यात्वा यात्वा वृत्तिं संपाद्य जीवति सोऽपि धर्मशास्त्रलक्षितो ज्ञेयः । स तु यत्र तिष्ठति गृहेषु तेष्वेव शालां संपाद्याऽऽदधीत । अथ यजमानस्य वपनं दत्तो धावते स्नात्यहतं वासः परिधत्ते वपनवर्जं पत्न्या अपि, भोजनमप्यनयोः शास्त्रान्तरे दृष्टम् ।

उदीचीनवक्शा शाला ।

कर्तव्येति शेषः । अत्राऽऽपस्तम्बेनोक्तमन्यदाहवनीयस्यागारमन्यद्वार्हपत्यस्येति । अत्रास्मदाचार्येण न विशेषोऽभिहितस्तथाऽपि यानमानेऽगारद्वयमुक्तम् । सम्यावसध्य-
योरगाराद्बहिरेवाऽऽयतने बाह्यत इतरयोरिति वक्ष्यति । एकां शालां कुर्याद्यावता शालायाः प्राग्भागे ब्राह्मौदनिकगार्हपत्यदक्षिणाभ्यायतनानि भवन्ति । शालायाः पश्चिम-
मर्धं तु सर्वेषामवस्थानार्थं संभारादिपदार्थस्थापनार्थमिति गम्यते । तथैवोक्तं बौधायने-
नापि देवयजनेऽगारमपरिमितं भवति तस्य द्वे द्वारौ कुर्वन्ति प्रार्ची दक्षिणां च मध्ये
गार्हपत्यस्याऽऽयतनं कुर्वन्ति पुरस्ताद्वादशसु विक्रामेष्वहवनीयायतनमिति ।

तस्याः पूर्वेण मध्यमं वक्शमधिवृक्ष-

सूर्य औपासनाद्ब्राह्मौदनिकमादधाति ।

तस्याः शालाया यो मध्यमो वंशस्तस्याधस्ताद्भागस्य पूर्वेणाग्नेऽदूरे स्थले ब्राह्मौद-
निकमादधातीति संबन्धः । तस्या एव प्रतीतत्वेऽपि तस्या इति विशेषणमन्यस्या मा
भूदिति । तेनाऽऽहवनीयागारत्वेन द्वितीयाऽपि शाला ज्ञापिता भवति । सा च प्राग्वं-
शोदग्वंशा वा प्राग्वंशा द्वितीया कात्यायनेनोक्ता । वृक्षानधिकृत्य नाधस्तान्नोपरि-
ष्टात्सूर्यस्तिष्ठति स कालोऽधिवृक्षसूर्य इत्यर्थः । औपासनाग्नेरेकदेशं गृहीत्वा तस्मिन्स्थले
स्थापयति तूष्णीमेव । ब्राह्मौदनः पच्यतेऽस्मिन्निति भाविनी संज्ञा तम् । औपासनाग्नेः
सकाशादेकदेशमुद्धृत्य प्रागुक्तस्थले तमग्निमादधाति स्थापयति । सर्व औपासन-
मित्यापस्तम्बः । सर्वाधानपक्षे सायंप्रातःकालौपासनहोमौ पार्वणस्थालीपाक इत्येतानि
लुप्यन्ते न प्रतिनिधिनाऽग्निना लौकिकेन कार्याणि नित्यत्वेन प्राप्तस्य द्रव्यस्याभावे
प्रतिनिधिः । न औपासनाग्निरस्ति गार्हपत्यादिरूपेणावस्थान्तरप्राप्तौ पूर्वस्वरूपस्याभाव
एवाऽऽत्यन्तिकः । किंच नाग्नेः प्रतिनिधिर्न्यायेनेत्येव वदिष्यति । यदा पुनराधानं
तदा निर्मन्थ्यमेवाऽऽदधीत ब्राह्मौदनिकं न तु पुनरौपासनोत्पत्तिर्यथा धार्य आहवनीयो
न गार्हपत्यमागच्छत्यनुगत एवं गार्हपत्यत्वेन धृतो न पूर्वयोनिं प्रत्यागच्छति योनेर-
भावादेवार्धाधानेऽप्ययं न्यायः समान एव तदाऽप्युत्पत्तिर्निर्मन्थ्यादेवेति निर्मन्थ्या-
धानमप्यापस्तम्बेनोक्तम् । प्रकृतमनुसरामः—केचिद्वर्धाधाने पार्वणसायंप्रातर्होमाग्ने-
च्छन्त्यर्धौपासने । कुतः । तस्यौपासनेनाऽऽहिताग्नित्वं तथा पार्वणेन चरुणा दर्शपूर्ण-

मासयाजित्वं चेति कश्चिद्वक्ष्यत्याचार्यस्ततस्तु साक्षादाहिताग्निं च संपन्ने तद्भक्तिरूपस्य नानुकल्पस्यानुष्ठानमिति । तत्र नित्यमत ऊर्ध्वमिति नित्यं सायं प्रातर्ब्रीहिभिर्धैर्वैवेति नित्यग्रहणनिवृत्तिरिति सत्याषाढमतम् । अन्येषां स्मार्तानां कर्मणां तु तत्रैव कर्तव्यत्वम् । सर्वाधाने तु लौकिक एव कर्तव्यतामाहुः फलार्थानां नियतानामङ्गभूतस्याग्नेरभावे यथाऽवकीर्णो ब्रह्मचारिणो गर्दभपशुबन्धेऽग्नीनां लौकिकानामेव ग्रहणम् । विधुरवल्लौकिक एव कर्तव्यता न लोपः । वचनादिति पूर्वेण वैषम्यं तत्र मनुनाऽग्नौकरणहोमस्य दक्षिणाग्नावपि विधानात्तथा कार्यं मासिकादावष्टकाहोमो लौकिक एव तस्याग्नौकरणशब्दवाच्यत्वाभावात् । यावदरणी निष्टपति तावदौपासनं पार्वणौ च ब्राह्मौदनिक एवानुगमने तु पुनरौपासनमुत्पाद्य तमादधाति, तस्याद्यापि गार्हपत्याद्यवस्थानापन्नस्यास्त्येवौपासने प्रवेश इति सर्वं न्यायतोऽवगन्तव्यमर्धाधाने पिण्डपितृयज्ञः पूर्वमौपासन आरब्धोऽपि सेष्ट्याधानानन्तरं दक्षिणाग्नावेव । आधानापवर्गात्पूर्वं तु लोपे प्रायश्चित्तमेव । प्रकृतमनुसरामः—ततः परं ब्रह्मौदनहोमार्थं पात्राण्यासादयति । तत्राऽऽदौ परिस्तरणं दक्षिणतो ब्रह्मयजमानयोः सद्ने उत्तरेण ब्राह्मौदनिकमाग्निं दर्भान्संस्तौर्यं पात्राणि प्रयुनक्ति दर्वीं समिधमाज्यस्थालीमग्निहोत्रहवर्णीं चरुस्थालीं भक्षणं शूर्पं कृष्णजिनमुलूखलं मुसलं लोहितमानडुईं चर्मपात्रकं वा चित्रियाश्चत्थस्य तिस्रः समिधो निर्वपणार्थं शरावाणि तथोद्धरणार्थं चत्वार्युपवेषकाष्टं चेति प्रयुज्य ।

निशायां ब्रह्मौदनं चतुःशरावं निर्वपति ।

निशायां रात्रेः पूर्वार्धे ब्रह्मणो देवतायाः संबन्धोदनो ब्रह्मौदनस्तमुद्दिश्य निर्वपति । तस्य परिमाणं चतुःशरावं इति शरावं यद्यपि पात्रविशेषस्तथाऽपि तस्यौदनप्रकृतिद्वयत्वं न संभवतीति तेन परिमितं धान्यमुक्तं योग्यत्वात् । तथा चतुरो मुष्टीन्निर्वपतीति मुष्टिशब्देन मुष्टिपरिमितं धान्यमुच्यते । तथाऽपि पात्रस्य परिमाणानवगमात्पुनर्धान्यं तु न परिच्छिन्नं स्यात् । ततस्तु रूढ्याऽत्र शरावशब्देनैकस्य भोजनपर्याप्तौदनप्रकृतिधान्यमत्र ज्ञेयम् । तस्य चतुर्वारं निर्वपणोपादानं वक्ष्यति । तत्तु प्रसिद्ध्याऽग्निहोत्रहवण्या मुष्टिमात्रधान्योपादानं न संभवति बहुत्वाद्वयस्य । तस्माद्भोजनपर्याप्तौदनप्रकृतिधान्यग्रहणसमर्थं शरावपात्रमेवाग्निहोत्रहवणीस्थाने ग्राह्यम् । तादृशेन चतुर्वारमुप्तधान्यस्यौदनश्चतुःशरावं इति हि निर्णयः । चतुःप्राश्यमोदनमिति कात्यायनोक्तेश्चतुर्भ्यो भोजनपर्याप्त इत्यवगम्यते । स ब्रह्मशब्दाभिधेयब्राह्मणदेवताप्राश्योऽयमोदन इत्यवगते प्राशनं प्रधानम् । चत्वार आर्षेयाः प्राशन्तीति सार्धवाद्भुतेश्च । होमस्तु तत्संस्कारस्तस्य विस्मरणे न पुनः क्रियेति । अत्र निर्वपतिना न यागानुमानं प्रत्यक्षेणात्र प्राशनमात्रस्य विधानादपूर्वं कर्मेदं निर्वपस्य चतुःशरावसंबन्धाच्चतुर्वारं शरावेण मितं

द्रव्यं निर्वपति न हि पात्रस्य निर्वापो भवति । यद्यपि संख्या पात्रगता श्रूयते तथाऽपि द्रव्यपरिच्छेदस्यान्यतोऽसिद्धेर्द्रव्यपरिच्छेदायैव । आग्नेयमष्टाकपालं निर्वपतीत्यादौ चतुरो मुष्टीन्निर्वपतीति परिच्छेदकस्य श्रूयमाणत्वात्कपालानां पाकसंबन्धः । अस्य दर्वि-होमत्वालं तथा । चतुर्भिः शरावैः संस्कृतो निर्वापेण स ओदनश्चतुःशरावः । एकेन शरावेण चतुर्वारं निरुस इति यावत् । अथ यदि चतुर्षु शरावेषु पाकस्तदा संस्कृतं भक्षा इति सूत्रेणाष्टाकपालवदुपपद्यते । तदग्रे स्थाल्यां सर्पिष इति न युज्येत । अत-श्चत्वार्युदपूर्णाणि पात्राणि स्थाल्यामानीय तत्र पाक उदकपाकपक्षे । अत एव वैखान-सेनोक्तम्—चतुःशरावं निर्वपतीत्युपक्रम्य चतुःशरावैस्तण्डुलानावपतीति । उक्तमा-वपनकाले प्रवृत्तिनिमित्तं संपादितमाचार्यमते तु निर्वपणे पाकोदके वेति ज्ञेयम् ।

रोहिते चर्मणि पौञ्जके वा ।

रोहितं लोहितं चर्म तदानडुहमेवेति सूत्रान्तरे शकटवाहिनश्चर्मैत्यर्थः । पौञ्जकं पात्रं महानसोपकरणं पटलकशब्दवाच्यं वंशपात्रविशेषः । तत्र शरावेण गृहीत्वा निर्वपति ।

तत्प्रकारमाह—

देवस्य त्वा सवितुः प्रसवेऽश्विनोर्बाहुभ्यां पूष्णो
हस्ताभ्यां ब्रह्मणे प्राणाय जुष्टं निर्वपामि ब्रह्म-
णेऽपानाय ब्रह्मणे व्यानाय ब्रह्मण इति चतुर्थम् ।

निर्वपतीति चतुर्थे केवलं ब्रह्मणे निरुपपदाय । जुष्टं निर्वपामीत्यनुषङ्गः सर्वत्र ।

अवहत्य पयसि चरु*॥ श्रपयति ।

यथार्थमवहत्यैकस्यामेव स्थाल्यां दुग्धे चरुं श्रपयति ।

चतुर्षु वोदपात्रेषु ।

पयसा सह चतुर्णामुदपात्राणां विकल्पो न स्वश्रुतया स्थाल्या । ततस्तु स्थाल्यां चतुर्षु पात्रेषूदकयुक्तेषु निहितेषु सत्सु चतुर्वारं पात्रेण स्थाल्यामानीयोदकं तत्र श्रपयति ।

न निर्णेनेक्ति ।

न प्रक्षालयतीत्यर्थः ।

नावसिञ्चति ।

उदकं तण्डुलेषु रेचितं तत्र प्रस्त्रावयति न त्यजतीति यावत् ।

* चरुमिति पैदं सूत्रपुस्तकेषु नास्ति ।

श्रपयित्वाऽभिघार्योद्वास्य ।

पुनः श्रपयित्वेति वचनं सूत्रान्तरपक्षनिरासार्थम् । वैखानसेनोक्तमीषच्छ्रपणं तथाऽऽपस्तम्बेन जीवतण्डुलमिव श्रपयतीति । स्वमते तूचित एव पाकः । लौकिकेनाऽऽज्येनाभिघार्य ।

प्रवेधसे कवये मेध्याय वचो वन्दारु वृषभाय वृष्णे । यतो भयमभयं तन्नो अस्त्ववदेवान्यजेद्दृष्ट्यानिति जुहोति ।

जुहोतिचोदितत्वात्स्वाहाकारः ।

अभिमन्त्रयते वा ।

नात्र स्वाहाकारः । स्थाल्यामेव स्थितस्याभिमन्त्रणम् । अस्मिन्पक्षे तु न प्रवेधसे कवये ब्रह्मणे दानं न च होमोऽतो ब्रह्मभ्य ओदनो ब्रह्मोदन इत्येव पर्यवस्यत्यभिमन्त्रणं तु संस्कारः । होमपक्षे द्रव्यस्य देवतायाश्च संस्कारः । कविशब्देन ब्रह्मा ब्राह्मणाश्च गृह्यन्ते । उभयत्र त एव देवताः संस्कारोऽप्रधानोऽत्र त एव जात्यैकवचनेनोक्तास्तथाहि प्रवेधसे कवये शुश्रुवाःसो वै कवय इति श्रुतेः । एतदेव दर्शयितुमार्षेभ्य ऋत्विभ्य उपोहतीत्युक्तम् । तत्राऽऽर्षेयवचनमेष वै ब्राह्मण ऋषिरार्षेय इति श्रुतेस्तथोक्तं नो चेद्विशेषणवैयर्थ्यम् । अथ प्रवेधस्त इति विशेषणं तस्यैव यज्ञविधायकत्वादथ वा विधातृत्वमारोप्य स्तुत्यर्थम् । सर्वथा परमेष्ठिरूपेण निरूपितो ब्रह्मा वा होमे देवतेति सर्वमवदातम् । दर्व्योपहत्येत्यापस्तम्बवैखानसौ दर्शो होमार्थेति ज्ञेयाऽन्यस्याविधानादप्राप्तेः ।

तं चतुर्धा व्युद्धृत्य प्रभूतेन सर्पिषोपसिच्य ।

तमोदनं चतुर्षु पात्रेषु पृथक्पृथक्स्थाल्याः सकाशान्निर्गमय्य स्थापयति । प्रभूतेन बहुतरेण लौकिकेन सर्पिषोपसिच्य युक्तं कृत्वा प्रत्येकम् ।

स्थाल्याः सर्पिःशेषमानयति ।

उपसेचनशेषं निक्षिपति ।

अनुच्छिन्दन्निव चतुर्भ्य आर्षेयेभ्य ऋत्विग्भ्य उपोहति ।

भूभागेन वियोगमप्रापयञ्चत्विग्भ्यः समीपं प्रत्येकमूहति प्रापयति । नैतद्धानमध्वर्युः कर्तृकत्वात् । ऋत्विग्भ्य इति चतुर्थ्या निर्देशात्तानुद्दिश्य निवेदनमत्र विधीयत उपोहतीत्यनेन । तदेतद्धानं यद्यपि तथाऽपि न ददातिनाऽनुनिर्दिष्टमतोऽध्वर्युपूर्व(?) आर्षेयेभ्य इति व्याख्यातम् ।

प्राशितवत्सु ।

वरदानं याजमानम् ।

यः स्थात्यां शेषस्तस्मिन्नाद्राः सपलाशाः

॥ ३ ॥ स्तिभिकवतीरस्तिभिका वा प्रादेश-

मात्रीर्लक्षणस्याश्वत्थस्य तिस्रः समिधोऽनक्ति ।

सप्तर्षिके स्थालीगते ब्रह्मौदनशेषे समिधोऽनक्ति तेन सस्नेहाः करोति । सप-
लाशाः सपत्राः स्तिभिकानि फलानि मुकुला इति केचित् । तद्वत्स्यो न वा सर्वा अपि
तथैवैकरूपा एवेत्येवमर्थं सूत्रारम्भः । अङ्गुष्ठतर्ज्जयोः प्रसारितयोरन्तरालं प्रादेशो
द्वादशाङ्गुलो वा लक्षणोपयोग्यो लक्षण्यो येन ग्रामतीर्थसीमादि लक्ष्यते । स्पष्टमन्यत् ।

चित्रियादश्वत्थात्संभृता बृहत्स्यः शरीरमभि-

संस्कृताः स्थ । प्रजापतिना यज्ञमुखेन संमि-

तास्तिस्त्रिवृद्धिर्मिथुनाः प्रजात्या इत्यभिमन्य ।

समिधः ।

ब्राह्मौदनिक आदधाति ।

वक्ष्यमाणमन्त्रैरेकैका प्रतिमन्त्रं ब्राह्मौदनिकेऽग्नावादधाति न स्वाहाकारः ।

अग्निमन्त्रानेव पठति—

म वो वाजा अभिद्यवो हविष्मन्तो घृताच्या । देवाञ्जिगाति

सुम्रयुः । उप त्वा जुहो मम घृताचीर्यन्तु हर्यत । अग्ने हव्या

जुषस्व नः । उदग्ने तव तद्घृतादर्ची रोचत आहुतम् ।

निःसानं जुहो मुख इति तिसृभिर्गायत्रीभिर्ब्राह्मणस्य ।

आदधातीत्यनुषङ्गः ।

एतासां तिस्रोऽन्या विकल्पार्थमाह—

समिधाऽग्निं दुवस्यतेत्येषा । उप त्वाऽग्ने हविष्मतीर्घृताची-

र्यन्तु हर्यत । जुषस्व समिधो मम । तं त्वा समिद्धिर-

ङ्गिरो घृतेन वर्धयामसि । बृहच्छोचायविष्टयेति वा ।

एता ब्राह्मणस्य ।

समिध्यमानः प्रथमो नु धर्मः समक्तुभिरज्यते

विश्ववारः । शोचिष्केशो घृतनिर्णिकपावकः

सुयज्ञो अग्निर्यजथाय देवान् । घृतप्रतीको घृत-

योनिरग्निर्घृतैः समिद्धो घृतमस्यान्नम् । घृतप्रुष-

स्त्वा सरितो वहन्ति घृतं पिवन्सुयजा यक्षि

देवान् । आयुर्दा अग्न इति त्रिष्टुभी राज्यन्यस्य ।

स्पष्टम् ।

त्वामग्रे समिधानं यविष्ठ देवा दूतं चक्रिरे हव्यवाहम् ।
 उरुज्वयसं घृतयोनिमाहुतं त्वेषं चक्षुर्दधिरे चोदयन्वति ।
 त्वामग्रे प्रदिव आहुतं घृतेन सुम्नाय वः सुषमिधा समी-
 धीरे । स वावृधान ओषधीभिरुक्षित उरुज्वयाऽसि
 पार्थिवा वितिष्ठसे । घृतप्रतीकं व ऋतस्य धूर्षदमग्निं मित्रं
 न समिधान ऋज्वते । इन्धानो अक्रो विदथेषु दीद्यच्छु-
 क्रवर्णामुदु नो यऽसते धियमिति जगतीभिर्वैश्यस्य ।

गतम् । निषादरथकारयोरनुप्रदेशात्तूष्णीमेवाऽऽदधाति ।

धारयति ब्रह्मौदनिकम् ।

मिथुनावसिक्तेरतसौ ददाति याजमानं न प्रयाति न प्रवसति ।

संवत्सरमृतुं द्वादशाहं चतुरहं त्र्यहं ब्रह्मेकाहं वा ।

पूर्वकृतसंकल्पानुसारेण धारणं विकल्पितम् ।

प्रयात्यनुगते चैवं विहितं ब्रह्मौदनं

पक्त्वैताः समिधोऽभ्यज्याऽऽदध्यात् ।

नैमित्तिकमेतत् ।

यद्येनः संवत्सरेऽग्न्याधेयं नोपनमेदेवं

विहितं ब्रह्मौदनं पक्त्वैताः समिधोऽ-

भ्यज्याऽऽधाय यदा शक्नोत्यथाऽऽधत्ते ।

दैवान्मानुषाद्वा संवत्सरे संकल्पितमग्न्याधेयमेनं यजमानं नोपनमेजाऽऽगच्छेन्न
 स्यात्तदोक्तं कार्यम् । संवत्सरग्रहणं कल्पितत्वाद्युपलक्षणम् । यदा शक्नुयात्तदा युक्तु-
 नक्षत्रयोरेवाऽऽदधीत, उदगयन आपूर्यमाणपक्षे पूर्वोक्तरीत्या ।

अथ आधास्यमानो ब्रह्मौदनं पचति ।

नात्र समिदाधानं पूर्ववदनमिधानाच्च चैतद्ब्रह्मौदनाङ्गम् । अग्निं संस्कारोऽयं पृथगेव
 तस्याविधानाद्वितीये ब्रह्मौदने न प्राप्नोति ।

अथ आधास्यमानेऽध्वर्युरेताः रात्रिं व्रतं चरति ।

आधास्यमाने यजमानेऽग्नौ वा कर्मणि प्रत्ययः ।

नानृतं वदति न माऽसमश्नाति न स्त्रियमुपैति । प्रजा अग्रे
 संवासयाऽऽशाश्च पशुभिः सह । राष्ट्राण्यस्मा आधेहि
 यान्यासन्सवितुः सव इति गार्हपत्यायतने कल्माषमजं

बध्नाति शिल्पैरेतां रात्रिं यजमानं जागरयन्ति ॥ ४ ॥

इति हिरण्यकेशिसूत्रस्य तृतीयप्रश्ने द्वितीयः पटलः ।

कल्पावः श्वेतः कृष्ण आयतनसंस्कारार्थम् । शिल्पैर्गीतवाद्यादिभिः । तदुक्तमाप-
स्तम्बेन—वीणातूणपणवैर्जागरयन्तीति । शल्कैरग्निमिति याजमानं शिल्पैरेतां रात्रिं
जागर्तीत्यपि च ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैज-
न्यां तृतीयप्रश्ने द्वितीयः पटलः ॥ २ ॥

अथ तृतीयः पटलः ।

ततः संभारानाहरति वैश्वानरस्य रूपमित्येतैर्यथारूपम् ।

यथारूपं यथालिङ्गं वैश्वानरस्येत्यादिमन्त्राणां यावतां यादृशं रूपं प्रतिपाद्यमस्ति
तावतः संभारान्संभारनामकान्पदार्थान्संश्रियन्तेऽग्नयो येषु ते संभाराः । अन्यत्र सर्वत्र
ब्राह्मणपठितानां मन्त्राणां पाठेन विनियोगेऽपि प्रकृते लिङ्गमात्रेण विनियोगोऽस्य
ब्राह्मणस्य स्वशास्त्रत्वं दर्शयितुम् । पूर्वं सर्वत्र पाठेनैव मन्त्रा विनियुक्तास्ततो नेदं
ब्राह्मणमस्मच्छाखागतमिति शङ्का तामपनेतुं लिङ्गमात्रेण विनियोगा आदिप्रतीकेन ।
पूर्वं प्रतीकानुपादानमस्य ब्राह्मणस्य विकल्पप्रदर्शनार्थम् । एतस्याः संहिताया विक-
ल्पेन नाना ब्राह्मणानि सन्तीति तन्मध्यगतमिदं ब्राह्मणमिति प्रदर्शितम् । अत एव
कचिदेतद्ब्राह्मणमन्त्रास्त्यक्त्वाऽन्यब्राह्मणमन्त्रान्दर्शयति । तत्रापि ते वैकल्पिका इति
ज्ञापितं भवति । वैश्वानरस्य रूपं पृ० तु न इति मन्त्रे यद्यपि सिकताशब्दो नास्ति
तथाऽपि ब्राह्मणे क्रमेण सिकता निवपति एतद्वा अग्नेर्वैश्वानरस्य रूपमिति लिङ्गम-
न्येषां मन्त्राणां स्पष्टं लिङ्गमास्ति । ततोऽयं प्रथमः प्रथमस्य संभारस्य प्रकाशक इति
लिङ्गात्सिकतासु विनियोगो ब्राह्मणानुसारेण ज्ञेयः । आहरणमायतनसमीपे प्रत्येकं
मन्त्रोऽत एव कचिन्मन्त्रद्वयमपि ब्राह्मणेन दर्शितं रूपं मन्त्रद्वयं प्रकाश्यमतो द्वयस्यैक
एव मन्त्र इत्यपि ज्ञेयम् । वैश्वानरस्येति सिकताः । यदिदं दिव इत्यूषान् । ऊतीः
कुर्वाण इत्यारबूत्करम् । ऊर्जं पृथिव्या इति वल्मीकवपाम् । प्रजापतिसृष्टानामिति
सूदम् । यस्य रूपमिति वराहविहतम् । यत्पर्यवश्यदिति पुष्करपर्णम् । याभिरदृह-
दिति शर्कराः । अग्ने रेत इति रजतम् । तूष्णीं सुवर्णशकलानि अश्वो रूपमित्यश्वत्थः ।
ऊर्जः पृथिव्या इत्यौदुम्बरम् । गायत्रियेति देवानामिति द्वाभ्यां पलाशम् । यया त
इति शमीम् । यत्ते सृष्टस्येति वैकङ्कतम् । यत्ते तान्तस्येत्यशनिहतम् । यं त्वा सम-
मरजिति संभृत्य सह निदधाति । ततः संस्कृत्य ।

जातवेदो भुवनस्य रेत इह सिञ्च तपसो यज्जनिष्यते । अग्निम-
श्वत्थादधि हव्यवाहः शमीगर्भाज्जनयन्थो मयोभूः । अयं ते
योनिर्ऋत्विय इति द्वाभ्यां ब्राह्मौदनिक उपव्युषमरणी निष्ठपति ।

उपव्युषमुषःकालश्चतस्रो घटिकास्ततः पूर्वं व्युष उप नितरां तपति तापयतीत्यर्थः ।
सकर्मकस्य प्रयोगः ।

दोह्या च ते दुग्धभृच्चोर्वरी ते ते भागधेयं प्रयच्छामि
ताभ्यां त्वादध इत्यरणी यजमानाय प्रयच्छति ।

स्पष्टम् । मही विश्वपत्नीति यजमानः प्रदीयमाने प्रतीक्षते । आरोहतमिति प्रतिगृ-
ह्णाति । ऋत्वियवती स्थ इति प्रतिगृह्णाभिमन्त्रयते ।

मयि गृह्णामि यो नो अग्निरिति द्वाभ्यामात्मन्त्रमि *गृहीत्वा ।

आत्मनि गृहीत्वा स्थापयित्वा । उभावपि जपतो मन्त्रौ विशेषस्तु भावनाऽग्नेः
स्थापनस्य ।

अग्नी रक्षाःसि सेधाति शुक्रशोचिरमर्थः । शुचिः
पावक ईड्य इत्यभिमन्त्रयानुगमयति ब्राह्मौदनिकम् ।

ब्राह्मौदनिकमभिमन्त्रयेति संबन्धः । पश्चाच्छान्तिं प्रापयति । इदमहमनुतादिति
मन्त्रं जपित्वा यजमानो वाचं यच्छति ।

प्राचीनं ब्राह्मौदनिकाद्गार्हपत्यायतनमुद्धन्ति ।

प्रतिज्ञेयं प्राग्भागेऽगार एव । उद्धनने खननम् । गार्हपत्यायतनमिति सिद्धवदनु-
वादात्पूर्वमेव शौल्वेन विधिना कृतम् ।

उद्धन्यमानमस्या अपेध्यमप पाप्मानं यजमानस्य हन्तु । शिवा
नः सन्तु प्रदिशश्चतस्रः शं नो माता पृथिवी तोकसातेति ।

उद्धन्तीत्यनेनेत्यर्थः ।

दक्षिणतः पुरस्ताद्विस्तृतीयदेशे नेदी-
यसि गार्हपत्यस्य दक्षिणाग्नेरायतनम् ।

दक्षिणपूर्वथोरन्तराले व्यतीतस्तृतीयस्तृतीयो भागो यस्य पूर्वापरान्तरालदेशस्य
तस्मिन् । नेदीयसि अतिसमीपे गार्हपत्यस्य । स एवंप्रकारः शुल्वेन दर्शितः ।

* सूत्रपुस्तकेषु गृहीत इति विद्यते ।

१ क. ग. ण. "त्वाद्गार्हपत्याय" ।

प्राचीनं गार्हपत्यायतनादाहवनीयायतनमुद्दन्ति ब्राह्मण इतरयोः ।

उद्दन्तीतिमन्त्रसंबन्धार्थं पूर्वाभ्यां पराभ्यां चाऽऽयतनाभ्यामाहवनीयानारस्य पृथ-
ग्दर्शनादन्योदम्बंशा शालाऽऽहवनीयार्थं कर्तव्या तस्याः सम्भावसध्ययोः शालाया
उदम्बंशाया बहिस्तयोरपि स्वतन्त्रे एव शाले प्रयोजनान्तरप्रयुक्ते । समा तु देवन-
शाला, आवसथोऽतिथिशाला तयोर्भवौ सम्भावसध्यौ तयोरायतने न तूदीचीनवंशायाम् ।

गार्हपत्यात्प्राचीनं कियति प्रदेश आहवनीयायतनं तत्राऽऽह—

द्वादशसु विक्रामेष्वग्निमादधीतेत्यविशेषेण श्रूयते ।

द्वादशसु विक्रामेष्वग्निमादधीतेति ब्राह्मणे वर्णविशेषेण मानं श्रूयतेऽतस्तेषां वैव-
र्णिकानां निषादरथकारयोरपि भवतीत्यर्थः । विक्रामः प्रक्रमशब्देन व्याख्यातः प्रक्रमो
व्याख्यातो वैकल्पिकः ।

अष्टासु ब्राह्मणस्यैकादशसु राजन्यस्य द्वादशसु वैश्यस्य ।

पूर्वेण पूर्वयोर्विकल्पः ।

चतुर्विंशतिरपरिमितं च सधधारणे ।

सर्ववर्णानामित्यर्थः ।

अपरिमित आदधीतेत्यस्यार्थमाह—

चक्षुषा प्रक्रमान्प्रमिमीतेति विज्ञायते ।

अपरिमितशब्दस्तु ब्राह्मणेन चक्षुर्निमित आदधीतेत्यनेनैव व्याख्यात इत्यभिप्राये-
णाऽऽह विज्ञायत इति श्रुत्यैव विशेषो ज्ञायते । चक्षुषा मानं कुर्यादेतावन्तो विक्रमा
भविष्यन्तीति प्रमिमीत न तु दण्डादिनेत्यपरः पक्षः । पूर्वैरेव मानैर्विकल्पते । एतत्प-
क्षद्वयमपि सर्वेषाम् ।

प्राचीनमाहवनीयात्सभा तत्र सभ्यस्य प्रा-

चीनमावसथः सभायास्तत्राऽऽवसध्यस्य ।

आयतनमित्यनुषङ्गः सर्वत्र ।

एवमनुपूर्वाण्येषां कर्माणि क्रियन्ते ।

एषामायतनानामग्नीनां च संस्कारकर्माणि येन क्रमेणाऽऽयतनानि दर्शितानि तेनैव
क्रमेण क्रियन्ते न तु प्रादक्षिण्येन । उद्दन्यमानमिति प्रत्यायतनमावर्तते क्रमेणोद्दन्ति ।

शं नो देवीरभिष्टय आपो भवन्तु पीतये ।

शंयोरभिस्रवन्तु न इत्यङ्गिरवोक्षति ।

अवाचीनमुष्टिना प्रत्यायतनं मन्त्रेणाऽऽवृत्त्या ।

उद्धयं तमसस्पृष्टुं त्वं चित्रमित्यत्र खरहोमानेके समामजन्ति ॥५॥

खरेष्वायतनेषु होमाः खरहोमा आयतनसंस्कारत्वात्प्रत्येकं वैखानसः पृथक्पृथक्-
ण्डुलैर्जुहोतीत्याह हिरण्यं निधायेति च ।

उपकृताः संभाराः पञ्च पार्थिवाः सप्त वा ।

विकल्पोऽग्रे विनियोगार्थं संभृतास्तु सप्तापि ।

एवं वानस्पत्याः ।

सप्तः पञ्च वेत्यर्थः । उपकृताः पूर्वमेव संभृताः ।

तेषामेकैकं द्वैधं विभज्य ।

तेषां पञ्चानां सप्तानां वैकैकमंशमर्धमिति यावत्तत्पुनर्द्वैधं विभज्यते । तदुक्तं वैखान-
सेनाऽऽपस्तम्बेन च सिकताधं द्विधा कृत्वेति ।

गार्हपत्यदक्षिणाग्न्योर्निवपति ।

अर्धं द्वेधाकृतं द्वयोरायतनयोरग्निशब्देन लक्षितयोरनुषक्तयोर्वा ।

अर्धास्त्रैधं कृत्वा पूर्वेषु ।

आहवनीयादिषु त्रिषु यथेकस्तदाऽर्धस्य न विभागः सर्वमर्धमाहवनीय एव ।

एवं विभागप्रकारमभिधाय समन्त्रं प्रयोगमाह—

अग्नेर्भस्मासीति सिकता निवपति ।

अर्थपृथक्त्वेऽभ्यावर्तत इति न्यायात्प्रत्यायतनं मन्त्रावृत्तिः । युक्तविभागप्रकारे-
णेत्यर्थः । पुरीषमसीत्यन्तम् ।

संज्ञानमसि कामधरणमित्यूषान् ।

भूमादिति मन्त्रान्तः । गतम् ।

ताभिष्वपन्यददश्चन्द्रमसि कृष्णं तदिहास्तिवति मनसा ध्यायति ।

तानूषानायतनेषु निवपन्प्रत्येकं मन्त्रोच्चारणसमये यच्चाद इदं चन्द्रमसि कृष्णं
रूपं दृश्यते तदिह पृथिव्यामस्तु । एवं संभावनाऽदृष्टार्थां श्रुतिसामर्थ्यात् । द्वावेतौ
मन्त्रौ छिन्नेन प्रापितौ सिकतोषाणां पुरीषामृतत्वेन संस्तवादाधानब्राह्मणे ।

उदेक्ष्ये अधिमातुः पृथिव्या विश्व आविश

महतः सधस्यात् । आशुं त्वा यो दधिरे देव-

यन्तो हव्यबाहं भुवनस्य गोपामित्यारवृत्करम् ।

गतम् ।

यत्पृथिव्या अनामृतं संवभूव त्वे सचा ।
तदग्निरग्नयेऽददात्तस्मिन्नाधीयतामयमिति
गार्हपत्यायतने बल्मीकवपां निदधाति ।

प्रत्येकं भिन्नमन्त्रप्रदर्शनार्थं मध्ये निवपतीत्युक्तम् ।

यदन्तरिक्षस्यानामृतमिति दक्षिणा-
ग्नयेर्देवोऽनामृतमित्याहवनीयस्य ।

संवभूवेति द्वयोरप्यनुषङ्गः प्रथमात् ।

तूष्णीमितरयोः ।

अत्रार्थपृथक्त्वेऽभ्यावर्तत इत्यावृत्तिरन्तिमस्य मन्त्रस्य प्राप्ता तथाऽपि गार्हपत्या-
दित्रयं सामविधानार्थं पृथिव्यादिरूपेण संस्तुतं न सभ्यावसथ्ययोस्तदस्तीति दिव
इति मन्त्रलिङ्गविरोधात्तूष्णीमिष्टमाचार्यस्य । वैखानसस्य चाऽऽपस्तम्बवत्सर्वत्र मन्त्रः ।

उत्समुद्रान्मधुमां ऊर्मिरागात्साम्राज्याय
प्रतरां दधानाः । अपी च ये मघवानो
वयं चेषमूर्जे मधुमत्संभरेमेति सूदम् ।

गतम् ।

इयत्यग्र आसीरिति वराहविहृतम् ।

एतावानेव मन्त्रः ।

अदो देवी प्रथमाना पृथग्यदेवैर्युक्ता व्यसर्पो महि त्वा ।
अदृहथाः शर्कराभिस्त्रिविष्टप्यजयो लोकान्प्रदिशश्चतस्र
इति शर्करास्ता निवपन्यं द्वेष्टि तस्य वधं मनसा ध्यायति ।

नित्यत्वात्पाप्मानमेव ध्यायति द्वेष्ट्य(ष्या)भावे । एवं सप्त पार्थिवाः पुष्करपर्णं न
पार्थिवेषु । पञ्चपक्षे ये केचन पञ्च मन्त्रास्तल्लिङ्गा एव ।

सर्वेषामभावे विकल्पमाह—

लौहान्यौदुम्बराणि पार्थिवानां विकल्पार्थानि भवन्ति ।

वाशब्देन भाव्यं लौहान्यौदुम्बराणि वेति, तथा नोक्तं समानार्थानां विकल्पः स्वत
एव सेत्स्यतीति मत्वाऽनेन शिष्या व्युत्पादिता अन्यदपि वाशब्दाभावेऽपि विकल्पो
यथा स्यादिति । तत्तु पूर्वं वेदिकरणप्रस्तावेऽमावास्याविषये दर्शितमेव । लौहानि लोहस्य
शकलानि । तथोदुम्बरस्य ताम्रस्य शकलानि ।

यास्ते शिवास्तनुवो जातवेदो या अन्त-
रिक्ष उत पार्थिवीर्याः । ताभिः संभूय सगणः

सजोषा हिरण्ययोनिर्वह हव्यमग्न इत्युत्तर-
रतः संभाराणां सुवर्णं हिरण्यमुपास्यति ।

आयतनेषु संभारेषुत्तरत आयतनेष्वेवोपास्यति स्थापयति ।

अतिप्रयच्छति रजतं द्वेष्ट्याय यदि द्वेष्ट्यं न
विन्देन्निरस्येन्नोपास्य पुनराददीत ॥ ६ ॥

दानं निरसनं चादृष्टार्थं निरसनं नाऽऽयतनेषु । स्पष्टमन्यत् ।

चन्द्रमग्निं चन्द्ररथं हरित्रतं वैश्वानरमप्सुषदं
सुवर्षदम् । विगाहं तूर्णिं तविषीभिरावृतं भूर्णिं
देवास इह सुश्रियं दधुरित्युपास्तमनुमन्त्रयते ।

नानुमन्त्रणं दानपक्षे ।

पुष्करपर्णं उदुम्बरः शमी विकङ्कतोऽ-
श्वत्थोऽशनिहतो वृक्षः पलाशश्च ।

अग्निममाकृष्यत इति वानस्पत्यास्तानितः प्रथमं जज्ञे अग्निरिति निवपतीति
योग्यत्वात्सकृदिति नानुषज्यते तद्विकल्पार्थं द्वितीयेन कल्पेन । तदयमर्थो यथा पूर्वपाथिवा
विमज्ज्य न्युसा एवमेतेऽपि तथैव न्युष्या मन्त्रस्तु सर्वेषामेक एव । अथवाऽऽहरणमन्त्रैस्त-
ल्लिङ्गैरावृत्तैस्तैस्तदेति वानस्पत्यास्तानित्येतावदेवाग्निममाकृष्यते निवपतीति पूर्वतनं
विप्रकृष्टमाकृष्यते । तदुक्तं वैश्वानसेन संभारग्रहणमन्त्रैरित्येक इति ।

अपि वा येऽन्ये पुष्करपर्णाद्विकङ्कताच्चेति वानस्पत्या-
स्तानितः प्रथमं जज्ञे अग्निरिति सकृदेवैकैकस्मिन्निवपति ।

पुष्करपर्णविकङ्कतौ तु पूर्ववद्विभज्यैवान्यानेकत्र कृत्वा प्रत्येकं मन्त्रावृत्त्या सर्वेष्वाय-
तनेषु निवपति सकृदिति सर्वत्रेति भ्रमनिरसार्थमेकैकस्मिन्नित्युक्तं सकृत्सहैव सर्वान् ।

सं या वः प्रियास्तनुव इत्पूषान्सिकताश्च सःसृजति ।

आयतनस्थान् । तदेवं ज्ञायते पूर्वपुञ्जानेव प्रत्येकं विविक्तानायतने स्थापयेदिति ।

सं वः सृजामि हृदयानि सःसृष्टं मनो अस्तु वः । सः-
सृष्टः प्राणो अस्तु व इति सर्वान्संभारान्सःसृजति ।

पूर्वं मन्त्रेण संसृष्टानसंसृष्टानेकत्र मिश्री करोति प्रत्यायतनं मन्त्रावृत्त्या ।

ऋतं स्तृणामि पुरीषं पृथिव्यामृतेऽध्यग्निमादधे सत्येऽ-

ध्यग्निमादधे दिवस्त्वा वीर्येण पृथिव्यै महिम्ना । अन्त-
रिक्षस्व पोषेण सर्वपशुमादध इति सः सृष्टान्कल्पयति ।

कल्पयति सर्वान्समी करोत्यायतनेषु प्रत्येकं मन्त्रावृत्त्या कल्पनं समर्थोकरणमग्नि-
धारणे तत्सर्वायतनस्तरणायेति मन्त्रलिङ्गाद्गम्यते ।

उद्यत्सु रश्मिष्वपोद्(कु)क्षा ब्राह्मौदनिकस्य भस्म ।

उद्यत्सु वर्तमानसामीप्य उक्तमुदयात्पूर्वं गार्हपत्याधानविधानादायतनगतं निःशेषं
कृत्वा ।

दशहोत्राऽरणी संनिधाप्य ।

चित्तिः स्मृतिरिति द्वे अरणी संगते कृत्वा तत्र ब्राह्मौदनिकस्य स्थाने निदधाति ।
प्रतीचीनप्रजननामिति वैखानसेन स्थानमुक्तमापस्तम्बेन भस्मापोक्ष्य तस्मिच्छमीगर्भा-
दग्निं मन्यतीति । अत्र वैखानसेनोक्तमधरारणिमर्धमात्मानं विष्णुमर्धमाग्निं ध्यायन्सहा-
ग्नेऽग्निनेति मन्यतीति ।

सहाग्नेऽग्निना जायस्व सह प्रजया सह रय्या सह पुष्ट्या

सह पशुभिः सह ब्रह्मवर्चसेनेत्यत्राग्निं मन्यत्युपतिष्ठत्यश्वे ।

सकृदेव मन्त्रो विचेष्टापृथक्त्वेऽपि द्रव्यस्यैकत्वात् । उप समीपेऽश्वे तिष्ठति । अत्र
प्रकृते ब्राह्मौदनिकाग्रे स्थाने ।

मध्यपमानेऽग्नौ चतुर्होतृन्पजमानं वाचयति ।

ब्रह्मवादिनो वदन्ति किं चतुर्होतृणां चतुर्होतृत्वमित्यत्र चतुर्होतृशब्देन गृह्यन्त-
एव बहुवचनेन होतृमिति विनियुक्ता न तु पृथिवी होतृत्ययमेव बहुवचनवैयर्थ्या-
पत्तेः । चित्तिः स्मृक् । पृथिवी होता । अग्निर्होता । सूर्यं ते चक्षुः । महाहविर्होतेति
पञ्च तान्यजमानं वाचयशः पाठयति ।

अग्नन्निर्होता पूर्वः पूर्वेभ्यः पवमानः

पावकः शुचिरीड्य इति जातमग्निमनुमन्त्रयते ।

अनुलक्षीकृत्य मन्त्रेण प्रकाशयेत् । अत्र याजमानं प्रनापतेस्त्वा प्राणेनेति ।
जातमग्निमभिप्राणिति अभिजिघ्रतीत्यर्थः । अहं त्वदस्मीति जातमभिमन्त्र्य वरं ददा-
ति वाचं च विसृजतेऽत्र क्षौमे वाससी परिदधाते यजमानः पत्नी च ते अपवृत्तेऽग्न्या-
धेयेऽध्वर्यवे दत्त इति याजमानम् ।

अध्वर्युः—

अजीजनन्नमृतं मर्त्यासोऽस्तेमाणं तरणिं वीडुजम्भम् ।

दश स्वसारो अग्रुवः समीचीः पुमाश्च जातम-

भिस्रभन्तामिति जातं परिगृह्णाति ॥ ५ ॥

इति हिरण्यकेशिसूत्रे तृतीयप्रश्ने तृतीयः पटलः ।

परिग्रहणमञ्जलिनेति वैखानसो जातमञ्जलिनाऽभिगृह्णातीत्यापस्तम्बः । परितोऽञ्ज-
लिना गृह्णाति परित उत्तानौ हस्तौ किञ्चिदूर्ध्वाङ्गुष्ठपार्श्वौ करोतीत्यर्थो भावना च
परिगृहीतोऽसीति ॥

इति हिरण्यकेशिसूत्रव्याख्यायां महादेवकृतायां प्रयोगवैजयन्त्यां

तृतीयप्रश्ने तृतीयः पटलः ॥ ३ ॥

अथ चतुर्थः पटलः ।

तमादाय प्रथमाभ्यां व्याहृतीभ्यां यथर्ष्याधानेन
प्रथमाभ्यां सार्वराज्ञीभ्यां प्रथमेन च धर्मशि-
रसा प्राणे त्वामृतमादधाम्यन्नादमन्नाद्याय गोप्तारं
गुप्त्यै । अग्रे गृहपते परिषद्य दिवः पृथिव्याः
पर्यन्तरिक्षालोकं विन्द यजमानाय पृथिव्यास्त्वा
मूर्धन्सीद यज्ञिये लोके यो नो अग्रे निष्ठ्यो
यो निष्ठ्योऽभिदासतीदमहं तं त्वयाऽभिनि-
दधामीति गार्हपत्यायतने संभारेषु प्रतिष्ठापयति ।

तमग्निमादाय तूलशुष्कगोमयचूर्णादिना पुष्टं पात्रेणाऽऽदाय प्राञ्चमुद्धृत्याऽऽसीन
इति वैखानसापस्तम्बौ । व्याहृतीभ्यां यथर्ष्याधानेनेति मन्त्रनामधेयं यथर्षयो यस्य
यजमानस्य ऋषिस्तमनतिक्रम्य यो मन्त्र आधानसाधनं स यथर्ष्याधानमित्यभि-
धीयते । स त्वग्रे वक्ष्यते । सर्वमग्रे स्वयमेव वदति । सर्वेषां मन्त्राणामन्ते रथंतरे साम्नि
प्रारब्धे संभारेषु प्रतिष्ठापनं तत्राऽऽधानमन्त्राणां करणमन्त्रत्वेऽपि न मन्त्रान्तेन कर्मा-
दिसंनिपातो न स्याद्ग्रन्थंतरारम्भेण व्यवधानादसंभवादस्य एव साम गायति तावत्पर्य-
वस्यतीत्यत एवाऽऽहाऽऽपस्तम्बः—ब्रह्माऽऽमन्याधेयसामानि परिगायतीति । बौधायनस्तु
साम्नामर्थ उद्गातारमेवाऽऽह रथंतरं ब्रूहीत्यथैनमादधातीति । इदं छन्दोगानामेव
युक्तम् । यद्यपि यजुर्वेदविहितत्वाद्गुप्तांशुत्वमेव परिभाषायां दर्शितं तथाऽपि सामवेदे

नाऽऽत्मानमुपरीव न कर्णदघ्नमत्युद्धृत्वात्मात्मानम् ।

आत्मानं शरीरमुपरीव शिरस उपरीव तथा कर्णदघ्नं परिमाणे दघ्नच् । कर्णपरिमाणं चाऽऽत्मानं नात्युद्धृत्वाति । अत्र ब्राह्मणमुपरीवाग्निमुद्धृत्वाद्यादुद्धरन्निति तद्व्याख्यातमनेन सूत्रेण । कथम् । गार्हपत्यादाहवनीयमुद्धरन्नुपरीवोद्धृत्वादित्यत्रोपरीत्युच्यमाने न शिरसि नापि कर्णदघ्नमिवेति शब्देनेषदित्युक्तम् । व्यतिरेकेण वेदमेवोक्तम् । यदुपर्युपरि शिरो हरेत्प्राणान्विच्छिन्द्यादधोऽधः शिरो हरति प्राणानां गोपीयायेति । कर्णादध ऊर्ध्वमात्मानमिति सामानाधिकरण्यम् । अधोऽधः शिरो हरत्यस्यैतद्व्याख्यानम् ।

उच्यच्छतीधममुपयच्छत्युपयमनीः ।

पात्रेणेधममुच्यच्छति । पूर्वमग्निप्रणयनानीत्युक्तमिदानीमिधममिति यदाह तज्ज्ञापयत्याचार्यो नेधमशब्दः संस्कारवचनोऽपि तु क्रियावचन इध्यतेऽग्निरनेनेति । तेन संस्कारमर्हतीत्यभिप्रायेण । उपयच्छतीति पूर्णपात्रमुपयमनीरेव दर्शितं तद्वैखानसवचनेन सेधं पात्रं सिकतापूरितेन पात्रेण संवृणुयाद्यथा प्रतप्तं पात्रं न हस्तं दहेत्तथोपयच्छति ।

उपयते धार्यमाणे ।

उपयम्यत इति उपयतोऽग्निस्तस्मिन्धार्यमाणे सति ।

लौकिकमग्निमाहृत्य मथित्वा वाऽऽग्नीध्रो दक्षिणाग्निमादधाति ।

पाकशालाग्निमन्यं शुद्धं लौकिकारण्योर्मथित्वा वा । वैखानसस्तु गार्हपत्यादग्निमाहृत्यैक इत्याहापि वा गार्हपत्यादेवान्वाहार्थपचनमादधातीत्याह बौधायनः । प्रजापतिरग्निमसृजतेति ब्राह्मणमप्युदाहृतम् । एकयोनय इत्येक इत्याश्रलायनः । यत्रेधाऽग्निराधीयत इति विधिसरूपार्थवादाच्च गार्हपत्ययोनित्वमप्यस्ति । तथा वा गार्हपत्यादाग्निमाहृत्याऽऽग्नीध्र आदधाति ।

द्वितीयया व्याहृत्या यथर्ष्याधानेन द्वितीयतृतीयाभ्यां सार्षराङ्गीभ्यां द्वितीयेन घर्मशिरसाऽग्नेऽन्नपा मयोभुवः सुशेव दिवः पृथिव्याः पर्यन्तरिक्षालोकं विन्द यजमानाय पृथिव्यास्त्वा मूर्धन्सीद यज्ञिये लोके यो नो अग्ने निष्ठो यो निष्ठोऽभिदासतीदमहं तं त्वयाऽभि निदधामीति दक्षिणैर्गन्यायतने संभारेषु प्रतिष्ठापयति यज्ञायज्ञिये गीयमाने ।

ऊर्ध्वज्जुरासीनो वेत्यापस्तम्बः । भुवो भृगूणां त्वा० आऽयं गौः । त्रिंशद्धाम ।

वातः प्राण० तुं पचाग्नेऽन्नपा इत्यादिनाऽऽदधातीत्यर्थः । अग्नेऽन्नपा इति वर्जयित्वाऽने-
नोपतिष्ठते यज० ।

यो ब्राह्मणो राजन्यो वैश्यः शूद्रो वा सुर इव
बहु पुष्टः स्यात्तस्य गृहादाहृत्याऽऽदध्यात् ।

सुरो देवः स इव बहुप्रकारैर्धनधान्यपशुपुत्रादिभिः पुष्टः स्फुटितः । परमपुष्टताख्या-
पनायोक्तं सुर इवेतीति केचिद्व्याचक्षतेऽन्ये त्वसुर इति पदं कुर्वन्तोऽसुवद्रायो धनानि-
यस्य सोऽसुरः । ह्रस्वत्वं छान्दसम् । प्राणतुल्यं धनं व्ययितुमशक्त इत्यर्थः ।
अथवाऽसूत्रातीत्यसुरः । रा आदाने प्राणानेव पुष्णातीत्यर्थः । अतिकृपणो नृशंसः पर-
स्मादेवाऽऽदाय पुष्टिं वृद्धिं प्राप्त इति व्याचक्षते । तस्य गृहादग्निमाहृत्य दक्षिणाग्नि-
मादधातीत्यन्यः करणः ।

अत ऊर्ध्वमस्यान्नं नाद्यात् ।

पुरुषार्थः प्रतिषेधो यत्प्रभृत्यग्निराहृतस्तत्प्रभृति तस्यान्नं न भोक्तव्यं यजमानेन ।

वृक्षाग्राज्ज्वलतो ब्रह्मवर्चसकामस्य ।

स्वयमेव केनचिदग्निना वृक्षो दह्यमानस्तस्याग्रप्रदेशादग्निमाहृत्य ब्रह्मवर्चसकामस्य
यजमानस्याऽऽदध्यात् । तत्र संकल्पः—ब्रह्मवर्चसकामो वृक्षाग्रादग्निमाहृत्य दक्षि-
णाग्निमाधास्य इति ।

भर्जनादन्नाद्यकामस्य ।

भर्जनमम्बरीषं यत्राहरहर्भर्जनेन पाको जायते तस्मादानीर्धेत्यर्थः । स्पष्टमन्यत् ।

या वाजिन्नग्रेः पवमाना पशुषु प्रिया तनूस्तामावह या वाजिन्नग्रेः
पावकाऽऽसु प्रिया तनूस्तामावह या वाजिन्नग्रेः सूर्ये शुचिः प्रिया
तनूस्तामावहेत्यश्वस्य दक्षिणे कर्णे यजमानमग्निस्तनूर्वाचयति ।

कर्णसमीपे यज्ञतनुनामकान्मन्त्रान्वाचयति ।

विक्रमस्व महा५ असि वेदिषन्मानुषेभ्यः । त्रिषु लोकेषु
जाग्रहि प्रजया च धनेन च । प्राचीमनुप्रदिशं क्रमध्वम-
ग्निनेति तिसृभिरश्वप्रथमाः प्राश्चो मच्छन्ति ।

सर्वेषां मन्त्रः पठितया सह प्रतीकोपात्ते द्वे एवं तिसृभिर्ऋग्भिरश्वः प्रथमोऽग्रगो
येषामृत्विग्यजमानानां तेऽश्वप्रथमा आहवनीयायतनाभिमुखा गच्छेयुः ।

जानुदघ्नेऽग्रे हरत्यथ नाभिदघ्नेऽथाऽऽस्यदघ्ने ।

मन्त्रमुक्त्वा प्रागमनं प्रारम्भ एवाग्रं जानुदघ्ने धी(ध्रि)यमाणमग्निं हरति । ततः
किञ्चिद्भूत्वा नाभिदघ्ने तथैव किञ्चिद्भूत्वाऽऽस्यदघ्ने तथैव धृत्वा हरति ।

नाग्निपादित्यं च व्यवैति ।

अध्वर्युरग्निं पश्चात्कृत्वा मध्ये सूर्यस्याग्नेश्च व्यवायं न कुर्यात् ।

पूर्वमग्निं हरति पश्चादन्वेति दक्षिणतो वा परिगृ-

ह्येव हरति नाकोऽसि ब्रध्नः प्रतिष्ठा संक्रमणमिति

समयार्धे हिरण्यं निधाय वरे दत्तेऽतिक्रामति ।

समयापथ(द)मर्धभागवाचि तथा चार्धार्धे हिरण्यं मन्त्रेण निधाय वर्त्मनि हिरण्य-
निधानम् । तदुक्तं वैखानसेन तस्मिन्नध्वनि हिरण्यं निधायेति । यजमान इमा उ
मामुपतिष्ठन्त्विति मध्याद्द्विगमाणमग्निमभिमन्त्रयते वरं ते ददामीति वरं ददाति ।
ततोऽध्वर्युरतिक्रामन्दक्षिणतो यजमानो ब्रह्मा च ।

बृहस्पते परिदीया रथेनेति दक्षिणतो ब्रह्मा

रथं वर्तयति ॥ ९ ॥ रथचक्रं वा ।

रथानामित्यन्तः । वर्तयति बाहयति विहारे तिष्ठन्गार्हपत्यादाहवनीयपर्यन्तम् ।
तदुक्तं वैखानसेन—गार्हपत्यादाहवनीयात्संततं त्रिः परिवर्तयतीति ।

यावच्चक्रं त्रिः परिवर्तते द्वेऽप्यस्य षट्कृत्वोऽभ्यस्या-

द्विधाः पृतना अरातीरिति प्राश्चमश्वं दक्षिणेन

पादेन संभारानाक्रमयति पार्श्वतो वोत्तरतः संभाराणां

यथाऽऽहितस्याग्नेरङ्गाराः पदमभ्यवपत्स्यन्तीति ।

गार्हपत्यादारभ्याऽऽहवनीयपर्यन्तं नीत्वा पुनः प्रदक्षिणं गार्हपत्यपर्यन्तं बाहयति
पुनस्तथैवेति त्रिवारं तावति कालेऽध्वर्युरग्निमाग्नीध्रहस्ते दत्त्वाऽश्वं प्राश्चं तस्य दक्षि-
णेन पादेनाऽऽहवनीयायतनगतान्संभारानाक्रमयति अश्व आक्रामति तेन तथा कारयती-
त्याक्रमयति संभाराणामुत्तरतः पार्श्वत उत्तरे पार्श्वे बोभयथाऽपि आहितस्याग्नेरङ्गारास्त-
त्पदमभि उपरि अवपत्स्यन्तीत्येवमाक्रमयति मन्त्रेण ।

यदक्रन्दः प्रथमं जायमान इति प्रदक्षिणमश्वं

पर्याणीय तदेव पदमाक्रमयति प्रत्यक्षम् ।

परितो भ्रामयित्वाऽऽहवनीयं प्रति प्रत्यक्षमानीय तेनैव पादेन तदेव पदमाक्रम-
यति प्रत्यङ्मुखम् । एतत्सर्वं चक्रस्य त्रिः परिवर्तनमध्य एव कर्तव्यम् । अर्धन्निति
मन्त्रान्तः । द्वेऽप्यस्य षट्कृत्व इति प्रतिषेधार्थः ।

अश्वाभावेऽनडुहः पद आदधीत स

तु पूर्ववाडेव स्यात्तस्य सदेव बन्धुः ।

अनः शकटं वहति तस्य वृषभस्य पदेऽग्निमादधीत तस्यानडुहः प्रतिनिधिरूपत्वे-
नाश्वलिङ्गस्य न निवृत्तिर्नानडुहः । सोऽनडुपूर्ववाट्पूर्ववयस्कः । तथोक्तं बौधायने-

नाश्वं पूर्ववहमिति युवानमित्येव तदुक्तं भवतीति । एवमनदुदपि ज्ञेयः । तस्य पूर्व-
वाहोऽश्वस्य पूर्ववाडेवानदुत्सदा बन्धुः समान इव (?) ।

प्रत्यङ्मुखे नियते धार्यमाणे ।

अश्वे वाऽनदुहि वा प्रत्यङ्मुख एवाऽऽहवनीयायतनदत्तपदे नियमेन कृते सति
पुरुषान्तरैरध्वर्युः ।

यदिदं दिवो यददः पृथिव्याः संविदाने रोदसी
संवभूवतुः । तयोः पृष्ठे सीदतु जातवेदाः
शंभूः प्रजाभ्यस्तनुवे स्योन इत्यभिमन्त्र्य ।

अग्निमिति शेषः । आपस्तम्बेनोक्तम् — कमण्डलुपद आदधीतेति । बह्वृचब्राह्मण-
मजस्य पद आदधीतेति वाजसनेयकमिति । कमण्डलुशब्दोऽपि चतुष्पदपशुजाति-
वाची शाब्दिकैरुदाह्रियते कामण्डलेय इतिरूपसिद्धये । आकार्यकृत्यसिद्धये (?) ।

सर्वाभिर्व्याहृतीभिर्यथर्ष्याधानेन प्रथमोत्तमाभ्यां
सार्पराज्ञीभ्यामुत्तमेन च घर्मशिरसा प्राणं त्वामृत
आदधाम्यन्नादमन्नाद्याय गोप्तारं गुप्त्यै । अग्ने
सम्राडजैकपादाहवनीयदिवः पृथिव्याः पर्यन्त-
रिक्षाल्लोकं विन्द यजमानाय पृथिव्यास्त्वा मूर्ध-
न्सीद यज्ञिये लोके यो नो अग्ने निष्ठयो यो
निष्ठ्योऽभिदासतीदमहं तं त्वयाऽभि निदधामी-
त्याहवनीयायतने संभारेषु प्रतिष्ठापयति यज्ञाय-
ज्ञिये बृहति इयैते च गीयमाने निहिते वारवन्तीयं
गायति प्रतिषिद्धान्येकेषामग्न्याधेये सामानि ।

तमिधमिति शेषः । तिष्ठन्नेवाऽऽदधाति । यजमान आनशे व्या० व्यानश इत्या-
हितमाहवनीयमुपतिष्ठते तथाऽऽधानमन्त्रैश्च प्राणं त्वेतिवर्जम् । ये ते अग्ने० दध
इति शिवाभिस्तनूभिराहितमाहवनीयमुपतिष्ठते । आधीयमान इति ब्राह्मणे दर्शनात्सूत्रे
पुनर्यज्ञायज्ञिये गीयमान इत्यादिनिर्देशात्साम्नामाहवनीयाधानस्य सहभावोऽवगम्यते ।
आहवनीयाधानं चाल्पकालसाध्यमिति यज्ञायज्ञियवृहच्छयैतानां बहुकालसाध्यत्वा-
दुद्धरणानन्तरमेवैषामारम्भो यावत्प्रतिष्ठापयत्यायतन आहवनीयम् । अत एव बौधाय-
नेनोक्तं बृहति गीयमान आदधते । एकेषां शाखिनां प्रतिषिद्धान्याधानसंबन्धीनि

सामानि तेन विहितप्रषिद्धत्वाद्विकल्प इति पर्यवस्यतीत्यर्थः । निहित आहवनीये वारवन्तीयं साम गायति । एतस्यापि विकल्पः ।

आनशे व्यानशे सर्वमायुर्व्यानश इत्याहितमाहवनीयमुपतिष्ठते ।

अध्वर्योरुपस्थानम् ।

नानभिदुतमुपस्पृशति ।

शमनहोमात्पूर्वमग्निस्पर्शनं न कुर्यात् ।

आर्जयेनौषधीभिश्च शमयितव्यः ।

अग्नय इत्यर्थः । शमनमेतेषामनेन कर्मणा भवतीति कर्माङ्गं ज्ञानम् ।

ओषधीराज्येऽवधाय या ते अग्ने पवमाना पशुषु
प्रिया तनूर्या पृथिव्यां याऽग्नौ या रथंतरे या गायत्रे
छन्दसीदं ते तामवरुन्धे तस्यै ते स्वाहा या ते
अग्ने पावकाऽप्सु प्रिया तनूर्याऽन्तरिक्षे या वायौ
या वामदेव्ये या त्रैष्टुभे छन्दसीदं ते ताम-
वरुन्धे तस्यै ते स्वाहा । या ते अग्ने सूर्ये शुचिः
प्रिया तनूर्या दिवि याऽऽदित्ये या बृहति
या स्तनयित्नौ या जागते छन्दसीदं ते ताम-
वरुन्धे तस्यै ते स्वाहेति तिस्रः पवमानाहुतीर्हुत्वा ।

अग्निः पवमानो देवता । पवमाननामिका आहुतीः । ओषधीर्यथाशक्ति संपादितः
सर्वा आज्ये लौकिके मिश्रयित्वा जुहोति । शमनहोमः सर्वेषु । नानभिदुतमित्याहव-
नीयविषये ।

सभ्यावसथ्ययोराधानं वचनाभावात्त गार्हपत्यादपि तु—

लौकिकमग्निमाहृत्य मथित्वोऽऽहव-
नीयाद्वा सभ्यावसथ्यावाद्धाति ।

अत्राऽऽपस्तम्बेनोक्तं यथर्ण्याधानमिति तस्मात्तावानेव मन्त्रः । स्पष्टमन्यत् ।

प्रतिषिद्धौ सभ्यावसथ्यावेकेषाम् ।

तस्माद्विकल्प इत्यर्थः ।

अग्न आयूँषि पवस इति तिसृभि-

राश्वत्थीस्तिस्रः समिध आदधाति ।

न स्वाहाकारो देवता लिङ्गोक्ताः ।

सर्वा एकैकस्मिन् ॥ १० ॥

सर्वास्तिष्ठ एकैकस्मिन्नग्नौ गार्हपत्यादिक्रमेण । अदृष्टार्थत्वाद्यथाक्रममेकैकाधानं मा भूदित्यर्थः ।

अग्निर्ऋषिः पवमानः पाञ्चजन्यः पुरोहितः ।

तमीमहे महागयमिति तृतीयामेके समामनन्ति ।

अग्ने पावकेत्यस्याः स्थान इत्यर्थः ।

समुद्रादूर्मिर्मधुमाः उदारदुपांशुना सममृतत्व-
मानद् । घृतस्य नाम गुह्यं यदस्ति जिह्वा
देवानाममृतम्य नाभिः । वयं नाम प्रब्रवामा-
घृतेनास्मिन्यग्ने धारयामा नमोभिः । उप
ब्रह्माशृण्वच्छस्यमानं चतुःशृङ्गो वमीद्वौर
एतत् । चत्वारि शृङ्गा त्रयो अस्य पादा
द्वे शीर्षे सप्त हस्तासो अस्य । त्रिधा बद्धो
वृषभो रोरवीति महो देवो मर्त्याः आविवेश
स्वाहेति शमीमयीघृतान्वक्ताः सर्वा एकैकस्मिन् ।

समिध इत्यनुवृत्तिः । अग्निर्देवता । स्पष्टम् ।

मेद्धो अग्ने दीदिहि पुरो न इत्यौदुम्बरीः समिध-
मादधाति विधेम ते परमे जन्मन्नग्र इति
वैकङ्कती ताः सवितुर्वरेण्यस्य चित्रामिति शमी-
मयीः शमीमयीं पूर्वामेके समामनन्ति वैकङ्कतीमुत्तराम् ।

प्रत्येकमग्निषु ।

प्रातरग्निहोत्रस्याऽऽवृतां तूष्णीं प्रातरग्निहोत्रं जुहोति ।

नेदमग्निहोत्रमपि तु कर्मान्तरमाधानाङ्गमिति वक्तुं प्रातरग्निहोत्रस्याऽऽवृतेत्युक्तम् ।
अग्निहोत्रवज्जुहोतीत्याध्वर्यवमेव सर्वं मन्त्रवर्जम् ।

जुह्वं स्तुवं च संमृज्य ।

स्त्रिकच स्त्रीहितिश्वेत्यादिना यजमान आहवनीयमुपतिष्ठते विराजक्रमैश्च सर्वा
यथालिङ्गम् ।

चतुर्गृहीतेनाष्टगृहीतेन द्वादशगृहीतेन वा झुचं

पूरयित्वा सप्त त इति पूर्णाहुतिं जुहोति ।

अग्नेणाऽऽहवनीयं गत्वा दक्षिणतस्तिष्ठञ्जुहोति दर्विहोमत्वात्परिस्तरणसमन्त्रपरिषे-
कसमिदाधानपूर्वकं जुहोति स्वाहाकारेण पूर्णाहुतिनाम(मि)कामाहुतिम् । अग्निर्देवता ।

तामेकेषां तूष्णीमग्निहोत्रमित्यधिकुरुते ।

तां पूर्णाहुतिमेव तूष्णीमग्निहोत्रमिति अत्र स्थामेऽधिकुरुते नान्यत्तूष्णीमग्निहोत्र-
लक्षणं कर्मेत्येकेषां शाखिनाम् ।

ये अग्नयो दिवो ये पृथिव्याः समागच्छन्तीष-

मूर्जं दुहानाः । ते अस्मा अग्नयो द्रविणं दत्त्वेष्टाः

प्रीता आहुतिभाजो भूत्वा यथालोकं पुन-

रस्तं परेत स्वाहेति द्वितीयाम् ॥ ११ ॥

इति हिरण्यकेशिसूत्रे तृतीयप्रश्ने चतुर्थः पटलः ।

द्वितीयां पूर्णाहुतिं जुहोति । अग्नयो देवताः ।

इति सत्याषाढहिरण्यकेशिसूत्रव्याख्यायां महादेवकृतायां प्रयोग-

वैजयन्त्यां तृतीयप्रश्ने चतुर्थः पटलः ॥ ४ ॥

अथ तृतीयप्रश्ने पञ्चमः पटलः ।

तदानीमेवाऽऽग्नेयस्याष्टाकपालस्या-

न्वाधानादीनि कर्माणि प्रतिपद्यते ।

तदानीमेवेति सद्यः पूर्णाहुत्यनन्तरमेव नतु पत्रमानहविर्विष्कालान्तरेऽपीत्युक्तम् ।

अन्वाधानादीनीति विकृतिस्वरूपं प्रदर्शितम् । प्रतिपद्यन्ते त एवार्त्विजः ।

यत्प्राक्प्रोक्षणात्तत्कृत्वा ।

उत्तरकर्मारम्भार्थमनुवादोऽवधेः ।

सभायां मध्येऽधिदेवनमुद्धत्यावोक्ष्याक्षान्युप्य व्यूह्य (व्यु) समू(मु)-

ह्य प्रथयित्वाऽक्षेषु हिरण्यं निधाय निषसाद धृतव्रत इति जुहोति ।

सभाऽऽधानप्रेक्षकास्तस्यां मध्येऽधिदीव्यन्त्यस्मिन्स्थाने तदधिदेवनं स्थानं तदुद्ध-
त्यावोक्ष्य तत्र स्थानेऽक्षान्विभीतकाव्युप्यैकत्र स्थापयित्वा व्यू(व्यु)ह्य विद्युज्य समू(मु)ह्य

संहत्य प्रथयित्वा प्रसार्य तेषु हिरण्यं स्थापयित्वा ब्रह्मयजमानयोरग्रेण गत्वा स्थितः । परिस्तरणपरिषेकौ न समित् । दर्विहोमधर्मेण जुहोति । सुक्रतुः स्वाहेति मन्त्रान्तः । वरुणो देवता ।

आवसथे मध्ये परिषदो हिरण्यं निधाय प्रनूनं ब्रह्मण-
स्पतिर्मन्त्रं वदत्युक्थ्यम् । यस्मिन्निन्द्रो वरुणो मित्रो
अर्यमा देवा ओकाशसि चक्रिर इति जुहोति ।

पूर्वधन्मन्त्रोक्ता देवताः । आवसथो(य उ)क्तशाला । ब्रह्मयजमानयोरग्रेण गत्वा स्थितयोर्दक्षिणतः ।

उत नोऽहिर्बुध्नियः शृणोत्वज एकपातृपृथिवी समुद्रः ।
विश्वे देवा ऋतावृधो हुवानाः स्तुता मन्त्राः कविशस्ता
बहन्त्वेना राजन्हविषा मादयस्वेत्यावसथमभिमन्त्र्य ।

गतम् ।

शतमक्षान्यजमानाय प्रयच्छति ।

विभीतकान् ।

तेषु कृतं विजित्य ।

तेष्वक्षेषु कृतं पणं मो(?) यजमाने विजित्य तत्कृतं विजयते । न्युत्तेष्वक्षेषु चतु-
ष्कशो विभज्यमानेषु यत्र सर्वे भागाः समा भवन्ति स द्यूतप्रकारः कृतमित्युच्यते ।
यत्र त्रयोऽधिकाः स त्रेता । यत्र प्रबन्धिकौ स द्वापरः । यत्रैका स कलिरिति
तस्य प्रकारास्तत्र कृतं विजयत इत्यर्थः । इदं याजमाने वक्ष्यमाणमनूदितम् । तत्रो-
क्तम्—कृतं विजित्य समासज्यः प्रयच्छति ते यज्जयन्ति तदुभयमन्त्रं संस्कृत्य
ब्राह्मणान्भोजयित्वेति ।

सभासज्यः प्रदीयमानेषु व्रीहिभ्यो गां दीव्यता-
हिंसन्तः पर्वाणि विशसतेति संप्रेष्यति ।

यजमानेन प्रदीयमानेष्वक्षेष्वध्वर्युः प्रतितिस्त्व(?)न्यद्याजमान एवोक्तम् । व्रीहि-
भ्यः प्रयोजनभूतेभ्यो गा दीव्यत पणं कुरुतेति कितवानाह । तथा तां गामसंज्ञपय-
न्तोऽवयवान्विशसत पृथक्पृथक्कुरुत जीवन्त्या एवाङ्गानि तवेदं ममेदमेवंप्रकारेण विभ-
जतेति लक्षणयोच्यते । इदं कर्म राजन्यस्य यजमानस्य । तथैव वैखानसापस्तम्बाभ्या-

१ क. ख. ग. च. छ. ट. ठ. ण. 'बदि हि' । २ ग. घ. ङ. ज. झ. ञ. ट. 'न्द्रो मित्रो वरुणो अ' ।

मुक्तं सभ्यावसथ्याधानाङ्गविषयमिति गम्यते । यत्सभायां वि० ते । तेन सो० तः ।
यदावसथे० प्रीत इति श्रुतेश्च । तदभावे तु नैतत्कर्म ।

कल्पेतां द्यावापृथिवी येऽग्नय इति
यथर्तु ऋतिसामनसीभ्यामग्नीनुपतिष्ठते ।

सत्रता इति प्रथमस्यान्तः । विशन्तिवति द्वितीयस्य । ऋतिसामनस्यौ नाम । कथ-
मुपस्थानं तत्राऽऽह यथर्तु यस्मिन्नृतावाधानं स एव शैशिरावित्येतत्पदस्थाने प्रयो-
क्तव्यः । अन्तरा द्यावापृथिवी वासन्तिकावृत् अभिकल्पमाना इति । अग्नय इति
बहुवचनश्रवणाद्वार्हपत्यस्य पश्चादवस्थाय सर्वान्सकृदेवोपतिष्ठते ।

प्रोक्षणप्रभृतीन्याग्नेयस्य कर्माणि प्रतिपद्यते सिद्धं संतिष्ठते ।

सिद्धं प्रकृतौ सिद्धं संतिष्ठते समाप्यते । दक्षिणास्तु याजमाने व्याख्यास्यन्ते ।

पवमानहविर्भिर्यजते संवत्सर ऋतौ मासेऽर्धमासे

द्वादशाहे चतुरहे त्र्यहे द्व्यहे श्वोभूते सद्यो वा ।

द्व्यह इत्युक्त्वा पुनः श्वोभूत इति वदता द्व्यहे व्यतीत इत्युक्तम् । तद्वत्संवत्सरेऽ-
तीत इत्यपि ज्ञेयम् । बौधायनो द्वादशसु व्युष्टास्वित्याह । पवमानसंज्ञकैः । स्पष्टम् ।

सोमेन यक्ष्यमाणस्याऽऽधानस्य पवमानहविषां सांवत्सरिकः कल्पः ।

सोमपूर्वाधाने तु पूर्वोक्ता विकल्पा न भवन्त्येव किं तु सोमेनेष्टा संवत्सरान्ते
पवमानहविर्भिर्यजते । अत्राऽऽपस्तम्बमते विकल्पः—निर्वपेदित्येके यदि निर्वपेदग्नये
पवमानायाग्नये पावकायाग्नये शुचये इति तिस्र आज्याहुतीः सोमदेवताभ्यो वा
हुत्वा निर्वपेदिति । प्राक्पवमानहविर्भ्यः सायंप्रातरग्निहोत्रं न होतव्यमिति न्यायविदः
सूत्रकृतां मतमिति ।

अग्नये पवमानाय पुरोडाशमष्टाकपालं

निर्वपेदग्नये पावकायाग्नये शुचये ।

निर्वपेदष्टाकपालमिति चानुवर्तते ।

समानवर्हिषि नानावर्हिषि वा ।

वर्हिःसमानत्वेनैकतन्त्रता लक्ष्यते । समानतन्त्राणि नानातन्त्राणि वेत्यर्थः ।

प्रथमं वा निरूप्योत्तरे समस्येत् ।

अग्नये पवमानाय पृथङ्निरूप्याग्नये पावकायाग्नये शुचये च समस्येत्समानतन्त्रेण
निर्वपेदित्यर्थः ।

आग्नेयेन वाऽष्टाकपालेन समानतन्त्राणि कुर्यात् ।

पूर्वोक्तेन सहैतानि त्रीणि मिलित्वा चत्वार्यपि समानतन्त्राण्येव कुर्यात् । दक्षिणास्तु

याजमाने वक्ष्यन्ते । यदा सद्यः पवमानहवींषि तदाऽऽग्नेयेन समानतन्त्रता नान्यदाऽऽग्नेयस्य कालान्तराभावात् । सिद्धमिष्टिः संतिष्ठते ।

अग्नीषोमीयमेकादशकपालमनुनिर्वपत्याग्नावैष्णव-
मेकादशकपालमैन्द्राग्नमेकादशकपालमदित्यै घृते
चरुं विष्णवे शिपिविष्टाय त्र्यु (त्र्यू (?))-
द्धौ घृते चरुं सप्तदशाऽऽदित्यस्य सामि-
धेन्यो भवन्त्यादित्यस्येडाभागं ब्रह्मणे परिहृत्य
सर्वे प्राश्नन्ति तथा चातुर्धाकरणिकानि ।

पञ्च हवींषि समानतन्त्राणि पवमानहविषामनुनिर्वाप्यानि । त्र्युद्धौ तिस्र ऋद्धयो
यस्य पात्रस्य तस्मिन्पात्रे घृते । ऋद्धयः परित उन्नतता । सप्तदश सामिधेन्यो
नियताः । पौर्णमासं तन्त्रं मुख्यात्वाद्वयस्त्वाच्च । आदित्यस्य चरोरिडाभागप्राशनं पृथ-
गेव ब्रह्मणो विधीयत इति । नान्यस्य भक्षणं तदर्थं तत्परिहृत्य पृथगिडायां स्थापयित्वा
तथा चतुर्धाकरणभागोऽपि ब्रह्मणे पृथगेव तस्यापि चतुर्धाकरणसमये सर्वमादित्यं
ब्रह्मार्थं प्रथम एव भागे निदध्यादिडाप्राशनं तत्सर्वं सहैव सर्वे प्राश्नन्तीति वचनात्काले ।
अत्र याजमानं व्याख्यायते दक्षिणार्थम् । आग्नेयस्य दक्षिणाकालेऽजं पूर्णपात्रं
सार्वसूत्रमश्वं स्थं वासः षट् च गा द्वादश चतुर्विंशतिमपरिमिता वा वर्धमाना वा
ददाति । पूर्णपात्रमिति रूढः पुष्कलचतुष्टय(लाष्टक) संमितो व्रीह्यादिः ।

अष्टमुष्टि भवेत्किंचित्किंचिदष्टौ तु पुष्कलम् ।

पुष्कलैरष्टभिश्चैकः पूर्णपात्र उदीरितः ॥

उपबर्हणमुपधानं तत्सार्वसूत्रमित्यनेकवर्णसूत्रैर्नियतमुपबर्हणम् । स्पष्टान्यन्यानि ।
तासां धेनुरनङ्गान्मिथुनौ चाऽऽदिष्टरूपाणि । आग्नेयस्य दक्षिणाऽन्वाहार्यस्तत्समये
ततः पूर्वमित्यर्थादग्न्याधेयदक्षिणा इति क्रमोऽत एव बौधायनवैखानसौ-आग्नेयस्या-
न्वाहार्यमासाद्याग्न्याधेयस्याऽऽद्वादशभ्यो दक्षिणा ददातीति । तमासादितस्याभ्याधेय-
दक्षिणाभ्योऽनन्तरं ददातीत्युक्तम् । अवश्यमन्वाहार्यपचनं कार्यमन्यथाऽऽधान-
सिद्धिर्न स्यात् । यदन्वाहार्यपचनेऽन्वाहार्यं पचन्ति तेन सोऽस्याभीष्टः प्रीत इत्यभि-
धानात् । तासां षडादिसंख्यानां गवां मध्ये धेनुर्धयन्ती वत्समथाऽऽकर्षति वर्धमाना
इत्युक्तम् । उत्तरोत्तरमुपयोगं गच्छन्तीर्देया इत्युक्तत्वाद्विना वत्सं वर्धमानत्वाभावा-
च्छिङ्गं च क्रये नव द्रव्याणि विधाय दश संपद्यन्त इत्याह । तत्र धेन्वा क्रीणातीति
वत्सोऽप्यनुकृष्टो विज्ञायते । अनः शकटं तेन वाही बलीवर्दः स्त्रीपुंसौ गावौ मिथुनौ

चत्वार्येतानि तु या गावः षडादिसंख्याकाः स्वरूपमात्रेणोक्तास्तास्वेव चतस्रो निर्दिष्ट-
रूपा ब्राह्मणेन तु ताम्योऽन्या ब्राह्मणे निर्दिष्टरूपाः । अयमाशयः—ब्राह्मणे ह्य
द्वादशम्यो ददाति काममूर्ध्वं देयमिति श्रूयते तत्राजादिवासोन्तानि षणिर्दिष्टरूपाणि
धेनुः होत्र इत्यादिना धेनुरनर्द्धांश्च निर्दिष्टौ तथा मिथुनौ ददातीति चत्वारि वस्तूनि ।
तथा च दश संपन्नानि । तत्र षड्ददातीति श्रूयते तत्रैता दशम्योऽधिका अपि त्वादि-
ष्टरूपा एव चतस्रः षण्णां मध्ये द्वे अनादिष्टरूपे । तस्माद्ब्राह्मणे द्वादशपूरणार्थं
ज्ञेये काममूर्ध्वमिति तु सति वैभवेऽधिकं तस्यैव व्याख्यानं शास्त्रान्तरे द्वादशेत्यादि-
कल्पेन ता अपि चतस्रो नित्या एवान्या वैकल्पिक्य इति । अजं पूर्णपात्रमुप-
वर्हणमग्नीध्रे ददात्यश्वं ब्राह्मणे धेनुं होत्रे गार्हपत्यदेशेऽनर्द्धाहमाहवनीयदेशेऽध्वर्यवे
शेषो यः स साधारणस्त्रिंशन्माने पूर्वयोः पवमानहविषोर्हिरण्यं दक्षिणां ददाति ।
चत्वारिंशन्मानमुत्तमे, अनुनिर्वाप्येषु प्रभूतान्वाहार्यो धेनुमादित्ये, एता दक्षिणा ददाति ।
अत्राऽऽपस्तम्बः—अनाद्योऽग्नीनादधीत काममेकां दद्यात्सा सर्वासां गवां प्रत्या-
स्नायो भवतीति । वैखानसस्तु सर्वदक्षिणानां प्रत्यास्नाय इत्याह । अग्न्याधेयदक्षि-
णानामेवाऽऽग्नेयेऽन्वाहार्यः पवमानहविषु पुरोक्ता एवाऽऽदित्ये चान्येषामन्वाहार्य
इति ज्ञेयम् । त्रिंशन्मानं [नि]यतादिभिस्त्रिंशता मितसुवर्णं पवमानहविषां तत्र शत-
मानमेकं शास्त्रान्तरे दृष्टम् ॥ इत्याधानं समाप्तम् ॥

अथाग्निहोत्रारम्भः । यजमानः सपत्नीकः प्राणानायम्याग्निहोत्रमारप्स्यमानो
दशहोतारं सग्रहं होष्यामीति संकल्प्याग्निहोत्रापूर्वादन्यापूर्वप्रयुक्तत्वात् । आलप्स्यमान
इति भविष्यत्कालमग्निहोत्रस्य निर्देशाद्दशहोतृहोमानन्तरमग्निहोत्रसंकल्प इति ज्ञेयम् ।
हुत्वाऽग्निहोत्रं सायंप्रातर्होष्यामि यावज्जीवमिति संकल्पः । सत्यां कामनायां स्वर्ग-
कामः पत्नी स्वर्गकामेत्यधिकं न वाऽत्र त्रिंशद्वर्षादिविधानं यथा दर्शपूर्णमासयोर्वन-
स्थाऽपि तु यत्प्रव्रजिते निवृत्तिरनधिकारा यथा विधुरे पत्न्यर्थं प्रव्रजिते च पत्नी
पात्राणि सर्वाण्यरणी च विभृयाद्यावज्जीवम् । कर्मादिष्वेतैर्जुहुयादिति श्रुतेर्माष्यकार-
वचनाच्चाऽऽहवनीये कूपमाण्डहोमः ।

अग्निहोत्रमारप्स्यमानो दशहोतारं मनसाऽनु-
वृत्त्य सग्रहं हुत्वा सायमग्निहोत्रस्याऽऽवृता
मन्त्रेण सायमग्निहोत्रं जुहोति व्याहृतीभिः प्रथ-
ममग्निहोत्रमुपसादयति तथा संवत्सरे ॥ १२ ॥

वक्तव्यमन्यद्याजमाने वक्ष्यति तथाऽपि पावमानेष्टीनां सानुनिर्वाप्याणां समाप्त्य-
नन्तरमग्निहोत्रारम्भो मन्त्रेणेति च द्वयं विधातुं प्रथमारम्भेऽपि काममन्यो जुहुयादिति
वक्ष्यमाणत्वादाध्वर्यवे पाठः । उद्धरणपक्षेऽपि द्वादश रात्रीर्धायैवेवाग्निषु होम इति

वक्ष्यमाणत्वानुगमनं नोद्धरणं च पवमानहविषां व्यवधानपक्षेऽपि यावदग्निहो-
त्रारम्भस्तावदजन्त्राणामेव धारणमाश्रयपदिक एव द्वादश रात्रीर्होमविधानापरिसमाप्ते
चाऽऽधाने मध्येऽग्निधारणमेव यागमध्येऽनुगमने प्रायश्चित्तं प्राप्नोत्येवेत्युक्तम् । ततो
द्वादश रात्रीः सायंप्रातर्होमार्थमपि धारणमिति निर्णय आश्रयपदिक एव प्रथमाग्निहो-
त्रस्याऽऽरम्भविधानादविशेषेण सोमाधानेऽवभृथानन्तरं तस्मिन्नेवाग्निहोत्रारम्भ इष्टि-
पूर्वाधानेऽप्यनन्तरमिष्टेः प्रतिपदि रात्रावारम्भः । अग्निहोत्रमारप्स्यमानः स्रष्टाधाना-
नन्तरं रात्रौ चित्तिः स्मृतिरिति मनसोक्त्वा वाचस्पत इति ग्रहमन्त्रेण सह यथा भवति
तथा स्वाहान्तेन दर्विहोमधर्मेण जुहोति सायमग्निहोत्रस्याऽऽवृता विधिना वक्ष्यमाणे-
नेत्यर्थः । मन्त्रेणेति वचनं पूर्वं पवमानहविषां तूष्णीमग्निहोत्रं होतव्यमग्निहोत्रं न
होतव्यमित्युपक्रम्य तूष्णीमेव होतव्यमिति श्रुतेः । तथा च कात्यायनः—अग्निहोत्रं
तूष्णीं श्रुतेरिति । तथा प्रारम्भानन्तरं मा भूदिति मन्त्रग्रहणेन ज्ञापितं प्रथमं सायम-
ग्निहोत्रमुपक्रम्यते न प्रातरारम्भ इत्यर्थः । तिसृमिव्याहृतीभिः सायमग्निहोत्रद्रव्यं पश्चा-
दाहवनीयमुपसाद्यते । आयुर्मे यच्छेत्येतस्य स्थाने व्याहृतीभिरुपसादयेत् । संवत्सर-
स्यान्ते यस्यां तिथौ रात्रावग्निहोत्रारम्भस्तस्यां तिथौ प्रातरग्निहोत्रेऽपि व्याहृतीभिरेवो-
पसादनम् । संवत्सरे पर्यागत एताभिरेवोपसादयेद्ब्रह्मणैवोभयतः संवत्सरं परिगृह्णातीति
संवत्सरस्याऽऽद्यन्तयोर्विधानमुपसादनस्येति वक्तुं परीत्युक्तं तथा च संवत्सरान्तेऽन्ति-
मेऽग्निहोत्र इत्यर्थः । सायंप्रातःकालसाध्याग्निहोत्रस्यैकप्रयोगत्वाद्यत्र तिथौ सायमा-
रब्धं तस्यामेव प्रातः सांवत्सरिकप्रयोगसमाप्तिस्ततः सायंप्रभृति द्वितीयसंवत्सरारम्भ
इति ज्ञेयम् । विशेषस्तु याजमाने वक्ष्यते ।

अथ दर्शपूर्णमासयोरारम्भः ।

अत्रापि कामनायां पूर्ववदेव संकल्पोऽन्यदा तु दर्शपूर्णमासाभ्यां यक्ष्ये त्रिंशतं
वर्षाणि यावज्जरसं यावज्जीवमिति वा संकल्पोऽङ्गीकृतस्त्रिंशदादिपक्षैर्यक्ष्ये दाक्षायण-
यज्ञेन चेत्पञ्चदशेत्यपि ज्ञेयम् ।

दर्शपूर्णमासावारभमाणः पूर्वस्य पर्वण औपवसथ्येऽ-
हनि चतुर्होतारं मनसाऽनुव्रुत्य सग्रहं हुत्वा पूर्णां
पश्चाद्यत्ते देवा अदधुरिति सारस्वतौ होमौ हुत्वा ।

आरम्भोऽत्र पञ्चदश्यां भवितेति पूर्वद्युरारभमाण इति वचनात्संकल्पेनाऽऽरम्भे
सतीति ज्ञेयम् । तथा चाऽऽदौ दर्शपूर्णमाससंकल्पहोमादिकर्म तदर्थं च पुनः संकल्प
आरभमाणे होष्यामीत्यादि पूर्वं पर्व पञ्चदशी प्रतिपदोऽपि पर्वत्वात्पूर्वस्येत्युक्तं तस्या
औपवसथ्यमहश्चतुर्दशी तस्यामित्यर्थः । औपवसथ्यं यद्यप्यन्वाधानदिनं तथाऽपि
तेन पूर्वदिनं लक्षणयोच्यते । पञ्चदश्याः पूर्वदिन इत्येव वक्तव्ये पर्वग्रहणं यागकाल-

प्रदर्शनार्थममावास्यानिवृत्तिस्तु पूर्वा पौर्णमास्युत्तराऽमावास्या इति पूर्णमास्यामेवाऽऽरम्भ-
सिद्धेरारम्भाङ्गत्वेन चतुर्होतारमित्यादि पूर्ववत् । पूर्णा पश्चादिति द्वे ऋचौ ताभ्यां
द्विगृहीत्वा जुहोति तौ पार्वणौ होमौ पर्वदेवताकमन्त्रसाधनत्वात् ।

अन्वारम्भणीयामिष्टिं निर्वपति ।

हुत्वा निर्वपतीति वचनाद्बोहोमपार्वणहोमयोरन्वारम्भणीयाङ्गत्वमुक्तमिति भाति
तत्र दर्शपूर्णमासावारभमाण इत्येव सर्वत्र संबध्यतेऽन्यथा होमयोरपि परस्परमङ्गाङ्गि-
भावः स्याद्बोमाविष्टिरन्वारम्भणीया चाऽऽरम्भाङ्गमेवेत्येते । दर्शपूर्णमासावारभमाण
इति चतुर्होतारि सारस्वतौ होमौ पुरस्ताज्जुहुयादिति । तथाऽऽग्रावैष्णवमेकादश-
कपालं पुरस्ताज्जिर्वपेदिति प्रत्येकं दर्शपूर्णमासप्राग्भाववितावगमात्तेन प्रत्येकमग्न्युद्धरणं
यद्याश्वपदिके द्वादश रात्रीर्होमः समाप्तो होमपूर्वाधाने । तथा सोमपूर्वाधाने पवमानह-
विःषु जातेष्वनन्तरं द्वादश रात्रीरजलेष्वेव होमे सति प्रत्येकमुद्धरणं यदि न होमानां
समाप्तिरथ मध्ये चैतौर्णमासी तदाऽप्यजलेष्वेवान्वारम्भणीयादिकमिति ज्ञेयम् ।
व्याख्यातृभिः कैश्चिदन्यथाऽपि किञ्चिद्व्याख्यातं तद्वृषणे विलम्बभियोपरम्यते । अन्वा-
रम्भणीयामिष्टिमन्वारम्येते प्रारम्येते संस्तूयेते दर्शपूर्णमासौ यजमानाय यया साऽन्वा-
रम्भणीया तां निर्वपति करोति ।

आग्रावैष्णवमेकादशकपालं सरस्वत्यै चरुं सरस्वते
द्वादशकपालमग्नये भगिनेऽष्टाकपालं यः कामयेत भग्य-
न्नादः स्यामिति नित्यवदेके भगिने समामनन्ति ।

अयं सत्यां कामनायां कार्योऽन्यदा विकल्पः । स्पष्टमन्यत् ।

पुरस्तात्स्विष्टकृतश्चित्तं च स्वाहा चित्तिश्च
स्वाहेति द्वादशगृहीतेन द्वादश जयाञ्जुहोति ।

गणहोमे यावदाहुतिग्रहणे प्राप्तेऽपि पुनर्वचनं परिसंख्यार्थं त्रयोदश ग्रहणानि मा
भूवन्निति । जयनामकानुपहोमान्दर्वाहोमधर्मेण । न समित्परिस्तरणपरिषेकास्तन्त्रान्त-
र्गतत्वात् ।

प्रजापतिर्जयानिन्द्रायेति त्रयोदशीम् ।

पृथग्गृहीतेन होम इत्येवमर्थमारम्भः । एतद्वाज्यं स्थालीगतमिति भाष्यकृतोक्तं
मन्त्रापूर्वदर्वाहोमत्वेन तूष्णीकं प्राप्तं तदर्थवादः(?) प्रसङ्गप्राप्तेन स्थालीगतेन क्रियत
इत्यभिप्रायः । आहवनीय आज्यार्था ध्रुवाया इति परिभाषितं तत्तु दर्शपूर्णमासतन्त्र
एव । उपहोमत्वेन च नारिष्ठसाम्यं च ध्रुवायामेव ग्राह्यम् ।

अग्रे बलद सह ओज आक्रममाणाय मेऽदाः । अभिशस्तिरुक्तेऽन-
भिशस्तेन्यायास्यै जनतायै श्रैष्ठ्यायेति चतुर्दशी यां जनतां दि-

ष्याच्चि(च्छ्र)त्रं तस्यां जनतायां भव-
त्विति शबलमिव तस्याऽऽत्मज्जायते ।

काम्या चतुर्दश्याहुतिर्यां जनतां जनसमुदायं द्विष्याद्यजमानश्चि(नः श्चि)त्रं कुष्ठं तस्यां भवत्विति यजमानेन संकल्पे कृते चतुर्दशी जुहोतीत्यन्वयः । तस्य फलं शबल-
मिव श्वेत्यमिव जायते तस्याऽऽत्मनि द्वेष्यस्याऽऽत्मनि मुख इति फलम् ।

अपि वा नान्वारम्भणीयां कुर्वीताऽऽग्नेयमष्टाकपालं निर्वपेत् ।

अन्वारम्भणीयास्थाने विकल्पः । अत्रापि दर्शपूर्णमासावारप्स्यमान इत्येव । नन्वि-
यमप्यारम्भप्रयुक्ताऽन्वारम्भणीयैवेति कथं नान्वारम्भणीयां कुर्वीतेति । सत्यम् । अन्वा-
रम्भणीयाभिन्नाऽऽग्नेयी तु दर्शपूर्णमासावारप्स्यमानेन क्रियमाणाऽऽरम्भणीयैव । ननु
को विशेषः । अस्ति विशेषः । आधानादनन्तरमेव प्रारम्भार्थं क्रियते साऽन्वारम्भ-
णीया । या त्विष्टिर्मध्ये होमं कृत्वाऽऽरभ्यते साऽऽधानादनु न भवतीति नान्वारम्भ-
णीया । कुत एतत् । उत्तरसूत्रपर्यालोचनयेति ब्रूमः । अत्रापि तावत्सूत्रे नान्वारम्भ-
णीयां कुर्वीतेति न वक्तव्यं किंतु भगिने समामनन्तीत्युक्त्वाऽऽग्नेयमेवाष्टाकपालं निर्व-
पेदित्येव वक्तव्यं तथा सति लाभवं स्यात् । एवं च सत्याग्नेयेऽप्युपहोमाश्चित्तमित्या-
दिकाः स्युः । एवं सत्यपि गुरुनिर्देशेनाऽऽग्नेये संज्ञयोपहोमा मा भूवन्निति तां
संज्ञामपि निवारयन्नाहापि वा नान्वारम्भणीयां कुर्वीतेति । ननु तर्ह्याग्नेये दर्शपूर्णमासा-
वारममाण इति विप्रकृष्टमसंबद्धं व्यवहितं च किमर्थमन्वेत्विति चेत्सत्यम् । तदेय-
माग्नेयी निरधिकारा सती केनान्वेतु कल्पनीयमेतस्यां भवेत् । असमाप्तं च दर्शपूर्णमा-
सारम्भप्रकरणमतो दर्शपूर्णमासावारममाण इत्येवं संबध्यते तेनैव सूत्रेण सहाऽऽग्नेयम-
ष्टाकपालं निर्वपेदमावास्यायामादधानस्यैतद्विकृतम् । अमावास्याधान आग्नेयेषा
नत्वविशेषेण प्राप्ताऽन्वारम्भणीया साऽमावास्यायामपि वेति सूत्रेण प्रतिषिद्धा प्राप्ति-
निवारणेनैव । तथा च पौर्णमास्याधाने विकल्पं वक्तुमुक्तमपि वेति स विकल्पोऽमावा-
स्यायामपि प्रसज्येत तदर्थमुक्तमेतद्विकृतमिति । अमावास्यायामेवाऽऽधाने कृते पञ्च-
दश्यामेव पवमानेष्टिसमाप्तिरागामिपौर्णमास्याः पूर्वदिने चतुर्दश्यामाग्नेयेव नान्वारम्भ-
णीया । अथवोत्तरसूत्रे सेष्ट्यपवृज्य तदानीमेव सारस्वतौ होमावन्वारम्भणीयां च कुरुत
इति पुनर्विधानमन्वारम्भणीयायाः पौर्णिमाधाने नियमो न विकल्पस्तेन पौर्णिमास्याम-
न्वारम्भणीयैवामावास्यायां त्वाग्नेयेवेति सिद्धम् । न चैतत्कल्पनामात्रमित्यनादरणीयम् ।
वैखानसेन तथैवाभिधानात्—अमावास्यायामादधानस्य नान्वारम्भणीयाऽऽग्नेयमष्टाक-
पालं निर्वपेदिति । इदमप्येकं विचार्यते—एते इष्टी किं विकृत्यङ्गत्वेनातिदेशेन प्राप्नुतो

न वा । तदर्थं विचार्य कीदृश्यङ्गतेति । केचिदाहुः—इयं यावज्जीवादिपक्षैरनुष्ठीयमान-
स्याङ्गं तदा तत्कालमध्यपतितत्वाद्विकृतीनां प्रसङ्गेनोपकुर्वत्यौ न पुनस्तदर्थत्वेनानुष्ठेये
इति । तन्न यावज्जीवता कर्तृधर्म इति मते तु न कालस्य यावज्जीवनोपलक्षितस्याङ्ग-
त्वेन विधानम् । कालो हि दर्शपूर्णमासाख्य एवाङ्गत्वेन विधीयते स तु प्रतिपर्व समा-
प्यत इति न प्रसङ्गसिद्धिः । तर्हि प्राप्तुतां न प्राप्तुतः । कुत एते इष्टी अनारम्याधी-
तेन वाक्येन दर्शपूर्णमासावारममाण इत्यनेन प्राप्तुतः सूत्रे समुदायानुवादात्समुदा-
याङ्गं वैमृधवत् । न च समुदायाङ्गातिदेशः कुत्रचिदस्ति । विकृतिर्हि प्रत्येकमाग्नेया-
दिप्रकृतीनां मध्ये यस्यैवाङ्गजातं चोदकेन गृह्णात्यन्यथा वैमृधोऽपि पौर्णमासविकारेषु
प्राप्नुयात्तस्मान्न समुदायाङ्गमितिदिश्यते । वक्ष्यति चैकैकस्यैवाङ्गमित्यतिदेशविचार इति
समुदायरूपप्रकृतेरसंभवात् । किं चेमे यदि प्रयोगाङ्गे स्यातां प्रतिप्रयोगमावर्तेयातां
न चैवमस्ति तत्कस्य हेतोः प्रथमस्यैव प्रयोगस्य पूर्वभावित्वमात्रेण सकलप्रयोगाङ्गत्वेन
प्राप्तत्वात् । कथम् । संज्ञयेति ब्रूमः । अन्वारम्भणीयारम्भणीययोः संज्ञयोरर्थादेव ।
न च पशावपि तथा स्यादिति तत्र पश्चाद्विष्टिरुभयतोऽन्यतरतो वेति बाह्वृचसूत्रे पश्व-
ङ्गत्वमात्रश्रवणात्स्वयमपि वक्ष्यति पश्चिष्टिश्च नेति । पशोरेवाङ्गं नाऽऽरम्भात्पूर्वभा-
वितया सर्वप्रयोगाङ्गमिदमेव मनसि निधाय प्रयत्नो न कृतो निराकरणार्थं सूत्रकारे-
ण विकृतिषु प्राप्तेरभावं मन्यमानेन । किंच ज्ञापकमप्यस्ति यत्र प्राप्तिरभूत्तत्रोक्तमेवा-
ङ्गभूतेषु पशुषु षड्दोता पश्चिष्टिश्च न विद्येते । तत्र प्राप्तिं दर्शयितुं पश्चिष्टिरित्युक्तम् ।
तत इष्टिष्वपि यदि प्राप्तिः स्याद्वदेदेव नाङ्भूतास्विष्टिष्वन्वारम्भणीयेति ।

अमावास्यायामादधानस्यैतदविकृतम् ।

यदुक्तमाधानं तदमावास्यायामविकृतं यथोक्तं तत्तथैव । अमावास्यायामाधानं कृत्वा
तस्मिन्नेव दिवसे सेष्ट्यपवर्ग इत्यर्थः । नक्षत्राधानस्याप्युपलक्षणं तत्रापि यस्मिन्नक्षत्रे
प्रातरादधीत तस्मिन्नेव दिने सेष्टिसमाप्तिराधानस्य । एतद्यदि पवमानहवींषि तदैव
निर्वपेन्नो चेत्तद्विनैवाऽऽग्नेयं कृत्वा विरमेदिति पक्षस्तु नक्षत्रामावास्याधाने ।

पौर्णमास्यां तु पूर्वस्य पर्वण औपव-

सथ्येऽह्न्यग्नीनाधाय सेष्ट्यपवृज्य ।

पूर्वस्य पर्वणः पौर्णमास्या औपवसथ्येऽहनि चतुर्दश्यां प्रातराधानं सेष्टि समाप्तिं
नीत्वा तस्मिन्नेव दिने ।

तदानीमेव चतुर्होतारं सारस्वतौ होमावन्वारम्भणीयां च कुरुते ।

चतुर्दश्यामेव सर्वं कुरुते । चतुर्होतारं चतुर्होतृहोमम् ।

श्रोभूते पौर्णमासेन यजते व्याहृतीभिर्ह-
वीख्यासादयति तथा संवत्सरे ॥ १३ ॥

इति हिरण्यकेशिसूत्रे तृतीयप्रश्ने पञ्चमः पटलः ।

श्रोभूतेऽन्वाधानादि प्रतिपदि यजते तत्र वेद्यां हविरासादनं कुर्यात्तथा संवत्सर-
समाप्तिर्यस्याममावास्यायां तस्यामपि व्याहृतीभिरासादनमितः परं संवत्सरान्तरे न
वीक्षाया अश्ववणात् ।

इति सत्याषाढहिरण्यकेशिसूत्रव्याख्यायां महादेवकृतायां प्रयोग-
वैजयन्त्यां तृतीयप्रश्ने पञ्चमः पटलः ॥ ५ ॥

अथ षष्ठः पटलः ।

चतुर्भिः पटलैरुक्तमाधानमधुनोच्यते ।

पुनराधानमेकेनाथाग्निहोत्रं द्वयेन च ॥

पुनराधेयं व्याख्यास्यामस्तस्याग्न्याधेयेन कल्पो व्याख्यातः ।

पुनरग्नयो येन कर्मणाऽऽधीयन्ते तत्पुनराधेयमग्न्याधेयं तु पूर्वोक्तं तस्य विकारः ।
वक्ष्यति ह्याग्न्याधेयिकीर्दस्वा पुनराधेयिकीर्दक्षिणा ददातीति । सत्येवाग्न्याधेयत्वे
गुणेन विष्कृतं पुनराधेयमतस्तेन कल्प इतिकर्तव्यता व्याख्यातेत्यर्थः ।

अग्नीनाधायैतस्मिन्संवत्सरे ज्यानि पुत्रमर्त्या वाऽभ्येति

स्वेन वाऽङ्गेन विरुध्यते न वध्नोति स पुनराधेयं कुर्वीत ।

ज्यानिर्हानिर्द्रव्यादेः पुत्रमरणं वेति स्वीयेन वाऽङ्गेन विरुध्यते विरोधं गच्छति
स्वाङ्गविकलो भवति न वा समृद्धिमाधिकां प्राप्नोति । एतेषामन्यतमस्मिन्नि(मे नि)मित्ते
प्रथमसंवत्सरमध्ये सति पुनराधेयं कुर्वीत । आपस्तम्बेनोक्तं प्रजाकामः पशुकामो
वेति कामनायां यदा कदाऽपीति । भरद्वाजस्तु यावज्जीवं पुनराधेयस्य कालो नात्ये-
तीत्याश्मरथ्यः संवत्सर इत्यालेखन इति कदाऽपीति ।

पौर्णमास्येष्ट्वाऽमार्वास्यायामग्नेयमष्टाकपालं निर्वपेद्-

श्वानरं द्वादशकपालमग्निमुद्रासयिष्वान्नित्येकेषाम् ।

वैश्वानरगुणविशिष्टोऽस्याग्निर्देवता ।

१ घ. ड. ज. झ. अ. द. 'मासी य' । २ घ. ड. ज. झ. अ. ड. वाऽन्वेति । ३ क. ग.
ट. 'तिरस्मि' । ४ क. ख. ग. छ. ट. ठ. 'वःस्थया वाऽऽभ' ।

अग्नीषोमीयमेकादशकपालमनुनिर्वपे-
दग्नयेऽप्सुमतेऽष्टाकपालं मैत्रं चरुम् ।

निर्वपेदग्निमुद्रासयिष्यन्नुद्वासननिमित्तवैश्वानरस्य स्वशास्त्रीयं वाक्यं पठितं तत्र
द्वे एव हविषी इत्यर्थः । एकेषामेकस्यां शाखायां परस्यां सर्वाणि पञ्चेत्यर्थः ।

पुरस्तात्स्विष्टकृतो या ते अग्न उत्सीदतः पवमाना पशुषु प्रिया
तनूस्तया सह पृथिवीमाविश रथंतरेण साम्रा गायत्रेण छन्दसा
ततो नो मह आवह या ते अग्ने पावका या मनसा प्रेयसी
प्रिया तनूस्तया सहान्तरिक्षमाविश वामदेव्येन साम्रा
त्रैष्टुभेन छन्दसा ततो न ऊर्जमा कृधि गृहमेधीयं च वर्धय या ते
अग्ने सूर्ये शुचिः प्रिया तनूस्तया सह दिवमाविश बृहता साम्रा
जागतेन छन्दसा ततो नो वृष्ट्याऽवधि यास्ते अग्ने विभक्तीरिन्द्र
सूकर आभर तामु शोचिषु सीदेह भस्म वैश्वानरस्य यत् ।
यास्ते अग्ने कामदुघा विभक्तीरनुसंभृताः । तान्निर्नः कामान्धुक्ष्वेह
प्रजां पुष्टिमथो धनम् । ये ते अग्ने वानस्पत्याः संभाराः संभृताः
सह तेभिर्गच्छ वनस्पतीन्स्वां योनिं यथातथम् । अगन्नग्निर्यथा
लोकमसदस्सदने स्वे । अवीरहत्यं देवेषुपागां मनसा सहेति
सप्ताऽऽहुतीर्हुत्वा उज्जलतोऽग्नीनवसृजति यावद्दर्शपूर्णमासावभि-
हुतौ तावच्चिरमवसृष्टाग्निर्भवति ॥ १.४ ॥ संवत्सरं द्वादशाहं वा ।

निमित्तानन्तरं यत्पर्व तेनेष्ट्वाऽनन्तरं प्रतिपदि योत्सर्गेष्टिस्तस्याः स्विष्टकृतः पूर्वं
सप्ताऽऽहुतीर्हुत्वा संस्थाप्येष्टिं प्रदीप्तानग्नीनवसृजत्युद्वासयन्तीत्यर्थः । उद्वास्य पुन-
रादधीतेति श्रुतेः, उद्वासयिष्यन्निति च श्रुतेः । अवसृजति विसृजति । यदर्थतयाऽऽ-
हितास्तत्संबन्धं विमोच्य स्वस्य निजं स्थानं यत आगतास्तत्र प्रापणं देवपूजादौ
विसर्जनं दृश्यते तत्करोतीत्यर्थोऽवगम्यते । वर्षासु शरदि वा पुनराधेयकालस्तावत्पर्य-
न्तमवसृष्टाग्निर्भवतीति वक्तव्ये यावद्दर्शपूर्णमासावित्याद्युक्तं तत्तु वर्षासु कस्मिन्नपि पर्वणि
रोहिण्यादिनक्षत्रत्रयान्यतरस्मिन्वा स्वेच्छया पुनराधानमिति मा भूत्कितु सौरेण चान्द्रेण
वा मानेन वर्षर्तौ प्रवृत्तं यत्प्रथमं पर्व तत्र नित्येष्टेल्लोपो मा भूदिति । तत्र वर्षर्तौ प्रवृत्ते
यदि पुनराधेयनक्षत्रं स्यात्तदैव पुनराधेयं कार्यं नो चेत्प्रथमपर्वण्येव पञ्चदश्यामेव ।
ततः पूर्वं शक्यनुसारेण कमपि पक्षमाश्रित्य ब्रह्मौदनं प्रथमं श्रपयित्वा ततः श्व

आधास्यमानो नक्षत्रात्पूर्वदिने द्वितीयं ततो नक्षत्रे पुनराधेयं कार्यं कृत्वा ततो नित्ये-
ष्टिरित्यर्थः । तत्रावधिरुक्तः संवत्सरमिति । तत्र संवत्सरपर्यन्तमवसृष्टाग्निरिति न
विधीयते किं तु संवत्सरं परं नावसृजेदित्यर्थः । तदाहाऽऽपस्तम्बः—संवत्सरं परार्धमु-
त्सृष्टाग्निर्मवतीति । परं परोऽवधिरित्यर्थः । तदा शरदनन्तरं निमित्ते सति चोत्सर्गे कृते
यावद्वर्षर्तुरागच्छति तावदवसृष्टाग्निस्ततः परं पूर्ववत् । दैवान्मानुषाद्वा प्रथमपर्वात्यये
सति उत्सर्गेष्टिं पर्वणोऽनन्तरं यावन्नयोदशो मासो न प्रवर्तते ततः पूर्वमेव पुनराधेयम् ।
तदतिक्रमे प्रायश्चित्तमग्नित्यागनिमित्तमित्यर्थः । वर्षर्तो शरदि वा निमित्तेनोत्सर्गे
दैवान्मानुषाद्वा पुनराधेयस्य तयोर्ऋत्वोरसंभवेऽपि द्वादशमासातिक्रमो न कार्यः । कृते
प्रायश्चित्तमित्यपि ज्ञेयम् । द्वादशाहं वेत्यनेन निमित्तानन्तरपर्वण्येवोत्सर्गेष्टिरिति न,
किंतु वर्षर्तोः प्रथमपर्वणः पूर्वं पुनराधेयनक्षत्रे प्राप्ते सति ततः पूर्वं द्वादशदिनमध्य-
एव पर्वणि पूर्ववदुत्सृज्य नक्षत्रे पुनराधेयं ततः पूर्वं नित्येष्ट्यादिकं कार्यमेवेति
मतान्तरं दर्शितमिति ज्ञेयम् । एवं च शरदि प्राप्तेन निमित्तेन पुनराधेयप्राप्तौ
शरदन्तिमे पर्वणि नित्येष्टिपूर्वकमुत्सर्गेष्टिं कृत्वा तदैव प्रतिपदि रात्रौ ब्रह्मौदनद्वयं
विधाय द्वितीयायां पुनराधानं तदपि प्रतिपद्युपक्रमाद्भवत्येव पर्वाधानम् । तदिदं स्पष्टं
बौधायनकौत्यायनवैखानसैरुक्तम्—‘तदानीमेव वाऽद्भिरग्नीनभ्युक्ष्य ब्रह्मौदनं श्रपयि-
त्वोपवसति’ इति । श्व आधानमित्यर्थः । एतेषां पक्ष एक एव ब्रह्मौदनः सद्यस्काले ।
अयं तैः सर्वपक्षैर्विकल्प उक्तः स संकोचे व्याख्यातः । यत्तु निमित्तानन्तरमेवेत्यना-
दृतं तदा तावन्नित्येष्ट्यादि निमित्तानन्तरं कृत्वा ततो वर्षर्तुप्रवृत्तौ पर्वणः पूर्वं नक्षत्रं
न लभ्यते तदा प्रथमपर्वण्येव नित्येष्ट्युत्सर्गेष्टी कृत्वा तदैव ब्रह्मौदनादि पूर्ववज्ज्ञेयम् ।
अयमपि पक्षो द्वादशाहं वेत्येवं वदता सूत्रकृताऽप्यनुज्ञात एवं निवेदितव्यम् ।

श्लोकाः—अरण्यादिप्रणशेन वह्नीनां नाश आमते ।

तन्मध्ये पुनराधेयनिमित्ते सति चाऽऽगते ॥ १ ॥

प्रायश्चित्ताधानतोऽग्नीनुत्पाद्य तदनन्तरम् ।

पुनराधेयविधिना कुर्यादुत्सर्गपूर्वकम् ॥ २ ॥

एवं च पुनराधाननिमित्ते सति केनचित् ।

निमित्तेनाग्निनाशे प्रायश्चित्ताधानमिष्यते ॥ ३ ॥

ततस्तु पुनराधानं कुर्यादुत्सर्गपूर्वकम् ।

नाशे सति तु वह्नीनामुत्सर्गेष्टिः क वा भवेत् ॥ ४ ॥

तस्यामनुष्ठितायां तु पुनराधानमिष्यते ।

उद्वास्य पुनराधेय इति श्रुत्या विधीयते ॥ ५ ॥

उद्वासनोपलक्ष्यश्चोद्वासनेष्टिरिहोच्यते ।

उद्वासनं चेष्टिपूर्वं द्वे अङ्गे पुनराहितेः ॥ ६ ॥

इष्टिः पुरुषसंस्कारश्चार्थवादाद्धि गम्यते ।
 तथा च संस्कृतः कुर्यात्पुनराधानमेष वै ॥ ७ ॥
 उद्गासनं तु बह्वीनां संस्कृतिर्न तु नाशनम् ।
 इष्ट्यर्थवद्देरङ्गं सत्प्रतिपत्तिर्यतो विधिः ॥ ८ ॥
 उद्गास्मेतिल्यपोद्गासः पुनराधान एव हि ।
 अङ्गमुक्तस्ततोऽग्नीनां संस्कारः परिकीर्तितः ॥ ९ ॥
 न वोद्गासनतो नष्टेष्वग्निषु क च संस्कृतिः ।
 उच्यते न हि नाशोऽयमुद्गासनमुदीर्यताम् ॥ १० ॥
 किं तु क्रियाङ्गतां तेषां विसृज्य स्वस्वयोनिषु ।
 स्थापनं शक्तिरूपेण पृथिव्यादिषु तत्त्वह ॥ ११ ॥
 या ते अग्न एवमुक्तहोममन्त्रैः प्रतीयते ।
 स्थापितानां पुनः पूर्वावस्थया स्थापनाय हि ॥ १२ ॥
 प्रत्यक्षेण स्वरूपेण पुनराधानमिष्यते ।
 न चैवं पुनराधेयं प्रायश्चित्तार्थमिष्यते ॥ १३ ॥
 अग्निनाशे सतीष्टं तत्रोत्सर्गो हि निवर्तते ।
 द्वाराभावात्ततो ह्येतदतिदिष्टं यथोचितैः ॥ १४ ॥
 अङ्कैरेवोपसंहार्यं न नक्षत्रतुभिः सह ।
 अग्न्याधेयातिदेशोऽयं यथा नक्षत्रतुभिः सह ॥ १५ ॥
 तस्मादाधानमेषाग्न्याधेयं मुख्यं ततोऽन्यथा ।
 गौर्णं तथैव पुनराधानं नैमित्तिकात्पृथक् ॥
 प्रायश्चित्ततया क्रियमाणं तद्वर्त्मलाभतः ॥ १६ ॥

इदानीं प्रायश्चित्तेषु यत्र पुनराधेयमिति नामधेयं श्रूयते तत्रैव पुनराधेयधर्मकं प्राय-
 श्चित्ताधानं यत्राग्न्याधेयमिति कर्मनामधेयेन विधिस्तत्राग्न्याधेयधर्मकमेव प्रायश्चित्ता-
 धानमिति नामभ्यां विध्योर्व्यवस्था । यत्र न नामधेयं तत्र पुनरादधीतेत्येवमादि यत्र
 क्रियापदमात्रं तत्रापि पुनराधानधर्मकमेव प्रायश्चित्ताधानं पुनःशब्दे विद्यमाने प्रत्यभि-
 ज्ञानात्पुनःशब्दे त्वविद्यमाने च पुनरविकृतमाधानमेवाऽऽदधीतेत्यस्मात्प्रतीयत इति
 तद्वर्त्मकं प्रायश्चित्ताधानमिति व्यवस्था ।

प्रकृतमनुसरामः—

रोहिणी पुनर्वसू अनूराधाश्च पुनराधेयनक्षत्राणि ।

एष्वेव नक्षत्रेषु पुनराधानं नान्यत्र । प्रायश्चित्ताधाने तु न नियमः, निमित्तानन्तर-
मेव क्रियमाणत्वात् ।

वर्षासु शरदि वाऽऽधत्ते ।

वसन्तादीनां बाधः । बौधायनेनोक्ता येयमाषाढ्याः पौर्णमास्याः पुरस्तादमात्रास्या भवति सा सकृत्संवत्सरस्य पुनर्वसुभ्यां संपद्यत इति ।

सर्वान्मध्यंदिने ।

पूर्वोक्तेऽर्धोदित इत्यादिकालः प्रत्यपोद्यते । सर्वग्रहणमापस्तम्बेन गार्हपत्ये यथाकालतोक्ता सा मा भूत्सर्वेषां मध्यंदिने एवाऽऽधानमष्टमे मुहूर्ते पञ्चदशधा विभक्तस्याहः पञ्चधा वा नवधा वा मध्यमे भागे ।

कृताकृताः संभाराः ।

कृताश्चाकृताश्च विकल्पिता इत्यर्थः । अत्र ब्राह्मणेन संभृत्याः संभारा न यजुः कर्तव्यमित्यथो खलु संभृत्या एव संभाराः कर्तव्यं यजुरिति यजुषामपि विकल्पोऽवगम्यते । तदुक्तमापस्तम्बेन—कृताकृताः संभारा यजूंषि भवन्तीति । यजूंषि यथर्ष्याधानेनेत्यादीनि । तत्र यदा संभारपक्षस्तदा यजूंषि कर्तव्यान्येव । यदा न संभारास्तदा न कर्तव्यानि संनिधौगशिष्टानां सह वा प्रवृत्तिः सह वा निवृत्तिरिति न्यायात् । एवं यथर्ष्याधानप्रभृतीनि यजूंषीति व्याख्यातमापस्तम्बोयैः । वैखानसस्तु—न संभृत्याः संभाराः संभृत्या वा संभारमन्त्रा भवन्तीत्येक इति । उभयथाऽपि यजुर्मन्त्रमपि विकल्पेनेत्यर्थः । आचार्यस्तु यजुषां कृताकृतत्वं नोक्तवांस्तेन ज्ञापयत्याचार्यो यजूंषि संभारार्थान्येव कृताकृतानीति ब्राह्मणार्थ इति । तेन सत्सु संभारेषु कर्तव्यान्यसत्सु नेति व्यवस्थैवाङ्गीकृता । न चासत्सु संभारेषु यजुष्करणं प्राप्नुयात्तन्निवृत्त्यर्थं यत्नो न कृतः कस्मादाचार्येणेति *न वाच्यम् । द्वारलोपे तु न यजुष्करणमित्युक्तमेव परिमाषायामिति पूर्वोक्तैव व्यवस्था स्वत एव सिद्धेति नोक्तं यजुर्विषये किमप्याचार्येण । ब्राह्मणमपि न ह्यसंभारपक्षे यजुष्क्रियाऽस्तीत्येवमाहापि तु न संभृत्याः संभारा न यजुः कर्तव्यमिति शास्त्रान्तरे संभाराणामभावेऽपि यजुष्क्रियोक्ता साऽपि संभाराभावात्तास्तीत्याह, संभारेषु सत्त्वेव भवतीत्याह, कर्तव्यं यजुरित्यनुवादमात्रं, तथा च केवलयजुष्करणपक्षो नास्त्येव ब्राह्मणसूत्रयोरिति । यथर्ष्याधानादिमन्त्रास्तु सार्वराज्ञीभिः पूर्वमपि समुच्चिता एवाऽऽधानमन्त्राणां करणमन्त्रत्वेऽपि समुच्चय एव वचनादित्येव स्थितम् ।

सर्वाभिः सार्वराज्ञीभिर्गार्हपत्यमादधाति ।

प्रथमाभ्यामित्युक्तस्यापवादः ।

*नेत्यधिकम् ।

दधैरुपोलवैः संवत्सरप्रवातैर्गार्हपत्यादाहवनीयं ज्वलन्तमुद्धरति ।

प्रणयनीयेधमस्थाने दर्भा उपमूलं लूना लवम्यो वोत्थिताः पूर्वाच्छिन्नदर्भमूलेभ्य उत्पन्ना इति यावत्संवत्सरपर्यन्तं शुष्काः संवत्सरप्रवातास्तेषां मुष्टिं बद्ध्वा तेनोद्धरेत्स-
हायार्थं द्रव्यान्तरं पश्चाद्ब्रूयमाणं न निषिध्यते ।

यस्त्वा क्रुद्धः परो वपेति दक्षिणाग्निपाद-
धाति यत्ते मन्युपरोत्तस्येत्याहवनीयम् ।

द्वितीयतृतीययोः प्रथमोत्तमयोरेवापवादार्थम् । अन्ये मन्त्राः समुच्चीयन्त एवेत्युक्त-
मेव । सम्भावसंध्योस्तु यथास्थानमप्येतैरपि यजमानकार्येऽपि ।

मनो ज्योतिर्जुषतामित्याहितमाहवनीयमुपतिष्ठते ।

अध्वर्युर्बृहस्पतिवत्येत्यापस्तम्बः । पाठक्रमेण बृहस्पतिस्तनुतामित्यस्यैव प्राप्तिरिति
न विशेषितः

पुनस्त्वाऽऽदित्या रुद्रा वसवः समिन्धतामित्युपसमिन्धे ।

कामा इत्यन्तः ।

पुनस्त्वाऽऽदित्या रुद्रा वसवः समिन्धतामित्युपसमिन्धे पुन-
स्त्वाऽऽदित्या रुद्रा वसवः समिन्धतां पुनर्ब्रह्माणो वसुनीथ
यज्ञैः । या इष्टा उषसो निघ्नुचश्च याज्यास्ताः संदधामि हविषा
घृतेन स्वाहेत्याहुतिं जुहोति । मनो ज्योतिर्जुषतामिति द्वितीयाम् ।
स्पष्टम् ।

जुहु ९ सुबं च संमृज्य चतुर्गृहीतेनाष्टगृहीतेन द्वादशगृहीते-
न वा सुबं पूरयित्वा सप्त त इति पूर्णाहुतिं जुहोति ।

पूर्वाहुतिभ्यां पूर्णाहुतेर्वाधमाशङ्क्य पुनर्विहितं सप्त त इति सप्त ते अग्ने समिधः सप्त
जिह्वा इत्यग्निहोत्रं जुहोतीति ब्राह्मणात्तथा परिसंख्यार्थं प्रातरग्निहोत्रहोमस्य तूष्णी-
कस्यापि तत्र विकल्प उक्तोऽत्र तु प्रातरग्निहोत्रस्याप्यावृत्तिरेव । अन्यद्याजमानमा-
ध्वर्यवं चाग्न्याधेयवत्सर्वं कार्यमेव ।

आग्नेयमष्टाकपालं पञ्चकपालं वाऽऽग्न्याधे-

यिकस्याष्टाकपालस्य स्थाने निर्वपति ।

अयं तु पौनराधेयिक आग्नेयः पवमानहविर्भिरसमानतन्त्र एव बहुवैलक्षण्याद्भिन्न-
तन्त्रपक्षस्याप्यङ्गीकाराच्च ।

तस्योपांशु सर्वं क्रियत ओत्तमादनूयाजात् ।

ये निगदाः परप्रैषार्थास्तेषां तु सामर्थ्यादुच्चैर्भाव एवान्यदङ्गप्रधानं सर्वमुपांशु ।
आ, उत्तमादिति मर्यादायाम् ।

इदानीं याजुषे हौत्रे विशेषमाह—

अग्नाग्नेऽग्नावग्नेऽग्निनाऽग्नेऽग्निमग्ने इति चतुर्षु प्रया-

जेषु चतस्रो विभक्तीर्दधाति पुरस्ताद्वषट्कारात् ।

ननु दर्शपूर्णमासयोर्हौत्रं व्याख्यास्याम इत्येव वक्ष्यति कः प्रसङ्गो हौत्रस्येति चेत्सत्यं तथाऽपि तेनैव हौत्रेण विकृतिष्विष्टिपशुचातुर्मास्येषु सौत्रामण्यां नक्षत्रेष्टि-
ष्वेवंरूपेष्वन्येष्वपि हौत्रातिदेशोऽस्त्येव । याजुषं तदग्ने व्याख्यास्यते । समिदादिषु चतुर्षु प्रयाजेषु याज्यासु विभक्तिमुक्त्वा प्रयाजेन वषट्करोतीति स्वशाखायामाह पुरस्तात्पुरस्ताद्वषट्कारात् । एवं प्रयोगः—वियन्त्वग्नाग्ने वौ० वेत्वग्नावग्ने वौ० वियन्त्व-
ग्निमग्ने वौ० वेत्वग्निनाऽग्ने वौ० एवं ज्ञेयम् ।

पुनरुज्जेति पुरस्तात्प्रयाजानामाहुतिं

जुहोत्युपरिष्ठादेके समामनन्ति ।

यदा पुरस्तात्तदा जुह्वा व्यापृतत्वात्स्त्रुवेणाऽऽज्यस्थाल्या गृहीत्वा वेदमुपभृत्य दर्वि-
होमधर्मेण जुहोति यदोपरिष्ठात्तदा जुह्वेनाऽऽज्यस्थाल्या एव भाष्यकृतोक्तन्यायेन जयहोमवत् ।

* वृधन्वन्तमाग्नेयस्याऽऽज्यभागस्य निगमेषूपलभ्येत् ।

अग्नेये वृधन्वतेऽनुब्रूह्यग्निं वृधन्वन्तं यजाम्नेर्वृधन्वतोऽहं देवयज्ययाऽग्नेर्वृधन्वतोऽ-
हमुज्जितिमिति । पुरोनुवाक्याऽऽपस्तम्बादिभिरुक्ताऽग्निं स्तोमेनेति ।

पवमानं सौम्यस्य ।

आज्यभागस्येत्यनुवर्तयित्वा(त्यं) पूर्ववज्ज्ञेयम् ।

सह रय्येति पुरस्तादनूयाजानामा-

हुतिं जुहोत्युपरिष्ठादेके समामनन्ति।

गतम् ।

देवो अग्नौ देवो अग्निरिति द्वयोरनूयाजयोर्द्वे विभक्ती दधाति ।

गतार्थम् । वषट्कारात्पूर्वम् ।

उच्चैरुत्तममनूयाजं संप्रेष्यति ।

अनुवादमात्रमोत्तमादनूयाजादिति मर्यादाप्रदर्शनाय ।

* सूत्रपुस्तकेषु वृधन्वन्तमित्यस्य स्थानेऽग्निं वृधन्वन्तमिति वर्तते ।

१ क. ग. ट. ण. दिने । ख. च. छ. ट. देवे ।

ततः पवमानहवींषि निर्वपेत्तेभ्यः पश्चादग्नीषोमीयादीनामनुनिर्वाप्यानां स्थानेऽनु-
निर्वाप्यामाह—

आग्निवारुणमेकादशपालमनुनिर्वपेत् ।

अग्नीषोमीयवत्सर्वम् । समाप्तं पुराधानम् ।

अथ प्रायश्चित्ताधानम् ।

यः पराचीनं पुनराधेयादग्निमादधीत स एता-

न्होमाञ्जुहुयाल्लेकः सलेकः सुलेकः केतः सकेतः

सुकेतो विवस्वा* अदितिर्देवजूतिरिति ।

योऽरण्यादिनाशादिना निमित्तेनाग्निमादधीत न पुनराधेयनिमित्तेनेति वक्तुं पराची-
नमित्युक्तम् । यः पुनराधेयादन्यत्राग्निमादधीत स एतान्होमाञ्जुहुयात् । होमत्वात्प्रकृ-
तेऽग्न्याधेये पूर्णाहुत्यन्तरमेता आहुतीर्जुहोतीति भाष्यकृत् । उपहोमत्वेन पुरस्तात्स्विष्टकृतो
जुहोतीत्येवं स्पष्टमाचष्ट बौधायनः । तृतीयमादधान आग्नेयस्य पञ्चकपालस्य पुरस्ता-
त्स्विष्टकृतः सुवाहुतीर्जुहोति लेकः सलेक इत्याद्युक्तवान् । तृतीयमिति न तृतीयप्र-
श्नो गे किं तु अग्न्याधानं पुराधानं च द्वे मुख्ये आधाने ताम्भ्यामन्यदमुख्यं तदतिदिष्ट
धर्मकं कर्मान्तरं प्रायश्चित्ताधानं केनापि धर्मेण क्रियमाणं तृतीयमित्युच्यते । तस्य प्रथम
द्वितीयतृतीयादिप्रयोगेष्वेते होमाः कर्तव्या इति फलितं भवति । ततस्तु प्रायश्चित्ताधानं
पुनराधेयस्यैव विकार इत्युक्तमिति भाति यतः पञ्चकपालस्य पुरस्तादित्याह । तर्ज्ज ।
पुनः परिभाषायां स एवाऽऽहाधेदं तृतीयाधेयं कतरत्स्वलिदमुपपत्तेर्प्रयत्यग्न्याधेयं
पुनराधेयमिति ब्रूयौत् । ततो द्वयमपीष्टम् । तत्तत्पक्षेऽष्टाकपालस्य पुरस्तात्स्विष्टकृत
एते होमा ज्ञेयाः । आपस्तम्बेनाप्युक्तम्—पुनराधेयमित्याश्मरथ्योऽग्न्याधेयमित्याले-
खन इति । मुख्यत्वात्पुनराधेयादन्यत्र प्रायश्चित्तपुनराधेयेऽप्येते होमाः स्युः । अस्मदा-
चार्यस्येदमेवाभिप्रेतं यतो मुख्यपुनराधेयादन्यत्राग्निमादधीतेति सामान्येन विधानाद्विवि-
धेऽपि प्रायश्चित्ताधाने भवन्त्येते होमा इति । न तावदयं पुनराधेये गूणविधिर्यः परा-
चीनं पुनराधेयादित्यभिधानात् । तर्हि येन पुनराधेयं कृतमुत्सर्गपूर्वकं तदनन्तरं
क्रियमाणं आधान एव प्राप्नुयात् । न । यः पराचीनं पुनराधेयादित्यत्रा-
यमर्थोऽभिप्रेतश्चेत्तदा बौधायनेनोक्तमेव स्यात् । कथम् । पुनराधेयानन्तरं क्रिय-
माणं तृतीयमेव कथं पूर्वनिमित्तभेदेन द्विः पुनराधेये सति तथा पुनराधेयानन्तरं
द्विरग्न्याधेये सति । तस्मादग्न्याधेयपुनराधेयाभ्यां भिन्नं तृतीयमित्युक्तम् । बौधा-
यनापस्तम्बवैखानसैस्त्वत्रैवाभिहितं कर्मभेदं विनैव प्रयोगभेदरूपापनाय संतिष्ठते तृती-
यमाधेयमित्युक्तवोक्तमथापद्धताग्नेर्नष्टारणिकस्य ब्रह्मौदनेनैव प्रतिपद्यत इति । तथा

यदरण्योः समारूढो नश्येद्यस्य चोभावनुगतावभिनिम्नोचेदभ्युदियाद्वा पुनराधेयमग्न्या-
धेयं वेति । अत्र हि निमित्तफलनिरपेक्षमग्न्याधानमात्रं तृतीयं विधाय किमुद्दिश्येदं
कर्मान्तरं कर्तव्यमित्यपेक्षायामथापहृताग्नेरित्यादिना निमित्तान्युक्तानि तैरेव च कर्म-
भेदः रूपापितः । आचार्येण तु विध्यपराधे पुनराधेयमेवोक्तमतो नास्य विकल्प एषु
निमित्तेषु मत इति भाति तथाऽपि शास्त्रान्तरादग्न्याधानमात्रं निमित्तैस्तु केवलं विना
नामधेयं प्रायश्चित्तं विधीयते । तत्रोभयोरन्यतरद्ग्राह्यं, तदप्याचार्यस्येष्टमेव । कथम् ।
इत्थम्—यदयं प्रायश्चित्ताधाने तृतीये सामान्यरूपस्याग्निमादधीतेत्यस्यानुवादस्यानु-
कारेण ब्राह्मणमेव सूत्रयति तेन ज्ञायते तृतीयं पुनराधेयमग्न्याधेयसदृशं कर्मान्तरं
वोभयत्रापि होमा ज्ञेयाः । अन्यथैतत्तृतीयमग्न्याधेयविधानं व्यर्थं स्यात् । अतस्त्विदं
प्रायश्चित्ताधानमेव न तु विध्यपराधे वक्ष्यमाणेषु निमित्तेषु, यदि न प्राप्नुयात्तदा
व्यर्थमेव स्यात् । विध्यपराधेऽयं शब्दो न नामधेयं किं त्वेषु निमित्तेष्वग्निनाशे सति
पुनरनेन कर्मणाऽऽधेय उत्पाद्य इति पुनराधेयशब्दार्थो विवक्षितः । किंच नैतत्तृतीय
आधाने कर्मान्तरे नामधेयं संभवति किं तु पुनराधेयवदिति वक्तव्यं न तु पूर्वोक्तार्थे-
नैवार्थवदिति न किंचिदनुपपन्नम् ।

[*आधानप्रभृति यावज्जीवं गार्हपत्यदक्षिणाग्नी धार्येते तथा
सभ्यावसथ्यौ दक्षिणाग्नेस्त्वनुगतस्य मन्थनकल्पो यदि मथि-
त्वाऽऽधीयते यथाहार्य आहरणमर्थायार्थायाऽऽहवनीयं
गार्हपत्यादुद्धरति नित्यं गतश्रियो धार्यत आयुष्कामस्य वा ॥ १५ ॥

इति हिरण्यकेशिसूत्रे तृतीयप्रश्ने षष्ठः पटलः ।]

इति तृतीयाधेयं समाप्तम् । समाप्तमग्न्याधेयप्रकरणम् ।

[+ इति सत्याषाढहिरण्यकेशिसूत्रव्याख्यायां महादेवकृतायां
प्रयोगवैजयन्त्यां तृतीयप्रश्ने षष्ठः पटलः ॥ ६ ॥

अथ सप्तमः पटलः ।]

अग्निहोत्रं व्याख्यास्यामः ।

अग्निहोत्रमिति कर्मनामधेयं तत्प्रख्यं चान्यशास्त्रमित्यत्र जैमिनिना निर्णीतं तस्य
व्याख्यानं (न) प्रतिज्ञा । अत्रास्मच्छाखायां बहूनां मन्त्राणामनुपलम्भाद्बहूनां कर्मणां

* चतुष्कोणचिह्नान्तर्गतं सूत्रं व्याख्यापुस्तकेषु न विद्यते । व्याख्यानं च नोपलभ्यते
पुस्तकेषु । + चतुष्कोणचिह्नान्तर्गतं पुस्तकेषु न विद्यते ।

१ ज. झ. ठ. धारयत्यायुः ।

तूष्णीकानां विधानाच्च तूष्णीकेषु प्राकृतेषु यजुरितिपरिभाषोक्तन्यायेन मन्त्रोपसं-
 हारकर्म दर्शयितुं प्रतिज्ञा । आधानानन्तरमग्निहोत्रं दर्शपूर्णमासौ च नियतावि-
 स्युक्तमेव । तत्राऽऽधानात्पूर्वमुपोद्धातत्वेन दर्शपूर्णमासौ व्याख्यातावाधानं चातः
 परमग्निहोत्रमवसरप्राप्तं व्याख्यायते । यावज्जीवचोदनायां निःश्रेयसफलता स्वर्गकाम-
 चोदनायां स्वर्गफलता च दर्शपूर्णमासचोदनाद्व्यव्याख्यानेन कृतव्याख्यानेति मत्वा
 प्रयोगमेव दर्शयति नात्र त्रिंशदादिविरामकाल इति विशेषः । सायंप्रातःकालं(ल)-
 निर्वर्त्य एकः प्रयोग उपक्रमप्रकारस्तु पूर्वमेव दर्शितः । यद्यपि सायमेवाग्निदेवता
 तथाऽप्युभयकालसाध्य एक एव प्रयोग इति प्रातःकालीनमप्यग्निहोत्रमेवाग्नये होत्रं
 हविर्दानं तद्गुणं कर्माग्नेः प्रधानदेवतात्वाद्यद्यपि प्रजापतिरपि प्रधानदेवता होमाभ्या-
 सोऽत्र देवताद्वयानुरोधान्न कर्मभेदस्तथाऽपि प्राथम्यादग्नेरेव प्रवृत्तिनिमित्ततेति न्यायदर्श-
 नसंग्रहः । स्वशास्त्रोपदेशस्तु प्रकारान्तरेण । तद्यथा—प्रजापतिरग्निमसृजतेत्युपक्रम्य
 तस्मा एतद्भागधेयं प्रायच्छद्यदग्निहोत्रं तस्मादग्निहोत्रमुच्यत इति च निर्वचनात्तेना-
 ग्निना प्रातः सूर्याय दत्तमपि नानाग्निहोत्रं तथा च प्रजापतोद्धृतीयदेवतात्वेऽपि नामधे-
 यमग्निहोत्रमित्येवाग्नये होत्रमस्मिन्कर्मणि कालद्वयसाध्यसमुदायरूपे तदिति वा तत्सं-
 बन्धाद्ब्रूये साधनभूतेऽपि अग्निहोत्रे दर्विहोमविशेषशब्दो गौण एव जुहोतिचोदि-
 तत्वात्तथा चात्र साङ्गस्य निरूपणं क्रियत इति दर्शयितुं प्रतिज्ञा तेन न ते दर्विहोम-
 धर्मा भवन्ति । ततस्तु येषां न श्रुत्यादिनाऽङ्गजातं ते पूर्वा दर्विहोमधर्मा एवाग्ने व्याख्या-
 स्यन्ते । न विद्यते पूर्वमतिदेशप्रापकं प्रकृतिभूतं कर्म येषां तेऽपूर्वा इति । अयमपि न
 तथा श्रुत्यादिप्रमाणैः स्वधर्मा सन्नातिदेशमपेक्षते । नापि अपूर्वदर्विहोमेषु न्यायैरना-
 रभ्य विधिभिश्च विधास्यमानानि धर्मजातानि । प्रकृतिश्चैका साऽग्निहोत्रस्यातो नापूर्वा
 दर्विहोम इति होमशब्दस्य चाङ्गहीनचोदनाविहिते रूढत्वात्तस्मादग्निहोत्रे दर्वि-
 होमशब्दस्य व्यवहारो गौण इति ज्ञेयम् । अत्रापि संकल्पकरणं पूर्ववत्स्वर्गकामो वा
 सायं प्रातरग्निहोत्रं होष्यामीति संकल्प्याग्निहोत्रस्य यज्ञकतारेक ऋत्विगिति श्रूयते
 यजुर्वेदविहितत्वादध्वर्युरेव । सूत्रान्तरे स्वयं वा जुहुयादिति दर्शनात्स्वयं होमोऽपि
 नाऽऽपदि किं तु मुख्य एव ।

तस्मै सायं प्रातर्ज्वलन्तं गार्हपत्यादाहवनीयमुद्धरति ।

तस्मा अग्निहोत्रकर्मणेऽर्थीयार्थयोद्धरणं प्राप्तमपि गुणविधानार्थमनूयते । काल-
 द्वयेऽपि ज्वलन्तमेवोद्धरेदित्येष गुणो विधीयतेऽन्यैरपि गार्हपत्यमिन्धनैः प्रज्वाल्यैक-
 देशं ज्वलन्तमेव पात्रेण पृथक्कुर्वाद्दिशिणाग्नेर्नित्यधारणविधानादाहवनीयमित्युक्तम् ।

यः प्रधानस्य कालः सोऽङ्गानामिति परिभाषितत्वात्तदपवादमाह—

अधिवृक्षसूर्ये सायमग्निहोत्रायोषसि प्रातरग्निहोत्राय ।

उद्धरतीत्यनुकृष्यते । कालद्वयसंबन्धेन नामद्वयम् । प्रधानस्य साङ्गस्य कालात्पूर्व-
तन एव कालेऽनुदितानस्तमितयोरुद्धरणमित्यर्थः । वृक्षानधिकृत्य वर्तते इत्यधिवृक्षः
सूर्यो यस्मिन्काले तत्र सायमग्निहोत्रार्थमेवमुषसि प्रातरग्निहोत्रार्थम् । उदयानन्तर-
होमेऽप्युषस्येवोद्धरणमेवं सायमपि ज्ञेयम् । वैखानसस्तु सायमधिवृक्षसूर्येऽर्धास्तमिते
वा प्रातरुषसि प्रागुदयाद्वेत्याह । कात्यायनस्त्वनस्तमितानुदितयोरित्याह । असंभवे
तदपि ग्राह्यम् । उषसि प्रातरग्निहोत्रायेत्युषःशब्द उषसि श्रूयमाणस्याग्निहोत्रस्योप-
लक्षणार्थम् ।

नक्तं वा धारयेयुः ।

सायमेवोद्धृतं प्रातरग्निहोत्रार्थं यजमानः पत्न्यन्यो केति विवक्षया बहुवचनमुपक्रम
एव नियमः । एतदुद्धरणं न धार्ये नापि दर्शपूर्णमासार्धमुद्धृते चासमाप्तयोर्दर्शपूर्णमास-
योरेवं पशुबन्धे विकृतेष्ट्यामपि ज्ञेयम् । तत्पूर्वं व्याख्यातमेव ।

उद्धरेति प्रेषिते वाचा त्वा होत्रा प्राणेनोद्गात्रा
चक्षुषाऽध्वर्युणा मनसा ब्रह्मणा श्रोत्रेणाग्नी-
धैतैस्त्वा पञ्चभिर्देवैर्ऋत्विग्भिर्ऋदुरामि जहा-
मि मृत्युममृतेनाऽऽदधामि भूर्भुवः सुवरुद्धि-
यमाण उद्धर पाप्मनो मा यदविद्वान्यच्च विद्वान्-
श्चकार । अह्ना यदेनः कृतमस्ति पापं सर्व-
स्मान्मोद्धृतो मुञ्च तस्मादिति सायम् ।

उद्धरतीत्यनुषङ्गः । याजमाने तूद्धरेत्युद्घ्रियमाणमनुमन्त्रयत इत्युक्तं तत्तूद्धरण
आरब्ध एवोद्घ्रियमाणमिति वचनादत्र च प्रेषित उद्धरतीत्युक्तं तत्र चोद्धरेति मन्त्र-
लिङ्गेन च पूर्वकालताप्रतीतौ वर्तमानसामीप्ये वर्तमानवद्वेति सूत्रेणोद्धरिष्यमाण-
मित्यर्थस्वीकरणं युक्तं तादृशं लक्ष्यकृत्येत्यर्थः । अनुमन्त्रणवचनेन प्रेषित इत्युक्तं तत्र
स्वयं होमेऽप्यनुमन्त्रणेन प्रैषो यथा स्यादसंनिहितेऽन्येनापि प्रैषेण संस्कृत एव
कुर्यादिति प्रयोजनम् । अथ वा काष्ठादिप्रक्षेपेण प्रवृत्तमध्वर्युमनुलक्ष्य कृत्य मन्त्रयते
प्रेष्यतीत्यर्थः । श्रुतावनुमन्त्रयतिर्दृष्टः स एवानूदितः ।

रात्र्या यदेनः कृतमस्ति पापं सर्वस्मा-
न्मोद्धृतो मुञ्च तस्मादिति प्रातः ।

वाचा त्वेत्यादि चकारेत्यन्तोऽनुषङ्ग उद्धरतीति च ।

अमृताहुतिममृतायां जुहोम्याग्निं पृथिव्याममृतस्य
जित्यै । तथाऽनन्तं काममहं जयामि प्रजापतिर्यं प्रथमो
जिगायाग्निमग्नौ स्वाहेति सायमायतने प्रतिष्ठापयति ।

आहवनीपायतने ।

सूर्यमग्नौ स्वाहेति प्रातः ।

अमृताहुतिमित्यादि जिगायेत्यन्तमनुषङ्गः । प्रतिष्ठापयतीति च । प्रातः प्राङ्मुखः
सायं प्रत्यङ्मुख इत्यपि सूत्रान्तराणि । नक्तं धारणपक्षे सायमुद्धरणमत्रा एवोद्धर-
णस्य सायं होममात्राङ्गत्वात्तदर्थमुद्धृतं नक्तं विहितधारणं प्रातर्होमस्याङ्गं नित्यधार्यं
इवात्रोद्धरणकालबाधात् ।

मर्थमास्तमिते सायमग्निहोत्रं जुहोति नक्षत्रं
दृष्ट्वा प्रदोषे वोषसि प्रातरग्निहोत्रं पुरोदयमुदिते
वा यर्हि वाक्प्रवदेत्तर्हि होतव्यमित्येकेषाम् ।

पूर्वमुद्धरणकाल उक्तस्ततोऽन्यो होमकालोऽनेन दर्शितस्तेन ज्ञायते मध्ये विरोधे
संध्योपास्तावपि न दोषः । प्रथमास्तमयो नाम सूर्यादर्शनानन्तरमेव नक्षत्रदर्शने वा
प्रदोषे घटिकाद्वयात्मके रजनीमुखे वा सायमग्निहोत्रं जुहोति । त्रिविधोऽपि सायं-
काल एव । तथा प्रातःकालोऽपि घटिकाद्वयं पूर्वमुदयाद्वोदयात्पूर्वमेव वोदिते वेति
त्रिधा । तत्र प्रातरग्निहोत्रं यर्हि यदा वाक्पक्षिणां प्रवदेत्प्रकटा भवेत्तर्हि तदा प्रात-
रग्निहोत्रं होतव्यमित्येके शाखिनः । प्रदोषान्तः सायं संगवान्तः प्रातरिति वैखानसा-
श्चलायनादयः । अत्रोदयात्पूर्वमारम्भे होममध्ये चेदुदयस्तदा प्रायश्चित्तदर्शनात्पृथक्का-
लावुक्तौ पक्षान्तरेषु सांकर्येऽपि न दोषः । शब्दात्प्रातःकालोऽङ्गः प्रथमविभागे रूढो
यद्यपि प्रातरग्निहोत्रमित्यत्र निमित्तत्वेन प्राप्नोति तथाऽपि उषसि पुरोदयमित्यादि-
कालविधानपदेषु वाक्येषु रूढ इति प्रातःकालव्यतिरिक्तकाला अपि विहितास्तेऽपि
प्रातःकालशब्देन लक्ष्यन्ते सामीप्यादेवमङ्गोऽन्तिमभागवाचके सायंशब्देऽपि ज्ञेयम् ।
नानाकालानां भेदेन विधानं श्रुत्यनुसारेणेत्यदोषः ।

एतस्मिन्काले सर्वकर्माणि क्रियन्तेऽन्यत्रोद्धरणात् ।

एतस्मिन्नैकैकस्मिन्काले यः प्रधानस्य कालः सोऽङ्गानामित्युक्तं तथाऽपि विनोद्धरणं
तस्योदयेऽस्तमये च प्रायश्चित्तविधानात् । अन्यान्यङ्गानि यो योऽग्निहोत्रस्य काल
उक्तस्तन्मध्य एक एवाऽऽदत्तव्यस्तत्र तत्रैव कर्तव्यानि नतु होमकालेषु मध्ये कस्मिंश्चि
दङ्गान्यन्यास्मिंश्च प्रधानमिति विप्रकर्षो युक्त इति नानाश्रुतिसिद्धानाकालप्रदर्शनो-

क्तन्यायारूढमनेन सूत्रेण कृतमुद्धरणं तु पूर्वपूर्वकाल एव नियम्यते । अत्र यजमानो विहारं प्रविशति विश्वदानीमिति । यदग्न इति स्थूलमिधमाहवनीय उत्तरया गार्हपत्य एवमन्यत्र । तूष्णीं सम्प्रावसथ्ययोः । विद्युदसीत्यप उपस्पृश्यापरेणाऽऽहवनीयं दक्षिणाऽतिक्रम्य स्वायतन उपविशति पत्न्यपि स्वस्थाने ।

ततोऽध्वर्युः—

परिसमूहनेनाग्नीनलं करोत्यग्ने गृहपते शुन्ध-
स्वेति गार्हपत्यमग्ने वहे शुन्धस्वेति दक्षि-
णाग्निमग्ने सम्राट् शुन्धस्वेत्याहवनीयम् ।

परितोऽभ्युक्ष्य हस्तेन तृणाद्यपसारणेन स्निग्धताकरणं परिसमूहनं तेन लक्षितानग्नी-
न्पुष्पादिप्रकारेणालं करोति । तदुक्तं वैखानसेन—पर्युक्षणापरिसमूहनपरिपुष्पकरणै-
रग्नीनलं करोतीति । प्रत्याग्नि सक्न्मन्त्रेण पर्युक्षणादिकमेकैकत्र समापनीयम् । परि-
समूहनादिकमलंकरणमेव सर्वमिति प्रधानेनालंकरणेन मन्त्रसंबन्धोऽथ वा शुन्धस्वेति
लिङ्गात्पर्युक्षणानन्तरं समूहने मन्त्रस्तूष्णीमलंकरणं मलापगम एवालंकारो युक्त इत्ये-
कापवर्गताऽपि तृतीयया दर्शिता ।

पुरस्तादलंकाराः सायमुपरिष्ठादलंकाराः प्रातः ।

भवन्तीति शेषः । उपरिष्ठाद्धोमकमन्ति ।

उभयतोऽलंकारानेके समामनन्ति ।

पूर्वं व्यवस्थयोक्तमत्र पक्षे समुच्चयः ।

दर्शपूर्णमासयोः ।

गतार्थम् ।

अग्निहोत्रपात्राणि प्रयुनक्ति खादिरं स्त्रुवं वैकङ्कतीमग्निहो-

त्रहवणीमचक्रावर्तामशूद्रकृतामूर्ध्वकपालामग्निहोत्रस्थालीम् ।

दर्शपूर्णमासस्तुवव्यतिरिक्तत्वरूपापनायाग्निहोत्रपात्राणीत्युक्तम् । स्त्रुवाग्निहोत्रह-
वण्यौ व्याख्याते । कुलालचक्रेण न विद्यत आवर्तो भ्रमणं यस्याः सेति शूद्रव्यति-
रिक्तेन त्रैवर्णिकेनैव कृतमित्यर्थः । ऊर्ध्वानि कपालानि सानूनि यस्याः सा । एव-
मग्निहोत्रद्रव्याधारभूतस्थाली मृन्मयी । त्रीण्येतानि नैतेषां द्वंद्वनियमः स द्वैष्टिकः ।
अत्रापि यथा दर्शपूर्णमासयोरिति वर्तनीयम् । तथा च स्त्रुवमग्निहोत्रहवणीमेकमिति
द्वंद्वम् । वैखानसस्तूत्रेण गार्हपत्यं कूर्चे प्रयुनक्तीत्याह ।

दक्षिणेन विहारं गौरवस्थिता भवति ।

होमारम्मात्पूर्वमेवाऽऽनीता । विहारो विहृताग्निस्थलम् । एनपा विहाराददूर इत्यु-
क्तम् । पुंवत्सामिति कात्यायनः ।

इह एहादित एहि सरस्वत्येहि गौरेहीति तामाहूय
पूषाऽसीति वत्समुपसृजति धावन्तं वाऽनुमन्त्रयते ।

तामवास्थितामाहूयेति धर्ममात्रम् । उपसृजति गवा संयोजयति । मुक्तं धावन्तं वा
पूषाऽसीत्यनुमन्त्रयते ।

प्राचीमुदीचीं वाऽऽवृत्यान्यः शूद्रादोग्धि
न संमृशति यथोपलभ्यमानूचो वा ।

वत्समपच्छिद्य शूद्रादन्यस्त्रैर्वर्णिको दिगन्तरामिमुखां स्थितां प्रदक्षिणमावृत्य प्राची-
मुदीचीं वा स्थापयित्वा दोग्धि । न संमृशति प्रस्त्रवार्थं सोदकेन पाणिनाऽधो न संमृ-
शति । सर्वथा संमर्शनप्रतिषेधो न युज्यतेऽशक्यत्वाद्यथा पय उपलभ्यते तथा स्नाना-
नियमेन संमृश्य दोग्धि । तत्र नियम्यते यदि स्पृशति प्रस्त्रवार्थं तदा स्नानेवानूच
एव स्तनमूलादग्रपर्यन्तम् ।

पूर्वो दुह्याज्ज्येष्ठस्य ज्यैष्ठिनेयस्य यो वा गतश्रीः स्याद-
परौ दुह्यात्कनिष्ठस्य कानिष्ठिनेयस्य यो वा बुभूषेत् ।

पूर्वो स्तनौ तथा चापरावपि । नैमित्तिको नियमः । व्याख्यातमन्यत् । यो वा
भूतिमिच्छेदयं काम्यः ।

दोहने दुग्ध्वा स्थाल्यामानयति स्थाल्यां वा दोग्धि ।

दोहने दोहनपात्रेऽग्निहोत्रस्थाल्यां वा । तदुग्धं पूर्वोणाऽऽहवनीयमानयेदिति
कात्यायनादयः ।

द्वयोः पयसा पशुकामस्य जुहुयात्पूर्वमधिश्रित्योत्तरमानयेत् ॥ १६ ॥

पशुकामस्य यजमानस्य पूर्वदुग्धमङ्गारेषु अधिश्रित्य ततोऽन्यस्या दुग्ध्वाऽधिश्रित्ते
पयस्यानयेत् ।

ऋतं त्वा सत्येन परिषिञ्चामीति सायं परि-
षिञ्चति सत्यं त्वर्तेन परिषिञ्चामीति प्रातः ।

प्रदक्षिणमुदकेन सिञ्चति ।

आहवनीयं परिषिच्य गार्हपत्यमथ दक्षिणाग्निं गार्ह-
पत्यं वा परिषिच्य दक्षिणाग्निमथाऽऽहवनीयम् ।

तुल्यश्रुतित्वाद्विकल्पोऽयशब्दः श्रुतिगतोऽनूदितः । अन्ते सम्भावसंयौ ।

यज्ञस्य संततिरसि यज्ञस्य त्वा संतत्यै नयामि संतत्यै त्वा
यज्ञस्येति गार्हपत्यात्संततामपां धारां स्नाययत्याहवनीयात् ।

आहवनीयं मर्यादीकृत्य गार्हपत्यमारभ्याविच्छिन्नामुदकधारां करोति । आरादु-
पकारकमेतत् ।

धृष्टिरसीत्युपवेषमादाय निरूढं जन्यं भयं सह तेन यं द्विष्मः
 सुभूताय श्रयध्वमिति तेन गार्हपत्यादुदीचोऽङ्गारान्निरूहति ।
 उपवेषोऽङ्गारनिर्हरणार्थं काष्ठम् । उदमायतनाग्निःसारयति तेनोपवेषेण ।
 भूतकृतः स्थापोढं जन्यं भयं सह तेन यं द्विष्म इति वा ।
 निर्हरणे मन्त्रो विकल्पेन ।

व्यन्तान्करोति ।

अन्त आयतनस्य तस्माद्विगता अङ्गारास्तादृशान्करोति गार्हपत्यायतनाद्बहिर्निर्ग-
 मयतीत्यर्थः ।

इडायाः पदं घृतवच्चराचरं जातवेदो हविरिदं
 जुषस्व । ये ग्राम्याः पशवो विश्वरूपास्तेषां सप्ता-
 नामिह रन्तिरस्तु पुष्टिरिति तेष्वग्निहोत्रमधिश्रयति ।

तेष्वङ्गारेष्वग्निहोत्रसंबन्धिद्रव्यमग्निहोत्रस्थाल्यां स्थितमधिश्रयति सामर्थ्यात् ।
 समुदन्तं होतव्यम् ।

समुदन्तं दोहानन्तरं फेनवदेवाऽऽनीयैवाधिश्रितमात्रमेवोन्नयनादिना होतव्यमित्यर्थः ।
 अनन्तरं वाऽधिश्रयणादुद्भवः स्थोदहं प्रजया
 पशुभिर्भूयासमिति तृणं प्रदीप्यावेक्षते ।

अधिश्रितमेव वा पक्षे संस्कार उच्यते । तेन प्रदीप्ततृणप्रकाशेन स्थालीगतं द्रव्यम-
 वनतो भूत्वेक्षते । गार्हपत्यादेव प्रदीपनं तत्त्यागश्चानन्तरमिति तु समुदन्तं होतव्यमि-
 त्यत्रावेक्षणादि नास्ति ।

हरस्ते मा विनैषमिति स्रुवेणाद्भिः प्रतिषिञ्चत्यमृतमसीति वा ।

हस्तपात्रयोः परिसंख्यार्थं स्रुवेणेति बिन्दुमात्रपरिसंख्यार्थमद्भिरित्युक्तम् ।

गोदोहनसंनेजनेन प्रतिषिच्यमेकेन स्तोकेन
 प्रतिषिच्यं प्रतिषिक्तं पशुकामस्य ।

पशुकामस्य यजमानस्य गोदोहनपात्रस्य संनेजनं संनिज्यते प्रक्षाल्यते येनोदकेन
 तेन प्रतिषेचनीयं तेनैकेन बिन्दुना प्रतिषेचनीयमेवं प्रतिषिक्तं पशुकामस्य नाद्भिः प्रति-
 षेकोऽपि त्वयमेवेत्यर्थः । मन्त्रस्तु पूर्वयोरन्यतर एव ।

अप्रतिषिक्तं तेजस्कामस्याभिचरतास्तितीर्षितो वा ।

अद्भिरपि न प्रतिषिक्तं कार्यं तेजः शास्त्रादिना कामयमानस्य तथाऽभिचारमिच्छ-
 तस्तथा तितीर्षितः पाप्मादिकमनिष्टं तर्तुमतिक्रामितुमिच्छतोऽपि यजमानस्याप्रतिषिक्तमेव
 पूर्ववत् ।

यः कामयेत शूरो मे राष्ट्र आज्ञायेतेति

पुनरेव तस्यावेक्षते यथा पुरस्तात् ।

राज्ञः कामोऽयं मे राज्ये शूर एव क्षत्रिय उत्पद्यतामिति कामस्योद्भवस्य इति तृण-
दीप्त्या नित्यावेक्षणात्पुनरेवेक्षत इत्यर्थः । एतानि काम्यानि यजमानेन संकल्पिते
कार्याणि ।

अन्तरितः रक्ष इत्युल्लुकेन त्रिः प-

र्यग्निं करोति परिवाजपतिरिति वा ।

प्रथमं तावदेव यजुरग्निहोत्रप्रकरणपठितं द्वितीया च सर्वगार्हपत्याद्ग्रहणं त्यागश्च
गार्हपत्ये संस्कारा इति । गतार्थम् ।

घर्मोऽसि रायस्पोषवनिरिहोर्जे यच्छेति वर्त्म कुर्वन्नुदगुद्रासयति ।

अङ्गारेषु किञ्चित्कर्षन्निबोदगानयति स्थालीम् ।

प्रजां मे यच्छेत्यन्ते धारयति ।

अन्तेऽङ्गारप्रान्ते स्थिरी करोति अर्थसिद्धं ततो बहिरङ्गारेभ्यः स्थापनं तूष्णीमेव ।

प्रत्युदं जन्यं भयः सह तेन यं द्विष्टः

सुभूतमकर्तेति तेन गार्हपत्येऽङ्गारान्मत्स्यूहति

भूतकृतः स्थाप्येति सस्यं यजमानस्येति वा ।

प्रत्य्यूहति मेलयति ।

देवस्य त्वेति स्रुवमग्निहोत्रहवर्णी चाऽऽदाय ।

आदद इत्यन्तः । द्रव्यपृथक्त्वेऽभ्यावर्तत इत्यावृत्तिस्त्वेकवचनाच्च ।

प्रत्युष्टमित्याहवनीये गार्हपत्ये वा निष्टपति ।

समाप्तं वाक्यं रक्ष इत्यन्तं गतम् ।

सुपर्णा त्वा सुपर्णमयीः हिरण्ययष्टिरस्यमृतपा-

लाशाः स्रोतो यज्ञानामित्यग्निहोत्रहवर्णी संमार्ष्टि ।

हस्तेन संमार्जनं बिलस्य दृष्टप्रयोजनं स्यादेवमभ्यासोऽपि यावदपैति बिलगतं रजः ।

अरिष्टो यजमानः पत्नी चेत्युभयम् ।

सहैव द्वयं तथा च दक्षिणेनैकैकं गृहीत्वा वामे निधाय दक्षिणेन संमार्गो याव-
दुज्जयनमत्यागः । उभयमित्यवयवद्वयात्मकमेकमेव द्रव्यमिति चेष्टापृथक्त्वेऽपि न
मन्त्रावृत्तिः ।

ओमुन्नेष्यामि हव्यं देवेभ्यः पाप्म-
नो यजमानमिति सायमामन्त्रयते ।

यजमाने त्वामुन्नेयेति प्रसवाभिधानाद्यजमानमामन्त्रयत इत्यर्थात् ।

ओमुन्नेष्यामि हव्यं देवेभ्यः पाप्मनो यजमानमिति प्रातः ।
आमन्त्रयत इत्याकृष्यते ।

प्रवसत्योमुन्नेयेति स्वयमात्मानं प्रत्येव ब्रूयात् ।

स्वयमध्वर्युरात्मानं प्रति ब्रूयाद्यजमाने प्रवसति तथा वा तेनैव न्यायेन स्वयं होमेऽपि
स्वयमात्मानमित्यपि सिद्धम् । एवं प्रैषार्थकर्तर्यनादिष्टे त्वयमेव न्यायस्तत्र तत्रा-
स्माभिः पूर्वं दर्शित एव । हविर्देवानामित्यादि याजमानं प्रसूते च ।

अग्नये च त्वा पृथिव्यै चोन्नयामि वाताय च त्वाऽ-
न्तरिक्षाय चोन्नयामि सूर्याय च त्वा दिवे चोन्न-
याम्यद्व्यश्च त्वौषधीभ्यश्चोन्नयामीति चतुरः
स्रुवानुन्नयत्युत्तमेन द्विः पञ्चावत्तिनः ।

एकेनेतिकरणेन विनियोगादेकमन्त्रत्वे प्राप्तेऽप्युत्तमेनेति वचनान्नानामन्त्रता । स्रुवा-
न्नुवपरिमितानि द्रव्याणि स्रुवास्तान्प्रतिमन्त्रभेदैकमुन्नयेदेवं चतुःसंख्याकान् । उन्नयनं
पूरितस्योर्ध्वमानयनं प्रापणान्तं तथाच द्विकर्मकत्वात्स्रुवमुन्नयति प्रापयति क्रियारम्भे
मन्त्रः । उत्तमेनाद्व्यश्च त्वौषधीभ्यश्चोन्नयामीत्यनेन ।

भूरिडा भुव इडा सुवरिडा करदि-
डेति वा ज्वलदिडेति पञ्चावत्तिनः ।

पूर्वे चत्वारश्चतुर्णां विकल्पार्थाः । पूर्वमावृत्तस्य विकल्पार्थः पञ्चमः पञ्चावत्तिनः ।

यं प्रति पुत्राणां कामयेतानेनर्ध्नुयामिति तं प्रति पूर्णमुन्नयेत् ।

पुत्राणां मध्ये यं पुत्रं यजमानोऽनेनाहमृध्नुयामृद्धिं गच्छेयं तं पुत्रं प्रति पूर्णं तं
पुत्रमुद्दिश्यैकं स्रुवं पूर्णमन्यानपूर्णानुन्नयेत् ।

यदि कामयेत सर्वे सदृशाः स्युरिति सर्वान्समश उन्नयेत् ।

सदृशाः सर्वैर्ऋध्नुयामिति यदि कामयेनेत्यर्थः । समशः समान्पूर्णानित्यर्थः ।

उन्नीतं दशहोत्राऽभिमृशति न वाऽभिमृशति ।

उन्नीतं सुग्तं दशहोत्रा चित्तिः स्रुगित्यनेन तुल्यश्रुतित्वाद्विकल्पः ।

सजूर्देवैः सायं यावभिः सायं यावानो मा देवाः स्वस्ति
संपादयन्तु पशुभिः संपृचीयेति सायमुन्नीतं स्थालीं

चाभिमृशति सजूर्देवैः प्रातर्याविभिः प्रातर्यावाणो मा
देवाः स्वस्ति संपादयन्तु पशुभिः संपृचीयेति प्रातः ।

उन्नीतं स्थालीं चाभिमृशतीत्युभयत्र संबध्यते ।

पशून्मे यच्छेति यत्रोन्नयति तदुपसादयति ।

उन्नीतं यत्र तत्तत्रैवोपसादयति । न स्थलान्तर इति वक्तुमेवमुक्तम् । उपोन्न-
यनस्थलसमीपे ।

प्राचीमुदीचीं वाऽऽहृत्यापरेण गार्ह-
पत्यमुपसादयतीत्येकेषाम् ॥ १७ ॥

उन्नयनस्थलात्प्राचीं दिशं प्राचीं स्तुचं वाऽऽहृत्य नीत्वेत्यर्थ एवमुदीचीमित्यपि ।
गार्हपत्यपश्चाद्भाग उप समीपे विकल्पः पूर्वोणात्र कूर्च उपसादनं वैखानमप्रभृतिभिरुक्तं
पितृमेधे चोपसादनीयोपावहरणीयकूर्चयोः प्रतिपत्तिविधानात्कूचां ज्ञेयौ । तयोरेक-
एवोभयत्रोपसादनार्थो द्वितीयस्तु प्राग्द्रवणवृत्त उपसंग्रहेण हरणार्थ इति संज्ञा-
द्वयात्प्रतीयतेऽथवा भूमावेव प्रथम उपसादनं द्वितीय एवोपसादन ओषधीषूपसादय-
तीति विशेषविधानादाचार्यस्य कूर्चद्वयम् ।

पालाशी ५ समिधं प्रादेशमात्रीमेकां द्वे
तिस्रो वोपरिष्ठात्स्रुग्दण्ड उपसंगृह्य ।

समिधः प्रादेशमात्रत्वं नियम्यते । तेनान्यत्रारत्तिमात्रत्वं प्रादेशमात्रत्वं विक-
ल्पते । स्रुग्दण्डस्योपरिष्ठाद्धृत्वा विकल्पेनैकादिकाः ।

उर्वन्तरिक्षं चीहीति समया गार्हपत्यस्यार्चिर्हरति ।

गार्हपत्यस्यार्चिः समया समीपं प्रतिहरति स्तुचमिति शेषः ।

प्राग्द्रवन्दशहोतारं व्याचष्टे ।

वाक्यशः पठेत् । उत्थाय प्राग्गच्छन्प्राचीं दिशं गच्छन्नित्यर्थः । कूर्चास्तुचं गृही-
त्त्वोर्वन्तरिक्षमित्यर्चिःसमीपं नीत्वा तत् उद्भवन्दशहोतारं वदेत् । शतृप्रत्ययेन मन्त्रप्रा-
ग्गमनयोः सहभावः । गार्हपत्यादाहवनीयं हरति । मुखमात्रे धारयन्निति कात्यायनः ।

अग्नये त्वा वैश्वानरायेति मध्यदेशे निगृह्णाति ।

मध्यदेशो गार्हपत्याहवनीययोस्तत्रदेशेऽन्तरिक्ष एव निगृह्णाति नीचां यमितां
स्थिरां करोतीति यावत् ।

घाताय त्वेत्युद्यच्छति ।

निगृहीतप्रदेशादूर्ध्वं किञ्चित्करोति ।

आयुर्मे यच्छेत्यपरेणाऽऽहवनीयमोषधीषूपसादयति ।

ओषधयो दर्भास्ते कूर्चरूपेणावस्थितास्तेषूपसादयति । स्पष्टम् । प्रथमाग्निहोत्रं व्याहृतिभिरासादयति । संवत्सरान्ते च प्रातरग्निहोत्रमपि व्याहृतिभिः ।

एषा ते अग्ने समिदिति समिधमादधाति ।

प्यायतामित्यन्तः । मध्य आहवनीयस्येति बौधायनः । समिद्वयं तु स्रुक्संस्कारार्थं नान्यत्तस्य प्रयोजनमुक्तम् ।

हिरण्यं त्वा वःशः स्वर्गस्य लोकस्य संक्रमणं
दधामीति वा ता अस्य सूददोहस इति वा
रजतां त्वा हरितगर्भामग्निज्योतिषा ज्योतिष्म-
तीः स्वर्गां कामदुघामक्षितामक्षित्या आप्त्यै
व्याप्त्यै समाप्त्यै कामाय स्वर्गाय लोका-
यामृतत्वाय रात्रिमिष्टकामुपदध इति सायः
हरिणीं त्वा रजतगर्भाः सूर्यो ज्योतिषा ज्योति-
ष्मतीः स्वर्गां कामदुघामक्षितामक्षित्या आप्त्यै
व्याप्त्यै समाप्त्यै कामाय स्वर्गाय लोका-
यामृतत्वायाहृष्टकामुपदध इति प्रातः ।

एषा त इति मन्त्रेणैतौ द्वौ समानविकल्पौ ता अस्येति पृथग्द्वौ व्यवस्थितौ । केचि-
त्सूत्रकाराः काम्यौ द्वाविमावित्याहुः ।

विद्युदसि विद्य मे पाप्मानमृतः

सत्यमुपैमि मयि श्रद्धेत्यप उपस्पृश्य ।

मन्त्रेणोदकं स्पृष्ट्वा । पाप्मानमित्यन्तः । स्वशाखापठितो विकल्पते ।

यदा श्यावेवाथ जुहोति ज्वलन्त्याम् ।

श्यावेवेषच्छयामा तदा तस्यां ज्वालायुक्तायाम् ।

यदा वा वीतार्चिल्लेलायतीव ।

तदा वा जुहोतीति पूर्वेण विकल्पः । सम्यग्यदा श्यामवर्णा रक्तत्वमप्राप्ता ज्वलन्ती
तस्यामित्येकः पक्षः । द्वितीयस्तु यदा सम्यग्दीप्ता शान्तार्चिः पश्चार्त्किचिल्लेलायति
वह्निशिखा विच्छिन्नां विच्छिन्नानामुद्गमति तस्यां दशायामिति ।

धूपयन्त्यां ग्रामकामस्य ।

ग्रामकामस्य यजमानस्य धूपयन्त्यां वह्निना व्याप्ता यदा धूमवती तस्यां जुहोती-
त्यनुषङ्गः ।

अङ्गुले मूलात्समिधमनुस्त्रावयन् ।

मूलमवस्तनोऽन्तस्तदवधि मूलमारभ्याङ्गुलद्वयं मध्ये धारां स्त्रावयति । प्रतिमुखं जुहोतीति बौधायनः । जुहोतीति पूर्वणान्वयः । स्त्रावयन्निति वचनान्मुखेनेवेति गम्यते । प्रसेचनस्य मुखसाध्यत्वं हंसमुखप्रसेचना इत्येव प्राप्तं मुखेनेतरा इत्यपि सामान्यविधिरेव ।

एवं परिभाष्य समन्त्रं प्रधानाहुतिद्वयं व्याचष्टे—

होत्रा भूर्भुवः सुवरग्निर्ज्योतिर्ज्योतिरग्निः

स्वाहेति सायं होत्रा भूर्भुवः सुवः सूर्यो

ज्योतिर्ज्योतिः सूर्यः स्वाहेति प्रातः ।

जुहोतीत्यनुवर्तते । अत्र स्त्रुवचतुष्टयपरिमितमुक्तीतं प्रथमाहुतिः स्त्रुवमात्रेण द्वितीया सपादेन स्त्रुवेण । भक्षार्थं पादोनस्त्रुवद्वयमिति व्यवस्था सेत्स्यति ।

संसृष्टहोममेके समामनन्ति ।

अग्निसूर्यदेवताप्रतिपादकमन्त्रेण संसृष्टदेवतायै होमः संसृष्टहोमस्तमेके शाखिनः । यद्यप्युभयमस्मच्छाखायां पठ्यते तथाऽप्येक इत्युक्तमादरार्थमेकेऽन्ये शाखिनः संसृष्टहोममेव समामनन्ति । ततस्त्वसंसृष्टहोमोऽस्मच्छाखायां शाखान्तरीयो निन्दितुमेवानुदितो न तु तद्विधिरस्ति । कुतः । यथा हि संसृष्टहोमस्य प्रशंसापूर्वकमितरस्य निन्दापूर्वकं विधिरस्ति नैवमसंसृष्टहोमस्यापि तु विधिमात्रं शाखान्तरीयमनुदितम् । कुतो ज्ञायते, ज्ञायते यन्न स्तौति तमसंसृष्टविधिं च संसृष्टविधिमसंसृष्टं च निन्दति नैव तद्विधानार्थं संसृष्टं वा निन्दति । तथा चास्मच्छाखायां संसृष्टविधान एव तात्पर्यमिति सूत्रकाराभिप्रायः । ततस्तूदितानुदितहोमयोः परस्परं निन्दयोभयस्तुतिपूर्वकमुभयोर्विधिदर्शनादुभयत्र तात्पर्यात्समविकल्पः ।

संसृष्टं देवतामन्त्रं दर्शयति—

अग्निर्ज्योतिर्ज्योतिः सूर्यः स्वाहेति सायं

सूर्यो ज्योतिर्ज्योतिरग्निः स्वाहेति प्रातः ।

जुहोतीति पूर्ववत् । अत्र मीमांसकमतेऽग्निरेव केवलो देवतोभयविधेऽपि मन्त्रे यदभ्ये च प्रजापतये च सायं जुहोति यत्सूर्याय च प्रजापतये च प्रातारिति वाक्यमुत्पत्तिविधिरिति ते दर्शयन्ति । स्वशाखोपदेशस्तु (शे तु) तथोभाभ्यां सायं हूयते, उभाभ्यां प्रातारिति संसृष्टदेवताविधानादभ्ये सूर्यायेदं सूर्यायाग्नय इदम् । याज्ञिकास्त्वभ्ये ज्योतिषे सूर्यायेदं विपरीतं प्रातराहुस्तन्मात्रवर्णिकदेवतत्वस्य मीमांसकैर्निराकरणाच्चिन्त्यम् ।

वर्चो मे यच्छेति पुनरोपधीषूपसादयति ।

स्पष्टम् ।

लेपमादायौषधीभ्यस्त्वौषधीर्जि-
न्वेत्युत्तरतो बर्हिषि लेपं निमाष्टि ।

न हि स्मृतं लेपो भवति तस्माद्भूयमानं यदग्रे प्रणाल्यां च लग्नं स लेपस्तमङ्कु-
लिभिरादाय गृहीत्वा मन्त्रेण बर्हिषि कूर्चं ओषधीष्विति यावदुत्तरभागे तं लेपं निमाष्टि
नीचां हस्तेन निमाष्टि लिम्पाति । ओषधीभ्य इदम् ।

अग्रे गृहपते मा मा संताप्सीरात्मन्नमृतम-
धिषि प्रजा ज्योतिरशीयेति गार्हपत्यमवेक्षते ।

दक्षिणावृद्धिर्दिति वैखानसकात्यायनादयस्तदस्माकं प्रदक्षिणं यज्ञे कर्माणीति सिद्धम् ।

अतिहाय तूष्णीमुत्तरां समिधि भूयसीं जुहोति ।

आहुतिमिति शेषः । जुहोतिचोदितत्वेन प्रजापतये स्वाहेति प्राप्तौ शाखान्तराच्च
व्याहृतिप्राप्तावुक्तं तूष्णीमिति । देवता च प्रजापतिरेव विधानबलात्तदिदं दर्शितमेव ।
अतिहाय पूर्वाहुतिस्थानं पूर्वाहुतेः सकाशाद्भूयसीमधिकामुत्तरां द्वितीयां केचिदुत्तरामुत्तरे
भागे चेत्याहुस्तदर्थमुक्तं समिधीति । उत्तरार्धे समिधीति शाखान्तरम् । समिधः प्राग्-
ग्रता मध्ये निधानं चाऽऽचारादेव सिद्धम् । अत्र याजमानमुपस्थानम् ।

अथ निमित्ते सत्यग्निहोत्रविकृतिं गुणकृतां दर्शयति—

सजूर्जातवेदो दिव आ पृथिव्या जुषाणो अस्य हविषो घृतस्य
वीहि स्वाहेत्याज्येन जुहुयाद्यत्र पशुपतिः पशूञ्छामयेत् ।

पशुपती रुद्रो यत्र स्थाने यस्य यजगानस्य गृहे ग्रामे राष्ट्रे वाऽथवा षष्ठ्यर्थे यत्रे-
त्यथ वा यस्मिन्स्वामिनि सति पशवो गवाश्चप्रभृतयस्ताञ्छामयेत्पीडयेत्तस्य यजमान-
स्थानेन मन्त्रेणाऽऽज्येन जुहुयात्सायं प्रातस्तेनैव नित्याकरणप्रत्यवायपरिहारोऽपि तस्य
गुणविकृतत्वेऽपि चाग्निहोत्रत्वात् ।

अग्रे दुशीर्ततनो घृतस्य स्वाहेति जुहुयाद्यदि तदतिहन्यात् ।

यदि कृतेऽपि होमे तदतिशयेन पीडयेत्तत्र तदाऽऽज्येनैव सायं प्रातरनेन मन्त्रे-
णेति विशेषः ।

द्वादश रात्रीः सायं सायं जुहुयाद्यदि तदतिहन्यात् ।

पूर्वोक्तेनाग्न इत्यनेनैवाऽऽज्येन प्रत्यहं सायं सायं होममेव यद्येतावताऽपि न
शान्तिरित्यर्थः । प्रातर्होमस्तु प्राकृतेनैव द्रव्येण ।

१ घ. ड. ज. झ. न. ढ. 'पत्यं प्रत्यवे' । २ घ. ड. ज. झ. न. ढ. 'हेति घृतस्य जु' ।
३ घ. ड. ज. झ. न. 'शूञ्छामयेत् । ढ. 'शूप्रञ्छामयेत् । ४ घ. 'मे दुःशीर्ततनो' । ५ क. ख. ग.
च. छ. ट. ठ. ण. जुषस्व । ६ क. ख ग. च. छ. ट. ठ. ण. 'यात्तद' ।

* द्वयोः पयसा जुहुयात्पूर्वमधिश्रित्योत्तरमानयेद्यदि तदतिहन्यात् ।
पूर्वं प्रथमस्या दुग्धमधिश्रित्योत्तरमानयेदुत्तरस्या द्वितीयस्या दुग्धमानयेदधिश्रिते ।
निमित्तं पूर्ववत् ।

नाऽऽहृत्यम् ।

इतः परमपि तदतिहन्त्यान्नाऽऽहृत्यमनादरणीयमनेन न पुनर्होतव्यं किं तु नित्य-
विधिर्नैव । राजन्यस्य पर्वण्येवाग्निहोत्रं तस्य नैमित्तिकमपर्वणीति ज्ञेयम् ।

एवं शाखान्तरेऽग्निहोत्रप्रकरणे नैमित्तिकं समाम्नातं तत्समाप्य प्राकृतमाह—
इषे त्वेति सायं लेपमवमाष्टि ।

अप्रादारम्यार्वाक्कर्षन्प्रणालीगतं लेपमवगमयति ।

ऊर्जे त्वेति प्रातरुमाष्टि ।

बिलादारम्योर्ध्वं पूर्ववत् ।

यं कामयेतावतरां पापीयान्स्यादिति भूय-
स्तस्य पूर्व५ हुत्वोत्तरं कनीयो जुहुयात् ।

निन्दार्थवादोऽयं पूर्वाहुतिं भूयसां द्वितीयां कनीयसां न जुहुयादित्येवमर्थम् ।

यं कामयेत न पापीयान्न श्रेयान्स्यादिति समं तस्य जुहुयात् ।

इदं च निन्दयैवोक्तम् । न हि यजमानस्य श्रेयो न कामयत इत्यध्वर्युरस्ति ।
तस्मान्निन्दैव ।

यं कामयेत वसीयान्स्यादिति कनीय-
स्तस्य पूर्व५ हुत्वोत्तरं भूयो जुहुयात् ।

अयं प्रशंसार्थोऽर्थवादः प्रकारान्तरेण नित्यकल्पस्थाभावात् । एतेऽर्थवादाः कर्माङ्ग-
ज्ञानार्थमुपदिष्टाः । कनीयो भूय इति द्रव्यविशेषणं क्रियाविशेषणं वाऽऽहुतेः प्रकृ-
ताया असंभवात् । भवतु वा तृतीयो नित्योऽपि सत्यां कामनायां काम्यकल्पः ।

भूयो भक्षयावशिनाष्टि ।

द्वितीयाहुतेः प्रकृतत्वात्तद्द्रव्यापक्षयैवाधिकम् । आहुतिद्वयं हि चतुरन्वयनस्य प्रयोजकं
तदसमाप्तौ स्कन्नादिना नाश उत्पाद्यमेव पुनर्द्रव्यं भक्षणार्थस्य नाशे तु नोत्पत्तिर्द्र-
व्यस्य पुनः शेषकार्यलोप एवेत्यावेदितमेव तदिदं ज्ञापितमवशेषयतीति भक्षणप्रति-
पत्तये शेषं कुर्यादित्यर्थो न विधीयते शेषस्यानुनिष्पादितत्वेनानुत्पाद्यत्वाद्यद्यस्ति तत्प्र-

* इदं सूत्रं सूत्रपुस्तकेषु द्वादश राजीरिति पुत्रात्प्राग्भवते ।

१ घ. ड. ज. झ. ञ. ट. 'सा सायमग्निहोत्रं जु' । २ ख. च. छ. ट. 'न पु' । ३ घ. ज.
४. ञ. ड. 'वाञ्छेयान्त्या' । ५ क. ग. च. ट. ठ. ण. 'रेणानि' ।

तिपत्तिमात्रमेव विधेयम् । तदुक्तं कात्यायनेन-स्थाल्यां यत्परिशिनष्टि तद्वाहणः
पिबेत् । तद्वै नाब्राह्मणः पिबेदिति श्रुतेरिति । अतः प्रतिपत्तिस्तु सूच्यवशिष्टस्यैव
विधेया न स्थालीगतस्य तथा चाग्निहोत्रोच्छेषणमात्रञ्चनार्थं निदधतीति विधीयमान-
मुच्छेषणनिधानं स्मृतमेवास्यैव प्रधानाग्निहोत्रार्थमुन्नीतस्य शिष्टत्वात् । तथा च वाज-
सनेयिनां श्रुतिः-स यत्सुचि परिशिनष्टि तदग्निहोत्रोच्छिष्टमिति । तस्याऽऽतश्चने
भक्षलोपः ।

हुत्वा महदभिधीक्षेत् ।

हुत्वेत्यव्ययवधानार्थमुक्तं लेपमार्जनात्पूर्वमेव यथा स्यात्स्थानाल्लेपमार्जनानन्तरं मा
भूदिति । तर्हि तत्रैव कुतो नोक्तम् । अत्रोक्तं श्रुतिपाठक्रमेणेत्यदोषः । महदिति
व्यापित्वादाकाशमिति केचित्तु न कर्मासमवेतार्थावेक्षणेन दृष्टार्थता स्यादतोऽवशिष्टं
भूयो महदित्यन्ये । तदपि भूयःशब्दावशिष्टशब्दप्रयोगाभावात्महच्छब्देनाभिधानं
कथं स्यात् । बहुशब्दविकारो भूयःशब्दः संसृष्टानेकद्रव्यसंख्यावचनः । महच्छब्दो
द्रव्यपरिमाणवाचो । न हि महच्छब्देनाभिधेये भूयःशब्दो युज्यते । तस्माद्ब्रह्मैव
महच्छब्दवाच्यं व्यापकदृष्ट्या ध्येयं, तत् एव नपुंसकता च । बृहत्त्वाद्बृंहणत्वा-
च्चाऽऽत्मैव ब्रह्म । एवमात्मनः संस्कारे कर्तृसंस्कारत्वेन दृष्टार्थता ब्रह्मरूपत्वेन
कर्तृत्वेन ब्रह्मार्पणं प्रायश्चित्तं चेत्यनेकानि प्रयोजनानि सिध्यन्तीत्ययं साधीयान्पक्षः ।
तथैवोक्तं वैखानसेन भक्षाय भूयः कुर्याद्धत्वा भूमानं विष्णुं ध्यायेदिति भूमानं यो वै
भूमेति श्रुतेरात्मानं विष्णुं व्यापकं ध्यायेदिति ।

रुद्र मृडानार्भेव मृड धूर्तमृड नमस्ते अस्तु पशुपते मा

मा हिंसीरिति सुचा त्रिरुदश्चमश्निमिति वल्गयति ।

सकृन्मन्त्रो द्विस्तृष्णीम् । अग्निमग्निज्वालामुदीचीं वल्गयति प्रेरयति कम्पयतीति
यावत् । तद्गृह कात्यायनो द्विः प्रकम्पयतीति ।

सुचं निधाय लेपमादाय ।

लेपं प्रणालीगतमङ्गुलीभिरादाय ।

पितृभ्यस्त्वा पितृञ्जिन्वेति दक्षिणतः स्थण्डिले लेपं निमाष्टि ।

सुचो दक्षिणे भागे स्थल । स्थण्डिलग्रहणं कूर्चं पूर्ववन्मा भूदिति । नीचा हस्तेनेति
वैखानसः । उत्तानेनेति कात्यायनः ।

अप उपस्पृश्य ।

श्रौतमुदकस्पर्शनम् । वृष्टिरसि वृश्च मे पाप्मानमिति हुत्वोपस्पृशतीति ब्राह्मणं
यथा होष्यद्विद्युदसि विद्य मे पाप्मानमिति शाखान्तरीयोऽधिकोऽत्राधिकस्यापाठात् ।
याजमाने पठ्यमानस्तत्रैव विकल्पते नात्र तस्याद्याप्यपठितस्यावृद्धिस्थित्वात् ।

पूषाऽसीति द्विरङ्गुल्या प्राश्याऽऽचम्य पुनः प्राश्नाति ।

भक्षायामशेषितं द्रव्यमङ्गुल्या यथा कयाचिदेकयैव विधेयविशेषणस्यैकत्वस्य विवक्षितत्वात् । अनामिकयेति वैखानसकात्यायनावाहनुस्तदप्यविरुद्धम् । प्राश्याऽऽचम्य पुनः प्राश्नातीत्यनेनैव द्विःप्राशने सिद्धे द्विरितिग्रहणं मन्त्रद्विरुक्त्यर्थं द्विःप्राशने प्रत्येकमयमेव मन्त्रो न तु गर्भेभ्यस्त्वेति द्वितीये प्राशने भरद्वाजदर्शित इति अङ्गुल्याऽऽदाय तत्रैव प्राश्याऽऽचम्योदकं सकृत्पीत्वा ततो बहिर्गत्वा शुद्धचर्य-
माचम्य पुनरादाय मन्त्रेण प्राश्य बहिर्गत्वा शुद्धचर्यमाचमति । शुद्धचर्यमाचमनं स्मृत्यैव प्राप्तं मध्ये चाऽऽचमनं तु न शुद्धचर्यं विधीयते स्मृत्यैव प्राप्तेरतोऽपां पान-
मेव कर्माङ्गं विधीयते प्रथमभक्षणपानयोर्मध्ये तु न स्मार्तं शुद्धचर्यमाचमनं प्राणाहुति-
मध्ये त्वशुद्धतोच्छिष्टकृता नास्तीति स्मरणात् । न चोदकपानद्वितीयभक्षणमध्येऽपि न शुद्धचर्यमाचमनमिति वाच्यम् । उदकपानं पुनः सुगतं नोच्छिष्टेन स्पृष्टुं शक्य-
मिति शुद्धचर्यमाचमनं ततो द्वितीयं भक्षणम् । अङ्गुल्या गृहीतं यन्मन्त्रेण भक्षितं तदेव मन्त्रेण संस्कृतमिति तद्भक्षणार्थं पुनर्मन्त्रः । अत्र भक्षणे शब्दकरणं दन्तस्पर्शनं चाऽऽपस्तम्बवैखानसकात्यायनैर्निषिद्धमस्माकमप्यविरुद्धम् ।

स्रुचं दर्भाश्चाऽऽदायोदङ्गुलसृष्ट्य ।

दर्भान्कूर्चमित्याहुस्तददृष्टार्थमापद्येतातो दर्भैः प्रक्षालनं विधास्यत्येतदर्थं दर्भा-
नपि । भरद्वाजेन तु बहिषोपयम्येत्युक्त्वा बहिषि लेपं निमाष्टि, इत्युक्त्वाऽग्र-
आहवनीये बहिरनुप्रहरतीत्युक्तं कूर्चस्यानुप्रहरणाभावात् । किं चौषधीषूपसादनमु-
क्तम् । दर्भानिति शब्देनान्य एव प्रक्षालनार्थं दर्भा इति गम्यते । स्रुचं गृहीत्वो-
दग्निं प्रति विहाराद्धहिः पृष्ठतो विहारं कृत्वा गमनं पर्यावर्तने तु विहारस्य पृष्ठतः
करणं परिभाषायां निषिद्धमत्र वचनात्क्रियते ।

आग्नेयं रेतः प्रजननं मे अस्तु दशवीर्यं सर्वगणं स्वस्तये ।

आत्मसनि प्रजासनि पशुसन्धयसनि लोकसनि वृष्टिसनि ।

अग्निः प्रजां बहुलां मे करोत्वन्नं पयो रेतो अस्मासु

धत्त । रायस्पोषमिषमूर्जमस्मासु दीधरदिति ॥ १८ ॥

प्राग्दण्डयोदग्दण्डया वा स्रुचा द्विराचामति द्विश्च निर्लेढि ।

स्रुचा धारया सुगतेमेकवारं किञ्चित्पीत्वाऽन्तर्गते तस्मिन्पुनः पीत्वा तां स्रुचं
निःशेषं जिह्वया स्वादयति । तदपि द्विः । चकारस्तु सकृत्प्राशनं द्विलेहनं विपरीतं
सकृद्द्वयमपीत्यनेकानर्थानाहुः सूत्रकृतस्ता(स्त)न्निरासार्थमुपात्तो द्विश्च द्विरेवाऽऽचामति ।

निर्लेढि द्विरेवेति । मन्त्रस्वाचमने प्रथमे द्वितीयं तूष्णीं संस्पृष्टद्रव्यस्य स्नुग्गतस्य संस्कार्य-
त्वात् तु पृथक्करणमङ्गुल्येव विहितमस्ति । यत्रैकस्मिन्निति न्यायेन सकृदेव मन्त्रो द्वितीयं
तूष्णीं लेहनं द्विस्तूष्णीमेव मन्त्रस्य प्रथमं धात्वर्थेन संबद्धस्य चरितार्थत्वाद्भिन्नेन नान्येन
संबध्यते । अत्र स्मृतावशिहोत्रहवण्याः कलौ लेहनप्रतिषेधात्तयाऽऽचमनमपि प्रतिषिद्ध-
मतो हस्तेनेत्याह भाष्यकृत् । ततः स्नुग्गतं सर्वं सकृद्धस्तेन ग्रहीतुमशक्यं चेत्तदा पात्रान्त-
रेण गृहीत्वोत्सृप्य धारया भक्षणं लेहनं च पात्रस्यैव । पात्रं ताम्रातिरिक्तधातुकृतम् ।
अन्यस्योच्छिष्टस्य पुनर्ग्रहीतुमयोग्यत्वात् । अथ वा स्नुचा चुलकपूरणमात्रं गृहीत्वा
द्विराचम्य द्विर्निर्लेढि हस्तमेवात्र पात्रान्तरेणैव गृहीत्वोत्सृप्य हस्तेन भक्षणं लेहनं च ।

गर्भेभ्यस्त्वा गर्भान्प्रीणीहीति वा ।

पूर्वेण विकल्पः ।

सौर्य रेतः प्रजननं मे अस्तिवति प्रातः ।

अयं च पूर्वश्चापि विकल्पते प्रातरपि सौर्यमित्यनेन सूर्यः प्रजामित्यपि पाठः प्रद-
र्शितः । भरद्वाजस्तु स्वाहाकारस्तु प्रदानेषु भक्षे विद्यत इत्यपरमित्याह, तन्नेष्टमाचा-
र्यस्य जुहोतिचोदित एव विधानात् । एवं पयोव्यतिरिक्तद्रव्ये तु गर्भेभ्य इत्येव मन्त्र
ऊहानापादकत्वात्सायं प्रातश्च पयसि विकल्पः ।

स्नुचमद्भिः पूरयित्वा सर्पेभ्यस्त्वा सर्पाञ्जिन्वेति विधुक्षति ।

पूरितमुदकं भूमौ त्यजत्युत्तरेणाऽऽहवनीयमुच्छिष्टभाजो जिन्वेत्युत्तरेणाऽऽहवनी-
यमपो विसृजेदिति वैखानसोक्तेर्हस्तेन भक्षितेऽपि स्नुच एव पूरणं विसर्जनं च । दृश्य-
ते च कात्यायनीयानां पात्रान्तरेण भक्षणेऽपि स्नुचैवापां विसर्गः । तत्सूत्रानुसारेण
पात्रान्तरेण हस्तेन वा भक्षणेऽपि स्नुचमेवाद्भिः पूरयेत् ।

आचम्य ।

स्मृत्या प्राप्तमपि पूरणात्पूर्वं मा भूदिति तस्माद्भक्षणानन्तरमनाचान्त एव स्नुचं निनी-
याऽऽचामेदिति नियमः । अथ वा यथा लेहनप्रतिषेध एवमुच्छिष्टेन स्नुचः संस्पर्श-
प्रतिषेधकल्पनायामाचमनमयमेव पक्षः साधीयान् । प्रथमनिनयने सति पश्चाद्यदाचमनं
विहितं सूत्रकृता तस्य पूर्वमेव जातत्वात् पुनः क्रिया । तस्य श्रौतत्वे तु पुनरपि
क्रियताम् ।

स्नुचं दर्भैः प्रक्षाल्य ।

अद्भिरेव प्रक्षालनं लेपापकर्षणं तु दर्भैः ।

पूरयित्वा सर्पान्पिपीलिकाञ्जिन्वेत्यप उत्तिसञ्चति ।

स्रुचमिति पूर्वमनुकृत्यते । ऊर्ध्वं सिञ्चति त्यजति पूरितैकदेशोत्सेचनं वक्तुमप
इत्युक्तम् ।

सर्पदेवजनाञ्जिन्वेति द्वितीयां भूतेभ्यस्त्वेति
तृतीयां महते देवायेति चतुर्थीम् ।

स्रुचं द्वितीयामित्यादि ज्ञेयमुत्तिसञ्चति स्रुगतम् । आपस्तु ता उत्तिसञ्चति पूरणप्रत्यया
अपि विशेषणं, तथा च पूर्वमुत्तिसक्तास्ततो द्वितीया इत्यादि ज्ञेयम् । अत एव भरद्वाजः
प्रथमं द्वितीयामित्याद्येव क्रियाया विशेषणमेवाऽऽह । न च द्वितीयान्तं पूरयित्वेत्यने-
नानुषज्यमानेनापि संबध्यते । यद्येवं तद्व्यग्रे पुनः स्रुचं पूरयित्वेति न वदेत्पञ्चमीमि-
त्येव ब्रूयात् । तस्मात्पूरितैकैव चतुर्थोत्तिसञ्चतीत्येव सिद्धम् ।

स्रुचमद्भिः पूरयित्वा पृथिव्याममृतं जुहोमि स्वा-
हेत्यपरेणाऽऽहवनीयमपरेण वा गार्हपत्यं निनयति ।

निनयति रेचयति तदर्धमेव ।

गृहेभ्यस्त्वा गृहान्प्रीणीहीति तस्यैकदेशमञ्जलौ पत्न्याः ।

निनयतीति पूर्वमाकृत्यते । एकदेशम् ।

पत्नी यदि नान्वास्ते सर्वं पृथिव्याम् ।

निनयतीति पूर्ववत् । अनालम्भुकाऽनार्जवादिना न संनिहिता तदाऽपरेणाऽऽहव-
नीयं गार्हपत्यं वा सर्वं द्वितीयमेकदेशं गृहेभ्यस्त्वेति पृथिव्यामेव निनयेत् । देवपत्नी-
रुद्दिश्य निनीयते तत्र यजमानपत्न्यञ्जलिर्धिकरणं तदपगमे तु न प्रधानलोप इति ।
न च यजमानपत्नीसंस्कारोऽयं द्वितीयादिश्रुतेश्चवणादत एव न प्रतिपत्ति विभज्य
निनयनं तस्यैकदेशमञ्जलौ पत्न्याः पत्नी यादे नान्वास्त सर्वं पृथिव्यामिति तस्यैक-
देशं सर्वमञ्जलौ यदि नान्वास्ते तदा पृथिव्यामिति भवन्धः । सर्वग्रहणं च प्रति-
पत्न्यावृत्तिनिरासार्थं, परार्थान्येकेन क्रियेरन्निति न्यायस्य परार्थे संस्कार एव प्रवृ-
त्तिरिति मा भूदपि तर्हि स्वार्थं यत्र भवत्येवं रूपे चादृष्टार्थेऽपि कर्मणि तथा चैक्यैव
पत्न्या सिध्यति निनयनमिति वक्तुं सर्वमित्युक्तम् । पृथिव्यामित्यपि न प्रकृतं
परामृश्यतेऽपि तु पत्न्यञ्जलिप्रतिनिधित्वेन विधीयते । पत्न्यञ्जलिकरणे याऽधस्ता-
त्पृथिवी तस्यामित्यर्थः । आपस्तम्बस्तु पत्न्यायतन इति । दर्शयति च तत्रापि
यजमानस्य देवानां चेति विकल्पसंभवात् । अस्माकमपि मन्त्रवर्णप्राप्त्युपस्था-
पित एव पत्नीस्थानमपि पृथिवीशब्दनोपस्थाप्यत इति । अत एव भरद्वाजो
द्भिः पृथिव्यामिति । द्विरिति ग्रहणादेकत्र स्थल इति गम्यते । स्थलं च प्रकृतमपरेण
गार्हपत्यं ततः स्थलविकल्पः ।

हस्तं प्रताप्य स्रुच्यवदधाति स्रुचं वा निष्टप्य हस्तेऽव-
दधाति सप्तर्षिभ्यस्त्वा सप्तर्षीञ्जिन्वेति स्रुचोदगुदिशति ।

आहवनीये प्रतपनं प्रत्येत्येत्यभिधास्यमानत्वात् । स्रुक्स्रुवमाहवनीये प्रतितप्य
निदधातीति कात्यायनः । उदगदिशं प्रति हस्तसमृष्टया स्रुचोदिशति मनसा च
दर्शयति ।

स्रुचं निधाय प्रत्येत्य स्रुवेण गार्हपत्यदक्षि-
णाग्न्योर्जुहोति प्रत्याहुति समिधोऽभ्याधाय ।

समाख्याप्राप्तजुहूवाधार्थं स्रुवेणेत्युक्तं, द्रव्यं च प्रकृतं स्थालीगतं तस्य शेषभूतस्य
प्रतिपत्तिसापेक्षत्वात् । शेषाज्जुहोतीति भरद्वाजः । द्रव्याविधेः प्रधानार्थत्वादाहव-
नीय आहुतिद्वयमेव प्रधानमतः स्थालीगतस्य नाशे तु न पुनरुत्पत्तिरपि तु होमा-
भाव एवापराम्न्योः । सभ्यावसथ्ययोस्तु नास्त्येव होमो विना संभवात् । होमावशिष्टं
तु यदि पिबेत्तदा ब्राह्मण एवेति दर्शितम् । जुहोतिचोदितत्वेन दर्विहोमत्वेऽपि
प्रत्याहुतीत्युक्तं तदितरधर्मनिवृत्त्यर्थम् ।

मयि पुष्टिं पुष्टिपतिर्दधातु रायस्पोषमिषमूर्जमस्मासु
दीधरत् । अग्नये गृहपतये रयिपतये पशुपतये पुष्टिपतये
कामायान्नाद्याय स्वाहेति द्वे गार्हपत्ये जुहोति ।

आहुती इति शेषः ।

अन्नपतेऽन्नस्य नो देहीति द्वे दक्षिणाग्नौ ।

ऋगियं जुहोतिना चोदितत्वात्स्वाहान्तया होमः ।

अपि वा चतस्रो गार्हपत्ये जुहुयाच्चतस्रो दक्षिणाग्नौ ।

गुरुनिर्देशः सभ्यावसथ्यनिवृत्त्यर्थः ।

न वा जुहुयात् ।

प्रेकृतयोर्होमाभाव एवैकः पक्षः ।

अपिप्रेडग्निः स्वां तनुवमयाद्द्यावापृथिवी ऊर्जमस्मासु
धेहीति स्थाल्यां तृणमङ्क्त्वाऽऽहवनीयेऽनुप्रहरति न वा ।

न बर्हिरनुप्रहरतीति श्रुतेः । यजमानसंस्थितौ मृताग्निहोत्र एव तृणप्रहरणं नान्य-
दाऽसंस्थितो वा एष यज्ञ इति वचनात् । आहवनीये बर्हिरनुप्रहरतीति वाजसनेयि-
श्रुतेश्च विकल्पः ।

१ घ. ङ. ज. झ. ञ. °ति द्विर्गार्ह° । २ क. ख. ग. छ. ण. ट. ठ. °त्ये । आ° । ३ घ. ङ. ज.
झ. ञ. °ति द्विर्दक्षि° । ४ क. ख. ग. छ. ट. ठ. ण °त्ये चत° । ५ क. ग. च. ट. ठ. ण. प्रवृत्तयो-
६ क. ग. ट. ठ. ण. एकैकः ।

अग्निहोत्रस्थालीं प्रक्षाल्य—

द्यावापृथिवीभ्यां त्वा द्यावापृथिवी
जिन्वेत्यन्तर्वेद्यां संक्षालनं निनयति ।

वेदिस्थाने मध्ये स्पष्टम् ।

परिषिञ्चति यथा पुरस्तात् ।

गतार्धम् ।

दीदिहि दीद्यासं दीदिदामेसीत्युपसमिन्धे ।

हुत्वोपसमिन्ध इति श्रुतेर्होम एकत्र कृते तत्रैवोपसमिन्धनं सर्वत्र होमे तत्रापि सर्वत्रोपसमिन्धनमिध्माधानवत् । परिस्तरणापगमनं च पुनः प्रयोगदर्शनात् । अलं करणं पूर्वं व्याख्यातम् । याजमानं वृष्टिरसीति अनाज्ञातजपो विष्णुस्मृतिश्च । प्रायश्चित्तमनाज्ञाते यजमानो यथेतं गच्छति ।

आज्येन जुहुयात्तेजस्कामस्य पयसा पशुकामस्य दध्नेन्द्रिय-
कामस्य तण्डुलैरोजस्कामस्य यवाग्वा ग्रामकामस्यौदनेनान्नाद्य-
कामस्य माशसेन वीर्यकामस्य सोमेन ब्रह्मवर्चस्कामस्य ।

जुहुयादिति सर्वत्रानुपज्यते नित्यद्रव्यस्य स्थान उक्तकामः सायंप्रातः सकृदुक्त-
कामसंकल्पपूर्वकं जुहुयात् । तत्राऽऽह कात्यायनः संवत्सरपक्षेण पूर्वपक्षयित्वा सायं
प्रातर्वेति । तस्मात्काम्यः सकृदेव प्रयोगः । तेजः शरीरशोभा परैरवृण्यता वा ।
पशुकामस्येति स्पष्टम् । इन्द्रियमिन्द्रियपाटवं मनःपाटवं, ग्रामः सजातसमुदाये-
ष्वाधिक्यम् । अन्नाद्यमन्नसंपत्तिर्भोजनसंपत्तिश्च । वीर्यं बलं रेतोधिकता वा ।
ब्रह्मवर्चसमध्यापनादिना तद्ब्राह्मणस्यैव । इत्येतानि काम्यानि । पैङ्गयस्तु नित्यमपि
दश द्रव्याणि नित्यानि काम्यानि चेत्याहुरन्ये तैलमापश्चेति अद्भिर्वृष्टिकामस्य तैलेना-
भिचरत इति पैङ्गिश्रुतेः ।

यदन्यदधिश्रयणात्प्रतिषेचनाच्च तदध्न-
स्तण्डुलानां सोमस्य च क्रियते ।

श्रौतप्रतिषेधादधिश्रयणमङ्गारेषु नास्ति तन्निमित्तः प्रतिषेकोऽपि नास्ति । दधि
लौकिकं तण्डुलाश्च तथा ब्रीहीणां तत्र प्रसिद्धेः । सोमस्य रस एव न बल्यो पूतीकास्तु
यागार्थ एव प्रतिनिधिर्वाचनिको न सर्वत्र ।

१ घ. ड. झ. न. 'न्वेति स्थालीं संक्षाल्यान्तर्वेदि नि' । ज. ड. 'न्वेति स्थालीं प्रक्षाल्यान्त-
र्वेदि नि' । २ घ. ड. ज. झ. न. ड. 'मेसि स्वाहेत्यु' । ३ क. ख. ग. च. छ. ड. ठ. ण. 'णात्परि-
वेकाच्च ।

अपां प्रत्यसनकाले दर्भतृणाभ्यामाज्यं प्रत्यस्येत्प्रति-
षेकं यवागू५ श्रपयति । यथा यवागूमेवं मा५सम् ।

आज्यं प्रत्यस्येत्तृणे हरस्ते मा विनैषमिति मन्त्रेणोदकप्रतिषेको नास्ति । आदौ निषेकं कृत्वा पश्चादुद्भवः स्थेति कार्यं न पुनः प्रतिषेको यवाग्वां मांसेऽपि तथैव मांसं मेध्यं क्रयादिलब्धं न तु हिंसया तस्या अविधानात् । मांसं च यदुदकपचनीयं तदेवेति वक्तुं गुरुनिर्देशः । यवागूर्यथोदकपाकार्हा सा तथा मांसमुदकपाकार्हे तदेव तथाऽन्यस्य नान्ये संस्काराः समाना एव सर्वेषु द्रव्येषु ।

पर्वाणि राजन्यस्याग्निहोत्रं जुहुयान्नान्तराले ।

राजन्यो राजजातीयस्तस्य पर्वण्येव नान्यदा ।

यत्त्वस्य गृहेऽन्नं क्रियते तस्माद्ब्राह्मणाय मुखतो हरन्ति
तद्धुतमस्याग्निहोत्रं भवति य ऋत५ सत्यमिव वदन्नी-
जानः सोमेन स्यात्तस्य सदाऽग्निहोत्रं जुहुयात् ॥ १९ ॥

इति हिरण्यकेशिसूत्रे तृतीयप्रश्ने सप्तमः पटलः ।

तुशब्दो विशेषमाहाग्निहोत्राकरणे राजन्यस्य गृहे यत्पच्यतेऽन्नं त[स्मा]त्प्रथमतो
ब्राह्मणाय हरन्ति भायादियो दद्युस्तेन दानेनैक(वा)स्य राजन्या(न्यस्या)ग्निहोत्रकर्म
हुतं कृतं भवति नित्याग्निहोत्रस्थान इत्यर्थः ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैज-

यन्त्यां तृतीयप्रश्ने सप्तमः पटलः ॥ ७ ॥

अग्निहोत्रं च समाप्तम् ।

अथाष्टमः पटलः ।

अष्टमेन पटलेन नानाकर्मव्याख्या तत्र नियतानि द्वेधाऽऽधानादनन्तरमेव नियतो-
पक्रमानि तानि प्रकृतिभूतानि व्याख्यायाऽऽधानादनियतोपक्रमानि नियतानि विकृति-
रूपाणि व्याचिरव्यासुर्मध्ये नैमित्तिकमपि नियतमेवेति नियतत्वेन प्राप्तं यजमानस्य देशा-
न्तरगमनं तत्र विधिं व्याचिरव्यासुर्गमनद्वैविध्येन प्रतिनियतं विधिद्वयं वक्तुं गमनं
विशिनष्टि —

ऋते गृहस्य प्रवासं व्याख्यास्यामः ।

विना भार्यया यजमानस्य ग्रामसीमातिक्रमेण वसतिः प्रवासः । तत्र विधेयजमानत्वा-
द्याजमानप्रश्नं व्याख्यास्याम इत्यर्थः । ऋते विना गृहस्य भार्यायास्तृतीयार्थे पञ्चम्यर्थे
वा षष्ठी ।

न प्रवसति न प्रयातीति पृथग्यनिर्देशात्प्रवासो विना भार्यया सीमातिक्रमेण
वसतौ रूढः । सह भार्यया तत्रैव प्रयाणशब्दस्तत्र प्रयाणनिमित्तो विधिर्यदहुत्वा
वास्तोष्पतीयं प्रयायादिति प्राप्तो न प्रवासे प्राप्नोति पृथक्कर्मत्वादित्याशयेन विषयभेदं
प्रदर्शयऽऽध्वर्यवत्वेनात्र प्रयाणविधिं व्याचष्टे—

सगृहस्तु प्रयास्यन्यत्र पञ्च नव दश वा संहिता वसति यत्र वा नव-
रात्रं वास्तु पुनरभ्येत्येकां वसति तत्र वास्तोष्पतीयं जुहोति ।

सगृहः प्रयास्यज्जुहोति । तुशब्दः प्रवासाद्वैलक्षण्यार्थः । सभार्यः सीमातिक्रमेण
वसतिं करिष्यन्प्रयास्यन्नित्यनेनाग्निसहभाव उक्तो न ह्यग्नीन्परित्यज्य सभार्यस्य गमनं
विहितं तथात्वेऽग्निहोत्रकाले दंपत्योः सीमान्तरस्थत्वेऽग्निनाश एवेति नाग्नीन्विहायाय-
मुभयोः प्रयाणविधिः । बहुभार्यस्यैकया सह भावेऽपि न दोषः । प्रवसति यजमाने तु
भार्यादिना भार्याया अपि साग्निकायाः प्रयाणे तत्राप्ययमेव विधिः । ग्रामाद्ग्रामान्तरग-
मनं प्रयाणं न गृहाद्गृहान्तरगमनम् । प्रयास्यन्ग्रामान्तरं गमिष्यन् । तत्किमविशेषेण
नेत्याह—यत्रेत्यादि । यत्र ग्रामे पञ्च नवेति शास्त्रान्तरीयं दर्शयति स्वशास्त्रीयं
तस्माद्यत्र दशोषित्वा प्रयातीति श्रुतेरर्वाचीने सति वासे ततः प्रयाणे न होमः । यत्त-
तोऽर्वाचीनं न वास्तु यत्र पञ्च वसामीति संकल्प्य पञ्चरात्रिषु संहितासु कालान्तराव्य-
वहितासु वासे ततः प्रयास्यन्न्यूनत्वे तु न होमः । एवं नव दशेति संकल्पाद्विकल्पो
व्यवस्थितो दर्शितः । प्रथमं संकल्पाभावेऽपि पञ्चाद्यन्यतमपक्षेण प्रयाणे होमो ज्ञेयः ।
न हि गृही स्वगृहे वासार्थं संकल्पं करोति तस्मात्प्रयाणमध्ये यत्र वसतिस्तत्र संकल्पे
कृतेऽन्यतमपक्षस्वीकारो नान्यत्र । यत्र दशेति संकल्प्य नवरात्रं वास्तु ततो दैवात्स्व-
गृहे स्थानान्तरं वा गत्वा पुनर्नवरात्रोषितस्थलेत्येकां रात्रिमुषित्वा ततः प्रयास्यज्जु-
होतीति विशेषविधिः । केचित्पञ्चनवसंकल्पेऽपि ज्ञेयं संकल्पितरात्रिषु काश्चिदुषित्वा
पुनरागत्यावशिष्टामुषित्वा जुहोतीति स व्यर्थं न चेत्युपलक्षणमेकामिति च संकल्पित-
न्यूनत्वस्य च विशिष्टपूरणस्य चेत्याहुस्तत्र विधिमात्रगम्योऽर्थोऽसति विधौ न प्राप्नोति ।
होमनिमित्तं व्याख्याय प्रयाण इतिकर्तव्यताहोणात्पूर्वं कर्तव्यमाह—

सर्वं भाण्डं यानेष्वदधाति ।

नेतव्यं भाण्डजातं रथशकटवल्लीवर्दपुरुषेषु यथोपपन्नेषु यानेषु याति तद्भाण्डजातं
प्रापयति यैस्तानि यानानि प्रवहणानि तेषु तेषु स्थापयतीत्यर्थः ।

यदन्यज्जिहीर्षन्ति पूर्वं तत्प्रवहन्ति ।

माण्डेभ्योऽन्यद्यत्किंचिद्यजमानस्य निनीषितं पुरुषास्तद्धोमात्पूर्वमेव गृहाह्वहिः प्रवहन्ति नेतुं शिरादिषु गृह्णन्ति ।

अहुते वाऽपोद्धरन्ति तस्मादेशात् ।

यन्निनीषितं पुरुषाः प्रवोदुमथ तदैवाशक्ता भवन्ति तदा तत्स्थानतो बहिरयोद्धरन्ति बहिः स्थापयन्ति । होमे त्वहुत एव पश्चाद्धुते बहिर्निर्गमितं यथाकालं नयेयुर्म तु होमकाले गृहेषु स्थापयेयुः ।

सर्वेषु युक्तेषु दक्षिणोऽग्निष्ठस्य युक्तो भवति सव्यस्य योक्त्रं परिहृतमनूत्सक्तमथ वास्तोष्पतीयमनुद्रुत्योत्तरया जुहोति ।

यानवाहनेषु बलीवर्दाश्वाम्यादिषु यथोपपन्नेषु योजितेषु योक्त्रैर्बलीवर्देषु सत्सु ततोऽग्निष्ठस्याग्निशब्देन समारूढाग्निका अरण्य उच्यन्ते । एता यत्र संस्थाप्य नीयन्ते तच्छकटं रथो वाऽग्निष्ठस्तस्य च दक्षिणो धुर्यो युक्तो भवति । सव्यस्य योक्त्रं पूर्वमेव शम्याकुम्भात्परिहृतं निर्गमितं तच्छम्याकुम्भे तूत्सक्तमासञ्जितं ततोऽग्निं विहृत्याध्वर्युराज्यं संस्कृत्य दर्विहोमधर्मेण वास्तोष्पते प्रतिजानीहीत्युचमनुद्रुत्य पठित्वा वास्तोष्पते शमयेति जुहोति । वास्तोष्पतिर्देवता रुद्रः खलु वै वास्तोष्पतिरिति श्रुतेः । तदीयो होमो वास्तोष्पतीयं कर्म पुरोनुवाक्यामनूच्य याज्यया जुहोतीति । यद्यपि पुरोनुवाक्यान्त ओं कर्तव्यो याज्यान्ते वषट्कार इति प्राप्तं तथाऽपि जुहोतिचोदितत्वेन दर्विहोमत्वान्न यागत्वम् । पुरोनुवाक्यामनूच्य याज्ययेति तृतीयया मन्त्रस्य करणत्वात्स्वाहाकारान्तो मन्त्रः प्रणवान्तताऽपि न पुरोनुवाक्यायां दर्विहोमत्वादिष्यत इति वक्तुमनुद्रुत्योत्तरया जुहोतीत्युक्तम् । अत्र द्वाभ्यामृग्भ्यामेको होमः साध्य इत्येव पर्यवस्यति । यथा द्वाभ्यां जुहोतीत्युक्ते यत्र मन्त्रगणेन होमस्तत्र प्रतिमन्त्रं होमभेदः स्यादतोऽनुद्रुत्येति । एवं सर्वत्रानुद्रुत्येत्यत्र द्रष्टव्यम् ।

न हुतेऽभ्यादधाति ।

हुते सत्यग्नौ काष्ठवृणपर्णधृतादि किमपि न प्रक्षिपति ।

नावक्षाणान्यसंप्रक्षाप्य प्रयाति ।

समारोपानन्तरं सत्स्ववक्षाणेषु दह्यमानकाष्ठादिषु तान्यसंप्रक्षाप्यादग्ध्वा न प्रयाति किं तु दग्ध्वैव ।

एवं स्थिते—

अयं ते योनिर्ऋत्विग इति पृथगरणीष्वग्नीन्समारोप्य प्रयाति ।

रयिमिति मन्त्रान्तः । नित्यचार्यौ द्वौ चतुरो वाऽऽहवनीयचार्यपक्षे त्रीन्पञ्च वा पृथगरण्योर्द्वये द्वये मन्त्रेण समारोप्याऽऽधानसंस्कृतारण्योर्गार्हपत्यमन्वा लौकिक्यस्त-
त्रेतरेतान् । गृह्याग्नीं सति तमपि समारोप्य प्रत्यग्नि मन्त्रावृत्त्याऽरण्योः प्रतपनं समारो-
हणमुक्तं बाह्वृच्ये । अयं ते योनिर्ऋत्विग इत्यरणीं प्रतपतीति पृथगिति प्रत्यग्नि द्वयो-
र्द्वयोररण्योराधानक्रमेणाऽऽरोपयति ।

अथो खल्वाहुर्धदरण्योः समारूढो नश्येदुदस्याग्निः
सीदित्पुनराधेयः स्यादिति या ते अग्ने यज्ञिया तनुस्तये-
ह्यारोहाऽऽत्माऽऽत्मानमच्छा वसूनि कृण्वन्नस्मे नर्या
पुरुणि । यज्ञो भूत्वा यज्ञमासीद स्वां योनिं जातवेदो भुव
आजायमानः स क्षय एहीत्यात्मन्समारोप्य प्रयाति ।

अथो खल्वाहुः पक्षान्तरमित्यर्थः । पूर्वविकल्पार्थमर्थवादप्रदर्शनमुत्तरार्थवादोपलक्ष-
णमाध्वर्यवकाण्डपठितत्वेन याजमानसंज्ञाभावेऽपि निर्देशादन्य इति न्यायप्रदर्शनेन यज-
मानकर्तृकत्वज्ञापनार्थम् । तथा हि दृश्यतेऽध्वर्योरन्यस्य यजमानस्य निर्देशो यजमानो
वा अग्नेर्योनिः स्वायामेवैनं योन्यां समारोहयत इत्यात्मनेपदं च यजमानकर्तृकत्व-
माह समारूपाया आत्मनेपदश्रुत्या स्वायां योन्यामिति सप्तमीश्रुत्या वा सीद स्वां
योनिमितिलिङ्गसनाथया बाधादिति । आत्मसमारोपणं तु हस्तप्रतपनं हस्तद्वयस्थे-
त्यन्ये प्रताप्य तदुष्माणं मुखेन गृह्णातीत्यन्ये तूष्णीं प्रताप्योष्मग्रहणे मन्त्र इत्यपरे ।
यजमानो हस्तं प्रताप्य मुखाय हरत इति वैखानसः । चोरादिभ्येऽपि समारोपणमि-
च्छन्ति न तत्र होमस्तस्य प्रयाणनिमित्तत्वात् । स्मरन्ति व्याधिते प्रोषितेऽपि समारो-
पणमध्वर्युणा तदसंनिधौ भार्ययाऽपि यजमानप्रतिनिधेः प्रतिषेधेऽपि स्वसंस्कारव्यति-
रिक्तकर्मसु भवेदेव प्रतिनिधिरिति स्थापितत्वादात्मसमारोपोऽपि भार्यया तस्यामयो-
ग्यायामध्वर्युणाऽपि कार्य इति न्यायादवगम्यते प्रयाणमुभयोरेव । यदि प्रयाणप्राप्ताव-
संनिहिते यजमानेऽध्वर्युणाऽरणीसमारोपो भार्यया वाऽऽत्मसमारोप इत्यादि ज्ञेयम् ।
ग्रामसीमातिक्रमे च दंपती अरण्यन्वारम्भं कुरुतोऽकरणेऽग्निनाशः । नानासीमास्वपि
प्रथमान्त्यधोरिति केचित् । आपदि यजमानासंनिधौ भार्येवान्वारभते । प्रोषिते यज-
माने तु होमकाले पत्न्या ग्रामान्तरगमने नदीतरणे चाग्नीनां लौकिकत्वमेव ।

यत्र वसति तत्र प्रागस्तमयान्मथति ।

रात्रौ प्रयाणे तु प्रागुदयादित्यपि ज्ञेयम् । असंस्कृतारण्योर्भावे बाधायनेनारण्यो-
राधानकृतयोरेव सर्वाग्नीनां समारोपणमपि विहितं क्रमेण समारोप्य क्रमेण मथितेषु-
पावरोहणमथवा सक्कन्मथित्वा विभज्य प्रत्येकमुपावरोहणं तदापदि ज्ञेयम् ।

उपावरोह जातवेदः पुनस्त्वं देवेभ्यो हव्यं वहतः प्रजा-
नन् । आयुः प्रजाः रयिमस्मासु धेह्यजस्रो दीदिहि नो
दुरोण इत्यात्मन्समारूढमरण्योरुपावरोह्य मन्थति ।

मन्थतीत्युभयविध्यर्थमात्मन्समारूढमरण्योरुपावरोह्येत्यात्मन्समारोपपक्षे ।

लौकिकं वाऽग्निमाहृत्य तस्मिन्नुपावरोहयते ।

आत्मारूढं शुद्धमग्निमाहृत्य पूर्वोक्तमन्त्रेणोपावरोहयते । अत्यन्तापदीदमिति
भाष्यकृत् । उपावरोहणमनुप्राणनमिति भाष्यकृत् । हस्तप्रतापनपक्षे तु मन्त्रेण
स्पर्शनमरण्योरुपावरोहणं मुखेन ग्रहणे मुखवातस्पर्शनम् । गार्हपत्यं मथित्वाऽऽ-
यतने निधाय दक्षिणाग्निं तथैव तत आहवनीयं विद्वत्य मथित्वा वाऽऽयतनेषु निधा-
याग्नीनरण्योः समारोपणपक्षेऽपि मथित उपावरोहणमन्त्रजप इत्याचारः सोऽप्य-
विरुद्धः प्रमाणं ततोऽग्निहोत्रं जुहोति ।

इदं श्रेयोऽवसानं यदगात्स्योनो मे धावापृथिवी
अभूताम् । अनमीवाः प्रदिशः सन्तु मय्यं गोमज्जनवदश्व-
वद्विरण्यवत्पुरुषवत्सुवीरवत्स्वाहेत्यवसिते जुहोति ।

प्रयाणेऽवसितेऽवसानं गते समाप्ते यत्र पञ्च सप्तदश वा रात्रौर्विसामीत्यवसितेऽ-
तः परं न प्रयाणमस्तीति स्थितेऽपि दर्विहोमधर्मेण जुहोति । तथा च मध्ये मध्येऽ-
र्वाचीनवसतावपि न होमोऽपि तद्देश्ये स्थाने प्राप्त एव वास्तोष्पतिहोमः ।

अतिदेशोपदेशाभ्यामाज्याद्यङ्गाप्राप्तौ कथं जुहोतीत्याकाङ्क्षायां दर्विहोममर्थप्राप्तं
व्याचिरूयासुः प्रतिजानीते —

दर्विहोमान्व्याख्यास्यामः ।

अव्याख्यातानामङ्गालभादनुष्ठानमशक्यमिति गौरवं दर्शयितुं प्रतिज्ञाकरणम् ।
रूढ्या संज्ञेयम् । न हि दर्विद्रव्यस्य होमः स्यात्संततं विग्राहं चतुर्गृहीतादि वा
दर्व्याः परिवेषणकाष्ठस्य संभवति । नापि दर्व्या साधनेन जुह्वादिसाधनविरोधात् ।

कथं तर्हि दर्विहोमा ज्ञेया इत्यत आह —

जुहोतीति चोद्यमाने दर्विहोमो यत्र च स्वाहाकारः ।

जुहोतिना विधिप्रत्ययान्तेन विधीयमाने कर्मणि दर्विहोमे होमनामधेयं ज्ञेयम् ।
तत्र चतुरवत्तं जुहोतीत्यत्र दर्विहोमत्वमाशङ्क्योक्तं यत्रेत्यादि । जुहोतीति हुधातो-
र्जुहोतीति रूपं तेन विहितं कर्म प्रक्षेपान्तं दानं तत्र दाने हि रूढ्या जुहोतीति
भावव्युत्पत्त्या होमशब्दः प्रयुज्यते न तु जुहोतिचोदितेददाति चोदिते वा दाने

वा तत्रैव प्रक्षेपान्तदानार्थस्वाहाकारः प्रयुज्यते रूढ्येव । स्वाहाकारेण वषट्कारेण वा देवतायै हविर्दीयत इति श्रुत्या ह्यविशेषेण भयोद नार्थत्वमेवेत्तं तथाऽपि यजतिदाने वषट्कार एव रूढ्या श्रुत्या च यथा वै समृतसोमा इत्यनुवाकेन प्रजापतिर्देवासुरानमृजतेत्यनेन चाङ्गत्वेन विहितः प्रतीयते । तद्वज्रुहोतिचोदित एव दाने स्वाहाशब्दो दानार्थः प्रयुज्यते रूढ्या वागम्यवदित्यादिना श्रुत्या च तद्विशि-
तमेव प्रयाजव्याख्याने । तथा च चतुरवत्तं जुहोतीत्यादौ जुहोतिना चादितस्य दानस्य वषट्कारेण कृतस्य पुनः स्वाहाकारेण करणयोगात्तत्र प्रक्षेपमात्रेणोक्तं जुहोतिरित्ये-
तस्यार्थस्यासंभवात् स दर्विहोमशब्दवाच्याऽस्वाहाकारत्वादिति पातः । ननु किमत्र व्याख्येयं दानसामान्येन दर्शपूर्णमामविध्यन्तेन साङ्गा एव होमा भविष्यन्ति । अस्ति तदङ्गमपि । यत्कीटावपन्नेन जुहुयादित्यादिनाऽग्निहोत्रेऽपि दृश्येऽन्यः परिधि-
निनयनं प्रायश्चित्तार्थं तदसत्यतिदेशे परिधिवत्तत्वं न स्यादिति भवत्येव लिङ्गमिति-
शाङ्कानिरासार्थं दर्विहोम इति विशिष्टपृक्तम् । ये श्रुतौ दर्विहोमत्वेनाप्रकृत्यविकृति-
रूपा रूढ्या दर्विहोमशब्दवाच्यास्तान्याख्यास्यामस्तेषां च स्वरूपं जुहोतीत्यादि-
नोक्तं ज्ञेयमित्युक्तं भवति । ननु कथं सति सादृश्ये आप्रकृत्यविकृतिरूपा लिङ्ग-
विरोधेऽपीति चेदुच्यते—लिङ्गं च परिधिप्रदेशलक्षणोऽऽऽऽन्यथैव मिद्धमित्ये-
तत्प्रपञ्चितं जैमिनीयैस्ततो ज्ञेयम् । अग्निचयने वैश्वानरं द्वादशकपालं निर्वपेदित्यत्र-
निर्वपतिना यज्यनुमाने दर्शपूर्णमामविध्यन्तप्राप्तौ तत्प्रतिषेधार्थं दर्विहोमं करोतीति-
दर्विहोमसादृश्येन प्रयाजाद्यङ्गजात प्रतिषिद्धं तदर्थवादिव । यत्प्रयाजानूयाजान्कुर्या-
द्विकस्तिः सा यज्ञस्येति प्राप्तप्रयाजादिमत्तां निन्दित्वा तद्विहितं दर्विहोममेव कुर्यादिति-
चोपसंहृतमतो ज्ञायते न दर्शादिविध्यन्तो होमेषु । तथा यदेकया जुहुयादिति दर्विहोम-
मनूय दर्विहोमत्वं निन्दित्वा च द्वयसाध्यया साम्येन स्तुत्वा परोनुवाक्यामनूचेत्या-
दिना च द्वयसाध्यहोमेऽपि दानमस्तीत्युक्तम् । ततो न होमा विकृतयः, नापि प्रकृ-
तयः स्वधर्मविरहात् । वक्ष्यति हि स्वधर्मवत्त्वे च प्रकृतिवत्त्वम् । यदप्यस्ति स्वधर्मवत्त्वम-
ग्निहोत्रपिण्डपितृयज्ञादौ तदपि नातिदेशे प्रयोजकम् । अस्वधर्मेषु होमेषु स्वधर्माणा-
मनेकेषां विद्यमानत्वाच्च कस्यातिदेशः स्यात् । सर्वोपसंहारस्य चाशक्यत्वाद्विकल्प-
स्याष्टदोषदूषितत्वात् । किं च न स्वधर्माणां सादृश्यमात्रेणातिदेशोऽपि तु लिङ्गेनाति-
देशेऽनुमिते यश्चा(च्चा)वस्थाविकल्पनिरासार्थं सादृश्येन नियममात्रं क्रियतेऽन्यथा-
विहितक्रियाऽन्येन सामान्येन परस्परं प्रकृतिविकृतिभावः सर्वेषामपि विधिलक्षणानां-
कर्मणां स्यात्, तच्चानिष्टमतः सति लिङ्गेऽतिदेशो मृग्यते । न चात्र स्वधर्मशीलमङ्ग-
दर्शनमस्वधर्मेषु होमेषु कचिदस्ति । तस्मान्न ते प्रकृतयस्तेषामत एव नान्ये विकृतयोऽ-
परेषामिति । तत्र दर्विहोमशब्दो रूढ इत्युक्तं भवति । तस्मादङ्गावेदकं प्रमाणं-
न्याख्येयमित्याशयः । यदपि वचनात्कौण्डपायिनामयनगते कर्मणि मासमग्निहोत्रं

जुहोतीत्येतस्मादग्निहोत्रस्य प्रकृतित्वं तत्र होमस्य च विकृतित्वं तत्र दर्विहोमत्ववि-
धातकं किं तु साधकमेव । यदि सादृश्यादतिदेशः स्यात्तदा संज्ञयाऽतिदेशो न स्यात् ।
एवं च हुत्वाऽग्नौ पितृयज्ञवदिनिष्कृत्युक्तातिदेशो ज्ञेयः । अथ वक्ष्यमाणदर्विहोम-
धर्माणामग्निहोत्रेऽपि प्राप्तौ गार्हपत्यदक्षिणाग्न्योर्होमे चाऽऽहुतिद्वये च समिद्धव्य-
प्राप्तौ पुनर्वचनमितरधर्मपरिसंख्यार्थमतो न तत्र दर्विहोमधर्माः । तथा पिण्डपितृ-
यज्ञेऽपि दक्षिणं जान्वाच्येति विधानान्नियमविधानादितरधर्माणां फलतः परिसंख्ये-
त्यादि ज्ञेयम् । दर्शपूर्णमासयोरङ्गहोमेषु न * दर्विहोमनिवृत्तये ज्ञापकान्युक्तान्येवेति
अलमिति प्रसङ्गेन ।

तास्तूष्णीकेनाऽऽज्येन सकृद्गृहीतेनाग्नेनाऽऽहवनीयं परीत्य
दक्षिणतस्तिष्ठञ्जुहाऽऽहवनीयेऽध्वर्युः स्वाहाकारेण जुहोति ।

इदमनादेश एष्टव्यमिति यद्यपि तथाऽपि विशेषविधिर्बाध उत्सर्गस्य भवेदिति
पर्यवमानादनादेश इत्येवावतिष्ठते । तत्राऽऽज्यं द्रव्यमनादेश एतद्वा अग्नेः प्रिया तनू-
रित्यर्थवादादपि खलु क्षिप्रसंस्कारमाज्यं ब्रुवत इति बौधायनोक्तेराज्यशब्दस्य जाति-
वाचित्वेऽपि वचनात्मस्कारोऽस्त्येव यः श्रौतः स दर्शपूर्णमासप्रकरणगत इति तूष्णीके-
नापूर्वदर्विहोमेषु प्राप्तिरत उक्तं तूष्णीकेनेति तूष्णीको मन्त्रवर्जितो यथा स्मार्तो
भवतीत्यर्थः । विशेषानभिधाने सकृद्ग्रहणमर्थवादाच्चतुरुत्नेषी ३ द्विर्जुहोषी ३ इत्यर्थ-
वादे द्विरुत्तयनं द्विर्होमे विनियुक्तमतश्चतुरुत्तयने द्विरुत्तयनमधिकमित्युक्तं सकृ-
द्धोमे सकृदेवेत्यत्र सकृदिति सूत्रेणाऽऽज्यस्थाख्याः सकृद्गृहीतेन । अग्नेणेति
प्रादक्षिण्यविधित्वाद्दृक्कर्मध्वर्युर्कर्मणामासनस्थाननियमाभावाज्जियमार्थमुक्तं तिष्ठन्निति ।
जुहोति यौगत्या संज्ञयोक्तमाहवनीय इति चापि तथा यदाहवनीये जुह-
तीति श्रुतेश्च सर्वहोमार्थत्वेन जुहाऽऽहवनीय इत्यनेन प्राप्तमनूयते तयोः परिसंख्या
मा भूदिति अध्वर्युग्रहणं सूत्रान्तर आश्रयायनीये जुहोतीति चोदिते प्रायश्चित्ते
ब्रह्माणं कर्तारं प्रतीयादिति तन्मतनिराकरणेन प्रायश्चित्तदर्विहोमेष्वपि व्याप्यर्थम-
न्यथा यजुर्वेदविहितत्वेनैवाध्वर्युर्कर्तृकत्वमिद्वेः स्वाहाकारेणेति स्वाहाकारेण हविर्दीयत
इति श्रुतेर्दानार्थं प्रयोगः । एवं च स्वाहाकारं प्रायौगिका निनयति संस्त्रावयति प्रहर-
त्यादधातीत्यादावपि मन्त्रान्ते स्वाहाकारं प्रयुज्यते । तदयुक्तं स्वाहाकारस्य जुहोति-
चोदनायामेव विधानात् । किं च चतुरवत्तं जुहोतीति जुहोतिचोदनायामपि न
स्वाहाकाराप्राप्तिर्गौणमुख्ययोर्मध्ये मुख्ये कार्यमप्रत्यय इति न्यायाद्यागाङ्गप्रतिभात्ति-
भूते होमे दानस्य वषट्कारेणैव सिद्धत्वाज्जुहोतिना प्रक्षेपमात्रं लक्ष्यत इति गौणता

चतुरवत्तादिहोमस्य । एवं जातवेदो वषयेत्यादावपि न स्वाहाकार इति सिद्धम् । तान्होमान्होमैरिति वाच्येऽप्यग्निहोत्रं जुहोतीत्यादौ द्वितीयाश्रवणादुत्पत्तिविधौ होमं कुर्यादित्यर्थावगमादत्र प्रत्ययेनैव तदुपपत्तेस्तत्साधुत्वार्थं जुहोतिप्रयोग इति ज्योतिष्ठो-
मेन यजत इत्यादौ तृतीया यागेषु होमेषु प्रायेण द्वितीयैव सा पूर्वोक्तरीत्या नेया । ननु स्वाहान्तेन मन्त्रेणैव कर्मणो दानरूपस्य समासेर्मन्त्रस्य न कर्मसंनिपात इति चेत् । उच्यते—स्वाहान्तेन ददत्प्रक्षिपतीत्यर्थस्य विवक्षितत्वाज्जुहोतेश्च प्रक्षेपापवर्गदान-
वाचित्वरूढेः स्वाहाकारस्यापि तथात्वात्तत्र सामर्थ्यात्स्वाहान्तेन दानस्य जातत्वात्तेन मन्त्रान्तस्य संनिपातायोगात्तदेकदेशेन प्रक्षेपेणैव मन्त्रान्तसंनिपात इत्यनिच्छताऽप्यङ्गी-
कार्यम् । तथा च यत्र संभवः कर्मादिसंनिपातस्य तत्र तथाऽन्यत्र स्वेकदेशेनापि तस्याप्यसंभवे त्वसंनिपातोऽपि यथा वषट्कारान्तया याज्यया यागसिद्धेरवशेषाभावा-
देकदेशेनापि न संनिपातः । वषट्कारस्तु दानमात्रे रूढ इति यजतेरपि तथात्वाच्च वषट्कारान्तया याज्यया प्रक्षेपोऽपि तु प्रक्षेपस्य पृथक्कर्मत्वेन वषट्कारोपलक्षिते काले प्रक्षेपांशो विधीयते न तु तं प्रति वषट्कारान्तस्य साधनतेति प्रपञ्चितं परिभाषायामेव ।

द्विप्रभृत्याहुतिगणेषु प्रत्याहुति गृहीत्वा प्रत्या-
हुति समिधोऽभ्याधाय विग्राहं जुहोति ।

द्विप्रभृतय आहुतिगणाः समुदायस्तत्र प्रत्याहुति यावत्य आहुतयस्तावत्संख्ययाऽऽ-
भ्यानि गृहीत्वा प्राप्तिस्तु चतुरुज्वेषी ३ द्विर्जुहोषी ३ इत्यर्थवादादेव । प्रत्याहुति
समिध इत्यप्यग्निहोत्रे यद्वे समिधावादध्याज्जातुव्यमस्मै जनयेदिति समिद्धय-
निन्दायां प्राप्ते हि निन्दाऽतः प्रत्याहुति समित्प्राप्तिरिति सकृदेवाऽऽधाय विग्राहं
विगृह्य विगृह्याऽऽहुतिपर्याप्तं विच्छिद्य विच्छिद्य जुहोति पूर्वोक्तधर्मेण । तन्त्रान्त-
र्गतेऽपि परिस्तरणपरिवेकौ धर्मोक्तौ सामयाचारिकावित्यत्र नोक्तौ । तन्त्रान्तर्गतो-
पहोमानां त्वाहवनीय आहुतयो हूयन्त इति समिधामपि परिसंख्या द्वे आहुती
जुहोति तिस्रश्चतस्र इत्याद्याहुतिगणा ज्ञेयाः ।

यत्र मन्त्रगणेन कर्म चोदयेत्प्रतिमन्त्रं तत्र जुहुयात् ।

द्वाभ्यां जुहोति वैष्णवीभ्यामृभ्यां कूश्माण्डैरित्यादिमन्त्रसमुदायेन कर्म होमाख्यं
विदध्याद्वेदः कर्ता तत्र कर्माण्येकमन्त्राप्येवेति परिभाषया नानामन्त्रेषु संख्यायुक्तेष्व-
प्येकमन्त्रतोक्ता । तत्र गुणकर्मत्वेन गुणकर्मगता संख्या न भेदिका कर्मणः संस्कार-
कत्वेनापूर्वानुत्पादकत्वादपूर्वभेदप्रयुक्तो न कर्मभेद इति भवेदेकं कर्माभ्यस्तमप्येकमन्त्रं च

स्यात्तथा न होमेषु कुतः । होमानां स्वप्राधान्येन विहितानामपूर्वीयत्वात्तस्यैकत्वान-
वगमाच्च गुणगतसंख्यया गुणभेदात्कर्मभेदे प्रतिकर्मैकैको मन्त्रस्तेन साध्यानि तावन्त्येव
कर्माणि यथा सप्तदश प्राजापत्यान्पशूनालभत इत्यत्र पशुगता संख्या यागानां भेदिका ।
तदसत् । एकद्रव्येणैक एव संस्कारोऽपेक्ष्यते स चैकैव कर्मणा भवति सामर्थ्यात्संख्यया
वाऽभ्यासस्तस्यैव कर्मणो न तु कर्मभेद इत्यवश्यं मन्त्रान्तरं संनिपातार्थं नानाम-
न्त्रेष्वेकमन्त्रतैवाभ्यासं प्रत्यनङ्गत्वाच्च मन्त्राणामित्युक्तमेवेत्याशयः । किंच यदेकया
जुहुयाद्विहोमं कुर्यादिति निन्दया यत्र समुच्चयस्य प्रत्याख्यातत्वात्प्रथमस्य द्वारा-
न्तरेण विवियोगं वक्तुं पुरोनुवाक्यातो न स्तुतिः । ततो न द्विविहोमेषु मन्त्रसमुच्चय
इति सिद्धम् ।

जुहोतिशब्दे प्रदेशान्व्याख्यास्यामः ।

जुहोतिः शब्दः श्रुतिर्विधायको यस्य कर्मणो होमलक्षणस्य तत्र कर्मण्युत्सर्गप्राप्ता-
हवनीयापवादेन प्रदेशानाधिकरणभूतान्देशग्रहणेन न त आहवनीयप्रतिनिधयोऽपि तु
सत्यप्याहवनीयेऽपवादेन विधीयन्त इति ते देशाः स्थानान्येव स्वातन्त्र्येणाधिकरणमिति
दर्शितम् ।

स्वकृत इरिणे प्रदरे दर्भस्तम्बे स्थाणाविति ॥ २० ॥

इतिकरणः प्रकारवाची । स्वकृत इरिणे जुहोति प्रदरे वाऽभिषेचनीयेऽवमृथादुदे-
स्यापां नप्त्र इति दर्भस्तम्ब उर्जो नप्त्र इति स्थाणौ जुहोति । स्वकृतमिरिणं स्वभावो-
त्तरभूमिर्भूमिगर्तः प्रदर इतिकरणाद्वर्त्मनोर्जुहोतीत्यादि ज्ञेयम् ।

आहवनीयप्रतिनिधिषु विशेषमाह—

आहवनीयापनयोऽनग्नौ तस्मिन्नेव देशे जुहोति ।

अत्राऽऽहवनीयस्यापनयोऽपह्नवोऽप्राप्तिस्तत्र तस्मिन्नेव देशे आहवनीयायतने देश एव
ज्ञातः तदजादिकमानायाजकर्णादौ होतव्यम् । न तु यत्र तिष्ठति तत्र होतव्यमजाद्या-
हवनीयाग्नेः प्रतिनिधिर्न तु तदायतनप्रदेशस्य तस्य साक्षादेव संभवात्सूत्रारम्भस्तु यदि
मध्यमानो न जायते यत्रान्यं पश्येत्तत आहृत्य होतव्यमिति वदत्यन्येषु तथाऽऽहृत्य
होतव्यमित्यनभिधानात्तथा न स्यादिति तन्मा भूदिति ।

एवमप्रकृतिविकृत्यात्मकान्द्विविहोमान्व्याख्यायेदानीं दर्शपूर्णमासविकृतिषु व्याख्या-
त्तासु व्याचिख्यासितासु धर्मलाभायातिदेशाख्यं प्रमाणं व्याचष्टे—

दार्शपौर्णमासिकानि प्रधानान्युत्तरस्यां ततौ

चोद्यन्तेऽन्यत्र सोमाद्धर्माद्विहोमेभ्यश्च ।

दर्शपूर्णमासयोः कर्मसमुदाययोः समुदायित्वेन भवानि दार्शपौर्णमासिकानि प्रधा-

नान्याग्नेयादीनि उत्तरस्यां दर्शपूर्णमासौ हि संहितायामिवे त्वेति प्रपाठके पठितमश्रौ पुरोडाशप्रश्नाभ्यां व्याख्यातौ । तथा सं त्वेति प्रश्नन पाकयज्ञमित्यादितोऽनुवाकैः षड्भिर्विश्वरूप इति समिध इति च प्रश्नाभ्यां याज्याकाण्डेन च व्याख्यातौ । तयोः काण्डं प्रथममिवे त्वेत्युपक्रमवशात्पूर्वत्वं तत् उत्तरत्र शाखायां यानि विधीयन्ते तान्युत्तरोत्तराणि । तानि सर्वाणि व्यस्तान्येवेति वैमृधादिप्रवर्गान्तया संतत्या संतानेन क्रमेण सूत्रकृता व्याख्यातानि । तान्युत्तरा ततिस्तस्यां चोद्यन्तेऽतिदिश्यन्ते । सोमो ज्योतिष्टोम एकाहाहीनसन्नाणि । धर्मः प्रवर्ग्यो दर्विहोमाः पिण्डपितृयज्ञोऽग्निहोत्रादयस्तेभ्योऽन्यस्यां ततौ । ननु दर्शपूर्णमासौ ह्यतिदिश्यमानौ परस्परविलक्षणनानाधर्मसमुदायात्मकौ तौ कथं धर्मानियामकौ स्यातामिति शङ्का तदर्धसमुदायिग्रहणान्ते हि सामान्यधर्मैर्धर्मवन्तः प्रतिनियतधर्मकाश्चैकैक एकैकत्र कर्मण्यतिदिश्यत इत्यर्थः । ननु समुदायो हि फलसाधनं फलापूर्वकरणेतिकर्तव्यता सहकारिणी सा प्रत्येकं कथं स्यादत आह—प्रधानानीति । उत्पत्तिविधयो हि प्रातिस्विकास्तैर्विहितेष्वेवेतिकर्तव्यताग्रहणात्प्रत्येकं साङ्गता प्रधानता च । प्रधानसमुदायो हि फलार्थं विधीयतेऽतः प्रत्येकं प्रधानमुत्तरततिगते कर्मण्येकैकस्मिन्नेवातिदिश्यत इति भावः ।

ननु दार्शपौर्णमासिकान्येवातिदिश्यन्ते सोमादिभ्योऽन्येष्वेवेति नियमौ कस्मात्तथा च प्रधानेष्वतिदिष्टेषु कथमङ्गप्राप्तिर्न हि प्रधानान्यङ्गानि भवन्तीत्यत आह—

तानि स्वधर्माणि ।

स्वस्वसंबन्धेन विहिताः स्वीया धर्मा अङ्गानि येषां तानि तथा यतस्तानि तानि स्वधर्मपूर्णानि । याद्वि पूर्णधर्मकं तद्ध्यपूर्णधर्मकेऽतिदिश्यते । दर्शपूर्णमासावुपदिष्टधर्मकौ वैमृधादिष्वनुपदिष्टधर्मकेष्वेव सापेक्षेष्वेवातिदिष्टव्यौ न तु सोमादिषूपदिष्टपूर्णधर्मकेष्वपि निरपेक्षेषु । यत्र चाऽऽग्नेयवत्कर्तव्यमित्युच्यते तत्र वत्प्रत्ययेन तत्प्रकारकं कर्तव्यमिति गम्यते न तु तदिदं कर्तव्यमित्यतिदिश्यते विरोधात् । सति ह्यङ्गसापेक्षे कर्मणि तदपेक्षानिवर्तनार्थं तद्वदित्युच्यते । तदेव चेदेतस्य स्थाने स्याद्वतिप्रयोगो विरुध्येत । तस्मात्प्रधानान्यतिदिश्यमानान्यप्यर्थात्स्वधर्माणि स्वधर्मयुक्तान्यतिदिश्यन्ते । तथा च तद्धर्मयुक्तमेतत्कर्तव्यमित्यर्थो भवतीत्यर्थः । लोके हि बालो व्युत्पाद्यते यदा वर्णग्रहणे तदा ककारे व्यञ्जनेऽकारादिस्वरान्योजयित्वा वदति खकारोऽपि तद्वदिति तदा बालोऽप्यविद्यमानान्खकारे ककारे दृष्टानकारादीन्योजयति तद्वदिहापि । किंच न हि कृतं पुनः कर्तुं शक्यं किं तु तादृशं तथाऽङ्गान्यपि कृतानि पुनरत्र तान्येव न कर्तुं शक्यन्ते किंतु तज्जातीयानीत्येव । कर्म तु शब्दान्तरादिनिर्भिन्नजातीयत्वेनावगतं तत्र तज्जातीयता त्वशक्या कर्तुमिति च ज्ञेयम् ।

ननु ज्योतिष्टोममात्रस्य स्वधर्मत्वेऽप्येकाहादीनामतथात्वात्तत्र दर्शपूर्णमासातिदेशः कथं न स्यात्तथाऽत्र यदि दार्शपौर्णमासिककर्मपरिणामो नोत्तरततिस्तदा कथं प्रकृतिविकृतिता स्यान्मृद्वटयोरेव तथात्वदर्शनात्तथा च सर्वाण्युत्तरततावतिदिश्यन्ते तदाऽपि धर्माणां विरोधो वा विकल्पो वा स्यादत आह—

सादृश्याद्विकारः ।

अहीनादयः साकाङ्क्षा अपि ज्योतिष्टोमादेवाव्यक्तचोदनात्वेन सादृश्यात्तस्य विकारा न तु दार्शपौर्णमासिकानां व्यक्तचोदनानां, तस्मादिष्टिपशुबन्धा एव द्रव्यदेवतासंबन्धेनोत्पन्ना व्यक्तचोदनत्वेन सादृश्याद्विकारा न तु विना द्रव्यदेवतासंबन्धमुत्पन्नस्य ज्योतिष्टोमस्येत्यपि सिध्यति । तथा दार्शपौर्णमासिकप्रधानसादृश्यादेव विकारो न तु त्रिक्षणस्थितिस्वभावानि कर्माण्यन्याकारेण परिणतिं गच्छेयुरतो गौणः प्रकृतिविकृतिभावो न तु मुख्यो मृद्वटवत्साङ्गदर्शपूर्णमासयोरर्थेऽवयवा इव येऽवयवा अङ्गानि तान्युत्तरततौ विद्यन्ते इति स विकारः । न च सर्वाणि सर्वत्रातिदिश्यन्तेऽपि तु परस्परमवान्तरसादृश्यादेकस्यैकत्रातिदेश इति त्रेधाऽऽवृत्त्या सूत्रं योज्यम् । तथा सादृश्यात्तद्वदिदं कार्यमिति वाक्यमतिदेश इतीयता सूत्रसंदर्भेणोक्तम् । तदुक्तमभियुक्तैः—

‘ अन्यत्रैव प्रतीतायाः कृत्स्नाया धर्मसंततेः ।

अन्यत्र कार्यतः प्राप्तिरतिदेशोऽभिधीयते ’ ॥ इति ।

‘ प्राकृतात्कर्मणो यस्मात्तत्समानेषु कर्मसु ।

धर्मप्रदेशो येन स्यात्सोऽतिदेश इति स्मृतः ’ ॥ इति च ।

ननु वैदिकं कर्म यथा चोदितं तथा च फलायालं न तु तद्वत्कर्तव्यमिति विधिरस्ति न च कल्प्यः प्रमाणाभावादित्याशङ्क्याऽऽह—

स लिङ्गेन गम्येत ।

सादृश्याद्विकारो लिङ्गेन लिङ्गदर्शनेन ज्ञातव्यः । विशेषलिङ्गे सति विशेषे ततस्तु सुतरामतिदेशसद्भावः सिद्ध एवेत्यर्थः । तथा हि—प्रयाजे प्रयाजे कृष्णलं जुहोतीति प्रयाजानुवाद इष्टौ तथाऽऽधारमाधार्यपशुः समनक्तीति पशौ चाऽऽधारानुवादो नैवमेकाहादिषु । तस्माज्ज्ञायते स्थालीपुलकन्यायेन वाचनिकातिदेशेषु च सर्वाङ्गोपसंहारेणातिदेशदर्शनाच्च दार्शपौर्णमासिकप्रधानधर्मा इष्टिषु पशुषु च । तथा ज्योतिष्टोमधर्माः स्तोत्रशस्त्रादयस्तावत्कचिदेकाहाहीनादिष्वनूद्य गुणा विधीयन्तेऽतो ज्ञायते ज्योतिष्टोमविकारा इति ।

ननु सादृश्याद्विकार इत्युक्तं भूयोवयवसामान्यं सादृश्यं न तत्कर्मणि संभवति, यदि करणभूतधातुसाम्येन सादृश्यं विवक्षितं तस्यानुमितस्य यजिधातोः सर्वत्र समानं स्यात्किंकृतः प्रातिस्विकप्रकृतिविकृतिभावः स्यादथ देवतासामान्यं हविःसामान्यं वा सादृश्यकारणं तदपि न । न हि जात्या किंचिद्विवा देवता वाऽस्ति नापीतिकर्तव्यतासामान्येन तस्याद्याप्यसिद्धेरित्याशङ्क्याऽऽह—

*देवतासामान्येन हविःसामान्येन वा यत्र हविः प्रदीयते ।

सादृश्याद्विकार इति व्यवहितमपि योग्यमनुषज्यते । देवतासामान्येन हविःसामान्येन वा यत्सादृश्यं कर्मणि तस्माद्विकारनियम इत्यर्थः । ननु न जात्या देवता नापि हविरस्तीत्यत उक्तं यत्रेति यस्मिन्कर्मणि यस्यै यद्दीयते सा देवता तच्च हविस्तयोरन्तरङ्गयोरुभयसामान्येनान्यतरसामान्येन वा सादृश्यात्प्रकृतिविकृतिविशेषनियम इत्युक्तम् । हविर्हि जातिशब्दनिर्दिष्टं प्रदेयत्वेन लोकप्रसिद्धमेव विधीयते पुरोडाशादिकं देवता तु न लोकप्रसिद्धा सा शब्दमात्रगम्या नापि वेदेऽपि जात्या प्रसिद्धाऽतो येन शब्देन या विहिता तच्छब्दगतं सामान्यमात्रं देवतासामान्यं विवक्षितमिति ज्ञेयम् । प्रदीयते तदेव हविर्न तु तेन शब्देन गृहीतमात्रं, यथा पृषदाज्यार्थं गृहीतं दधि न दीयतेऽतो न दधिधर्माल्लभत इत्युक्तं भवति व्यतिरेकेण । ननु पुरोडाशशब्देन चोदितस्य पुरोडाशेषु सामान्यं भवेन्न तु चरुयवागूधानाकरम्भादिषु तथाऽऽज्यपयोदधिद्रव्याणां तज्जातीयेषु तैलमधुषु पश्चामिस्तयोर्वाजिने च तथा देवताग्न्यादिशब्दमात्रसामान्येन सादृश्यं कथं सूर्यादिना सादृश्यं चेति चेत् । उच्यते—नात्र सामान्यशब्देन जातिमात्रं विवक्षितमपि तु तद्गतधर्ममात्रं तत्रान्तरङ्गबहिरङ्गभेदेन यद्यत्र संभवति तेन सादृश्यकल्पना सुकरैव सति सामान्यातिदेशे स तु लिङ्गेनाऽऽकाङ्क्षितेतिकर्तव्यताया गमकेन साधित एवेति सूत्रकृदेवेदं स्पष्टयिष्यति । चर्वादिषु पुरोडाशत्वाभावेऽप्यौषधद्रव्यत्वेन पुरोडाशसादृश्यं कृष्णलेपपशुप्रभवत्वे सति काठिन्येन पुरोडाशसादृश्यं स्वयमेव वक्ष्यति कृष्णलेपवैषधवत्कल्प इति । तथा संसृष्टद्रव्यकप्राजापत्येष्टावाज्यविकारो मधूदके संसृष्टे इति । अप्सु मधुनि चाश्वेतत्वे सति द्रवद्रव्यत्वेनाऽऽज्यसादृश्यं पशौ साक्षात्पशुप्रभवत्वेन पयःसादृश्यमामिक्षायां च पशुप्रभवत्वे सति श्वेतत्वे सति मधुरत्वेन पयःसादृश्यं वाजिने चाम्लत्वेन दधिसादृश्यं तत्सर्वमीमांसातोऽवगन्तव्यं, देवतायां तु देवतैक्यानेकत्ववर्णसाम्यादीनि यानि सादृश्यनिमित्तानीति सूत्रेष्वेव दर्शयिष्यन्ते । ननु किमिदं प्रमाणमतिदेश इति । उच्यते—वैकृतस्य कर्मण उपकाराकाङ्क्षावशात्पूर्वकर्मणः सकाशादुपकारकर्मकलापसंनिधायको वाक्याध्याहारोऽतिदेशः । तत्सहकृतो विधिरेव प्रमाणमवगन्तव्यं न हि

विधिलक्षणके कर्मण्यन्यत्प्रमाणमस्ति । विधिविहितस्य कर्मणो ह्याकाङ्क्षा जायते कथमिष्टं भावनीयमिति । तत्र संनिधौ नोपकारकं पश्यत्पूर्वस्मात्सदृशात्तल्लभं दृष्टोपकारकाणामङ्गानामङ्गिनिबद्धानामनेकेषां नानोपकारकाणां प्रत्येकं संनिधापनेऽतिगौरवं स्यादिति प्रकृतं प्रधानकर्मेव संनिधाप्यते । तदिदमप्युक्तं दार्शपौर्णमासिकानि प्रधानान्येव पूर्वं विहितान्युत्तरततावनुषङ्ग्यन्ते । तत्रोपकारकमात्रमङ्गजातं गृहीतं स्वसादृश्यप्रतियोगितया प्रधानमपि गृह्यते नोपकारकत्वेन प्रधानस्य प्रधानोपकारकत्वेन कृतत्वात्तदप्युक्तं सादृश्यमात्रेण विकृतिभावो न तु ताद्रूप्येण दृष्टोऽस्ति तदङ्गसदृशान्यङ्गानि गृहीत्वा पूर्वमङ्गाङ्गित्वेन परिणतो विकृतिर्भवति । प्रत्यक्षानिर्देशे ह्येवमेव वाक्यं दृश्यते । तथा हिसमानमितरच्छेदेनेति वाक्यस्य वेषुसंज्ञक एकाहे श्रुतस्य श्येनयागेतिकर्तव्यतासदृशीतिकर्तव्यतोचिताऽपि कर्तव्येति वाक्यार्थावगमादिहापि तादृशमेव वाक्यमनुमीयेतेत्युक्तमाश्लेषवत्सौर्ध्व इत्यादि । तथा चैतद्वाङ्मणान्येव पञ्च हवींषि भवन्त्येतद्वाङ्मण एन्द्राग्र एतद्वाङ्मण एककपाल इति प्रत्यक्षवाक्यानि(णि) मासमग्निहोत्रमिति गौणवृत्त्या पर्यवसन्नदृष्टान्तानि लिङ्गानि पूर्वोक्तातिदेशवाक्याध्याहारे देवतासामान्येन हविःसामान्येनेतीष्टिपशुविषयत्वेनोक्तं सोमे त्वव्यक्तचोदनाऽपि वक्ष्यते । ननुक्तमुत्तरततिगतेष्टिपशुबन्धानां दार्शपौर्णमासिकान्येव प्रधानानि प्रकृतिरेतद्वाङ्मणान्येव पञ्च हवींषि भवन्तित्यत्र वैश्वदेवहवींषि वरुणप्रवासादिहविषां प्रकृतित्वेन श्रूयन्ते मासाग्निहोत्रे दर्शहोमेऽपि प्राकृताग्निहोत्रविकृतित्वं दृश्यत इति चेत् । सत्यम्, न्यायेनातिदेशे हि दार्शपौर्णमासिकानीत्यादिनियमो वचनेनान्यथात्वेऽपि न दोषः । दर्शपूर्णमासप्रकृतिकत्वे सत्येवान्यप्रकृतिकत्वं पञ्चपशुव्यतिरिक्तपशुष्वपि लिङ्गदर्शनेन पञ्चपशुप्रकृतिकत्वं चापि । तस्मादुक्तलक्षणवाक्याध्याहारसहितकर्मविधिरेवातिदेशारूपं प्रमाणमभियुक्तवाक्ययोरप्येवमेवार्थः । तथा हि अन्यत्रैवं दर्शपूर्णमासयोज्योतिष्टोमे च प्रतीताया विहितायाः कृत्स्नाया धर्मसंततरेङ्गक्रमस्यान्यत्र धर्मसंततिरहितेषु कार्यत उपकारद्वारा प्राप्तिः प्रापकं वचनमतिदेश इत्यर्थः । तथा प्राकृतात्प्रकृतिभूताद्यस्माद्धर्मयुक्तात्तत्समानेषु समानधर्मयुक्तेषु धर्मविहीनेषु साकाङ्क्षेषु धर्मप्रदेशो धर्मप्राप्तिर्येन वाक्येन सविधिकेन भवेत्तत्सविधिकमध्याहारवाक्यमतिदेश इत्यनेन रूपेणावस्थिता इत्यर्थः ।

एवमतिदेशस्वरूपमभिधायेदानीं तद्वलावलचिन्ता क्रियते—

विप्रतिषेधे हविःसामान्यं बलीयः ।

देवतासामान्यहविःसामान्ययोर्विरोधे हविःसामान्येन यत्र सादृश्यं तद्वलीयो हविषो यागक्रियाश्रयत्वेनान्तरङ्गत्वाद्देवतायास्तु प्रतिग्रहीतृत्वेन बहिरङ्गत्वात्सर्वत्र हविर्विशेषणत्वाच्च देवतायास्तद्धिते चतुर्थ्यन्ते च विशेष्यं तु रूढीतिबुद्ध्यारूढं भवतीति भावः ।

उदाहरति—

यथा वैष्णवः पुरोडाशः ।

विष्णुरुपांशुयागदेवताऽत आज्यधर्माः प्राप्ताः पुरोडाशधर्मेण बाध्यन्ते । एव-
माग्नावैष्णवमेकादशकपालं निर्वपेदत्रापि विष्णोर्देवतात्वमन्यत्र प्रकृतिदेवतास्य इत्येक-
देशेऽपि देवतात्वस्य वक्ष्यमाणत्वात् ।

एकदेवतास्त्वाग्नेयविकारा अन्यत्र प्रकृतिदेव-
ताभ्यो यथा सौम्यश्चरुरैन्द्रः पुरोडाश इति ।

एकवचनान्तशब्दप्रतिपाद्या देवताऽस्यासावेकदेवतः कर्मविशेषः । एकदेवतश्चैक-
देवतश्चेति पश्चादेकशेषेण बहुवचनान्तता । औषधद्रव्यं पुरोडाशचरुयवाग्नादि तत्सा-
मान्यमाग्नेयाग्नीषोमीयैन्द्राग्नेषु साधारणं तत्र विकल्पं प्रसक्तं निवारयति द्विदेवत्ये-
भ्यस्तु शब्देन ये चैकदेवताविकृतिविशेषा आग्नेयस्यैव विकारा नेतरयोर्द्विदेवत्ययो-
र्द्विदेवतयोरपि चावयवगतं सामान्यमेकदेवतत्वबाधकमिति वक्तुमन्यत्रेति । प्रकृतौ-
सोमश्चेन्द्रश्च द्विदेवतावयवभूतावपि यत्र साक्षाद्देवते तत्रैकत्वसंख्याकृतं सामान्यं
बहिरङ्गद्विदेवतावयवगतेनापि भूयोवयवसामान्येन शीघ्रमुपस्थितेन देवतासामान्येन
बाध्यतेऽतो द्विदेवत्यविकारौ सौम्यश्चरुरैन्द्रः पुरोडाशः प्रकृतिगता देवता प्रकृतिः सा
देवता यस्यासौ तथा तत एकशेषः । यद्यपि न ते द्वे देवते द्वंद्वाच्चतुर्थ्या तद्धितेन वा
द्वयोरेकदेवतात्वमेवावगम्यते तथाऽपि द्विवचनेन द्विदेवतत्वप्रसिद्धैरवयवेऽपि देवतात्व-
मुक्तम् । उदाहरणे स्पष्टे । इतिकरणे ऐन्द्रवैमृधप्रभृतिविशिष्टदेवता परिग्रहार्थः ।

सोमेन्द्रस्येन्द्रासोमीयस्यावयवमुख्यत्वेनैव व्यवस्थेति दर्शयन्नाह—

अथेतरेऽग्नीषोमीयस्येन्द्राग्रस्य वा ।

विकारा इति पूर्वतः । अथ प्रकृतादेकदेवतादन्येऽनेकदेवतत्वसामान्येनानेकदेव-
तयोरग्नीषोमीयैन्द्राग्नेयोर्विकाराः । वाशब्दो व्यवस्थाविकल्पार्थो यतोऽनियमो नियमे
सति न युक्त इति । तत्र देवताविग्रहस्येष्टत्वेऽपि शब्दस्य विशेषणता न त्यज्यते ।
यतो येन शब्देन या यत्रोक्ता सा तेनैव शब्देन युक्ता तत्र देवताऽतस्तु शब्दगत-
वर्णसंख्यागतं सामान्यमपि व्यवस्थाहेतुरिष्टं यथा शब्दावयवगतं सौम्यत्वादि । देव-
तासामान्यं च सर्वं शब्दकृतमेवेति दर्शितम् । तस्मादत्रापि शब्दगतवर्णसंख्याया
सामान्यं यथा पदगतैकत्वानेकत्वाभ्यां न हि देवता प्रत्यक्षा यद्वतमेकत्वाद्यवगम्येत
प्रमाणान्तरेण । अत एव कात्यायनः—अक्षरादूर्ध्वं तेऽग्नीषोमीयस्य व्यक्षरा ऐन्द्राग्र-
स्येति । ऊर्ध्वशब्दप्रतियोगिनोऽधःशब्दस्याप्यध्याहारः । व्यक्षरादधस्ते व्यक्षराश्च

चतुरक्षरन्यूनत्वसामान्येनैन्द्राग्नविकारा इत्यर्थः । सोमेन्द्रे तु व्यक्षरेऽपि सोमप्राथम्येन शीघ्रबुद्धिस्थेनासंज्ञातविरोधिनाऽग्नीषोमविकारता ज्ञेया । तथेन्द्रासोमीये व्यक्षरादाधिक्येऽप्येन्द्राग्नविकारताऽपि ज्ञेया । एवमाग्नेयविकारेऽपि कालसामान्यकृता व्यवस्थेष्टायतः पशौ वक्ष्यति कालसामान्यादिति । तत्त्वे तत्राऽऽग्नेयविकारे पौर्णमास्यां तस्याः समीपे वा कृते पौर्णमासं तन्त्रम् । एवमामावास्यमपि । सर्पपितृस्वात्यादिदेवता विशेषप्याक्षरैरेन्द्राग्नसमाना भिन्नलिङ्गवचनानां विशेष्याणां बहिरङ्गत्वात् ।

विकृतीरुक्त्वा तदङ्गबलाबलमाह —

प्रकृतौ विशिष्टधर्माणामुत्तरस्यां ततौ सम-
वेतानामङ्गविप्रतिषेधे मुख्यत्वं बलीयः ।

प्रकृतौ दर्शपूर्णमासरूपायां तथा विकृतिरूपायामपि स्वधर्मवत्यामिष्टिपशुबन्धरूपायां च यानि विशिष्टधर्माणि प्रधानानि विशिष्टाः परस्परव्यापृता धर्मा अङ्गानि येषां तानि तथा ते *विशिष्टधर्मा विपूर्वत्वाच्छिष्टपदस्य न केवलत्वमिति धर्मादनिच्केवलादितिनानिच् । उत्तरस्यां ततौ विकृतिरूपेष्टिपशुबन्धरूपायां समवेतानां चोदकेन प्रापितानामङ्गविप्रतिषेधे प्रत्येकं वैकृते प्रधाने प्रत्येकं प्राकृतं प्राकृतं प्रधानं समवेतम् । तेषां तन्त्रेणानुष्ठाने परस्परं विरोधे प्रसङ्गेन वा स्वातन्त्र्येण वाऽनुष्ठाने प्रधानैः सहाङ्गानां विरोधे समुच्चयायोगाद्विकल्पे प्राप्ते तत्रानुष्ठाननिर्वाहयान्यतरबोधकं प्रमाणमाह मुख्यत्वमिति । प्रकृतिभूते प्रधाने मुख्यत्वं मुख्यैः प्रथममनुष्ठानं प्रकृतौ यस्याविरोध्यङ्गं प्रथमप्रकृतावनुष्ठीयते तत्प्रधानमङ्गद्वारा मुखे प्रवृत्तं मुख्यं तस्य भवस्तत्त्वं तद्धर्मस्तल्लिङ्गं बलीयोऽन्येषां तत्रानुष्ठानविघटकानामङ्गानां बाधकमित्यर्थः । चातुर्मास्येषु वैश्वदेवपर्वणि अष्टौ प्रधानानि तन्त्रेणानुष्ठेयानि तेषु चातिदेशेन प्रापितानि दार्शपौर्णमासिकानि प्रधानानि । तत्राऽऽग्नेयविकाराणि चत्वारि तानि न विरोधीनि पौर्णमासे दर्शे च समानत्वात् । सौम्यद्यावापृथिव्ययोरग्नीषोमीयः प्रकृतिर्मास्येन्द्राग्नः । आमिक्षायाः प्रातर्दोहः । प्रथमस्य पौर्णमासं तन्त्रम् । ऐन्द्राग्नप्रातर्दोहयोरामावास्यं तन्त्रम् । तन्त्रेणानुष्ठानमशक्यम् । तत्राग्नीषोमीये प्रथममन्वाधानमुभयत्र साधारणम् । बर्हिशाहरणमन्तरमसाधारणम् । ऐन्द्राग्ने वेदिकरणम् । सांनाय्ये शाखाहरणम् । तत्र दाक्षायणे यज्ञे पौर्णमास्यां संनयतश्चोभयं प्राप्नोति पौर्णमासप्रयुक्तं पूर्वं बर्हिःसंनयनप्रयुक्तं शाखाविप्रतिषेधे मुख्यत्वं बलीयः । कथम् । इधे त्वेति मन्त्रब्राह्मणपाठेनाऽऽदौ शाखाहरणमन्तरं बर्हिशाहरणं यज्ञस्य घोषदसीत्यादिनोक्तम् । तत्र पौर्वापर्येण वैश्वदेवपर्वण्यपि शाखाहरणं बर्हिशाहरणं चेति क्रमे सति भूयस्त्वादिविशेषकामावाभमुख्यत्वेन पूर्वबुद्धिस्थत्वलक्षणेन

दार्शमेव तन्त्रं प्रयच्छत्यैन्द्राग्नः सांनाय्यं च । सांनाय्ययोर्यागद्वित्वेऽपि सायंदोह-
स्याऽऽमिक्षार्थत्वाच्च प्रधानद्रव्यत्वमिति नाङ्गाकाङ्क्षित्वमिति न तेन भूयस्त्वमाशङ्क-
नीयम् । वैकृतानि प्रधानानि युगपदेवाङ्गाकाङ्क्षाणि तेषु युगपदेव प्राकृतानि प्रधा-
नानि संबध्यन्ते । तत्रैक आग्नेयो वाऽग्नीषोमीयो वाऽनेकेषु युगपदन्वयं नार्हति । तथा
च प्रतिवैकृतत्वं तु प्रधानमावृत्तावैन्द्राग्नैन्द्रश्च नाऽऽवृत्तावतो न भूयस्त्वमुत्तरयोराश-
ङ्कनीयम् । एवं च प्रकृतिप्रधानगतमेव मुख्यत्वं भूयस्त्वं वा ज्ञेयम् । न तु विकृति-
प्रधानगतम् ।

मुख्यत्वाद्भूयस्त्वम् ।

पूर्वसूत्रं मुख्यत्वपदव्यतिरेकेणानुषङ्गनीयं सर्वत्रातः परम् । भूयस्त्वमधिकता सजा-
तीयप्रधानानाम् । यस्यां कोटौ समानप्रकृतिकानि प्रधानानि न्यूनानि सा कोटिरधिक-
प्रधानकोट्या बाध्यते । अयमाशयः—विकृतिसमुदाय आदावुत्पत्तिविधिभिः स्वरूप-
मात्रेण चावगतस्तस्यातिदेशप्राप्तये स्वरूपावधारणवेलायामेवालपत्त्वाधिकत्वे वाऽवगतै-
तत्र बह्वनुग्रहो न्याय इति विरोधिस्फूर्तिदशायामेवालपत्त्वाधिकत्वेन निर्णये सति
क्रमोऽनुष्ठानं पश्चाद्बुद्धिस्थं तत्रत्यं मुख्यत्वं बाधितं न पुनः प्रभवति बाधकमधिकत्व-
(त्वं) बाधितमिति । यथा दधि मधु घृतमापो धानाः संसृष्टं प्राजापत्यं हविस्तत्र दध्नी
मुख्यत्वं शाखाहरणेन यावता ज्ञायते तावता पूर्वमेव मध्वादित्रयस्याऽऽज्यविकारत्व-
मवगतं तद्भूयस्त्वादनन्तरावगतस्य मुख्यत्वस्य बाधकम् ।

भूयस्त्वात्स्थानम् ।

अग्निष्टोमादौ सवनीयपशुतन्त्रमध्ये विहितानां धानाः करम्भ इत्यादिकानां सवनीय-
हविषां वाजपेयादावग्नीषोमीयपशुपुरोडाशमनुनिर्वाप्याणामग्नये गृहपतये पुरोडाश-
मष्टाकपालं निर्वपतीत्यादिकाष्टयागानां दर्शपूर्णमासतन्त्राणां भूयस्त्वात्पशुतन्त्रमेकादश-
प्रयाजत्वादि बाध्यमिति प्राप्ते स्थानं बलीय इत्युक्तम् । स्थानं पाठसादेश्यमनुष्ठानसा-
देश्यमिति द्वेधा । तत्र प्रकृतेऽनुष्ठानसादेश्यं स्थानं सवनीयस्याग्नीषोमीयस्य च तत्र
प्रदेशेऽनुष्ठानकाले सवनीयाऽग्नीषोमीया प्रक्रान्ताऽनुष्ठीयेते । तदुपक्रमे सवनीयानु-
निर्वाप्याणामबुद्धिस्थत्वात् । तत्र पशुरेव तस्य तन्त्रानुष्ठितकतिपयविरुद्धाङ्गस्य तन्त्र-
मध्ये पश्चाद्बुद्धिस्थानां बहूनां प्रारब्धतन्त्रबाधेन प्रयोजकत्वम् । तस्मात्पशुतन्त्रं प्रस-
ङ्गेनोपकरोति पुरोडाशान् ।

स्थानाद्विधिः ।

स्थानानुमितो विधिरन्यः प्रत्यक्षेण विधिना बाध्यते । अग्नीषोमीयस्य स्थानमौपवसत्य-

महः साद्यैस्केषु सह पशूनालभत इति श्रूयते । तत्र सहश्रुत्याऽग्नीषोमीयाग्नेयानूबन्ध्या-
पशूनां सहालम्भेऽवगतेऽग्नीषोमीयस्य सवनीयात्पूर्वस्थानसामान्येन तत्संनिकृष्टतयैवाव्य-
वधानेन प्राप्तं पूर्वभावित्वं तत्प्रकृतौ श्रुतेनाऽऽश्विनं ग्रहं गृहीत्वा त्रिवृता यूपं परिवी-
याऽऽग्नेयं सवनीयं पशुमुपाकरोतीति त्वाप्रत्ययसनाथेन विधिनाऽऽश्विनग्रहानन्तर्यं
विहितं तद्विकृतौ चोदकेन तथैव प्राप्तमनेनाग्नीषोमीयस्य स्थानं बाध्यते । विधिर्हि
प्राप्तयोर्ग्रहग्रहणाग्नेयालम्भयोरानन्तर्यमात्रं विधत्ते प्रत्यक्षो विधिः । अग्नीषोमीयस्य
स्थानानुमितो यद्यपि विधिरेव प्रमाणं तथाऽपि स स्थानमतिदिष्टमुपजीव्यानुमीयते ।
स्थाने बाधिते सोऽपि बाधित एवेति स्थानाद्विधिरित्युक्तम् । न च सहश्रुतिसहकृतौ
विधिरौपदेशिको (क आ) तिदेशिकं बाधेतेति सह श्रूयते संनिकर्षमात्रं वाच्यं न पौर्वापर्य-
मपि । न च स्थानसहकृतः सहालम्भविधिरौपदेशिको येन प्रबलो भवति । किं च
प्राप्त आलम्भे गुणद्वयं साहित्यं पूर्वभावित्वं न विधातुं शक्यते । तस्मात्स्थानानुमित एव
बाधितो विधिः ।

विधेरङ्गम् ।

विधिनाऽऽश्विनानन्तर्यमवगतं साङ्गस्य सवनीयालम्भस्य तन्मध्ये यथाऽग्नीषोमीया-
लम्भस्य नावकाशोऽस्ति तद्वदेव तैदङ्गानामपीत्येवं प्राप्ते विधेरङ्गं साहित्यविधेरा-
लम्भानां संनिकर्षावगमे सति तत्तदालम्भलक्षणसंज्ञपनस्याङ्गमननुष्ठायाऽऽलम्भः कर्तुं
शक्यते । तस्मादङ्गविधिना साहित्यविधिर्बाध्यते । न च तेषां सर्वेषां तत्तदालम्भात्पूर्व-
मेव करणं युक्तमौत्सर्गिकपदार्थानुसमयबाधितसंसृष्टान्येकापवर्गाणीत्यभिहिते काण्डा-
नुसमये तु न प्रमाणमस्ति । तस्मात्साहित्यावगतैरङ्गैः पदार्थानुसमयेनाग्नीषोमीयाल-
म्भाङ्गैराश्विनानन्तर्यं साङ्गसवनीयालम्भस्यातिदिष्टं बाधितम् ।

अङ्गात्प्रधानम् ।

ऐन्द्रावरुणः पुरोडाश ऐन्द्रावरुणी चाऽऽमिक्षा पापयक्ष्मगृहीतस्य श्रूयते । काम्ये-
ष्टिभिश्च दर्शपूर्णमासौ संस्थाप्य यजेतेति श्रूयते । ततः प्रतिपदि सद्यस्काला एव
सांनार्यवत्यो द्यहकाला इति सांनार्यविकृते द्यहकालेति नित्येन हविषेष्टा सायंदोहं
कृत्वा द्वितीयायां याग इति प्राप्तेऽङ्गात्प्रधानमित्युक्तमङ्गस्य कालः प्रधानकालेन
पर्वणा बाध्य इति ।

चतुर्दश्यां दोहः पञ्चदश्यां यागो वैश्वदेवपर्वणि तथा दृष्टत्वादित्याशङ्क्य नित्येन
हविषेष्टेति काम्येष्टिपशुबन्धानां नित्येष्ट्यानन्तरमनुष्ठानं श्रुतिप्रामाण्या[दा]ह—

दर्शपूर्णमासयोर्विकृतेश्च संनिपाते दर्शपूर्णमासौ बलीयांसौ ।

दर्शस्य पौर्णमासस्य च प्रत्येकं विकृतेरिष्टिरूपायाः पशुबन्धरूपाया वा संनिपाते कालैक्येन सहानुष्ठाने प्राप्तेऽङ्गविप्रतिषेध एव । दर्शे पूर्णमासतन्त्रा विकृतिर्वैपरीत्ये वा विकृतेष्टेर्विप्रतिषेधे सति प्रकृतेरौपदेशिकाङ्गत्वाद्विकृतेरनुमितातिदेशेन प्राप्तान्यङ्गानि बाध्यन्ते । बलीयांसौ बाधकौ । एवं च कदाचिद्विकृतेश्च पृथङ्महापूर्वाया अपि तन्त्रमस्तीति ज्ञायते । पशुबन्धस्यामावास्यातन्त्रस्यैव पौर्णमास्यां तन्त्रेण क्रियमाणस्य पौर्णमासतन्त्रता । न चेदं तन्त्राविधायकमपि तु पौर्वापर्यस्य विधायकमिति वाच्यम् । प्रकारान्तरमुत्तरसूत्रेण विरुध्येत प्रकारान्तरस्य पौर्वापर्यादिरूपस्य तत्र तत्र निर्णयाच्च । स्पष्टमेवोक्तं भरद्वाजेन—समानतन्त्रा वा विकृतिर्दर्शपूर्णमासौ चेति । एवं च विकृतीनां मध्ये समानतन्त्रा विकृतिस्तु सद्यस्काला सद्यस्कालया पौर्णमास्यैव संभवति नान्यथा । द्यहकाला च द्यहकालया चतुर्दश्युपक्रमाणि चातुर्मास्यपर्वाणि द्यहप्रकृत्या न समानतन्त्राणि सद्यस्काला प्रकृतिः समानतन्त्रा न संभवति पूर्वैद्युरूपक्रान्तया विकृत्या । एवं च विकृतिः प्रधानयागात्पूर्वमेव कार्येत्यादि व्यवस्था ज्ञेया । एवं च कास्येष्टिपशुबन्धानां सांनार्यावत्सांनार्यविकृतीनां द्यहकालत्वविधानेन नित्येष्ट्यन्तरानुष्ठानविधानेन साङ्गयोः पौर्वापर्यासंभवात्तन्त्रानुष्ठाने च प्रधानमात्रयोः पौर्वापर्याबाधात्तन्त्रेणानुष्ठानं नियतमेव । तत्र च बलमप्युक्तं दर्शपूर्णमासयोर्विकृतेश्चेति क्रमपाठेनेति भावः ।

यानि त्विष्टिपशुबन्धानां प्रत्यक्षाणि तानि तत्र ।

बलीयांसौति विपतिरणमनुकृष्यते । यानि प्रत्यक्षाणीति श्रुत्यादिप्रमाणैर्विकृत्यर्थत्वेन प्रापितानि दर्शपूर्णमासचोदकव्यतिरिक्तप्रमाणेन प्रापितानीति यावत् । न हि सर्वत्र प्रत्यक्षश्रुतिविहितान्येव संभवन्ति । तुशब्देन पूर्वन्यायबाध उक्तः । कथमित्यम् । उभयोरौपदेशिकत्वेऽपि येन नाप्राप्ते यो विधिरारभ्यते स तस्य बाधको भवतीति प्राप्त एवातिदेशे विकृतौ प्रत्यक्षाण्यङ्गान्यातिदेशिकाङ्गविरुद्धानि कानिचिदतिदेशबाधेनैवोत्पद्यन्ते नान्यथा । तथोक्तं पूर्वं परमजातत्वाद्वाधित्वैव जायते परस्यानन्यथोत्पादानां न त्वबाधनसंभव इति । अत उभयोरौपदेशिकत्वेऽपि विकृत्यङ्गान्येव बलीयांसौति वैकृत एन्द्राज्ञ आश्विने वा समानतन्त्रे प्रत्यक्षाङ्गता नास्ति तथाऽपि सामान्यतः पूर्वमेवातिदेशदर्शपूर्णमासिकप्राप्ता एवायं पाशुकोऽतिदेशः प्रवृत्तः प्रबलः पूर्वोक्तन्यायेनैव । न च दर्शपूर्णमासातिदेशमात्रेण वैकृतः पशुनिराकाङ्क्षो भवति । सामयाचारिकाङ्गजातपूर्वाङ्गजातलभाद्यावत्प्रापेक्षणात्तस्य च पूर्वातिदेशबाधेन प्रवृत्तस्य बाधको दर्शपूर्णमासातिदेश एव कथं स्यात्प्रवृत्तस्य पुनःप्रवृत्त्ययोगात् । किंच नैवैकादशप्रयानादिभिः पञ्चप्रयानजातऽपि बाध्यतेऽभ्यस्तेषु पञ्चप्रयानत्वानपायात् ।

दार्शपौर्णमासिकानीत्यादिनाऽतिदेशं तद्वलावलं चोक्त्वाऽधुनाऽऽमिसावभृथपशु-
बन्धेषु केषुचिच्चातिदेशहेतोरस्वधर्मत्वस्याभावात् विकृतित्वम् । तदन्यामिसापशुब-
न्धास्तु हविःसंज्ञासाम्येन तन्मात्रविकारा इति दर्शपूर्णमासविकृतिरुत्तरा ततिरविशेषे-
णोक्ता तत्संकोचनीयम् । कुतः, स्वधर्मा प्रकृतिरस्वधर्मा विकृतिरिति विभागहेत्वो-
स्तानि स्वधर्माणीति सूत्रावयवात्फलितयोर्विद्यमानत्वादित्याशङ्क्याऽऽह —

दर्शपूर्णमासप्रकृतय इष्टिपशुबन्धास्ते स्वधर्माणः सामान्याद्विकारः ।

त एव स्वधर्माणः सामान्यात्तद्विकारश्चेष्टिपशुबन्धा ये सर्वेऽप्यविशेषेण दर्शपूर्णमास-
प्रकृतय एवोक्ताः । दर्शपूर्णमासौ प्रकृतिर्येषामिति विग्रहः । निर्वपतिना चोदिता
इष्टय आलमतिना चोदिताः पशुबन्धाः । तत्र लिङ्गेनातिदेशोऽस्तीत्येतावदेव सिद्धमति-
देशप्रयोजकं तु सादृश्यं तच्चापूर्वे कर्मणि देवतासामान्येन हविःसामान्येन वा ।
ततस्तु देवतासाम्यं यद्यप्यव्यापकं तथाऽपि हविःसामान्यं तु व्यापकमेव ।
यद्यपि चौषधत्वमाज्यत्वं दधित्वं पयस्त्वमेव जातिरूपं सामान्यमव्यापकं तथाऽपि
तदसंभवे चोपाधिरूपं च सामान्यं सर्वत्र संभवत्येव । तच्च कठिनद्रव्यत्वेन कृष्णलेषु
द्रवद्रव्यत्वेन मधुन्यप्सु च पूर्वं दर्शितमेव । तथा च सर्वेष्टीनामेकैकदर्शपूर्णमासप्रधा-
नसामान्येन सादृश्यं व्यापकमतिदेशप्रयोजकमस्त्येव । पशौ च लिङ्गेनातिदेशे सिद्धे
तत्रापि पशुप्रभवत्वेन सामान्येन सादृश्यं सर्वपशुबन्धसाधारणमतिदेशप्रयोजकमस्त्येव ।
प्रकृतित्वे प्रयोजकं चोपदिष्टसकृद्भवत्वम् । तच्च सर्वं दार्शपौर्णमासिकप्रधानानुया-
य्येव । विकृतित्वे प्रयोजकं सर्वेष्टिषु च दर्शपूर्णमासाङ्गहीनत्वमतो दर्शपूर्णमासप्रकृ-
तय इष्टिपशुबन्धाः सर्वेऽप्यविशेषेणोपदेशदर्शितास्त एव स्वधर्माणस्तेऽपि न दर्शपूर्ण-
मासधर्मैर्धर्मवन्तोऽतो दर्शपूर्णमासविकृतयः सन्तः स्वधर्माणोऽपि भवन्ति । ये स्वधर्मैः
स्वधर्माणस्तद्धर्महीनानाभेव प्रकृतयस्तद्धर्महीनाश्च तावत्यतिदेशलाभेन तावता च तद्वि-
कृतयो न तु तद्विकृतय एव । दार्शपौर्णमासाङ्गानां तेभ्योऽतिदेशाभावात् । न चाति-
दिष्टाङ्गसहिताः स्वधर्माण एव संपूर्णातिदेशप्रयोजकाः स्युः । तथात्वे वा दर्शपूर्ण-
मासानुष्ठानानन्तरमनुष्ठीयमाना विकृतिः सकृदाङ्गपूर्णा तदनन्तरमनुष्ठीयमानायां(या)
विकृतेः प्रकृतिः सा च तदनन्तरमनुष्ठीयमानाया इत्यापद्येत । न च तत्रातिदेशप्रयोजकं
सामान्यं नियतमस्ति । न च सर्वपुरुषसाधारण्येनेष्टिपशुबन्धानामनुष्ठानकमोऽस्ति ।
तथा चाव्यवस्था स्यात् । क्रमानुष्ठितकर्मसु चातिदेशप्रयोजनं सामान्यं च दुर्लभमेव ।
तस्मादर्शपूर्णमासावेवाऽऽदौ सर्वेषां प्रकृतिः । तत्सामान्ये तदितरा विकृतिः सर्वाऽपीति
लाघवम् । किं च विकृतिः स्वधर्माऽपि दर्शपूर्णमासातिदेशेनाङ्गानि प्राप्यान्यस्मै
प्रयच्छतीति वाच्यम् । विशिष्टातिदेशोऽपि दर्शपूर्णमासातिदेशे बुद्धिस्थे सति पश्चात्स्वधर्म-
वैशिष्ट्ये बुद्धिस्थे सति पश्चाद्विकृतिविकृतिषु विशिष्टातिदेशस्तद्वरं सार्वत्रिक एकोऽति-
देशो द्वितीयः स्वधर्मविकृतेरपीति लाघवम् । विशिष्टातिदेशो चातिदेशयोर्विकृतिविकृतिषु

च पौर्वापर्यं च न सिध्यति । अतिदेशद्वये च पौर्वापर्यं सिध्यत्येव तच्चेष्टम् । कथम् ।
 स्वधर्मविकृतिषु च कथंभावाकाङ्क्षासु पूर्वमतिदिष्टाङ्गान्त्वयः पश्चादुपदिष्टाङ्गानाम् ।
 कथंभावो ह्युपकाराकाङ्क्षा । सा ऋतोपकारद्वाराऽतिदिष्टान्येवाङ्गानि प्रथमं गृह्णाति ।
 औपदेशिकेषु तु नाद्याप्युपकारः ऋतः । उपदेशान्यथानुपपत्त्या च दृष्टार्थानामाका-
 ङ्क्षयाऽङ्गिनि ह्युपकाराकाङ्क्षोत्थाप्या । तत उभयाकाङ्क्षया चाङ्गसंबन्धेऽवगते तेभ्य
 उपकारः कल्प्यः । दृष्टार्थेष्वप्यङ्गसंबन्धोत्तरकालं यथायोग्यं दृष्टोपकारकल्पना ।
 तस्मादुपरिष्ठानामङ्गानां पश्चादतिदिष्टेभ्य एवान्वयः । तेनैव क्रमेण ऋतेन विकृति-
 विकृतिष्वप्यतिदेशयोः क्रमः सिध्यति । सर्वसाधारणातिदेशस्य चाऽऽदौ बुद्धिस्थ-
 त्वात् । पश्चाद्विशेषसामान्येन पूर्वमदृष्टेनाधुनैव कल्पेन विशेषातिदेश इति क्रमयो-
 रतिदेशोऽपि सिद्धो भवति । अत एवाऽऽहुर्वृद्धाः—न हि भिक्षुको भिक्षुकाद्याच्चत
 इति । विकृतिर्हि भिक्षुकोऽत्यन्तो(न्यतो)ऽव्याङ्गत्वात् । स तु स्वपुष्ट्यर्थमेव चाङ्गानि
 लभते न तु परस्मै दातुमपीति न्यायार्थः । एवं नियतप्रकृतिविकृतिभावे च सिद्धे
 पौर्वापर्ये चाऽऽमिक्षा विकृतिविकृतिष्वपि चाङ्गव्यवस्था सिध्यति । तथा हि सर्वा
 अप्यामिक्षाः प्रातर्दोहविकृतयो दर्शविकारा भवन्ति । पश्चाद्वैश्वदेवामिक्षा स्वधर्मा तस्यां
 व्युद्धरणाद्यङ्गजातस्य हौत्रस्य चास्मच्छाखायां विधानात् । दाक्षायणयज्ञे चाऽऽमि-
 क्षाऽपि स्वधर्मा । तथा च तां प्रकृत्याऽऽह कात्यायनः—तत्रैव दोहनं शृते वा दध्या-
 नयति । वाजिनं निषिच्योत्करे करोत्याज्यलिप्तं वा प्रहृत्य तृणं तेन प्रचरति विमुच्य
 वां लुचौ बर्हिरवसिञ्चन्गृह्णाति । तद्दर्भेषु रेतो दधातीति श्रुतेरिति । अस्मत्सूत्रकृता
 तु स्वशाखानुसारेण दाक्षायणयज्ञामिक्षाधर्मोपदेशोऽपि वैश्वदेव्यामेव व्याख्यातः ।
 यथाऽग्नीषोमीयादिपशुधर्मोपदेशो निरूढ एवैवमिहापि । एवं च दाक्षायणयज्ञामिक्षायां
 वैश्वदेव्यतिदेशेन नवप्रयाजादिप्राप्तमपि तस्यां दर्शशब्दवाच्यायां पञ्चप्रयाजादिकेनौप-
 देशिकेन बाध्यते । तथा पञ्चप्रयाजादिकं वैश्वदेव्यामतिदेशेन प्राप्तं नवप्रयाजादिकेनो-
 पदेशेन बाध्यते । तथैव वरुणप्रघातामिक्षयोरपि । तत्राप्येतद्वाङ्मन्येव पञ्च हवींश्चि
 भवन्तीति पञ्चानां नवप्रयाजादिकं वाचनिकातिदेशेन प्राप्तं तेषां भूयस्त्वादामिक्षयो-
 रपि पञ्चप्रयाजादिकं तेन बाध्यते । इतरामिक्षासु वैश्वदेव्यतिदेशान्नवप्रयाजादि
 प्राप्नोति दाक्षायणयज्ञामिक्षातिदेशेन पञ्चप्रयाजतादि प्राप्नोति । तथा दर्शपयोविकार-
 स्वेनापि पञ्चप्रयाजतादिकं प्रथमत एव प्राप्तमुपजीव्य दाक्षायणामिक्षातिदेश एव प्रबल
 इति पञ्चप्रयाजादिकं सिध्यति । सोमे सवनीयामिक्षासु तु पशुचन्वस्य सवनीयस्यैकाद-
 शप्रयाजादिना तन्त्रेण स्थानिना सवनीयपुरोडाशानासन्नोपकुर्वता न तन्त्रं बाधितमेवेति
 ज्ञेयम् ।

एवं दार्शपौर्णमासिकानि प्रधानानीत्यादिनाऽतिदेशं(श)बलाबलमुक्त्वाऽतिदेशाप-
 मादमाह—

कर्मसंयुक्तानि द्रव्याणि प्रकृतौ तत्संयोगाद्धर्मं
लभन्ते कर्मण्यविद्यमाने सहधर्मद्रव्यं निवर्तते ।

त्रेधातिदिष्टाङ्गबाधो द्वाराभावादर्थवत्तावदत्रसूत्रे तत्स्थानेऽङ्गान्तरविधानात् ।
प्रतिषेधादेतौ क्रमेण द्वाभ्यां सूत्राभ्यामग्निमाभ्यामुच्येते । कृष्णलेष्टावनौषधद्रव्यास्वि-
ष्टिषु चिन्त्यते—किमविशेषेण स्फयादिद्रव्याणामङ्गता तद्धर्माणां च, अथवा विशेषे-
णोपयुक्तानामेव कर्मणीति । तत्र स्फयादीनां यज्ञायुधत्वेन संस्तवाद्येषां दृष्ट उपकारो
नास्ति तेषामदृष्टार्थत्वेनाङ्गता ततस्तद्धर्माणामपि तथेति प्रकृतिवद्विकृतिः कर्तव्येत्य-
तिदेशेनाविशेषण प्राप्तानि कपालशूर्पादीनि विहायाङ्गहीनेष्टिः कथं फलं साधयेत् ।
ततस्तान्यप्यङ्गानीति प्राप्तेऽभिधीयते कर्मसंयुक्तानीत्यादिनोत्तरम् । कर्मसंयुक्तानि
द्रव्याणि प्रकृतावङ्गत्वेन विधीयन्ते न स्वरूपेणेति शेषः । अयमर्थः—साङ्गे यज्ञे
त्रिभिर्वदैर्विधीयमाने तु न किञ्चिदपि विधिना त्वपरिगृहीतं प्रधानं चाङ्गं चास्ति ।
न च केवले द्रव्ये विधिः संभवति । विधिर्हि कर्तव्यतामावेदयन्कर्तव्यस्येष्टसाधनतां
वेदयति । न च द्रव्यं सिद्धं कर्तव्येनाऽऽवेदयितुं शक्यते । येनेष्टसाधनतया चानि-
यतौ चापूर्वजननद्वारेष्टसाधनं स्यात् । न च विधिं विनाऽऽन्यत्कर्मकाण्डे प्रमाणमस्ति ।
अत एवोक्तं विधिलक्षणानि कर्माणीति । न चैवं सति द्रव्याणामविधेयत्वादनङ्गत्वादनङ्ग-
त्वमेवेति वाच्यम् । कर्मसंयुक्तान्येव द्रव्याण्यपि विधेयानि । यद्यपि स्वरूपेणासा-
ध्यानि । तथाऽपि क्रियासंयुक्तानि तथा साधनभूतत्वेन क्रियानिष्ठानि भवन्त्येव
साध्यानि । अतस्तु सर्वत्रापूर्वसाधनत्वेन क्रियाया अपि विधेयत्वेन श्रेयःसाधनत्वं न
स्वरूपेणापि । स्वरूपमात्रस्य प्रमाणान्तरगम्यत्वादनधिगतार्थगोचरस्य विधेः कर्मस्व-
रूपमपि विषयो न स्यादित्युक्तमेव । अत एव जैमिनिः(निना) भावार्थाः कर्मशब्दा-
स्तेभ्यः क्रिया प्रतीयेतेति क्रियाया एवापूर्वसाधनत्वमुक्तम् । तद्वृतानां क्रियार्थेन सम-
न्वय इति यदेकस्मादपूर्वं तदितरेस्तदर्थमिति वदञ्जैमिनिः क्रियात एवापूर्वं तत्संबन्धाद्द्रव्ये-
भ्योऽपीत्युक्तवान् । अपूर्वजनकत्वेनाङ्गता प्रधानता च न स्वरूपेणेत्यसकृदुक्तम् ।
ततस्तु साक्षाद्वा परम्परया वा त्वपूर्वोत्पादके कर्मण्यविद्यमाने तत्साधनत्वमात्रेणाङ्गद्र-
व्यमपि तदनङ्गं सन्निवर्तत इत्याह कर्मण्यविद्यमाने द्रव्यं निवर्तते । न च कृष्णलेष्टु कपाल-
शूर्पादिसाध्यं कर्मास्ति । न च प्रकृतौ कपालशूर्पादिकमदृष्टार्थं कर्मसाधनत्वेन क्लृप्तमस्ति
किं तु दृष्टार्थं कर्मसाधनतया क्लृप्तं कपालशूर्पादि । तद्धि नियमापूर्वसाधनमिति विधेयम् ।
ननु तर्हि कपालशूर्पादीनां प्रक्षालनसंमर्शनप्रोक्षणसाधनत्वेनाङ्गत्वात्प्रयोगोऽस्त्विति चेत् ।
तत्राऽऽह—प्रकृतौ तत्संबन्धाद्धर्मं लभन्ते कर्मण्यविद्यमाने सहधर्मद्रव्यं निवर्तत इति ।

न ह्यत्र प्रकृतौ प्रक्षालनादि साधनत्वेन द्रव्यं विधीयते पात्राणि प्रक्षालयेत्यादिना द्वितीयाश्रुत्या प्रधानत्वेनोद्देश्यत्वप्रतीतेर्न साधनता प्रक्षालनादिक्रियां प्रति द्रव्याणां किंतु कर्मत्वेनोद्देश्यत्वम् । कर्तुरीप्सिततमं कर्म कर्मणि द्वितीयेति पाणिनिस्मरणात् । तथा चेप्सिततमत्वमपूर्वार्थकर्मणां साधनत्वेन वाच्यम् । तत्साधनता कपालेष्वाधिश्रयतीत्यादिना कपालशूर्पादिषु चाधिश्रयणोद्धपनादिविधानात्साधनता तेषां प्रतीयते । तत्साधनत्वेनेप्सिततमत्वात्कर्मत्वं प्रक्षालनादिकर्मणि प्रति । अतः प्रक्षालनादीनां साध्यत्वं नास्ति किं तु तत्तत्साध्यक्रियासंबन्धाद्धर्मं प्रक्षालनादिरूपं लभन्ते द्रव्याणि । धर्मशब्देन संस्कारकर्मत्वेनाङ्गत्वमुक्तं द्रव्यं प्रति । ततस्तु द्रव्यं चेदन्यत्रोपयुक्तं तर्ह्येव संस्कारमर्हति नान्यथा । भूतभाव्युपयोगं हि द्रव्यं संस्कारमर्हतीति न्यायात् । संस्कारकर्मणां न साक्षादपूर्वोत्पादकत्वं येन विधेयत्वमङ्गत्वेन स्यात् । किं तु यैस्तु द्रव्यं चिकीर्ष्यते गुणस्तत्र प्रतीयेतेति जैमिन्युक्तन्यायेनापूर्वोत्पादकत्वं किं तु साक्षात्परम्परया वा त्वपूर्वोत्पादककर्मसाधनेषु दृष्टमुपकारं जनयन्त्यपि नियमद्वारा वाऽऽधेयशक्तिलक्षणादृष्टमपि द्रव्येषु जनयन्ति । प्रोक्षणादेः केवलमदृष्टमेव जन्यं द्रव्ये द्रव्यं चादृष्टशक्तिमत्साक्षादपूर्वसाधनीभूतां क्रियां साधयति । यथा प्रयानादिरूपाङ्गाणां द्रव्यं किंचिद्द्रव्यं तु परम्परयाऽपूर्वसाधनीभूतक्रियासाधनक्रियां प्रत्यङ्गं सत्तद्वारा वा दृष्टशक्तिमदपूर्वसाधनक्रियां साधयति यथा प्रक्षालनादिसंस्कृतद्रव्यं चापूर्वसाधनप्रधानक्रियासाधनीभूतावहननादिकं साधयदपूर्वसाधनक्रियां साधयति । न च कृष्णलादिद्रव्यं चावहननादिकं क्लृप्तदृष्टोपकारकमर्थयतेऽतिदेशेनादृष्टोपकारस्य च तेभ्योऽक्लृप्तत्वात् । तस्मादक्लृप्तोपकाराणि कर्माणि निवर्तन्तेऽतस्तत्साधनानि द्रव्याणि च निवर्तन्ते तद्द्रव्यसंस्कारकर्मापि स्वाश्रयाभावाज्निवर्तते । विकृतिर्हि । न प्रकृत्यतिदेशेनाङ्गानि गृहीत्वा यथोचितं दृष्टमदृष्टं चोपकारं गृह्णाति किं तु दृष्टमदृष्टं चोपकारमाकाङ्क्षमाणा तदर्थान्यङ्गानि गृह्णाति । तत्राऽऽरादुपकारकाणामदृष्टोपकारजनकानामङ्गानामेवाविशेषेण ग्राहिका सती यावदपेक्षितदृष्टोपकारकाण्येव संनिपत्योपकाराणि गृह्णाति न तु निष्प्रयोजनान्यपि । तस्मान्निष्प्रयोजनानि द्रव्याणि निवर्तन्त एव संस्कारा अपि निष्प्रयोजना निवर्तन्त इति । सूत्रार्थः ।

उदाहरति—

यथा कृष्णलेष्वावहननम् ।

यो मृत्योर्विभीयात्तस्मा एतां प्राजापत्याः शतकृष्णलां निर्वपेदिति कृष्णलानां सौवर्णानां कठिणद्रव्यत्वेनौषधविकाराणामपि वितुषीकरणलक्षणदृष्टसंस्कारानपेक्षणादवहननं निवर्तत इति शेषः । कर्मण्यविद्यमाने सह धर्मद्रव्यं निवर्तत इति पूर्वसूत्रादनुषङ्गः ।

ननु चर्विष्टौ कपालेष्वपि ग्रहणे निवृत्ते कपालानि सधर्मकाणि निवर्तन्ते तथा श्यामा-
केष्टौ ब्रीहिनिर्वापे निवृत्ते ब्रीहिषु सधर्मकेषु निवृत्तेषु स्थाल्यां श्यामाकेषु च तद्धर्मा न
स्युरत आह—

अन्यस्मिंश्च द्रव्ये तेनार्थेन संयुज्यमाने धर्मावेशः ।

प्राकृताद्रव्यादन्यस्मिन्द्रव्ये तेन प्राकृतेन प्राकृतद्रव्यसाध्येनार्थेनापूर्वप्रयोजनवता
कर्मणा संयुज्यमानेऽङ्गत्वेन विधीयमाने तत्रापि धर्माणामावेशोऽतिदेशेन प्रादुर्भावः ।
अयमाशयः—न ह्यत्र पाकनिवृत्त्या कपालनिवृत्तिः किं तु सामर्थ्यसिद्ध्या स्थाल्या
कपालस्थानापन्नया पाको हि चरोः प्राप्तः । तत्रापूर्वसाधनीभूता क्रिया न निवृत्ता ।
तस्याश्च साधनं जात्यन्तरविशिष्टमपि प्राप्तं, तत्स्थानापन्नं तद्वाधकं च तदेव पाकजन्या-
पूर्वसाधनतयाऽङ्गं तस्मिन्नेवापूर्वप्रयुक्ताङ्गे धर्मा अपि भवन्त्येव । एवं पाणिनिः स्थानि-
वदादेश इत्याह—अन्यथा तदपूर्वमेव तस्मान्नोत्पद्येतेति ।

उदाहरति—

स्थाल्यां कपालधर्मः श्यामाकेषु ब्रीहिधर्मः ।

अतिदिश्यत इति शेषः । अप्राकृतेऽपि द्रव्येऽतिदेशनिरूपणमनेन स्पष्टम् ।

द्रव्यसाध्यक्रियाया अनिवृत्तौ तत्स्थानापन्ने द्रव्यान्तरेऽपि धर्मातिदेशो चातिप्रसङ्ग-
मासङ्कयाऽऽह—

यज्ञोत्पत्तौ प्रतिषिद्धे सर्वं प्रतिषिध्येत ।

यज्ञाद्यज्ञकर्मणोऽङ्गभूतात्कर्मण उत्पद्यतेऽथवा यज्ञाय प्रयोजनायोत्पद्यते तत्तथा ।

द्रव्य इत्यनुवर्तते । उत्पत्त्या प्रयोजनयोग्यताप्राप्तिर्लक्ष्यते ।

यस्मात्कर्मणे द्रव्यं संस्कृतं प्रयोजनयोग्यं भवति तत्कर्मविशिष्टद्रव्ये प्रतिषिद्धे तत्साध्यं
प्रयोजनमपूर्वसाधनीभूतं कर्म तत्प्रयुक्तम् । अन्यदपि धर्मजातमपि प्रतिषिध्येत । यूपो
हि खातमानलक्षणेन कर्मणोत्पद्यते यज्ञप्रयोजनाय पशुनियोजनाय योग्यत्वेन प्राप्यः
प्राप्तिविशिष्टे तस्मिन्प्रतिषिद्धे संस्कारा अपि प्रतिषिद्धेयुः । न च न दध्यधिश्रयतीतिव-
न्मानमात्रं प्रतिषिद्धमन्यसंस्कारविशिष्टं न प्रतिषिद्धं तत्र नियोजनमपि न प्रतिषिद्ध-
मिति मानं विनाऽन्यैः संस्कारैः संस्कृतैः परिधावुल्मुके बर्हिषि वा पशुनियोजनमास्तिवति
वाच्यम् । यद्येवं तर्हि यूपस्थानापन्नेषु परिध्यादिष्वेव न मिन्वन्तीत्येतावदेव वक्तव्यम् ।
यूपग्रहणमनर्थकम् । न च यूपवन्न मिन्वन्तीत्यर्थो भवेदिति वाच्यम् । परिध्यादिषु
पशुप्रयोजनयोग्यतास्वरूपमपि भज्येत । अतः स्वस्वरूपप्रयुक्तरूपाबाधेनैव पशुनियो-
जनं तेषु विधीयत इति मानं स्वत एव निवृत्तं किमर्थं प्रतिषेधस्तस्माद्यूपस्य सकर्मकस्य
प्रयोजनस्य स्थानिन एव प्रतिषेध इति द्रव्यान्तरमपूर्वमेव विधेयम् । न च तस्योपदे-
शातिदेशाभ्यामन्ये संस्काराः स्युः । प्राकृतद्रव्यप्राप्तौ तत्स्थानिनस्तु तत्संस्काराः

प्राप्नुवन्ति नान्यथा । तस्य प्रतिषेधादतिदेश एव प्रतिषिद्धः । उपदेशस्तु नास्त्येव । यद्यपि नियोजनं प्राकृतं स्यात्तत्रातिदेशेन तथाऽपि न ते नियोजनसाधनमात्रप्रयुक्ता अन्यथा नियोजनसाधनेऽध्वर्यावपि प्रसज्येरन् । अतो यूपप्रतिषेधे यूपधर्माः प्रतिषिद्धा एव । उत्तरवेदिर्हि प्राकृताहवनीयस्थाने विधीयते । तस्याः प्रतिषेधे च प्राकृताहवनीय एव होमाधिकरणत्वेन । आहवनीय इति संज्ञया यदाहवनीये जुहुतीति श्रुत्या च यथा प्रकृत्यर्थत्वेन प्राप्तस्तथा विकृत्यर्थेनापि प्राप्त एव विधिना कल्पिते नानारभ्याधीतेन । तथा च तस्मिन्नप्यतिदेशाभावोत्तरवेदिधर्माणां नियोजनमपूर्वद्रव्यान्तरविशिष्टं विहितं तत्र नातिदेशप्राप्तिः । अत्र यद्यप्याहवनीयायतनं न विहितं तथाऽपि सामर्थ्यात्संज्ञयैव प्राप्तमपूर्वमेव । न हि सोमाहुतिषु होमाश्रयत्वेनाऽऽहवनीयायतनं प्राप्तमस्तीति पूर्वेण समानन्यायं सोमचातुर्मास्येषु प्रथमे वैश्वदेवपर्वणि श्रूयते त्रिवृदग्निष्टोमो वैश्वदेवः पशुः सवनीयो बार्हस्पत्यानूबन्ध्या ।

न यूपं भिन्वन्ति नोत्तरवेदिमुपवपन्ति ।

परिधौ पशुं नियुञ्जन्त्युत्सुके बर्हिषि वेतीष्टिचातुर्मास्येषु वैश्वदेवपर्वणि नोत्तरवेदिमुपवतीति व्याख्यातमेतत् ।

इदानीं यत्र प्रतिषेधो नास्ति तत्रोभयापूर्वप्रयुक्ता धर्मा विकल्परन्निति प्राप्त आह—
अन्यस्मिन्श्च द्रव्ये तेनार्थेन संयुज्यमाने धर्मावेष उत्करे
वाजिनमासादयन्त्यश्वे पशून्नियुञ्जन्ति परिधौ पशून्नियुञ्जन्ति ।

अन्यस्मिन्निति सूत्रेणान्तरितेनैवार्थसिद्धौ सत्यामप्युभयापूर्वप्रयुक्ता उभयेऽपि संस्कारा भवन्त्येव । न हि स्वरूपप्रयुक्ता धर्मा अपि त्वपूर्वप्रयुक्ता अपूर्वं च कर्मभेदेन भिद्यतेऽत उभयकर्मापूर्वप्रयुक्ता अन्यतरेष्वकृतेषु नोभयापूर्वोत्पत्तिं वक्तुं पुनः सूत्रारम्भः । अन्यस्मिन्द्रव्येऽन्यापूर्वयुक्तसंस्कारसंस्कृतेऽपि तेनार्थेन प्रयोजनान्तरेण संयुज्यमाने प्रयोजनान्तरापूर्वप्रयुक्ता धर्मा भवन्त्येव । प्रथमपर्वणि वाक्यमुत्करे वाजिनमासादयतीति । तथाऽश्वमेधेऽश्वे पशून्नियुञ्जन्तीति गतार्थमेतत् ।

एवमतिदेशनिरूपणं व्याख्याय विकृतिविषय एव विशेषानुष्ठानन्यायान्तराणि दर्शयति विकल्परन्नविकल्पो वेत्यन्तेन ।

सामिधेनीर्षु वर्धमानासु ॥२॥ काष्ठानि
वर्धन्ते संह्रियमाणासु यथाप्रकृति ।

समिध्यमानोऽग्निर्याभिः प्रकाश्यते ता ऋचः सामिधेन्यस्तासु कामेन वर्णविशेषेण विकृ-

तिविशेषेण वा सप्तदशानुब्रूयादित्यादिविविभिर्वर्धमानासु पञ्चदशभ्योऽधिकासु विधीय-
मानासु तासां प्रणवे प्रणवे निधीयमानानीधमकाष्ठानि समिधस्तत्संख्याया कार्याणि ।
यद्यपि न सामिधेन्यङ्गानि काष्ठानीति वर्धन्ते प्रधानानुरोधेनेति न भवति तथाऽपि
सामिधेनीनामुपकारकाणि भवन्ति । कथम् । उच्यते—समिधं गृहीत्वाऽग्नौ प्रक्षिपति ।
प्रणवे तावत्समिध्यमान इत्युच्यत इत्युक्तमेव नहि तथा गृहीतयाऽनारब्धे समिन्धनेऽग्नेः
समिध्यमानत्वं, यदा प्रतिसामिधेनीत्ययं पक्षोऽन्ययोः पक्षयोः पूर्वं निहितसमिधै-
कैकयैव समिध्यमानः प्रकाश्य एकैकया सामिधेन्या न तु बह्वीभिः समिद्धिरिध्यमान-
एकैकया प्रकाश्यः पञ्चदशेधमदारूप्यभ्यादधातीत्यादिना विहितैकविंशतिसंख्याकेधम-
काष्ठानां प्रत्येकं कर्मणि विनियोगात् । तथैकया समिध्यमान एकया प्रकाशितो नान्यया
प्रकाश्यते । हौत्रे मन्त्रसमुच्चयोऽप्यनेकोद्देश्यत्वासंभवे न तु सर्वत्र । तस्मात्प्रतिसा-
मिधेन्येकैकस्या एव समिध उपकारकत्वात्तदुपकाराय समिधोऽपि वर्धन्ते । नत्वे(न्वे)वं
तिष्ठ एव सामिधेनीरन्यूच्येत्यत्रैकामन्वाहेत्यत्र च समिधां हासः स्यादत उक्तं संहिय-
माणास्त्विति । प्रकृतौ दृष्टा संख्याऽऽधिक्ये न बाध्यते हासे तु बाध्यत तद्बाधो मा
भूद्विति यथाप्रकृतिपञ्चदशैवाभ्यादधाति । एकया समिध्यमान एकया प्रकाश्यत इति
नियमो बाध्यते वचनान्महापितृयज्ञ एकामन्वाहेत्यत्र त्रैधमिधमं विभज्येति स्वयमेव
वचनं दर्शयिष्यति । तथोपसत्सु तिस्र एव सामिधेनीरनूच्येत्यत्र च नवधेधमं विभज्येति
दर्शयिष्यति । पठ्यते सौत्रे एव वचने तथाऽपि श्रुतपञ्चदशसंख्याबाधो न सामर्थ्येन
कर्तुं शक्य इति न पञ्चदशत्वबाधः ।

यथार्थमूहः ।

विकृतौ कार्य इत्यध्याहारः । काष्ठविवृद्धौ मन्त्र ऊहनीय एकविंशतिधेत्ययमित्यूहस्य
बुद्धिस्थत्वे व्याख्यायते । यथाऽर्थो विद्यते कर्मणि समवेतस्तथोहोऽर्थभिधायकपदप्र-
योगो लौकिको मन्त्रे कार्यः । ननु कथं लौकिकपदप्रयोगेण मन्त्रताऽऽज्ञानाभावान्मन्त्रपदेन
योगेन लक्षणया चार्थप्रकाशनसंभवादिति चेत् । उच्यते—विकृतौ मन्त्रोऽतिदेशेनाऽऽ-
नुमानिकेन प्राप्नोति न श्रुत्या यथोपादिष्टं ब्रह्मणवन्त इत्यत्र परिभाषितत्वात् । अश्रुति-
प्राप्ते तु यदि नाभिधा प्रभवति तदा पदमनर्थकमुत्कृष्य तत्स्थाने समर्थं लौकिकं प्रयोक्त-
व्यम् । तत्रार्थप्रकाशनं दृष्टप्रयोजनं सिध्यति न मन्त्रेणैव प्रकाशनमिति नियमाभाव-
मात्रमापतति । मन्त्रपदे त्वसमर्थं न प्रकाशनं नापि तद्वारको नियम इति द्वयमपि
बाध्येत । किंच न पिता वर्धनं न मातेति हौत्रेऽन्वेनं माता मन्यतामनु पितेति मन्त्रे
तस्मादेवं नोहेदिति चोहप्रतिषेधादन्यत्रोह इति मीमांसतो विस्तरतो ज्ञेयम् ।

न प्रकृताबूहो विद्यते ।

यदि मन्त्रः प्रकृतावेवासमर्थस्तदा श्रौतविनियोगानुसारेण कयाऽपि विवक्षया समर्थनीयः

कचित्प्रकृत्यन्तरे पदलोपो वा विकृतिमात्रगामित्वं चेत्यादि ज्ञेयम् । सर्वथाऽप्यसमर्थं कचित्समर्थं पदमभिधया कचिद्वृत्त्यन्तरेण समर्थं स्यात्प्रकृत्यर्थो मन्त्रस्तत्रासमर्थश्चेत्कुत्र समर्थः स्यादिति न प्रकृतावूहः ।

पत्नी संनद्धोपहृतोऽयं यजमान इति ।

बहुपत्नीकयजमानेऽष्टौ पत्नीं संनद्धेति मन्त्रे बहुवचनान्तत्वेन नोहः । पत्नीत्वजातेः पदार्थत्वेन समर्थनीयत्वात् । पत्नीसंयाजेषु चोपहृतोऽयं यजमान इति याजुषे होत्रे नोहः । लिङ्गाविवक्षयाऽधिकारिमात्रविवक्षया समर्थनीयत्वादित्याशयः । श्वो यज्ञाय रमतामित्यत्र सद्यस्काळपूर्णमासे बाधोऽपि श्वः पदस्येत्यादि ज्ञेयम् ।

तथोत्तरस्यां ततौ यथासमाम्नातम् ।

उत्तरततौ विकृतौ यः प्रकृतौ नोहितो मन्त्रः स विकृतावपि तेनैव प्रकारेण समर्थनीयो न तूहनीय इति तथा यथा प्रकृतौ यथासमाम्नातं यथाप्रकृतिपाठं पौर्णमासतन्त्रसद्यस्काळविकृतावपि श्वःपदेनाद्येतिपदमूहं प्रकृतिपाठेन लुप्तपदेनैव प्रयोग इति च ज्ञेयं समानन्यायत्वात् ।

प्रतिनिधिष्वर्थलुप्तानि न क्रियेरन्यथा

लूने लवनमस्रच्छिन्ने छेदनमस्रः ।

प्रतिनिधिषूहो नास्तीति द्वितीयप्रश्नप्रथमपटलान्त उक्तमत्र नोक्तम् । अत्र तु मन्त्राणामूहप्रसङ्गेन बाधोऽप्युच्यते भरद्वाजादियजुष्क्रियापक्षप्रतिक्षेपार्थम् । अर्थलुप्तानि दृष्टं प्रयोजनमर्थस्तस्माल्लुप्तानि कर्माणि द्रव्याणि यजूषि वा न क्रियेरन्न प्रयुज्येस्त्वयं कृता यथा बार्हृषि प्रतिनिधित्वेन गृहीते पूर्वमेव तथा यूपे छिन्ने लवनच्छेदनप्रकाशकयोर्मन्त्रयोर्नप्रयोग एवं लवनच्छेदनाद्यपि दृष्टार्थत्वेन वल्लुप्तं तदभावे तेषु न कार्यम् ।

यत्र पयः श्रपणार्थेन श्रूयते देवस्त्वा

सवितोत्पुनात्त्वित्युत्पवनं संनमति पयो

देवाग्नेष्वग्र इत्यभिमन्त्रणमेवमाज्ये ।

यत्रेष्ट्यां इविः श्रपणप्रयोजनेन पयो दुग्धं विधीयते तत्र देवस्त्वैत्यूहेनोत्पवनमुत्पयतेऽनेन मन्त्रेण तं परिणमयति । विमक्त्यूहमुक्त्वा पदोहार्षं पयो देवा इत्याद्युक्तम् । अभिमन्त्रयतेऽनेनेत्यभिमन्त्रणं मन्त्रमिमं यज्ञं नय यज्ञपतिं धेहि त्वामिन्द्रः त्वमिन्द्रमवृणीथाः प्रोक्षितमसीत्यवशिष्टमूहः । आज्यं देवा इत्याज्ये श्रपणार्थेन श्रूयत इति शेषोऽन्यत्पयोवत् । प्रणीताधर्मेण संस्कारप्राप्ताविदमुक्तम् । तत्रेदं चिन्त्यते—कथं प्रणीताधर्मप्राप्तिर्न तावत्पयः प्रणयत्याज्यं प्रणयतीति श्रूयते नापि संयवनार्थत्वेन श्रवणं येन संयवनार्थानामपां प्रयोजनसंबद्धत्वादप्यस्मिन्द्रव्ये तेनार्थेन संयुज्यमाने धर्मावेश इति

प्राप्नोति । संयवनं श्रपणं भवति पिष्टेष्वानयतीति पिष्टाश्रितसंयवनार्थत्वेन मदन्तीनामेव श्रुतत्वान्न च मदन्त्यर्थं प्रणीताग्रहणे विधिरस्ति । तस्मान्न श्रपणार्थता प्रयोजनमिति । तत्र सिद्धान्तः सूत्रकारेण यत्र पयः श्रपणार्थेनेति वदता प्रणीताभिर्हिवीरुषि श्रपयतीति श्रुतिमूलं प्रणीताविनियोगेऽङ्गीकृतं पिष्टेषु संयवनार्थं प्रणीता एव विहिता इति च ज्ञापितम् । प्रकृतौ पिष्टान्येव श्रपणीयानीति तथोक्तम् । व्यक्तमापस्तम्बेनोक्तम्—प्रणीताभिः संयौतीति । संयवनेन पिण्डो भवति तस्य च पाक इति संयवनं पाकार्थमेव ।

चरुकल्पान्व्यास्यामः ।

प्रकृतितोऽप्राप्तमूहं विकृतौ व्याख्यायेदानीं तथैवान्यानपि प्रकृतितोऽप्राप्ताच्चरौ धर्मान्व्याख्यातुं प्रतिज्ञा न्यायमूलत्वस्यापनायाव्याख्याने त्वप्राप्तेः । कल्पान्यायकल्पितान्वर्मान् ।

स्थालीं कपालानां स्थाने प्रयुनक्ति ।

स्थाली लोकप्रसिद्धा कपालानां स्थाने कपालानामतिदेशप्राप्तानां चरुपाकासमर्थानां स्थाने तत्प्रयोजन उद्देश्ये पात्रप्रयोगकाले प्रयुनक्त्युत्तरसंस्कारानपि तुल्यान्कपालवदित्यर्थोऽन्यस्मिन्निति तत्सूत्र उदाहृत एव ।

तस्य प्रसिद्धमात्रिष्फलीकृतेभ्यः ।

तस्य चरोः समाप्तं निविष्टस्यापि बुद्ध्याकृष्टस्य तस्येति निर्देशः । तस्य संबन्धिभ्योऽतिदिष्टेभ्यस्तण्डुलेभ्यस्त्रिष्फलीकृतेभ्योऽभिव्याप्य प्रकृतित एव सिद्धं प्राप्तं कार्यमिति शेषः । प्रक्षालननिनयनान्तं त्रिष्फलीकरणेन लक्षितम् ।

प्रथमेन कपालपञ्चेन स्थालीमुपधाय ।

प्रथमेन ध्रुवमसीत्यनेन ध्रुवासीत्येवमूहितेन । कपालमन्त्राणामनेकत्वादनेके विकल्पेन प्राप्तास्तत्र प्रथमेनैवोपधानम् । स्थाली प्रथमा प्रथमकपालधर्मेणोपधेया । कृतप्रयोजना इतरे निवर्तन्ते । उपधायेति पूर्वसंस्कारसाहित्यं यथाप्रकृतीति दर्शितम् । उपवेशादिनाऽङ्गारनिर्वर्तननिरसनावस्थापनानि पूर्वाङ्गाण्यपि । उपधानानन्तरमुपर्यङ्गाराध्यहनमुपरितापार्थं नास्ति चरौ तस्य प्रयोजनाभावादित्यावेदयितुमुपधायेति रूपं निर्दिशति ।

शूर्पादेव तण्डुलान्समोप्योत्पूयाभिश्चयणमन्त्रेणोप्य पर्य-

भ्रिकृत्वा श्रपयित्वाऽभिघार्य स्थाल्यैवोद्घासयति ।

पदार्थानुपूर्वीकथनं विशेषप्रदर्शनार्थं मध्ये पदार्थनिवृत्त्यर्थं च । शूर्पादेवेति कृष्णाजिनव्यवधाननिवृत्त्यर्थं ज्वलनपर्वन्तं माष्यकृता त्वङ्गीकृतमेव । तदुपरि न भवेदपि तु परितः सामर्थ्यात् । संवपामीत्यन्तेन तिरःपवित्रं पात्र्यामुत्पूय हर्योस्तेत्यनेन । प्रणी-

तानामानयनं मदन्तीभिः संयवनं च समोप्य नाङ्गारापोहनं घर्मोऽसीति मन्त्रः कपालेषु
पाकार्धमधिश्रयणलक्षणावस्थापनार्थं तेनोप्यावधाय स्थापयामित्यर्थात् । घर्मशब्दे तद्वि-
शेषणे विश्वायुः शब्देऽपि नोहो घर्मत्वेन हविष एव संस्तत्वात् । प्रथनपरिमार्जने न
स्तः । पर्याग्निं कृत्वाऽन्तरितमित्यनेनाभिज्वलनमुपरिज्वालाकरणं दृष्टार्थमेव व्याख्यातम् ।
तदत्रोपरिपाकासंभवान्न स्यात् । सं ब्रह्मणेत्यपि विरोधान्न स्यात् । नाभिज्वलयति दर्भैः ।
अस्त्यग्निस्त इति । सं ब्रह्मणेति नास्ति । अविदहन्ते (न्त इ) त्यस्ति श्रपयित्वेति अग्निस्त
इत्युल्मुकैः प्रतितप्यैवं श्रपयित्वेत्यर्थः । प्रायौगिकास्तूपधानानन्तरमेव तूष्णीं प्रणीता
आनयन्ति माण्यकृतसंमतं च । तथात्वेऽप्यत्र समोप्योत्पूय समन्त्रमानयनं कर्तव्यमेव
न पूर्वमेवाऽऽनयने मन्त्र इति वाच्यम् । संसृज्यध्वं संपृच्यध्वमिति लिङ्गविरोधात् ।
अविदहन्तः श्रपयतेति संप्रेष्यत्यत्र वाचं विमृजत इत्यस्त्येव । अङ्गुलिप्रक्षालनपात्री-
निर्णेजनयोरभावान्न निनयनमेकतायेति । वेदिकरणादि यथाप्रकृति विष्णूनीत्यन्तम् ।
इदमहमिति नास्ति । सूर्य ज्योतिरित्यस्ति । स्योनं त इति नास्ति । अभिवार्येति यथा
प्रकृत्याऽऽप्यायतामिति तूष्णीं वा । स्थाप्यै वोद्गासयति । आर्द्रः प्रथस्तुरिति मन्त्रेणा-
भिन्दन्नपर्यावर्तयन्नित्युद्गासन उक्तत्वान्मध्यादिदेशभेदलोपमिया च स्थाप्येत्युक्तम् ।
एवकारस्तु तस्मिन्सीदेति पाठ्यामुद्गासनप्रतिषेधार्थः ।

पुरोडाशेन पुरोडाशगणे ।

केवलेन पुरोडाशेन पुरोडाशजातीयान्येनानन्तरितेन ज्यादिगणे समुदाये सति ।

यथाभागं व्यावर्तध्वमित्येकैकं पिण्डमपच्छिन्नं ।

नत्ति यथाभागं व्यावर्तेथाभित्यवशिष्टौ ।

त्रिषु सकृदेवान्येषु यावद्भाववशिष्येते तावद्बहुवचनान्तमन्त्रप्राप्त्यर्थं वीप्सैकैक-
मिति । पिण्डं पिण्डभागं पृथक्करोति । द्वयोरवशिष्टयोर्यथाभागं व्यावर्तेथामिति द्वौ
पृथक्करोति ।

तयोरेव देवतादेशनम् ।

तयोर्न पूर्वेष्वपि । इदममुष्मा इदममुष्मा इति स्वशास्त्रीयानाममुष्मै त्वाऽमुष्मा इति
वा । पूर्वेष्वपच्छेदक्रमेण प्रथमादिदेवतार्थत्वेन क्रमेऽवगतेऽन्ययोर्युगपदवच्छेदक्रममा-
वात्क्रमेणाऽऽदेशनं कार्यम् ।

चरु पुरोडाश्यान्प्रागधिवपनाद्विभज्येरश्स्तत्र विभाग-

मन्त्रं जपति समान्द्वैधं करोति विषमाम्यथाभागम् ।

चरु पुरोडाशार्थनिरुक्ता देवस्य त्वेत्यनेनाधिवपामीत्यन्तेनाधिवपनं तस्मात्प्रागेव
विभागः । कथं तत्राऽऽह-तत्र विभागार्थं मन्त्रं द्विवचनान्तं द्वयोर्बहुवचनान्तं बहुषु

सकृदेव वातं वक्तुं जपतीत्युक्तम् । न ह्यत्र प्रतिदेवतं भागः क्रियते येन करणं
सम्पत्वेनाऽऽवृत्तिरपि तु राशिद्वयेनैवातो मन्त्रस्य सकृदेव जपः । यावन्तश्चरवस्तावन्त-
एव चेत्पुरोडाशास्तर्हि राशिद्वयेन समप्रमाणानेव द्वैधं विभजति । यद्येकेऽधिकास्तर्हि
तावता परिमाणेन विषमानेव द्वैधं करोति ।

इदममुष्मै चामुष्मै चेत्येकैकस्मिन्नाशावेकैकां देवतामुपलक्षयेत् ।

राश्यार्मध्य एकत्र प्रथमा देवता चर्चया चेत्तदा चरुराशौ चरुदेवतामुपलक्ष्य पश्चात्पु-
रोडाशदेवतामुपलक्षयेत् । वैपरीत्ये वैपरीत्येनेत्येव वक्तुमेकैकस्मिन्नाशवित्युक्तम् ।
अत्रेयं देवतेति जानीयात् ।

पौष्णमपच्छिद्य सह पुरोडाश्यैः पिनष्टि ।

चरुराशेः सकाशात्पौष्णं पृथक्त्वा पुरोडाश्ये मेळयित्वा तैः सहैव पिनष्टि । अधि-
वपनादि पिण्डकरणान्तं करोतीत्यर्थः ।

अधिश्रयणकाले मिथो विभज्येरन् ।

अधिश्रयणकाले प्राप्ते सति मिथः परस्परं पिण्डांस्तण्डुलांश्च विभजति ।

तत्र विभागमञ्चं जपति ।

राशिद्वयेऽपि सकृदेवोक्तार्थमन्यत् । न पुनर्देवतादेशो जातत्वात् ।

नानाबीजेषु समवेतेष्वेकमुलूखलं मुसलं शूर्पं कृष्णाजिनं च ।

भरद्वाजादिपरमतव्युदासार्थं नानाजातीयेषु नानाधर्मेषु च । यथा श्यामाकत्रीहिम-
वेषु । कृष्णव्रीहिमहाव्रीह्याशुव्रीहिषु समवेतेषु समानतन्त्रेषु सत्सु न्यायसिद्धमेषामे-
कत्वं बीजेषु चरुपुरोडाश्येषु ग्राम्यारण्यौषधेषु ।

प्रथमे बीजे हविष्कृतमाह्वयत्युत्तमे वाचं विसृजते ।

प्रथमबीजाह्वानेनैव हविष्कृदागमने सिद्धे न पुनराह्वानं प्रयोजनाभावात् । अन्तिमे
बीजे त्रिष्फलीकरणसंप्रैषे सति वाचं विसृजते प्रथम एव विसर्गेऽन्येषामवहननमनियते-
नैव कर्त्ता कृतमवैधं स्यात् । अवहननं च दृष्टतण्डुलीभावकरणार्थं यावत्त्रिष्फलीकरणं
तावत्तण्डुलीभावोऽतः संसृष्टानि त्वेकापवर्गाणीति काण्डानुसमयोऽत्र द्रष्टव्यः ।

सोमेनाऽऽग्रयणेष्ट्या पशुबन्धेन वाऽमा-

वास्यायां पौर्णमास्यां वा यजेत ।

सोमार्थोऽपूर्वविधिरन्ययोस्तु प्राप्तानुवादः । श्रुतिरेवेयम् । किमर्थमनुवादः । उच्यते-

दर्शपूर्णमासयोर्विकृतेश्च संनिप्राते दर्शपूर्णमासौ बलीयांसावित्युक्तम् । तत्र पञ्चदशी-
 प्रतिपदोरुभयोरपि प्रातःकालौ प्रकृत्यावरुद्धौ तथा चातिदेशतःप्राप्तौ विकृतौ कालौ
 प्रकृत्या बाधितौ स्याताम् । न च प्रकृतौ सोमस्य विकृतेष्टीनां च कालविधानं स्वतन्त्र-
 पशोश्चान्वाधानं कृत्वा विकृतेरन्वाधानं क्रियेत यागानन्तरं याग इति वाच्यम् । न
 कर्मणि कर्मारम्भो न्याय्यस्तस्माद्विकृतिरपर्वणि च । प्रकृतियागानन्तरमेव चाऽऽपद्येत
 तदर्थमतिदेशप्राप्तस्य प्रत्यक्षश्रुत्याऽनुवादस्ततश्च यानि त्विष्टिपशुबन्धानां प्रत्यक्षास्मा-
 तानि तानि तत्र बलीयांसीत्युक्तेन न्यायेन पञ्चदश्यां प्रकृतौ प्रातःकालबाधेन प्रवर्तते
 विकृतिर्यजनीये वा प्रकृतियागोत्तरकालं विकृतेद्वयहकालताऽऽनुमानिकी सा गत्यन्तरा-
 भावाद्बाध्यते प्रकृत्येति पूर्वं वा परं वा विकृत्यनुष्ठानं सिद्धं भवति । तत्र काम्येष्टयः
 सद्यस्काळा उपांशुतन्त्राः पशवश्चेति वक्ष्यति । तथाऽऽमावास्येन पौर्णमासेन वा हवि-
 पेष्ट्या काम्यैः पशुभिरिष्टिभिर्वा यजेतेति वक्ष्यति न तथाऽन्यपश्चिष्टिषु यदि श्वः काल
 इति पशौ द्वयहकालताविकल्पं च वक्ष्यति । तत्र पूर्वद्युरन्वाधानमित्यर्थादुक्तं, वदति च
 पूर्वस्य पर्वण औपवसत्येऽहनीति पूर्वपर्वणि पञ्चदश्यां क्रियमाणयागस्यौपवसत्यमह-
 श्वतुर्दश्यपीति । तच्चेष्ट्यामपि वैकल्पिकं ज्ञेयम् । अस्ति च पञ्चदशीप्रतिपदोरुभयोरपि
 पर्वत्वं यथा पञ्चदश्या दर्शत्वमेवं प्रतिपदोऽपि तथा पौर्णमासीत्वमपि तत्प्रथमपटले
 विस्तारितमिह संक्षेपतः स्मर्येत । अमावास्याशब्दः सूर्याचन्द्रमसोः परमेसैनिकर्षनिमित्तः
 पौर्णमासीशब्दश्च परमविप्रकर्षनिमित्तोऽनः संनिकर्षविप्रकर्षौ संधिमध्यमक्षणमात्रं तच्च
 पञ्चदशीप्रतिपदोः समानमेवेति तयोर्द्वयोरपि ग्रहणममावास्यापौर्णमासीशब्दाभ्यां तयो-
 र्भयत्र विकृतिविधानार्थं सूत्रितम् । अत्र केचिदाहुरमावास्यायां पौर्णमास्यां चेति
 व्यत्ययेनाभिधानममावास्यापौर्णमासीमध्यगस्य कालस्य यागाङ्गस्वरूपापनार्थम् । यं
 कामयेत वसीयान्स्यादिति तं पूर्वपक्षे याजयेद्यं कामयेत पापीयान्स्यादिति तमपरपक्ष इति
 विधिप्रतिषेधश्रुतिरप्यनुगृहीता स्यात्तथा छान्दोग्यसूत्रमनादेश उदगयन आपूर्यमाणपक्ष
 इति चेति । तथा दर्शपूर्णमासाभ्यामेकं फलापूर्वं साध्यत इति द्वयोरैकप्रयोगता तत्र न
 कर्मणि कर्मारम्भ इति न्यायोऽप्यनुगृहीत इति । तच्चेष्टम् । अमावास्येन पौर्णमासेन
 वा हविवेष्ट्या काम्ययागविधानात्सोमे चामावास्यायां यजनीये वाऽहनि पौर्णमास्यां यज-
 नीये वाऽहनि दीक्षासुत्ययोर्विधानस्य मानत्वादास्ति च श्रुतिरप्यामावास्येन पौर्णमासेन
 वा हविवेष्ट्या दीक्षेतेति प्रत्यक्षश्रुत्या सोमे पूर्वपक्षयागनियमश्रुतिर्बाधितैव तथा मध्ये
 चाव्यवधानमपि । छान्दोग्यसूत्रमनादेश इत्येवात्राऽऽदेशाच्च तथा छान्दोग्यसूत्रं यं काम-
 येतेति श्रुतिरप्यनादेश एव सावकाशा । वक्ष्यति च गुह्ये पाकयज्ञेष्वापूर्यमाणपक्ष इति
 न कर्मणि कर्मारम्भ इत्यारम्भमात्रप्रतिषेधः । किंच ब्राह्मणभोजनान्ते प्रयोगे प्रयोगान्तरं
 प्रतिषिध्यतेऽन्यथा चानुर्मास्येषु मध्य आग्रयणेष्टिलोपः स्यादित्यलमतिपसङ्गेन ।

सप्तदशानुब्रूयादिष्ट्याः पशुबन्धस्य वा पञ्च-

दशभिर्विकल्परन्नविकल्पो वा ॥ २२ ॥

सप्तदशानुब्रूयादित्यनारम्य श्रूयते तत्तु दर्शपूर्णमासप्रकरणेन प्राप्तपञ्चदशत्वस्य न बाधकं नापि वैकल्पिकमतो विकृतेष्टेः पशोर्वा सप्तदश सामिधेनीरनुब्रूयादिति शाखान्तरे श्रूयमाणमुपसंस्तुतमतिदेशप्राप्तसामिधेनीपञ्चदशत्वविकल्पार्थमिति परमतमविकल्प इति स्वमतं नित्यमेव साप्तदश्यं पशुबन्धे विकृतेष्टिषु यत्र श्रूयते तत्राऽऽनुमानिकपञ्चदश-
स्वनिवृत्तिः प्रत्यक्षश्रुतेः प्रबलत्वात् ।

आग्रायणेष्टिं व्याख्यास्यामः ।

नानान्यायातिदेशैः प्रयोगसिद्धिरित्यव्याख्याने तु न सिध्यतीत्यर्थः ।

तथा नानिष्टा नवानामोषधीनां फला-

न्यश्नाति ग्राम्याणामारण्यानां च ।

तथाऽनिष्टा नाश्नातीत्यन्वयः । अग्रेऽग्रपाके सति तस्य देवताभ्यो हविरित्यनेनेत्या-
ग्रायणं कर्मः तत्राऽऽद्ये दीर्घता छान्दसी । तथा चासति यागे पूर्वं ग्राम्यारण्यौषधीनां
फलानि नाश्नाति तस्मादग्र्यासः । प्रतिपाकं तथाऽनिष्टा नवानामशने पाथिकृतेष्टेः
प्रायश्चित्तत्वेन विधानान्नित्यैवेयमग्रपाकेनाशननिमित्ता । तथा च भरद्वाजोऽनया याव-
ज्जीवं यजेतेति नियतोपक्रमा वाऽऽधानानन्तरमित्यपि ज्ञेयम् । आधाने पवमानहविषामु-
त्कर्षे कात्यायनेन प्रतिनिधित्वेनाऽऽग्रयणविधानात् । नवानामिति वृष्ट्या यदुत्पद्यते
वर्षा आरम्याऽऽवसन्तं तत्रैव नवत्वप्रसिद्धिः । न वृक्षाणां फलानां प्रतिषेधो नाप्यौ-
षधीनां फलव्यतिरिक्तमूलकन्दपत्रपुष्पादीनां प्रतिषेधः । तदिदं व्यक्तमापस्तम्बभरद्वा-
जादिभिरुक्तम् । हरितयवानां शिन्ध्रीधान्यस्यादनलब्धफलानामनुग्रहस्तैरेवोक्तः । देव-
मातृकाणां हि प्रायेण प्रथमा ब्रीहियवानां शरद्वसन्तयोरेवोत्पत्तिः । श्रुतिरपि तयो-
रेव । शरद्वसन्तयोराग्रयणमिति वैखानसेनाऽऽपस्तम्बेन भरद्वाजेन च शरदि ब्रीहिभि-
र्वसन्ते यत्रैवर्षासु श्यामाकैरिति कुल्या धान्यानामन्यदाऽपि पाकदर्शनात्सर्वदाऽपि
नवत्वमस्तीति शरद्वसन्तग्रहणमनर्थकं स्यात् । तथा च ब्रीहिश्यामाकानामाग्रयणं नियतं
तथा च बहुवृत्तानां यवाग्रयणं कृताकृतमिति ।

ब्रीहीणामग्रपाकस्य यजते तथा श्या-

माकानां यवानामग्रपाकस्य यजते ।

प्रथमपक्वानामेव तदा वा शरदि वा यागः शरदं तु नातीयात्तथा तत्रैव तन्त्रेणेत्यर्थः ।

श्यामाकानां प्रथमपक्वानां वर्षासु शरदि वा समानतन्त्रेण यागस्तदाऽग्रपाकाभावे यदाऽ-

अपाकस्तदेव भिन्नतन्त्रेण । यवानां तु भिन्नतन्त्रेणैव । अग्रपाकशब्देन तत्कालपाकस्य-
ग्रहणम् । न च ब्रीहियत्रानामेककालेऽग्रपाकता संभवति ।

तथा ब्रीहीणां निर्वपणकाले पुराणानां ब्रीहीणां-
माग्रेषमष्टाकपालं निर्वपति नवानामितराणि ।

तथा च समानतन्त्रभिन्नतन्त्रव्यवस्थायां सत्यां ब्रीहीणां निर्वपणकाले ब्रीह्याग्रयणं
निर्वपणकाले त्वग्निस्व वैशेषिकविधानं न तु भिन्नतन्त्रे श्यामाके यवाग्रयणे वा पुराण-
ब्रीह्याग्रेयोऽस्तीति । इतराणि वक्ष्यमाणानि नवानामेव । तत्र श्यामाके देवताविशे-
षिताऽन्ययोऽस्तु देवतात्रयं समानमेव । न यवाग्रयणे पुराणानां ब्रीहीणां यवानां
वाऽऽग्रेयो नापि नवानाम् । तथा श्यामाके भिन्नतन्त्रेऽप्येकैव देवता त्वाऽऽग्रेयः ।
तदुक्तं वैखानसेन वसन्ते यथैधेनेत तेषां ब्रीह्याग्रयणवत्कल्यो त्वाऽऽग्रेयश्यामाकाविष्येते
इत्यापस्तम्बेनापि तथा चोक्तम् ।

अग्निन्द्रमैन्द्राग्रं वा द्वादशकपालं वैश्वदेवं चरुं पयसि-
शृतं सौम्यं श्यामाकं चरुं घावापृथिव्यमेककपालम् ।
निर्वपतीति पूर्वस्यानुषङ्गः ।

नानातन्त्रं श्यामाकमेके समामनन्ति ।
पूर्वमुक्तस्य समानतन्त्रतैवोक्ता श्यामाकमेकमेव भिन्नतन्त्रं न तत्र देवतान्तरमस्ती-
त्यर्थः ।

उपसन्ने हविष्यमोक्षिते शतायुधायेति पश्चाज्यानीर्जुहोति ।
अदित्या व उपस्ये सादयामीत्युपसन्ने देवस्य त्वेत्यनेनाप्रोक्षिते सति शतायुध-
च स्वा० ग्रीष्मो हेम० इदुवत्स० भद्राक्ष इति पञ्चभिर्ऋग्भिः पञ्च गृहीत्वा जुहोत्या-
ग्रयणं निरुष्येता आहुतीर्जुहोतीति श्रुतेः ।

पुरस्तात्स्विष्टकृत एके समामनन्ति ।
स्विष्टकृतः पूर्वं शतायुधायेत्यादिना जुहोतीत्येके शाखिनस्तुल्यश्रुतित्वाद्विकल्पः ।
उभयत्रापि दर्विहोमधर्मेण ।

एक कपालानां वैश्वदेवीयेनैककपालेन कल्पो व्याख्यातः ।
सर्वेषामेककपालानामनुपदिष्टधर्माणामेव न तूपदिष्टधर्मस्य वारुणस्यावभृथीयस्यापि ।
वैश्वदेवं चातुर्मास्ये प्रथमं पर्वं तत्र भवेनैककपालेन कल्पो विधिस्तस्मादतिदिष्टाङ्गाना-
मन्नाङ्कोपसंहारो ज्ञेयो न त्ववभृथैककपालात् । ननु कथमत्र तस्यातिदेशो यौवता
दर्शपूर्णमासप्रकृतित्वं विकृतीर्णानामुक्तम् । न च भिक्षुको भिक्षुकाद्याचत इति
न्यायाच्च न विकृतेर्विकृतिरस्ति विना वचनम् । तस्मादग्रीष्मोमीयमात्रविकृतित्वं हविः
सामान्यादेककपालस्य । न च स्वधर्माणां विकृतयोऽन्यासामस्वधर्माणां प्रकृतयः सङ्ग-

इत्यादिति वाच्यम् । न चात्र सादृश्यमस्ति । न चैककपालत्वसामान्यं देवतासामान्यं देवतासामान्यस्य हविःसामान्यस्यैवाङ्गीकारात् । एककपालत्वं हविर्विशेषणं न तु हविस्तेन हविर्हविर्विशेषणसामान्ययोर्विरोधे मुख्यमेव बलीयो न गुणः । यदि स्यादेक-
कपालत्वेन सादृश्यं तदा वरुणप्रप्रासादौ वचनेनैतद्वाह्येण एककपाल इति वचनसम-
र्थकं स्यात् । न च आवापृथिव्यत्वं देवतासामान्यमस्तीति वाच्यम् । न हि सर्वे
ए(वेस्मिन्ने)ककपाले तदस्ति दुर्बलं चेत्युक्तम् । नचैकमेककपाल इति नामधेयं येन
मासमग्निहोत्रमिवात्राप्यतिदेशः स्यात्तस्मान्नात्रातिदेशप्राप्तिरिति चेत् । उरुप्रते—
लिङ्गेन गम्येतेत्यतिदेशप्रकरण उक्तं विशेषातिदेशे लिङ्गं नियामकं तदत्राप्यस्ति ।
तदाऽऽह कात्यायनः—लिङ्गदर्शमादिति । लिङ्गं च व्याख्यातम् । वाजसनेयिशाखागतं
वचनं तथा हि श्रूयते—तस्य परिचक्षा यस्यै चैकस्यै च देवतायै हविर्गृह्यते सर्वत्रैव
स्विष्टकृदन्वाप्तोऽयैतं सर्वमेव जुहोति न स्विष्टकृतेऽवद्यति सा परिचक्षा हुतो हुतः
पर्यावर्तते सा द्वितीया परिचक्षा । तच्चैतदुभयमुप्यनिष्टमित्याज्यस्यैव यागः कर्तव्य
इति वचनमाग्रयणेऽष्टौ श्रूयत आज्ययागप्रशंसार्थमेककपालस्य वैश्वदेवीयस्य धर्मो
सर्वाहुतित्वं पर्यावृत्तिश्च । न चाप्राप्तयोर्निन्दा तत्रैव च सर्वहुतं जुहोत्यपर्यावर्तयजुहो-
तीति च श्रुतौ धर्मावाऽग्रयणेष्टैककपाले निन्दार्थमनूदितावतोऽत्रापि तद्धर्मातिदेशो
सति तथा च सर्वहुतमपर्यावृत्तिरतिदिष्टतयैवान्यैर्हविर्भिरविरुद्धा धर्मास्तेऽप्यतिदि-
श्यन्ते । त्रेधा बहिः संनद्धं भवतीति प्राकृते बर्हिष्यधिको गुणो नेतरैर्बहुभिर्विरुध्यते
इति केचिदाहुस्तत्र । एकधा संनहनेन त्रेधा संनहनं विरुद्धमेव । नवप्रयाजत्वमपि ।
तथा तस्याभ्यस्तस्येन्द्रादिभिर्विरोधो भवति प्राकृतगुणपरित्यागात् । वैश्वदेवत्वप्रणयनं
निर्मन्थ्यप्रचारश्च सर्वहुतत्वप्रातिष्ठितत्वादिकं क्रियते विधावपराधे विध्यपराधप्रायाश्चित्तं
तत एवावभृथेककपालं स्वधर्मणि नातिदेशोऽतो न तद्विकारतेत्यपि सिद्धम् ।

नाऽऽविः पृ(विष्णु)ष्टं करोति ।

तत्राऽऽविः पृ(विष्णु)ष्टता विहिता साऽत्र शाखान्तरात्प्रतिषिध्यते । न च न्यधेन
प्रतिषेधो भवति आवापृथिवीयैककपालमात्रधर्मत्वेनेतरविरोधामावाच्च । तस्मादप्राप्तप्रति-
षेधायोगादवश्यमतिदेशेनैव प्राप्तिरिति लिङ्गमप्यनेनोक्तम् ।

न मासनामभिरभिजुहोति ।

चतुर्मिर्मासनामभिरभिहोमोऽत्र प्राप्तः । स चाऽऽगाम्यान्तरालिकानामप्रयुक्तस्तदभावे
तस्मादेव वा शाखात्प्रतिषिध्यते ।

व्रीहिभिरिष्टा व्रीहिभिरेव यजेताऽऽयवे-

भ्यो यवैरिष्टा यवैरेव यजेताऽऽव्रीहिभ्यः ।

प्रकृतौ व्रीहिमद्यवमद्वा शकृद्वमवस्थाप्येति व्रीहिर्मिर्जेत यवैरेति शास्त्रमव्यवस्थया

प्रवृत्तमाश्रित्येच्छाविकल्प उक्त इदानीं व्यवस्थितशास्त्रमाश्रित्योच्यते । व्यवस्था
ब्रीह्याग्रयणेनेष्टा यावद्यवाग्रयणेष्टिर्जायते तावत्पर्यन्तं दर्शपूर्णमासौ ब्रीहिभिरेव कार्यौ ।
विकृतावनियमो दर्शपूर्णमासावित्येव मरद्धानादिभिरभिधानात् । एवं यत्राग्रयणेऽपि ।
आयवेभ्यः पक्षेभ्यः पूर्वं मर्यादार्थ आह । यदा यत्राग्रयणक्रिया तदैवायं पक्षोऽक्रि-
यायां तु स्वेच्छापक्ष एव । यत्राग्रयणे कृतेऽपि स्वेच्छया यागे श्रुतिरापस्तम्बेन दर्श-
ताऽपि वा ब्रीहिभिरेवोभयत्र ते ह वै सूयवरतमा मन्वन्तीति बहुवचनान्नमिति ।
सुखेनोपचारार्हा नितुषीभावादि सुखसाध्यमित्यर्थः ।

वेणुवाना इयामाकमेके संमामनन्ति ।

वेणूनां पाकेन यवसदृशं धान्यं वेणुयवास्तेषामग्रपाके सतीत्यध्याहारस्तदा इयामा-
केष्टिमेके शाखिनः पठन्ति । इयामाकान्पक्वान्स्यापयित्वा यदा वेणुयवपाकस्तदैव
इयामाकेष्टिरारण्यकमक्षणाधिकारार्था । तदुक्तं कात्यायनेन—‘इयामाकं चाऽऽरण्य-
स्याग्रपाके’ इति । एते इयामाका आरण्यका एवाथवा वेणुयवानामग्रपाकस्याऽऽ-
ग्रयणमित्यध्याहारो वेणुयवानामाग्रयणं इयामाकं इयामाकवन्मासमग्निहोत्रमिति वत् ।
तदुक्तं वैखानसेन—प्रियङ्गुवेणुयवानां ययर्तु इयामाकवदिति । तथा च चरोः सोम
एव देवतेति नियमः । आपस्तम्बेन प्रजापत्यादिनानादेवता विकल्प उक्तः । अथ वा
वेणुयवानामेव इयामाकशब्दाभिधेयानां चरुमेके । यवहाधिकरणे हि यत्रान्या ओषधयो
ऋग्यजुर्ऽप्येते मोदमानास्तिष्ठन्तीति वाक्यशेषाद्यवशब्देन दीर्घशूका एव गृह्यन्ते न
इयामाका यवशब्देन व्यवहियमाणा अपि । तत्तु ग्राम्ययवेष्वेव निर्णायकं नन्वारण्यकवे-
णुयवेषु । तस्मात्त एव इयामाकशब्दवाच्यास्तेषामेव चरुरिति फलमनन्तरपक्षसमानमेव ।

अपि वा नाऽऽग्रयणेष्टिं कुर्वीत नवै-

रेवामावास्यायां पौर्णमास्यां वा यजेत ।

अपि वा नवैरेवामावास्यायां पौर्णमास्यां वा यजेतिति लाघवेन वक्तव्ये न कुर्वीतेति
प्रतिषेधः प्राप्तेष्टिविकल्पार्थ उत्तरत्र वक्ष्यमाणे पक्षाः प्राप्तेष्टेरपि समानविकल्पार्था
नवैर्वाऽग्निहोत्रं जुहुयादित्यादिकास्ततस्त्वप्रारब्धदर्शपूर्णमासस्येदं विधानमित्याहुस्त-
न्निरस्तं नित्येष्टिमेवान्यतरस्मिन्पर्वणि नवैः कुर्यात्तावत्तैवाऽऽग्रयणे कृतमित्यर्थः ।
आपस्तम्बेन समानतन्त्राऽप्युक्ता साऽपि दर्शपूर्णमासयोर्विकृतेष्व संनिपात इत्यत्रैव
व्याख्याता । तत्राऽऽग्नेयो न क्रियते पृथक्पुराणैर्वाहिमिनित्याग्नेय एव कर्तव्य-
स्तथा चेन्द्राम्नादीनेव चतुरो नवैर्वाहिभिः इयामाकैर्यवैर्वा निरुप्य नित्यं हविर्नवैः
पुराणैर्वा निर्वपेत् । नानातन्त्रे इयामाके तु तां निरुप्य नित्येष्टिं निर्वपेत् । इयामाक-
मन्थदा भिन्नतन्त्रं वा समानतन्त्रं नित्येन वा हविषा तदा तमेकमेव निरुप्य नित्यह-

विनिर्दिष्टेत् । आग्रयणेष्वाग्रयणः कृताकृत एवाऽऽपस्तम्बपरद्वानादिमिरङ्गीकृतः ।
अनुमतश्चास्मदाचार्येणापि यदयं वक्ष्यत्याग्रयणदेवताभ्यः स्विष्टकृच्चतुर्थीभ्यो हुत्वेति
तथा सोमेन सह चतस्र एवाऽग्रयणदेवता इति ।

नवैर्वाऽग्निहोत्रं जुहुयादग्निहोत्रीं वा नवानादयित्वा तस्याः
क्षीरेण जुहुयाच्चतुःशरावमोदनं वा पक्त्वाऽऽग्रयणदेवताभ्यः
स्विष्टकृच्चतुर्थीभ्यो हुत्वा तम्यञ्जनं भोजयति भोजयति ॥ २३ ॥
इति सत्याषाढहिरण्यकेशिसूत्रे तृतीयप्रश्नेऽष्टमः पटलः ॥ ८ ॥

इति हिरण्यकेशिसूत्रे तृतीयः प्रश्नः ॥ ३ ॥

एनेऽनुकृत्या अप्रारब्धदर्शपूर्णमासस्याऽऽग्रयणकाल आगते नियता एवान्यस्याश-
क्तावेव नवैस्तण्डुलैरेव व्रीहीणां यवानां वा सायंप्रातस्तथैवोक्तमापस्तम्बादिमिरिकापूर्व-
साधनत्वं न तथैव सिध्यतीति नोक्तमाचर्येण क्षीरहोमिणस्त्वग्निहोत्रीं गां व्रीहीञ्चया-
माकान्यवान्वा भक्षयित्वा तस्यै भक्षणार्थं दत्त्वा तत्परिणामे सति सायं प्रातस्तस्याः
पयसा जुहुयात्प्रातरग्निहोत्रस्यैतौ पक्षौ यदा दर्शपूर्णमासावनारम्भौ स्यातामाग्रयणकाल
उपस्थिते नियतावेवान्यस्याशक्तौ प्राप्तप्रतिषेधबलादित्युक्तमेष । चतुःशरावस्तु
व्याख्यात आधाने तस्य पाको गार्हपत्य इत्यापस्तम्ब औपासनेऽपि वेति वैखानसः ।
होमो वा भोजनं वेति विकल्पेनान्यैरुक्तमाचार्यस्तु हुत्वा तस्यावशिष्टमोदनं कृत्वाऽ-
न्यैर्व्यञ्जनैश्च ब्राह्मणान्यथाशक्ति भोजयेत् । अयं पक्षस्तु पवमानहविषामुत्कर्षे नियतोऽ-
न्यस्याशक्तौ । अग्निहोत्रहोमपक्षयोर्न पर्वनियमश्चतुःशरावस्य चाऽऽग्रयणदेवताभ्य
आग्रयणेष्टिप्रत्याम्नायस्य पर्वनियमः । द्विरुक्तिः प्रश्नसमाप्त्यर्था । अत्र कात्यायनेन
विशेषा उक्ताः—नवाशितायाः पयसाऽग्निहोत्रमित्यभिधाय दीक्षितव्रतं चोपसत्सु
रौहिणौ सुत्यास्तु सवनीया इति । तत्राग्नीनाद्याकृताग्रयणो वसन्ते दीक्षेताऽऽग्रयणका-
लातिपत्तौ प्राप्तायामिदमुक्तं शरदि वाऽनीजान आग्रयणेन वाजपेयाय दीक्षेत तदा-
प्येवमाग्रयणसंपत्तिः कार्या ॥

इति श्रीहिरण्यकेशिसूत्रव्याख्यायां महादेवकृतायां प्रयोगवैज-
यन्त्यां तृतीयाधानप्रश्नेऽष्टमः पटलः ॥ ८ ॥

॥ प्रश्नश्च समाप्तः ॥

इति हिरण्यकेशिसूत्रव्याख्यायां तृतीयः प्रश्नः ॥ ३ ॥



CENTRAL ARCHAEOLOGICAL LIBRARY

NEW DELHI

Issue Record.

Catalogue No. Sa2Vsl/Sat/Aga.

- 1^c

Satyāsādhā.